
כ5גענ'זגמ שי וז שען 09 עזיד דזרזעסט 
3 ,אאס + שומדו 


ערשטער טײ? 


קאַפּיטל אינס 


;פון די ליבסטע זאַכן איז דער צוריקקער אין דעם אייגענעם לאַנד, 
אין רוים פעלט ניט קיין עשירות און קיין פּראַכט, --- אָבער איין ירושלים 
איז הייליק, געבענטשט איז איר נאָמען !. 

יוסף בן מתתיהו דאַנקט דעם באַשעפער, װאָס ער האָט זוכה געווען 
ווידער צו זען די שטאָט פון זיינע אָבות, 

אַ גרויסע סכנה האָט געלויערט אויף זיין וועג. די שיף, מיט וועלכער 
ער איז געפאָרן קיין רוים, איז געטראָפן געװאָרן פון אַ שטורעם, און איז 
געזונקען אין די טיפענישן פון ים, 

וי מערקווירדיק עס זיינען די וועגן פון דער השגחה. פון זיינע יונגע 
יאָרן האָט זי אים, יוספן, אַרויפגעפירט אויפן געדאַנק זיך צו איבן אין 
שווימען. אין דער שעה פון נויט איז זיין קענטעניש געקומען אים דינען. 
ער האָט געוואוסט, וי זיך צו ראַנגלען מיט די כװאַליעס. אַ גאַנצע נאַכט 
האָט ער זיך אויפגעהאַלטן אויף דער אויבערפלאַך פון דעם ברויזנדיקן 
תהום, 

ער האָט געהאַט דאָס מזל געראַטעװעט צו ווערן דורך אַ צווייטער 
שיף, און צו קומען קיין רוים זיך באַמיען פאַר זיינע גערודפטע ברידער. 

אַ דערמונטערטער און אַ געשטאַרקטער, האָט ער זיך אומגעקערט 
צוריק אין יהודה. ער האָט זיך שוין געפרייט אין דער געזעלשאַפט פון 
זיינע נאָענטע פריינט. איצט װעט ער פאַר זיך אַלײן מאַכן אַ שפּאַציר 
איבער ירושלים, 

ער וועט ניט באַהױפּטן, אַז ער האָט אין דער פרעמד בליז גע" 
בענקט. ער האָט מיטגעבראַכט דערינערונגען, װאָס פאַרשאַפן אים הנאה, 
ער, יוסף, זוכט אָבער ניט קיין הנאות. ער איז אַ זון ניט פון דעם זינדיקן 
רוים, נאָר פון גאָטספאָרנטיקן יהודה. ער איז אין זיין יוגנט געווען אַװעק 
לעבן מיט די אסיים אין מדבר. ער גלויבט אין דער באַפרידיקונג פון גע- 
צוימטע מידות. ער ויל זיך קלאָר מאַכן אין זיינע געפילן, אין רוים 
איז אים אַלץ געקומען אַ געדאַנק. ער װעט אים פאַר קיין חבר ניט 
אָנטרויען. ער װעט אים אַפילו אין מדבר ניט אַרויסברענגען אויפן קול... 

און װוי יוסף, פאַרגעסנדיק, אַז ער איז אַרױס זיך דערקוויקן מיטן 
בילד פון ירושלים, איז אַזױ געגאַנגען אינגאַנצן פאַרזונקען אינם גע- 
דאַנק, וועלכן ער װאָלט ניט געװאַגט אַרױסגעבן זיין בעסטן חבר, האָט 
ער דערהערט, וי עמעצער האָט זיין סוד געשריען בקול רום ; 

;ירושלים װעט ירשענען רוים! די הייליקע ירושלים װעט אָנפירן 
מיט די פעלקער !", 

אַ מאַן, אַ ריז -- אַ רונדע שװאַרצע באָרד, רונדע אָקסענע אויגן און 
אַן אָקסענער קאַרק -- האָט געטרייסלט אין לופט מיט צוויי פויסטן, יעדע 
גרויס, וי אַ קאָפּ פון אַ קינד, און, קענטיק פאַרכאַפּט פון איבערפלוס פון 
דער אייגענער גבורה, גערופן צואיילן דעם סוף פון דער ממשלה פון 
די רוימער, 

יוסף האָט זיך אין דער רגע דערמאָנט אָן דעם בילד פון אַ מאַר- 
שירנדיקן לעגיאָן, אָן זיינע אייזן, זיינע מעש און לעדער. שטאַרק איז 
רוים, קיינער פאַרמאָגט ניט אַזאַ כוח. ער איז געווען אין רוים. ער ווייסט 
בעסער פאַר די אַלע לייט, װוי זי איז מעכטיק. טאָ פאַרװאָס שווייגט ער ? 
פאַרװאָס איז אים ליב צו הערן דעם ברויזנדיקן און אומוויסנדיקן מענטשנס 
אומזיניקע רייד, װאָס רופן די יידן צו מרידה! 

;װאָס ציטערט איר אַזױ פאַר קריג, --- האָט איר דען ערשט שלום ? 
קוקט זיך אַרום, איין ישוב איז צערויבט, דער צווייטער פאַרברענט, בשעת 
אין די שטעט ווערן יידן דורך די אָנגעלאָפּענע געצנדינער טאָג איין טאָג 
אויס געשאָכטן... װאָס שרעקט איר זיך אַזױ פאַר אַן אויפשטאַנד, -- 
האָט איר דען שוין ניט אַלע אומגליקן פון דער מרידה, אויסער דאָס 
מעגלעכע גליק, די באַפרייאונג ? זעט, װי מען באַפּאַלט יידן אויף זייער 
אייגענער ערד! זעט, װאָס עס קומט פאָר זינט רוים האָט אַהער אַרײינ" 
געשטעלט איר פוס! מיר האָבן שוין געהאַט אַזויפיל פּאַרװאַלטערס, און 
זיי האָבן בלויז אַריבערגעשטיגן איינער דעם אַנדערן אין גזילה און 
רציחה, און אַלץ האָפּנדיק, אַז רוים װעט ענדלעך שיקן אַ מאַן פון ווירדע, 
קומט גאָר אַ געסיוס פלאָרוס, און נעמט מיט אונדז רעגירן, װי אַ גע" 
מיינער רויבער... ניין, אַ רויבער ווייסט אַמאָל פון גנאָד, ווען נירונס 
שליח ווייסט בלויז פון רציחה. ער פירט מיט אונדז, װי אַ גיריקע פרוי, 
אַ פרוי אַן אומדערטרעגלעכע, װאָס אַ מאַן מוז אָפּגטן און פון זיין הויז 
אַװעקשיקן, פלאָרוס האָט אַ געלעכטערל פון אַן אַלטער זונה! װי זינדיק 
מיר זיינען ניט, קומט אונדז ניט אַזאַ לעסטערונג. װי קענען מיר מער 
װאַרטן, ווען עס איז פרעמד דעם פּראָקוראַטאָר פון קיסר יעדע מענטש- 

לעכע מידה. אַ שכורער, אַ בלוטדורשטיקער אכזר, אָט וער ער איז, די 
ווילדע חיה איז קעגן אים אַ שעפעלע, די גיפטיקע שלאַנג -- אַ בלום 
פון טאָל, 

;איך פרעג אייך, ווער זיינען די רוימער, און ווער האָט זיי צו אונדז 
געבראַכט ? איך פרעג אייך, אויף וועלכן פעלד האָבן זיך די מחנות פון 
יהודה מיט די רוימישע לעגיאָנען באַגעגנט? ווען איז אַנטבלױזט געװאָרן 
די שװוערד, און ווען האָט דער אַלמעכטיקער דעם נצחון זיי געשאָנקען? 
וי פריינט, װוי פאַרבינדעטע זיינען געקומען די רוימער. זיי הערשן אָן 
אַ זיג. זיי האָבן ניט געבראָכן דעם כוח פון די מאַנסבילן פון יהודה. מיט 
אַ פאַלשן שמייכל זיינען זיי אַריינגעדרונגען אין ירושלים, וועמענס מויערן 
זיינען פון די העכסטע צווישן די, װאָס רינגלען אָרום שטעט. גאַנץ שטייען 
אָרום ירושלים די ווענט פון פעסטונג, ניט צעשטערט -- די טויערן און 
טורעמס. בלויז דער פיינט איז אינעוייניק, און די שטאָט איז מער ניט 
פאַררעכנט צווישן די פרייע... 

;די יידן זיינען פאַרנונפטיק: זיי טרויען זיך ניט אָן דעם צופאַל,., 
זיי פאַרלאָזן זיך ניט, אַז זייער כוח זאָל אַנטשײדן. װאָס ברענגט זייער 
פאַרנונפט און זייער פאָרזיכטיקייט ? --- יידן ווערן געטויט אומבאַװאָפּנטע. 
אפילו די, װאָס האָבן די גנאָד צו זיין רוימישע בירגער, װוערן דערמאַרדעט, 
אויב פּלאָרוסן פאַרװועלט זיך זייער פאַרמעגן. רוים שיקט הערשן איבער 
אונדז באַנדיטן, זיי האָבן אונדזערע, איידלסטע זין געקרייצט, דאָס פאָלק 
פאַרפּײיניקט. און די רוימער זיינען נאָך אַלץ ניט צופרידן, קומט אַ װאַנ" 
זיניקער קיסר און הייסט אים האַלטן פאַר אַ גאָט, און זיך בוקן פאַר אים, 
וי פאַר אַ גאָט... פאַלט מען אָן אויף יידן פאַרװאָס זיי ווילן ניט מיט- 
שרייען, אַז יענער איז אַ גאָט! מיט װאָס פאַר אַ בייז מען האָט דאָס ניט 
אָנגעגריפן פאַר דער 'עברה! די יידן. מיר װועלן אָבער מיט די געצנדינער 
קיין מאָל ניט שלום מאַכן. זאָל זיין, אַז זיי געהערן די ימים און די 
ערד, און מיר זיינען אַ קליין פאָלק, ביי וועמען אין זיין אייגן לאַנד האָט 
מען צוגענומען די פרייהייט. מיט אונדז איז אָבער גאָט ! 

;אויב אַזױ, אויב מיר האָבן במילא ניט קיין שלום, זאָלן מיר זיך 
נעמען צום געווער. שוין בעסער אומקומען אין שלאַכט, איידער אויף 
אַלע געמיינע אופנים. אָט האָבן אונדזערע עלטערן אָנגענומען די עצה 
פון זיין געהאָרכזאַם. װאָס האָט זיך געקראָגן דערפון ? מיר, זייערע קינדער, 
זיינען די אומגליקלעכסטע פון די לעבעדיקע! אונדזערע עלטערן האָבן 
ניט גענוג געוואוסט די טרויעריקע פאָלגן פון זיין רעגירט דורכן פרעמדן, 

אָבער מיר, װאָס האָבן אויף דער אייגענער הויט עס געפילט, וי װעלן 
מיר דאָס איבערלאָזן צו די קינדער בירושה? אונדזערע טאַטעס האָבן 
אַרױסגעװיזן הכנעה, --- זיינען מיר איצט אין אַן אומגליק. װאָס װעט 
מען שוין טאָן מיטן נייעם דור, אויב מיר װעלן אים איבערלאָזן די 
פרעמדע הערשאַפט ? פאַר די פאָטערס װאָלט געווען לייכטער, וי פאַר 
אונדז צו פירן דעם קאַמף, אָבער פאַר די קינדער וװעט זיין נאָך שווערער, 
דער קאַמף געהערט אונדז, און עס איז ניטאָ קיין אַנדער וועג, װי דער 
קאַמף.... װאָרעם איז דען פאַראַן אַן אַנדערע שפּראַך מיט דער שלאַנג, 
חוץ די שפּראַך פון שטעקן? 

;אָן מוט האַנדלט ישראל! וי יידן װאָלטן געווען אַ פאָלק פון ווייבער, 
װאָס שטאַרבן מיט די הענט אויפן פּנים... װי יידישע הערצער װאָלטן 
ניט געקלאַפּט, נאָר געשוידערט... װוי אין יהודה װאָלטן מענער געלעבט 
אײיביק.... װוי דער טוט אויפן אייגענעם געלעגער װאָלט ניט געװען 
קיין טויט, װי דער טויט פון קראַנקהײיט װאָלט ניט געווען קיין טויט, וי 
דער טויט פון עלטער װאָלט ניט געווען קיין טויט... פאַרמאָגט אָבער 
ירושלים אַנדערע פירער, װאָלטן זיך איינגעפונען שװערדן, וויפל ס'זיינען 
פאַראַן רעכטע מענערשע הענט!י.. 

;וועט שוין קיינמאָל יהודה ניט זיין פריי ? װעלן אײיביק זיצן פרעמדע 
רעגירער אין ירושלים, אין די שטאָט פון דוד המלך, אין די שטאָט 
פון היכל ? װוי קענט איר שלאָפן ? װוי קענט איר עסן ? װוי קענט איר רואיק 
קוקן אויף אייערע קינדער, ווען איר האָדעװעט שקלאַפן פאַר רוים, צינזן" 
צאָלער פאַר אירע טעמפּלען פון טומאה, פאַר אירע פּריסטער פון זנות!? 

,;אויף דעם האָט מען זיך דאָס אומגעקערט פון גלות ? אוב צו שמאַכטן 
אונטער דער פרעמדער הערשאַפט, האָט מען געקענט בלייבן אין בבל, 
דער אײיביקער האַר איז מיט די יידן, נאָר די יידן זיינען ניט מיט אים, 
זי איז ליב צו זיין קנעכט ביי די רוימער, װאָס בוקן זיך צו געצן... קנעכט 
פון די רוימער און פון זייערע אייגענע ברידער, די רייכע, װאָס האָבן 
זיך אַלײין פאַרקויפט צו די רוימער... אויס תאווה צו ואוילטאָג העלפן 
זיי דריקן זייער פאָלק, העלפן האַלטן אין קייטן די לאַנד, זיי ווילן בלוין 
פרעסן און זויפן, זיך אָנשיטן מיט זילבער, די זאַך פון כלל גייט זיי ניט 
אֶליי. 

;װאָס איז געשען צו אונזער לאַנד? װאָס איז זי געװאָרן? -- אַ 
זאַמלפּונקט פאַר אומריינע, אַ צוזאַמענקונפט פון אומגלױיביקע! דורך טאָג 
און נאַכט שטראָמען צו אירע גרענעצן מענטשן, װאָס קיינער האָט זי 


ירהוש לי ם 9 


פריער ניט געזען, וועמענס עלטערן האָבן שוין ניט געוואוסט פון גוטע 
מידות ? װאָס ציט זיי צו אונדזער לאַנד ? איר תורה ? איר ליכט? ניין, זיי 
האָבן געהערט, אַז דאָ קען מען רויבן. אַ פאָלק איז געבליבן אויף הפקר, 
זיינע פירער דינען צו פרעמדע. זאַמלט זיך דאָס שימל פון די פעלקער 
אַרום די טויערן פון דער איידעלער הױפּטשטאָט פון יהודה, גאָט איינציקער, 
גאָט אונדזערער, האַר פון ישראל! האָט אונדזער דור אַזױ געזינדיקט, 
אַז דער זכות פון די אבות קען אונדז מער ניט ביישטיין ? וועסט דו גאָרניט 
שיקן אַ מאַן, װאָס זאָל, אַזױ װוי דער פאַרצייטיקער מלך, פאַרזאַמלען 
אַרום זיך אַלע באַעװלטע און געקריוודעטע, און אין איין געבענטשטן טאָג, 
אין איין ליכטיקן פרימאָרגן, זיי װאַרפן אויף די שונאים 1 זאָלן זיי גיין ! 
נישטאָ פאַר זיי קיין פּלאַץ אין יהודה. ירושלים איז ניט פאַר געצנדינער, 
זאָל פאַרלאָזן די שטאָט דאָס רוימישע חייל. זיי זיינען אָפּשטױסנד צו 
אונדזערע געפילן. די לעגיאָנערן זיינען ניט קיין קריגער, נאָר געדונגענש 
שקלאַפן, זי פאַרגאַרטלען זיך מיט דער שװערד פאַר געהאַלט. זיי טויטן 
פאַר מטבעות. זייער עבודה איז הריגה. דער חלף איז זייער געצייג. דער 
חורבן פון פעלקער -- זייער ברויט !', 

יוסף באַטראַכט דעם גיבור. אַ בעל-כוח איז ניט קיין זעלטנקייט אין 
יהודה. ער, יוסף, שאַצט אַלין גערן די קראַפט פון זיינע הענט און פון 
זיין קערפּער. ער האָט ליב זיך צו שיצן מיט אַ שילד, פעכטן מיט אַ שווערד 
און שליידערן אַ שפּיז. ער שטעלט אַ טריט פאָראויס צום רעדנער, 

;--- אין רוים ביסט דו געווען, חבר ?* --- פרעגט ער. 

"-- אין דער שטאָט פון געצנדינער ? איך בין ניט קיין געצנדינער". 

יוסף גלייכט זיך אויס ; 

,--- איך בין געפאָרן קיין רוים זיך איינשטעלן פאַר יידן. איך בין 
אַ זון פון אַ כהן. איך האָב געלערנט די געזעצן פון די אבות... נאָר 
רוים, זיי װויסן, איז שטאַרק*, 

ער האָט זיך געאיילט אַװעקצוגײן. עס איז נידעריקער פאַר זיין כבוד 
אַרײינצוגײן אין אַ ווייטערדיקן וויכוח. עס בעטן זיך דעם גברס הענט צום 
געווער, ער פאַרשטייט עס. װאָלטן די רוימער ניט געטראָגן פּאַנצערס, 
קיווערס און שילדן, די קורצע און די לאַנגע שװערד: װאָלטן זיי ניט 
פאַרמאָגט אַזעלכע פאַרפּאָלקאָמטע שליידער און שטורעם-מכשירים ; װאָלטן 
זי ניט געווען אַזױ געניט אין פירן אַ באַלאַגערונג, און ניט געהיט די 
מיליטערישע אָרדענונג אפילו אין היץ פון געשלעג, --- װערט ווייסט, 
צי ער, יוסף, װאָלט דעמאָלט אַליין ניט געשטאַנען, דאָ אויפן אָפענעם 

פּלאַץ, און ניט גערופן דעם המון צו מלחמה?... איצט קען ער אין 
זאַך נאָר זאָגן. אפילו אין אונטערדריקונג פאַרלירט ניט ירושלים איר 
אייגענעם פּנים. די איינוואוינער װאַגן דאָ פון תמיד צו זאָגן יעדן הערשער 
זייער אמת'דיקן װאָרט, 

און יוסף איז געגאַנגען ווייטער. ווייט הינטער אים איז שוין געבליבן 
יענער ייד, װאָס האָט פיינט רוים, װי עס קען נאָר האַסן אַ גיבור. ער, 
יוסף, איז אויך ניט פאַרליבט אין רוים... ער טראַכט נאָר, אַז עס װאָלט 
געווען נוציק איבערצונעמען איר מיליטערישע קונסט. ביים אָנבליק פון 
רוימישע זעלנער דערמאָנט ער זיך יעדן מאָל אָן די יידן פון גליל, װאָס 
זיינען אַזױ באַגאַבט אין מוט און אין קערפּער-קראַפּט. ווען זיי זיינען 
דערצויגן צום געשלעג, וי דאָס איז דער רוימישער חייל! ווען זיי זיינען 
אויך אַזױ באַװאָפּנט און דיסציפּלינירט! ירושלים איז רייך אין װאַרשטאַטן, 
װאָס קענען אויסשמידן ניט נאָר לייכטע כלי-זיין, נאָר אויך פאַרטיק מאַכן 
קריגס-מאַשינען. ווען די זעלנער זיינען גרייט און דאָס געווער איז גרייט, 
--- דעמאָלט װאָלט מען געקענט פאַרטראַכטן אַ באַפרייאונג... 

יוסף האָט אָפּגעזיפצט: 

מען מוז זיך אָפּגעבן דער זאַך מיט געדולד. אויב ניט מיר, װעלן 
אונדזערע קינדער, אָדער אַמאָל דער דריטער דור, אויפהויבן דעם צוגע- 
גרייטן קאַמף און אַרױסרײסן דעם נצחון פאַר די מחנות פון ישראל... 

יהודה דאַרף זיך גרייטן צו פירן קריג: קריג -- און ניט מרידה, 
קעגן געפּאַנצערטע זעלנער דאַרף זי אַרױסשטעלן -- געפּאַנצערטע : קעגן 
באַװאָפנטע מיט שילדן און שװערדן --- באַװאָפנטע מיט שילדן און 
שווערדן : קעגן שטורעם-מכשירים אויך שטורעם-מכשירים ; קעגן אַרמײען 
געניטע צום געשלעג --- אייגענע אַרמײען, ניט ווייניקער אויסגעבילדעטע. 
װוי דער געלערנטער איז באַהאַװונט אין די דינים, אַזױ זאָל דער זעלנער 
זיין געאיבט אין זיין זעלנערישער מלאכה. ווען צו די נאַטירלעכע טוגנטן 
פון די יידן װעט צוקומען די מעלה פון קריגס-קונסט, דעמאָלט װעט מען 
קענען ברעכן רוים אין אָפּענעם פעלד, פּנים אל פּנים, 

בי 

יוסף האָט געשפּרײזט ווייטער. ער איז אפּנים נאָך ניט געווען קלאָר 
מיט זיינע מחשבות, שפּאַצירנדיק אין רוים, האָט ער שטענדיק געטראַכט 
וועגן ירושלים ; איצט האָבן זיינע געדאַנקען זיך געװיקלט אַרום רוים. 

רוים... אים, יוספן, שטערט צו זיין פול מיט בלינדער שנאה צו 
רוים, װי עס זיינען זיינע מיטברידער, די זאַך, װאָס ער קען בעסער די 

רוימער. ער מוז מודה זיין, אַז פון זיין נסיעה האָט ער אָנגעװאָרן אַ טייל 
פאַראַכטונג, װאָס ער האָט געהאַט צו די געצנדינער. ער האָט אין רוים, 
מיט דער ליידנשאַפט פון זיין יוגנט און מיט דער איבערצייגונג פון זיין 
כהנים-קאַסטע, געלויבט דעם איין-איינציקן באַשעפער. און ער װועט מודה 
זיין, אַז ער האָט אָפּט געפונען פאַרשטענדעניש. עס איז די טבע פון מענטשן, 
זיך באַקענענדיק מיט אַ זאַך, און עס אָפּשאַצנדיק פאַר גוט, דערצו צו 
נעמען שטרעבן. ניט נאָר אַלטע לייט, װאָס האָבן געהאַט גענוג צייט אייג- 
צוזען, אַז די געצן שפּרייטן אומגליק איבער דער ערד, און אַז זייערע 
טעמפּלען זיינען נעסטן פון אױיסגעלאַסנקײט, --- אויך יונגע מענער און 
פרויען האָבן פרום צוגעהערט צו אים, ווען ער האָט גערעדט ועגן דער 
ריינקייט פון דער יידישער אמונה. 

ווייל עס איז אים אויסגעקומען אַ סך צו רעדן צו די רוימער, ווייסט 
ער, אַז זיי זיינען ניט האַרטנעקיק אין זייער פאַרדאָרבנקייט. ווער װעט 
אין יהודה גלייכער ניט שטאַרבן, איידער צו דינען עבודהיזרה? ביי די 
היידן איז זייער פאַרפירטער גלויבן ניט אַזױ טייער. זיי װעלן ניט פאַר- 
שטיין אַזאַ מין געטריישאַפט, וי ביי די יידן. מען קען זיך מיט זיי אין 
אַ סך באַגריפן שטימען, גערעכטיקייט איז ביי זיי אויך גערעכטיקייט, דין 
איז דין און פאַרדאָרבנקײט --- פאַרדאָרבנקײט. זיי באַזיצן נאָר ניט דעם 
ווילן פון די יידן אום יעדן פּרייז אָפּצושטײן די גוטע מידות. אומזיסט 
צו מיינען, אַז די געצנדינער טוען שלעכטס און מיינען, אַז עס איז גוט, 
זי אַלײן ווייסן און האַלטן שלעכטס פאַר שלעכטס, 

מען הערט זיך צו אין רוים מיט גרויס ערנסט, ווען מען דערציילט 
פון לעבן אין ירושלים. ווען אַ יידן קומט אויס צו זיין צוישן אַנדערש- 
גלויביקע, מוז ער גלייך ענטפערן אויף פראַגעס. ווייל מען פרעגט אים; 
;פאַרװאָס אַרבעטסט דו ניט אין דעם טאָג פון שבת ?, ,פאַרװאָס עסט 
דו ניט אַנדערע מינים שפּייז, װאָס מיר עסן?*, פאַרטייטשט דו דעם גע" 
באָט /דעם זיבעטן טאָג זאָלסט דו, דיין קנעכט און דיין בהמה רוען", אָדער 
דעם געבאָט ,זאָלסט ניט קאָכן די ציקעלע אין דער מילך פון איר 
מוטער". פרעגט מען ווייטער, ווער איז געווען דער געזעצגעבער, װאָס 
האָט פאַרפאַסט אַזעלכע שטוינענדיקע געזעצן? און דו מוזט אַלץ געבן 
צו דערקלערן. 

אים, יוספן, איז אין רוים אויסגעקומען לאַנג צו דערציילן וועגן זאַכן, 
װאָס אַ קינד ווייסט אין יהודה, אַז גאָט איז איינער.. . ער האָט אין געזעל- 
שאַפט גערעדט וועגן גרויסן לערער, וועמען גאָט האָט באַפױלן אויסקריצן 

אויף צוויי שטיינערנע טאָװולען די געבאָטן: ,זאָלסט ניט מאָרדן! ניט 
גזלען ! ניט רויבן די פרוי פון אַ פרעמדן! היטן שבת! ליבן די עלטערן! 
אַכטן דעם נאָענטן!? -- ועגן די נביאים, װאָס האָבן ניט פאַרשויגן 
אַן עוולה ניט פון אַ קעניג, ניט פון אַ פּשוטן מענטשן... ער האָט זי 
איבערראַשט מיט דעם, אַז ניט נאָר צו מענער איז געגעבן געװאָרן די 
נבואה, ער האָט געשילדערט חולדהן און דבורה הנביאה, װאָס האָט גע- 
זונגען צו גאָט. איר גאַנצן שיר האָט ער איבערגעגעבן. אויך אַנדערע 
געזאַנגען, וואו עס ווערט געלויבט דער איינציקער גאָט און דער מענטש 
פון גוטע זיטן, אים איז אין זיין גאַנצן לעבן ניט אויסגעקומען אַזויפיל 
צו רעדן, אַזױ צו װערן באַהערשט פון התלהבות. ער האָט געמיינט, אַז 
ער װעט דאַרפן ווייכן און ווייכן,... אים איז אָבער אויסגעקומען מער 
צו לויבן דעם יידישן גאָט, וי זיך אָנצורירן אָן עבודה-זרה, שילדערנדיק 
פאַר די נייע באַקאַנטע ווער ער איז און װאָס איז זיין אמונה.., די אַלע 
שיטות, װאָס הערשן אין פאָלק, די אַלע שולן און איבערצייגונגען, און 
וי אין איינס קומט זיך צענויף אַלעמענס לעצטער געדאַנק: אַז גאָט איז 
איינער, אומטײילבאַר אין זיין אַלמעכטיקײט און אין זיין רחמים... 

אים, יוספן, איז ניט אומבאַקאַנט דערפאָלג. ער איז אין בית:תלמוד 
געווען דער בעסטער פון די תלמידים. עלטערע און געלערנטערע פאַר 
אים פלעגן קומען אים פרעגן זיין מיינונג אין פּסקענען דינים. אויך איז 
זיין אויסערלעכקייט אַזאַ, װאָס ברענגט אים שנעל אָנערקענונג. ער האָט 
דעם וואוקס פון אַ קריגער און די געזיכט-שטריכן פון אַ לערנער. אָבער 
אין רוים האָט ער זיך ניט געריכט אויף דערפאָלג,. ער איז געפאָרן אַהין 
מיט מורא אין האַרצן, ער האָט געדאַרפט זיך משתדל זיין פאַר נאָענטע 
פריינט, כהנים, וועלכע דער רשע פעליקס האָט פאַרשיקט אין געפעג- 
געניש. ער האָט געפּועלט זייער באַפרײיאונג. מען האָט אים אויפגענומען 
אין הויף פון אימפּעראַטאָר. פּאָפּעא סאבינא, נירונס פרוי, האָט אים פאַר" 
טרויט, אַז זי איז אַ פאַרערערין פון דער יידישער אמונה. מען האָט אים 
אומעטום באַגעגנט מיט כבוד און באַגלײיט מיט פאַרערונג, קיין מאָל האָט 
ער ניט פאַרזוכט כבוד אין אַזאַ שטאַרקער מאָס. 

אין ירושלים װאַרט מען אויף דער בשורה, אַז גאָט האָט זיך אָפּגע" 
רעכנט מיט רוים, װי ער האָט עס געטאָן אַמאָל מיט סדום און עמורה. 
ניין, פאַראַן גוטער ווילן ביי אַ סך פון די איינוואוינער פון רוים. רוים 
איז ניט סדום, רוים איז ניט עמורה, 

אויך איז ער ניט פון די, װואָס רופן אויף אויפן שולדיקן די ביטערע 

שטראָף פון די הימלען, מוז זיך דען זינד אײיביק ענדיקן מיט שטראָף, און 
קיין מאָל ניט מיט תשובה? 

יוסף האָט אויפגעהויבן זיינע אויגן צום הייליקן באַרג. אין די װאָלקנס 
האָט זיך געשפּיגלט דאָס פייער פון מזבח. יוסף האָט געקוקט אויפן ווייטן 
פייער פון קרבן, װאָס האָט געלויכטן מיט אומצאָליקע פאַרבן. ער האָט 
געטראַכט : נישטאָ קיין זאַך, װאָס זאָל ברענען העלער פאַר חלב, װאַרפט 
זיך דאָס פייער אויף אַלץ, װאָס װוערט געבוירן און װאָס װאַקסט, מיט 
דעם לוסט פון אַ רויבער... איינער גייט אין מדבר, צװישן דעם אומ- 
ענדלעכן הימל און די אומענדלעכע זאַמדן זיך צו פאַרקלערן און צו זוכן 
אַן ענטפער אויף די פראַגן, װאָס מאַטערן אַ לעבעדיקן. אים, יוספן, איז 
ליבער דער הר-הבית, עס איז די העכסטע פון די שולן. וויל ווער לערנען, 
אַזױ זאָל ער אַרױפשטײגן אויף דעם הײליקן באַרג. ער װעט זען, אַז מיט 
דער זעלבער לייכטקייט פאַרצוקן די פּלאַמען אַ טױב און אַן אָקס... 
ער װעט זען דאָס פייער און ער װעט זען דעם חלף... ער װעט זען 
אַ טייך פון בלוט... דאָס פאָלק װעט ער אָנקוקן, און זאַכן װעט ער 
זיך דערוויסן : די חרטה פון באַגאַנגענע עוולות, און פון נדרים געבראָ- 
כענע... פון שטראָף און פון מחילה װעט ער לערנען, פון אַ סך וואונטשן 
און אַ סך פאַרדרוסן, פון אַלערלײ מענטשלעכע גענג. ווייל פון קדמונים 
ברענגען די זין פון מענטשן קרבנות. די זין פון אדם הראשון האָבן זיך 
צעקריגט אין קנאה פאַר אַ קרבן, װאָס איז אָנגענומען געװאָרן פון גאָט, 
ווייל... קרבנות איז אַ גרויסער חסד, דער מזבח פון בית ראַטעװעט די 
וועלט. דאָס גליען פון אַ הייפל מעל, דאָס רויכן פון די בשמים, --- אַלץ 
דערמאָנט מענטשן אָן דער געטלעכקייט. ביי דער װאַנט פון מזבח, וואו 
דער כהן דריקט אויס דאָס בלוט פון דער טויב; ביים טייך פון בלוט פון 
די אָקסן, די בעק, די שעפּסן, זעט מען, וי מען דאַרף װאַכן איבער דעם 
לעבן פון אַ מענטשן. אַ טויב הויבט זיך אויף מיטן כוח פון איר אייגענעם 
פליגל איבער דער ערד; און אָן אַ מעסער, בלויז מיט דער שאַרף פון זיין 
נאָגל, ברענגט איר דער כהן אַלס קרבן, דער אָקס איז שטאַרק, דער באָק 
פלינק, אָבער עס איז גענוג איין שטריך פונם מעסער, און דאָס לעבן 
אין זיי פאַרשװוינדט. מיטן ריינעם רויך גייט באַלד אַװעק פון מזבח אַלץ, 
װאָס מען לייגט אויף אים אַרױף. דאָס פלייש ברענט, די ביינער פלאַקערן, 
האָט ניט אַ מענטש װאָס זיך צו גרויסן. ער איז אויך פון פלייש און ביינער, 
ער דאַרף לעבן אין איין ציטער: דער חלף! דאָס פייער!... 

ווען יידן װאָלטן זיך אָפּגעגעבן מיט דער מלאכה פון קריג, וי זיי 

גיבן זיך אָפּ מיט די געזעצן פון קרבנות, --- זאָגט פּלוצלינג צו זיך אַלין 
יוסף, --- דעמאָלט װאָלט ער דער ערשטער אַרױף אויפן דאַך און געלאָזט 
שאַלן דעם רוף: ;ישראל צום געווער !*. דערווייל אָבער װעט ער נאָך 
היינט גופא אָפּגעבן אַ באַזוך די פאַרטרעטער פון קיסר,. ער װעט זײי 
אויסדריקן זיין פריינטשאַפט. ווייל אַחוץ אַלץ האַלט ער, אַז בלויז אַכטנדיק 
דעם קעגנער, קען מען וויסן, װי אים צו באַקעמפן. ווען דער כוח פון 
שנאה זאָל זיין גענוג, װאָלט רוימס הערשאַפט שוין לאַנג געלעגן אין 
חורבות, 


אַן אַלטער מאַן איז געקומען יוֹספן אַקעגן. ער האָט געשלעפּט א 
טרוקענע פוס, און מיט אַ שטים, װאָס איז געווען נאָך שטאַרק פאַר זיינע 
יאָרן, געחזרט איין און דאָסזעלבע װאָרט: ;/טמא!... טמא!...* עס האָט 
געהייסן, אַז אַלץ אַרום איז פאַרשװועכט, זינט די געצנדינער הערשן. די 
פאַרבייגייער האָבן אָן ווערטער צוגעשטימט צו אים, 

אַ נאַכט-פױיגל האָט דורכגעשוועבט האַרט איבער יוספס קאָפּ. ערגעץ 
ניט ווייט האָט אַ שאַקאַל גענומען ואיען. יוסף האָט זיך אויפגעוועקט, 
וי פון אַ חלום, ער האָט זיך אומגעקוקט. דער טאָג איז שוין געווען גע- 
ענדיקט, די זון --- פאַרגאַנגען, די ערשטע שטערן האָבן געפינקלט אויפן 
הימל פון ירושלים, 


קאַפּיט? צװײי 


מתתיהו האָט אויפגעהויבן די אויגן צום הימל פול מיט געבעט. זאָל 
די השגחה ווידער טאָן חסד מיט אים! די השגחה האָט געטאָן חסד מיט אים 
מער, װי ער פאַרדינט. יוסף האָט זיך אומגעקערט אַהיים טראָץ אַלע 
סכנות, װאָס ער האָט באַגעגנט אויפן וועג. מיט אַ זון איז ער געבענטשט, 
װאָס איז געלערנט און װאָס איז מוטיק, איצט ווערט ער באַגליקט מיט 
אַן איידעם, אַ כהן. אליעזרן פעלט ניט קיין יחוס. אליעזרן פעלט ניט קיין 
יראת-הבורא. ער זאָגט זיך צו, אַז ער װעט ניט קאַרגן קיין שפּיז און 
קיין געטראַנקען. ער װעט קיינעם ניט אַרױסלאָזן ניט דערקרעפטיקט 
פון זיין הויז. ער, מתתיהו, איז אַ בעל-שמחה. איז זיין חוב צו זייען פרייד, 
צו מאַכן זאַט. זאָל זיין אין ירושלים װאָס מער שמחות ! װאָס מער סעודות ! 
זאָל װאַקסן אין וואױילשטאַנד דאָס הויז פון ישראל! 

דער אַלטער כהן איז געווען דאַנקבאַר צו גאָט, װי עס קען עס זיין 

נאָר אַן אַלטער כהן. און אַזױ שטאַרק איז געווען די תפילה פון זיין האַרצן, 
אַז ער האָט זיך דערפילט שװאַך אויף די פיס, אַן אױיסגעשעפּטער, האָט ער 
זיך צוגעזעצט, און ער האָט איבערגעחזרט : ;געלויבט איז דער אייביקער 
פאַר אַלע זיינע גנאָדן!". 

אַן אַלטער מאַן ווייסט, אַז ניט תמיד גיסן זיך אויס די הימלען מיט 
רחמנות. עס הויערן איבערן קאָפּ די מלחמה און די מגפה, דאָס פייער 
און די שװוערד... פאַר זינד אייגענע און פאַר זינד פון עלטערן. ניט נאָר 
די קני ציטערן, אויך דאָס האַרץ פלאַטערט ביי אַ זקן, 

געבענטשט איז דער, אויף וועמען עס װאַרטן נאָך אַ לאַנגן לעבן 
יאָרן פון נחת. נאָר וויי איז, ווען אַ קריג רוקט זיך אָן, און דו מוזט צוזען, 
וי אַלץ, װאָס דו האָסט געבראַכט אויף דער וועלט אין מי און אין קומער, 
איז אויסגעשטעלט אויף ביטערע געפאַרן. דיין לעצטער בליק פאַלט אויף 
קינדער, װאָס זיינען באַדראָט פון אומגליק, און דו זעסט דעם שאָטן פון 
דער שװוערד איבער זײי... 

יוסף איז איצט אויף זיין שפּאַציר איבער די גאַסן פון ירושלים, --- 
און אין ירושלים, אויף אַלע ראָגן, װער מיט אַ קול אַ פאַרביטערטן, און 
ווער מיט אַ שטימע אַ קלאָגיקע, פּריידיקן אַלע דאָסזעלבע... ווען ביטער 
איז במילא, ווען פון געבורט אָן איז פאַריאָמערט אַ מענטשלעכע נשמה, 
טאָ װי זאָל זיך דער אויער ניט צוהערן צום רוף פון ענדערן די לאַגע? 
די, װאָס זייען אין די גאַסן מהומה, װאָס פלאַנצן מחלוקה אויף די פּלעצער, 
װואָס רויבן צו די רו, ווערן אויסגעהערט, וי נביאים. ניט געכאַפּט און 
געבונדן -- דערהויבן װערן זיי. די פרעמדע האַנט איבער ירושלים באַ- 
רעכטיקט אין די אויגן פונם פאָלק יעדע װידערשפּעניקייט, 

אויפהויבן אַן אויפשטאַנד קעגן רוים איז לייכט } -- שווער איז אים 
אָבער צו געווינען. װאָס טראַכטן די יעניקע, װאָס כאַפּן זיך צו די געווער, 
הגם זיי זיינען שװאַך און אונטערטעניק אין צאָל? זי לאָזן זיך פירן פון 
צעהיצטע געפילן. זיי זעען ניט דעם אָפּגרונט, אין וועלכן זיי שטופּן זייערע 
נאָענטע, 

איז פאַרן פאָלק פון די יידן אָנצוהויבן די אונטערנעמונג? איז פאַר 
יהודה מיט דער אמונה פון די אבות ניטאָ קיין אַנדער וועג, וי דער 
בייזער וועג, װאָס פירט צום שלאַכטפעלד ? דערויף האָט מען דאָס יידישע 
קינדער אינאיינעם מיט דער שפּראַך געלערנט די רייד פון די נביאיט? 
איז ניט בעסער צו נעמען דעם נצחון מיט געדולד, און די פרייהייט 

מיט אויסדויער ? איז דען לערנען די קינדער תורה ניט גענוג, כדי צו 
זיכערן זייער צוקונפט אַלס יידן ? לעבן דען אַלע יידן אויף דער ערד פון 
זייערע אור-עלטערן? אין די נאָענטע און ווייטע לענדער, ביז אין איין 
היידנשטאט, װאָס איז באַקאַנט, אומעטום וואוינען יידן, װאָס דינען דעם 
איין-איינציקן גאָט..,. און דאָך װערט דען אַ ייד פאַרלאָרן? צי אַ זון 
פון אַ יידן ? ווערן דען יידן געמינערט אין צאָל? צי גיבן זיי אָפּ זייערע 
געבאָטן, כאָטש די געצנדינער װאָלט דאָס געפרייט1... 

פאָרזיכטיק דאַרף אַ פאָלק באַרעכענען זיינע טריט. װאַכן דאַרף אַ 
פאָלק אויף זיין גוטס. עס זאָל עס, חלילה, ניט פאַרלירן. 

וי שנעל עס איז מעגלעך אויסצוהאַקן אַ װאַלד, פאַרדאַרבן אַ פעלד, 
צעטרעטן אַ װיינגאָרטן, אָבער װאָס פאַר אַ לאַנגע מי פאָדערט ביז זאַכן 
קומען צום שטאַנד, די פאַרװויסטונג האָט פליגלען, בשעת, פּױזנדיק, וי 
אַ װאָרעם, איז די שאַפונג, 

צו טאַדלען איז די לייט, ואָס זוכן צו צעבלאָזן די מרידה, 

און װאָס זאָגט מען צו די אַנדערע, די װאָס קערן זיך אינגאַנצן אָפּ 
פון די נויטן פון פאָלק 1 די אסיים לייקענען לגמרי די אַלטע באַגריפן, 
אין וועלכע די אומה איז דערצויגן. זיי שפּאָטן פון יעדער מין ממשלה, 
אייגענער, צי פרעמדער... ער, מתתיהו, האַלט ניט מיט זיי. ער האָט 
געהאַט גרויס שברי-לב, ווען זיין זון, יוסף, איז אַנומלט אַװעקגעצױגן 
געװאָרן פון די לייט, װאָס גייען לעבן אין מדבר. װאָס איז מדבר ? װאָס פאַר 
אַן אַנטפּלעקונג ווילן זיי דאָרט געפינען ? זיינען די שטיינער פון ירושלים, 
אין וועלכע עס איז אַרײנגעלײגט אַזופיל יידישע מי, אומריין פאַר זײי? 
זיינען די בנינים, װאָס שיצן פון רעגן און פון װינט, װאָס גיבן שאָטן 
אַ דאַך איבערן קאָפּ, זי ניט ליב ? בשעת דער טויטער מדבר, די וויסטע 
זאַמדן, װאָס פאַרשיטן דעם פוסגייערס טריט, זיינען זיי יאָ ליב ? 

עס איז דאָ אַ תורה, עס זיינען פאַראַן דינים, פון דורות אויפגעהיטע 
מנהגים. צו װאָס זיך שאַפן נייע, משונהדיקע לערעס! טוט דען טאַקע 
רעכט דער, װוער עס טובלט זיך אָן אויפהער 1 אָדער דער, װער עס זאָגט 
זיך אָפּ פון נעמען אַ ווייב ? איז דאָס בחורשאַפּט באמת אַ באַדינג פון אַ 
געהויבענעם לעבן? איז בלויז די איינזאַמקײט בכוח אַרױסצורופן לויב- 
געפילן צום בורא ? 

אויב לערנען איינזאַמקײט און פּריידיקן צעשפּרײטונג, דעמאָלט איז 
דאָס פאָלק אויס פאָלק. 

געלויבט איז אָבער דאָס פאָלק! געלויבט איז די באַוואוינטע שטאָט, 

די געדיכטע גאַסן, דאָס רוישן פון המון... פאַרװאָס שטויסט זיי אַזױי 
אָפּ יעדער רעש? ניט דער ים, ניט דער װאַלד, ניט דאָס פעלד זיינען 
אָן אַ קול. עס שלאָגן זיך די װעלן, עס וויגן זיך די צווייגן, עס פייפט 
דער ווינט אין פרייען פעלד,... עס קלאַפּט דער רעגן, עס שטראָמט דער 
טייך... עס שרייען פויגלען, עס ברומען חיות, עס אוזשעט די בין... 
אַ שטיין רייסט זיך אָפּ פון פעלז... עס דונערט, עס בליצט... בלויז דער 
טויט איז שטום. דאַרף אַ לעבעדיקן טייער זיין דאָס קול פון לעבן, די 
שטים פון שכן, דער שפּאַציר אויף די גאַסן, אויף די פּלעצער דער גע" 
דראַנג, און דער טומל אין די הויפן, בייז איז דער, װאָס פאַרטראָגט ניט 
דעם המון ! 

װאָס זיינען זיי אויסן די לייט, װאָס ווייסן ניט פון קיין מאָס אין זייערע 
| נייע גענג? זיי מאַכן חוזק פון כלל, זיי פירן זיך אַליין איין מנהגים, 
טראַכטן צו מידות... רק זיי איבערטרייבן,. עס איז ניט איסצוהאַלטן 
פון זייער געלאַסענעם טראָט, זיי זעצן זיך צום עסן מיט צדקות. װי זֵיי 
װאָלטן ברענגען אַ קרבן. אַ געמאַכטע איז זייער באַשײדנקייט, זיי זיינען 
ענווים,. און קריגן אַריין כבוד מער פאַר די האַרן אין זייערע וייסע 
קליידער װאַרפן זיי זיך מער אין די אויגן, װוי די פירשטן און די כהנים, 

מתתיהו האָט זיך פאַרקלערט. די טיפע קנייטשן פון זיין שטערן 
זיינען געװאָרן נאָך טיפער, 

ניטאָ קיין אחדות צווישן יידן, --- האָט ער אָפּגעזיפצט --- כאָטש אַלע 
רעדן וועגן אַחדות, װי אין די בערג און די טאָלן פון לאַנד, צווישן וועלכע 
ער וואוינט, אַזױ איז צעטיילט דאָס פאָלק, .. ;אחדות ! אחדות !* ווערט גע" 
שריען: און עס װאַקסט פון דעם געשריי אַן אָפּגרונט, קאחדות -- און 
מיר וועלן זיין געראַטעװעט!* -- און עס שפּרײיט זיך די צעריסנקייט, 

מתתיהו האָט אויפגעהויבן דעם קאָפּ, צו זיינע אויערן האָט זיך 
דערטראָגן דער רעש פון אַ געשלעג. ער האָט אַרױסגעקוקט אויפן פּלאַץ. 
פאַר זיינע אויגן האָט זיך געעפנט אַ בילד, אויף וועלכן עס קען געזאָגט 
ווערן, אַז בעסער װאָלט ער אים ניט געזען. עס האָבן געקעמפט יידן מיט 
יידן. שכנים האָבן זיך שטיינער געװאָרפן, ברידער האָבן איינע די אַנדערע 
געלעסטערט, לענג אויס דעם שלאָס פון די אַרכיון זיינען געלאָפן מענטשן, 
איינער האָט נאָכגעיאָגט דעם צוייטן, באַלד ניט וויסנדיק פאַרװאָס ער 
טוט עס. עס איז פאַר זיי גופא געווען אומקלאָר זייער שטרייט. און דער 
שטרייט איז דערווייל צוגעגאַנגען מיט רחמים. די שטיינער האָבן מערסטנ- 
טייל ניט געטראָפן; קיין פיילן האָט קיינער ניט געװאַגט צו שיקן און 

מען האָט בילכער געפאָכעט מיט שטעקנס, װי מיט שװערדן. ווען איינע 
זיינען פאַרביסן אָנגעפאַלן, פלעגן זיך די קעגנער זייערע אָפּציען, בלוט 
פאַרגיסן ניט געװאָלט. 

נאָר מתתיהו הכהן איז שטאַרק געפאַלן פון מוט, ער האָט געוואוסט 
דעם אָנהויב פון זאַכן. צופיל האָט מען גערעדט אין ירושלים, אין די 
אייגענע רייד האָט מען זיך פאַרפּלאָנטערט, מידע פון חקירה, נעמט מען זיך 
צום געשלעג. 

א : 
וי טרוקענע האָלץ פאַרן שייטער, אַזױ זיינען העצערישע ריד פאַר אַ 
פאָלק, און וואו מען גיט זיך נאָר אַ קער, רופן מענער צו מרידה. ווען 
די איינוואוינער װאָלטן געווען טויבע, װאָלטן זיי שוין אויך דערהערט 
די רייד פון די פּריידיקער, ווייל, זואו מען שטעלט נאָר אַ טריט, אויפן 
מאַרק, אין װאַרשטאַט, אין בית-הכנסת, צי ביי די װענט פון בית- 
המקדש -- אומעטום איז גלייך פאַראַן איינער, װאָס דערמאַנט די זאַך, 
װאָס מען קען במילא ניט פאַרגעסן... אויף די וועגן, איז איטלעכער, 
װאָס קומט אַנטקעגן, אַ קלאָגער. ער זאָגט דיר ;שלום", און תיכף גיט ער 
צו: ,, ביטער צום שלום, װאָס מען האָט אונטער די רוימער!*,. װואָס ווילן 
די לייט מיטן שטענדיקן אויפדעקן די וואונד פון פאָלק ?! 

ווערטער פון העצע האָבן קיין ברעג : ווערטער פון כעס -- קיין צוים, 
עס ווערט אָנגעהויבן פון נירונען... נירון האָט געלעסטערט די געזעצן 
פון דער טבע. ער האָט שוין לאַנג אויפגעשטעלט קעגן זיך די השגחה, 
וועל עס וועט אַנטבלױזן די שװוערד, דער וועט אים שלאָגן., . פון פלאָרוסן, 
דעם נידערטרעכטיקסטן פון אַלע רוימישע פאַרװאַלטערס, דעם גנב, דעם 
מערדער, װאָס פאַרדינט זיבן מאָל אַ טאָג די מיתה פאַר זיינע גװאַלט- 
טאַטן איבער די יידן.... דאַן רעדט מען קעגן די רוימער אין אַלגעמײן, 
מען פרעגט: ווען װעט שוין רוים ליגן אין חורבות ? ווען װעט דאָס 
פייער אַװעקטראָגן זייערע אַרענעס און טעאַטערן, פאַרשפּריצטע פון 
מענטשלעכע בלוט ? ווען װעלן אָפּגעבן חשבון די ליבהאָבער פון שחיטה- 
סצענעס ?! 

פון די רוימער גייט מען אַריבער אויף די, װאָס נעמען צונויף די 
צינזן, דערנאָך אויף די רייכע יידן בכלל, אויף די כהנים... 

מען גייט אַרױס שרייען קעגן פרעמדע -- און מען ענדיקט מיט 
לעסטערן אייגענע. 

די אָנגעזעענע, די חשובע, זיינען געװאָרן די ציל-ברעט, וואוהין 
מען שיקט דעם שטיין, די כהנים, די פירשטן, זיינען די ערשטע, װאָס 
וועקן חשד. אומצוטרוי האָט פאַרנומען אַלע הערצער. מען האָט אויסגע- 
גראָבן אַלע פאַרגעסענע עוולות, אויפגעװועקט אַלע כעסן, אויפגעמישט 
אַלע אַלטע חשבונות. צום רייכן זאָגט מען : ,,דיין פאַרמעגן איז דיר טייערער 
פאַר דער פרייהייט פונם פאָטערלאַנד. דו װילסט ניט די מלחמה מיט 
די רוימער, ווייל דו ציטערסט פאַר דיין גאָלד...* דעם פירשט זאָגט 
מען : ;דו פריינדלסט זיך מיט פרעמדע. דו ביסט ניט קיין פירער פון 
דיין פאָלק, נאָר אַ משרת ביי זיינע אונטערדריקער..," 

עס ווערן פאַרגעסן די פאַרהעלטענישן, אין וועלכע יידן לעבן, -- 
די געצוואונגענקייט פונם יידישן גורל... 

אויב די חולאת איז דאָ, זיינען אָבער די רפואות, װאָס מען ברענגט, 
ניט צום היילן, נאָר צו טויטן 

אָבער די שנאה מאַכט דערוייל בלינד,. זי צעקריגט אַ פאָלק. זי 
רויבט אַװעק קינדער פון עלטערן, װאַרפט קינדער קעגן עלטערן מיט 
אַנטבלויזטע וװאַפן. זי שטעלט אויף אַ ברודער קעגן אַ ברודער. דער כעס 
גייט ווייטער פאַרן פייער, שנעלער פאַרן ווינט. און קיינער איז ניטאָ צו 
לעשן, צו שטיקן, צו צעװאַרפן דעם שייטער פון בירגער-קריג. אָנשטאָט 
װואַסער, טראָגט מען צו שוועבל, האָלץ געטונקטע אין פּעך... מען צע- 
בלאָזט אַ ווינט, מען גיט שפּייז דעם פייער, מען מאַכט העלישער דעם 
פלאַם, קיינער שטילט ניט -- אַלע העצן. אויף אַלע פּלעצער און גאַסן 
אין אַלע הייזער ברענט די מחלוקה. וויי צו ירושלים ! אירע קינדער האָבן 
ניט קיין רחמנות אויף איר, 


קאַפּיטל דרי 


אויס קסריה, ביים ברעג פון ים, קוקט דער פּראָקוראַטאָר איבער 
יהודה, צום הר-הבית, ניט מיט קיין ריינע אויגן און ניט מיט קיין ערלעכע 
מחשבות, און ער לאָזט זיך גיין. ניט ברענגען אַ קרבן, ניט זיך בוקן 
פאַר גאָט, נאָר צו באַרױבן דעם אוצר פון בית:המקדש האָט פּלאָרוס זיך 
אויפגעהויבן פון קסריה, 

צעציטערט זיינען געװאָרן די כחנים. אַן אימה איז באַפאַלן די זקנים 
פון שטאָט. האָט דען פּלאָרוס ניט אױיסגעשעפּט שוין אַלעמענס געדולד 

מיט זיינע מעשים-תעתועים ? װאָס וװעט זאָגן דאָס פאָלק, ווען עס װעט 
זען דעם געצנדינערס גיריקע הענט אויסגעשטרעקט צו זיין פאַרמעגןן? 

קומט דער רוימער מיט אַ טענה פון איינעם, װאָס זוכט זיך צו קריגן. 
כלומרשט געחוזקט פון זיין נאָמען האָבן די יידן. ער פאַרלאַנגט, אַז מען 
זאָל אים אַרױסגעבן די שולדיקע. 

די זקנים פון ירושלים שטעלן זיך פאַר זיין שטול: וי איז אונדן 
צו געפינען די פאַרשולדיקטע, ווען זייער צאָל איז אַזױ קליין ? אויך איז 
זיכער, אַז זיי האָבן חרטה אויף זייערע ניט-באַטראַכטע טאַטן. פאַרשעמטע, 
זיצן זיי ערשט, און קלאַפּן זיך אין האַרצן מיט באַדױער..." 

וי פּלאָרוס האָט דערהערט אַזעלכע מעסיקע רייד, אַזױ האָט דאָס 
בלוט אַ שטראָם געגעבן פון זיין פּנים. אַ רגע איז ער בלייך געווען, װי 
קאַלך, גלייך האָט דאָס גאָרע בלוט אַ שלאָג געגעבן צוריק, און רויט, 
וי צונטער, איז געװאָרן זיין שטערן. פון ווען אָן רעדן די יידן מיט אַזאַ 
שפּראַך ? ווייסט דען ניט די װעלט װאָס דאָס איז פאַר אַ חוצפּהדיקע 
אומה. נאָר אויסגעצייכנט! אויב די יידן רעדן הכנעחדיק, וויל ער אויך זען 
זייער הכנעה. זאָלן מעשים קומען נאָך די רייד. אויב עס איז אמת, אַז 
די איינוואוינער פון ירושלים באַדױערן זייער װידערשפּעניקײט, טאָ זאָלן 
זיי זיין אַזױ גוט און עס באַװײזן, זאָלן זיי אַרױסגײן אַנטקעגן דעם רוימישן 
חייל, װאָס ער, פלאָרוס, האָט שוין געשיקט רופן פון קסריה. און זאָלן 
זיי דאָס חייל באַגריסן, װי מען באַגריסט פאַרבינדעטע און פריינט.י. 

געבליבן צופרידן פון זיין המצאה איז פלאָרוס דער געלט-גיריקער, 
אָדער, װי די יידן רופן אים אין שפּאָט, ,פּלאָרוס דער אָרעמער", דער 
;נויטבאַדערפיקער פּלאָרוס", אין טיפער הנאה האָט ער געשפּרײזט איבער 
די חדרים פון זיין פּאַלאַץ אַנטאָניא. זיין דורכגעטריבענער קאָפּ האָט גע" 
נומען אַלע חשבונות אין באַטראַכט. זאָל פּאַסירן אַזאַ זאַך, און די יידן 
זאָלן אַרױסגײן מקבל פּנים זיין די זעלנער, האָט ער שוין אָנגעגרײט אַ 
רייטער מיט אַ קורצן באַפּעל: ניט ענטפערן אויף דער באַגריסונג! 

און עס גייט ניט אַראָפּ דער פאַרגליווערטער שמייכל פון פּלאָרוסעס 
ווייבערשן פּנים: ;די יידן, אַ שטאָלצע פאָלק... -- און ער האָט אַפילן 
די יעניקע פון זיי, װאָס זיינען רוימישע בירגער, געלאָזט קרייצן... און 
אפילו די, װאָס געהערן צום ריטערשטאַנד... ווייל ער ווייסט, אַז יידן 
פאַרטראָגן ניט קיין עוולות... כע, כע, כע, זיי פאַרטראָגן ניט... אומ" 
באַשטראָפט וועט ער דאָ רעגירן! זיי ליבן געזעצלעכקייט -- װעט ער 
הערשן מיט גװאַלט. ער װעט זיי ברעכן אין זייער גאווה, זיי, די אויס- 

דערוויילטע, די יחסנים... בשעת די ניט-יידישע באַפעלקערונג פון אַנ- 
דערע פּראָװינצן שיט זיך אַרױס קעגן דעם שליח פון רוים מיט בלומען 
און געזאַנג, װיל לייענען פאָראויס דעם באַפעל אין זיינע אויגן, שטייען 
דאָ די איינוואוינער פון ירושלים שטרענג-ערנסט, װוי זיי װאָלטן האָבן 
די דעה צו משפּטן זיינע, פלאָרוסעס, מעשים. זיי אָנערקענען אים ניט 
פאַר זייער הערשער. זיי ווילן אים ניט טרויען. זייערע אוצרות טראָגן זי 
צו זיך אין ביתיהמקדש, אָנגעקליבן דאָרט ניט-געזעענע רייכטימער. און 
דערביי ווייסן זיי ניט די טובה, װאָס עס ברענגט חניפה. אומבאַװאָפנטע, 
קענען זיי ענטפערן, װי עס טראָגט אויס זייער האַרץ. מען דאַרף זאָגן, 
אַז די יידן זיינען אינגאַנצן ניט קלוג. אַ שפּילכל איז זיי צו טרייבן אויף 
מהומה". מחומה, מהומה... -- האָט געריבן פּלאָרוס אַ האַנט אָן אַ האַנט 
-- דער שליסל פון זייער אוצר.,." 


אונטער דער צייט האָבן די כהנים גערעדט צום פאָלק מיט אַזעלכע 
ווערטער : 

;זייט איר דען אַליין ניט מענער פון געווער ? ווייסט איר דען ניט, 
וי אַלט עס איז דער מנהג צו באַערן דאָס חייל, װאָס קומט באַזוכן אַ 
שטאָט! מען באַגריסט און מען װערט באַגריסט, איר זייט אָנערקענט 
אין מוט און רייך אין צאָל. מעגט איר אַרױסגײן זאָגן ישלום' די רוימישע 
זעלנער". 

אַזױ האָבן גערעדט די פאַרנונפטיקע, װאָס האָבן געװאָלט פרידן פאַר 
דער שטאָט, 

און ווייל דער המון איז געבליבן פאַרביסן, זיינען די כהנים געפאַלן 
צו די פיס פון די יונגע יידן, װאָס זיינען געשטאַנען אין דער ערשטער ריי 
מיט בלייכע פּנימער און ברענענדיקע אויגן, די הענט קלאַמערנדיק אין 
פויסטן, 

אַרומנעמענדיק די שטויביקע שיך פון די יונגע, האָבן די גריין- 
גרויע פּריסטער, מיט אַ ויינענדיק קול זיי געבעטן שטילן דעם צאָרן, ניט 
רייצן די פיינט, װאָס זוכן נאָר אַן אויסרייד אָנצוטאָן בייז יידן ; 

;זין, האָט רחמנות ! זאָל אייער גערעכטער כעס אייך ניט זיין טייערער 
פאַרן גורל פון פאָלק, דערמאָנט זיך אָן די דורות, װאָס האָבן געבויט 
ירושלים !7, 

אפְריעֶר האָט איר זיך געבעטן ביי פלאָרוסן, אָצינד קליאָנטשעט איר 

ביי די אייגענע. װילאַנג װעט איר נאָך, פאַרגעסנדיק אָן כבוד, בעטלען 
דעם שענדלעכן שלום ?!* -- האָבן זיך דערהערט אויסרופן אין המון, 

אָבער דאָס גאַנצע פאָלק איז געשטאַנען טויט-שטיל, זיי האָבן צוגץ- 
קוקט, וי די כהנים אין די הייליקע קליידער זיינען געלעגן ביי די פיס 
פון די יונגע, פּראָסטע יידן --- און זיי האָט אַרומגעכאַפּט אַן אימה, 


וי ס'איז פול מיט פּראַכט אַ פּראָצעסיע, װאָס לאָזט זיך גיין, באַלאָדן 
מיט די הייליקע כלים, פון הויף פון בית:המקדש, ווייסט יעדער בירגער 
פון ירושלים, ווען מען האָט דערזען די כהנים, אָנגעטאָן װי צו דער עבודה, 
די זינגער פון כאָר און די שפּילער אויף די סטרונען און פלייטן, גיין אין 
געלאַסענעם -גאַנג פון פּאַראַד צו די טויערן פון שטאָט, אַזױ אין דאָס 
גאַנצע פאָלק געהאָרכזאַם זיי נאָכגעגאַנגען. און דעם געזאַנג פונם כאָר 
האָבן די הימלען אויפגעכאַפּט, דאָס שפּילן פון די האַרפן און טרומייטן האָבן 
די אַרומיקע בערג איבערגעהילכט. ס'איז געווען הייליק, 

און אַזױ איז דער צוג פון פרידן, באַגלײיט פונם פאָלק, אַרױס פון 
שטאָט, דאָרט האָבן די כהנים און דער המון זיך געשטעלט אָן אַ זייט, 
כדי הויך אויפן קול צו באַגריסן די רייטער און די פוסגייער, וועמענס 
באַװאָפענונג האָט שוין דורכגעשיינט דורכן װאָלקן שטויב, װאָס זיי האָבן 
געטראָגן מיט זיך און װאָס האָט זיך געלייגט אַלץ נידעריקער צום וועג. 
באַלד איז שוין געווען צו מערקן די פּנימער פון די זעלנער, 

אַזאַ זאַך איז ניט געהערט געװאָרן! גערעכט זיינען געווען די, װאָס 
האָבן געטענהט, אַז ניט קיין ערלעכע זעלנער, נאָר געמיינע רויבער, זיינען 
די לייט, װאָס געפינען זיך אונטער אַזאַ אָנפירער, װי געסיוס פּלאָרוס, 
קיין מאָל װאָלטן אמתע קריגער ניט געהאַנדלט אַזױ פרעך. פאַרן פּנים 
פון די כהנים, פאַר די חשובע בירגער פון שטאָט, װאָס זיינען אַרױס זיי 
באַגעגענען אין זייערע יום-טובדיקע מלבושים און אין זייער צירונג, 
זיינען זיי פאַרבײיגעגאַנגען מיט פאַרריסענע קעפּ, מיט חוצפּהדיקע מינעס. 
זיי האָבן ניט געענטפערט אויף דער באַגריסונג, 

בלייך זיינען געװאָרן די כהנים. מיט געבעט האָבן זיי אויפגעהויבן 
זייערע בליקן צום פאָלק, אָבער דער המון איז געווען גרייט זיך אָנצונעמען 
פאַר זיין באַלײדיקטן כבוד,. דערהערט האָבן זיך חוזק-ווערטער, װאָס די, 
געטראָפּענע אין זייערע געפילן, איינוואוינער פון ירושלים האָבן נאָכגע- 
װאָרפן די זעלנער. ניט געװאָלט האָבן די יידן, אַז זייעריקע זאָל גיין פאַר- 
לוירן. זיי זיינען ניט איינגעגאָנגען צו בלייבן פּאָרשעמט, און זיי האָבן 

זיך געאיילט אַראָפּצורײסן דעם מאַרש פון די קאָהאָרטעס מיט אויסרופן 
פון פאַראַכטונג. דאָס האָט בלי ספק פאַר זיי פאָרגעשטעלט אַ גרויסע 
סכנה, אָבער די זאַך איז געווען דערגרייכט. באַװעגט האָט זיך שוין ניט 
קיין אָפּטײלונג פון אַ שטאָלצן רוימישן לעגיאָן, נאָר אַן אויסגעפייפטע 
מחנה, 

און ווען די עלטסטע האָבן אויסגעפירט פּלאָרוסעס באַפּעל און גע- 
װאָרפן זייערע מענטשן אויף די בירגער, אַזױ זיינען די זעלנער אין זייער 
אָנגריף אויפן ניט-באַװאָפּנטן המון געווען שוין אינגאַנצן ענלעך איף 
מערדער. זעענדיק זייערע צעקרימטע פּנימער און באַװועגונגען פון רציחה, 
איז אַצינד געווען צו שטוינען, װי מען איז דאָס אַרױס אַזעלכע ברואים 
באַגריסן, - 

גרויס איז געווען דער אומגליק. ניט נאָר דאָס שלאָג-געװער אין 
די הענט פון די צעווילדעוועטע רוימער איז געװאָרן פאַרפּלעקט פון בלוט 
-- אין בלוט זיינען אויך געווען די פיס פונם יידישן המון... די שנע- 
לערע לויפער האָבן מיט זייער אימפּעט אומגעװאָרפן די אייגענע ברידער 
(ווייל שרעקלעך איז די קראַפט פון אַ מענטשן, ווען ער לויפט אין פאַר- 
צווייפלונג, כדי צו ראַטעװען זיין לעבן), די זעלנער, זיך שוין פילנדיק 
שולדיק און װויסנדיק, אַז זיי זיינען מערדער, זיינען אויך אַרומגענומען גע- 
װאָרן מיט שרעק. זיי האָבן מורא געהאַט טאָמער װעט דאָס פאָלק זיך 
אויפהויבן אײינצומאָנען פון זיי דאָס אומשולדיק-פאַרגאָסענע בלוט. זיי האָבן 
זיך געאיילט צו שלאָגן ווייטער און ווייטער, כדי ניט צו לאָזן דער מאַסע 
צו קומען צו זיך, דאָס איז זיי געלונגען ביז צו די טויערן פון שטאָט, 

דערווייל האָט זיך דער רעש פון דער מהומח דערטראָגן קיין ירושלים, 
מיט געשריי זיינען די יידן אַרױף אויף די דעכער. און ווען די זעלנער, 
װאָס האָבן פאַרפאָלגט די אַנטלופנדיקע, האָבן זיך באַװיזן, האָט מען זיי 
פון אויבן גענומען פאַרװאַרפן מיט שטיינער און מיט פיילן, מיט דער- 
מונטערנדיקע קולות האָט מען גערופן צו די פאַרפאָלגטע, 

נאָר פּלוצלינג האָט זיך דערהערט פון דער זייט פון בית:המקדש 
אַ נייער געװאַלט. פאַרשטאַנען האָבן די יידן, אַז פלאָרוס האָט אין דער 
מהומה זיך געלאָזט גיין צום בית, אויספירן זיין רויב-פּלאַן, אין דער רגע 
האָבן אַלע, װאָס זיינען געלאָפן, געבליבן שטיין, אַזױ װוי איצט װאָלט זיך 
געהאַנדלט פון עפּעס מער, װי ראַטעװען דאָס לעב דערוען האָבן 
די רוימער, אַז זייער שװערד קען מער קיין ועג זיך ניט מאַכן 
װי לאָנג עס איז די גאָס, איז זי צענויפגעדריקט מיט מענגעס מענטשן, 

פון איין װאַנט ביז דער אַנדערער. די דעכער זיינען באַזעצט מיט אַ קרי" 
גערישן עולם. פון די הויפן און טויערן באַװייזן זיך ייד װאָס טראָגן 
געווער און װאָס באַװאָפענען זייערע חברים. 

און כדי אָפּצוקילן פּלאָרוסן, זיינען יונגע פּאַטריאָטן אַרױף אויף דער 
גאַלערײע, װאָס פאַראייניקט דעם שלאָס אַנטאָניא מיטן בית'המקדש, און 
זי איינגעבראָכן, דער וועג איז געווען אין מיטן צענומען, די בריק -- 
אָפּגעשניטן. פּלאָרוס האָט געזען, אַז מער האָט ער דאָ ניט װאָס צו טאָן: 
אָן אַ גרויסער שלאַכט, פאַר וועלכער ער איז שװאַך, װעט ער צום שאַץ" 
קאַמער ניט דערגרייכן. 

די רוימער האָבן זיך געאיילט אָפּצוטרעטן. זיי זיינען איצט אַלין 
געווען פאַרפאָלגט, און זיי האָבן געצאָלט פאַרן בלוט, װאָס זיי האָבן פאַר" 
גאָסן, נאָר דאָס פאָלק פון ירושלים איז ניט בלוטדורשטיק. מען האָט 
זיך אָפּגעהאַלטן פון פאַרניכטן דאָס חייל, מען האָט אים געלאָזט אָפּציען צו 
זיין לאַגער אין אַנטאָניאַ 

די מהומה איז פאָראיבער. אליעזר האָט פּלוצלינג זיך דערזען מיט 
אַ שווערד אין דער האַנט. געווען איז דאָס פאַר אים אַ גרויסער חידוש. ער 
האָט זיך געאיילט צו באַפרײיען פון דעם װאַפן, און ער האָט מיט פאַרלעגנ- 
הייט פאַרלאָזן דעם פּלאַץ פון בית-המקדש. זיינע פינגערס זיינען געווען 
לייכט באַשעדיקט, ער האָט אין האַסט, און אָן די נייטיקע געצייג. גע" 
האָלפן רייסן די שטיינער פון דער גאַלערײע. קענטיק, אַז אין פלאַקער 
פון צוזאַמענשטױס האָט אים עמעצער פון די יידן, װאָס האָבן געבראַכט 
געווער, אים אויך דערלאַנגט אַ שװוערד, מיט װעלכער ער װאָלט זיך 
זיכער באַנוצט, אויב עס װאָלט פאָרגעזעצט געװאָרן דער אָנפאַל. אַ וואונדער 
איז נאָר, װי ער געדענקט ניט זיינע געדאַנקען פאַר דער גאַנצער מהומה" 
צייט, האָט ער זיך דאָס געװאָרפן מיט אַלעמען ברעכן דעם צוטריט צום 
בית-:המקדש, גאָרנישט אַ קלער געבנדיק װאָס ער טוט! האָט ער זיך 
אויך באַװאָפנט אָן שום ישוב-הדעת ? --- בשעת פריער האָט ער אינאיינעם 
מיט אַלע חשובע לייט זיך געבעטן ביים פאָלק זיך ניט צו לאָזן פירן פון 
אויפגעבראַכטע געפילן ,,, ער האָט זיך געהאַלטן, וי אַ גערעכטער, ווען ער 
האָט געפאָדערט שוינען ירושלים. ווען עֶר איז אָרױס צו דער באַגריסונג, 

האָט ער זיך געפילט גליקלעך, װאָס דאָס פאָלק גייט מיט די כהנים. און 
מיט װאָס האָט עס זיך געענדיקט! ער, דער טרעגער פון די הייליקע 
כלים, דער איבערצייגטער אָנהענגער פון שלום אין אָנהויב פון טאָג 
געפינט זיך צום סוף פונם זעלביקן טאָג אין דעם לאַגער פון דער מרידה ! 

וי האָט דאָס פּאַסירט? -- האָט אליעזר זיך געפרעגט און איבער." 
געפרעגט -- אין וועלכן מאָמענט איז ער אַריבער אויף דער זייט פונם 
אויפגעברויזטן המון ? געוויס האָט ער די סאָלדאַטן ניט נאָכגעשריען קיין 
זידל-ווערטער. דאָס בילד, װי די רוימער ענטפערן מיט פאַראַכטונג אויף 
דער באַגריסונג פון זיינע ברידער, האָט ביי אים אַרױסגערופן בלויז טיפן 
צער. דאַן האָט ער דערזען, וי זיי גרייפן אָן די פרידלעכע יידן, וי זֵיי 
שלאָגן און טרעטן... וען ער איז מיט אַלעמען אַריינגעדרונגען אין 
ירושלים און געזען, אַז דאָס חייל זעצט פאָר פאַרפאָלגן די יידן אויף די 
גאַסן פון דער הײיליקער שטאָט, איז ער מיטגעריסן געװאָרן פונם רוף פון 
װידערשטאַנד,. אים דוכט זיך אַפילו, אַז ער איז געווען פון די ערשטע, 
װאָס האָבן אויסגעשריען: ;שלאָגט זיי פון די דעכער!!, פאַרניכטן די 
גאַלערײע האָט ער זיך אויך געװאָרפן פון די ערשטע, דאָס געדענקט ער 
אויף זיכער, איז דאָס אַן אומגליק װאָס ער, אליעזר, איז אַרײינגעשלעפּט 
געװאָרן אין גערעכטן קאַמף ? אָדער אפשר איז עס גאָר אַ גליק? 

ער עס איז ווען געווען באַװאָפּנט, דערפילט זיך װי קראַנק, ווען 
ער טוט אויס די געווער. אליעזר איז אַװעק מיט די טריט פון אַ שלאַפן, 
ער האָט געוואוסט, אַז די ערשטע פליכט זיינע איז צו גיין אין הויז פון 
זיין צוקונפטיקן שווער, אין הויז פון זיין כלה, זיך דערוויסן װאָס זיי 
מאַכן, און זאָגן, אַז ער איז אומבאַשעדיקט. נאָר ער האָט אויף דעם ניט 
געפונען ניט קיין מוט און ניט קיין פאַרלאַנג. געוויס איז ניט קיין שאַנד, 
װאָס ער האָט זיך געשטעלט פאַרטײידיקן דעם אוצר פון פאָלק. ניין, ער 
פילט זיך ניט שולדיק, פונדעסטוועגן וועט אים זיין שווער צו קוקן מתתיחון 
אין די אויגן. ווייל אויב עס װעט זיך ווייטער מאַכן, אַז די כהנים און 
די אַלטע לייט װעלן זיין געצוואונגען אַרױסגײן פאַרן פאָלק און בעטן 
ביי אים געהאָרכזאַמקײט פאַר די רוימער, ווייסט ער, אַז ער וועט זיי מער 
ניט באַגלײטן. ער האָט אַליין ניט אױיסגעהאַלטן דעם פּרואוו, 

די גאַסן, טראַץ דער שפּעטער שעה, זיינען געווען איבערפולט. אליעזרן 
איז אויסגעקומען האַרט זיך דורכצושפּאַרן צווישן מענטשן, צו זען נאָענט 
פּנימער, װאָס האָבן געברענט מיט אַנטשלאָסנקײט, צו הערן װערטער 
פון צאָרן... ער האָט געמערקט אַלץ מער יידן, װאָס זיינען געווען פאַר- 

גאַרטלט מיט געווער. מיד פון זיך דאַרפן רק מאַכן אַ וועג צווישן מענגעס 
מענטשן, האָט ער זיך צוגעזעצט אויף אַ שװעל, 

-- שלום ! 

אליעזר האָט אויפגעהויבן דעם קאָפּ. ער האָט דערזען פאַר זיך אַ 
מיידל. זי האָט זיך פאַרלאָרן אונטער זיין שטרענג-ערנסטן, פאָרשנדיקן 
בליק, און זיך געאיילט צו דערציילן. אַװעק זיינען איר פאָטער און ברידער 
אינאיינעם מיטן פאָלק אַנטקעגן די רוימער, און זיי זיינען נאָך ניטאָ 
צוריק... איז איר אַן אומרו באַפאַלן. די נאַכט קומט אַרױף און 
זי איז אַליין מיט איר שרעק, איז זי אַרױסגעלאָפן פון הויז, זעט זי, װי 
ער זיצט אַזױ טרויעריק. וויל זי וויסן, צי מיט אים האָט אויך ניט פּאַסירט 
אַן אומנליק... 

אליעזר ענטפערט, אַז מיט אים איז אויך געשען אַן אומגליק, 

-- וועמען --- פרעגט דאָס מיידל --- האָסט דו פאַרלאָרן ? 

ענטפערט אליעזר, אַז אַ כלה האָט ער פאַרלאָרן. 

-- אַ כלה... -- זאָגט דאָס מיידל מיט געפיל, --- יאָ, די רוימער 
האָבן אויך פרויען ניט געשוינט. 

אליעזר האָט זיך אויפגעשטעלט. --- גאָט זאָל דיר העלפן געפינען 
דיינע ברידער און דיין פאָטער --- האָט ער געזאָגט. 

ער האָט זיך געלאָזט גיין, געטראַכט האָט ער אין דעם מאָמענט, אַז 
די, װאָס זיינען אומגעקומען אין געדראַנג, וועלן אַפילו ניט װערן דער- 
קענט פון זייערע נאָנטע. טויזנטער פיס זיינען אַריבער איבער יעדן איינעם, 
װאָס האָט געהאַט דעם שרעקלעכן גורל צו פאַלן, מזל און שלימזל פון 
געשלעג! ער האָט געזען, װוי געראַטעװעט געװאָרן זיינען אַזעלכע, איבער 
וועמען די שװערד האָט שוין אַ פאָך געטאָן, און װי ‏ אומגעקומען זיינען 
אַנדערע, װאָס האָבן זיך שוין געהאַלטן פאַר אַנטרונען. אויף איין ווינקל 
האָט זיך אָפּגנעשפּילט ריינער גליק, אויפן צווייטן -- לויטער אומגליק, 
אין איין זייט לאָזן זיך די רייטער, און אין צווייטער בלייבט ניט אָנגע- 
גריפן קיינער. ער האָט בייגעוואוינט, וי גאַנצע טיילן פון המון האָבן 
זיך צעשאָטן, ניט ווערנדיק פאַרפאָלגט, בשעת אויף אַנדערע זיינען, װי 
אַ בייזער שטורעם, אַרױף פוסגייער און רייטער און אויף די, װעמען 
עס װאָט געקלעקט געשוינדקייט ניצול צו װערן פון זיי, איז אַרױיף 
די גאַנצע מאַסע פון אייגענע ברידער. דער צופאַל האָט אַנטשײדט לעבן 
און טויט מיט דער שנעלקייט פון אַ בליץ אין הימל, 

;איך װעל מיך אומקערן צו זיך אַהיים, וי נאָר אין מיר װעט שטילער 

ווערן דער רעש פונם היינטיקן טאָג" -- האָט געזאָגט צו זיך אליעזר. --- 
;אַ סימן, איך בין נאָך יונג, אויב איך קען זיך אַזױ ניט באַרואיקן נאָך 
אַ טאָג פון שווערע איבערלעבונגען". 

אָבער די באַרואיקונג איז ניט געקומען. אין זיינע אויערן האָבן נאָך 
געקלונגען די הייזעריקע געשרייען פֿון די לעגיאָנערן, די פאַרצווייפלטע 
קולות פון די יידן, דער קלאַנג פון געווער. אין זיינע אויגן זיינען גע- 
שטאַנען די שרעקלעכע בילדער, דאָס בלוט, װאָס ער האָט געזען... ער 
האָט געוואוסט, אַז ער מוז זיך פון דעם באַפרײען, אויב ניט, װעט ער 
מוזן אַװעקגײן אין די בערג צו די מורדים, צו די פּאַרטיזאַנער, צו די 
רויבער... ווייל יעדע רגע זידט אויף אין אים דאָס בלוט. ער דערמאָנט 
זיך די איינצלהייטן פון דעם צוגעגרייטן אָנפאַל, די פאַררעטערישע האַנד" 
לונג פון פּלאָרוסן... אומגעקומען זיינען אזויפיל אומשולדיקע בירגער 
פון ירושלים! בשעת, אויב מען װאָלט נאָר געװאַגט, װאָלט ניט איינער 
פון די לעגיאָנערן, װאָס האָבן אָנטײלגענומען אין דער בלוטיקער הריגה, 
געבליבן ביי זיין געמיינעם לעבן. פּלאָרוס אַלין װאָלט פון דער שטאָט, 
װאָס האָט שוין געהאַט אויסצושטיין פון אים אַזופיל צרות, קיין לעבע- 
דיקער ניט אַרױס. באַלאַגערן אַנטאָניאַ, דעם פּאַלאַץ און די פעסטונג, נעמען 
געפאַנגען דורך שטורעם די רוצחים, זיי שטעלן פאַר אַ משפּט! -- אַזױ 
האָט דער יונגער כהן געמאַכט פאַר זיך דעם חשבון פון אַ היציקן פּאַטריאָט, 
--- ווען דאָס פאָלק לאָזט ניט צוריקציען די זעלנער, דעמאָלט װאָלטן זי 
געווען אויסגעהרגעט איידער די נאַכט װאָלט נאָך אַרױף.... און װאָס װאָלט 
געקומען שפּעטער ? װאָס װאָלט געווען די שטראָף ? אָדער געוועזן װאָלט 
בלויז נצחון ? קיינער ווייסט גאָרנישט פאָראויס. אויסרעכענונג גילט ניט, 
ס'האָט זיך אָנגעהויבן פון דעם, אַז מען האָט ביים פאָלק געבעטן גע- 
האָרכזאַמקײט אין נאָמען פון זיין רעטונג, און אױיסגעלאָזן האָט זיך, אַז 
מען האָט דעם פאָלק געפירט צו דער שחיטה. װיבאַלד אַזױ, איז שוין 
ניט צו גלויבן אַזױ שטאַרק די אַלטע מיט אַלע זייערע עצות. 

אַ האַנט האָט לייכט אָנגערירט אליעזרן ביים אַקסל, ער האָט אויט- 
געדרייט דעם קאָפּ און דערזען פאַר זיך די זעלבע מיידל, װאָס האָט גץ- 
רעדט צו אים, ווען ער איז געזעסן אויפן שוועל, 

-- דו? -- האָט ער זי אָנגעקוקט מיט אַ שטומער פראַגע, 

-- ביסט פאַרוואונדעט. דיין קאָפּ איז אין בלוט, 

אליעזר האָט צוגעלייגט זיין האַנט צום שטערן, באַקוקט די רויט- 
געװאָרענע פינגערס. ער האָט זיך געפילט באַרואיקט. איצט, ווען ער 

האָט זיך דערוואוסט, אַז ער איז געווען פאַרוואונדעט, האָט אים שוין 
מער ניט געשראָקן דאָס, װאָס ער האָט ניט געדענקט גענוי די געשעענישן 
און ניט די איבערקערעניש, װאָס איז פאָרגעקומען אין אים און װאָס האָט 
אים געמאַכט פאַר אַ מורד. ווייזט אויס, אַז איינער פון די רוימער האָט 
אים דערלאַנגט איבערן קאָפּ מיט דער טעמפּער זייט פון זיין שװוערד, 
און ער האָט אויף רגעס געהאַט פאַרלאָרן דעם באַוואוסטזיין, 

ער האָט אַצינד מיט נייגער געקוקט אויף דעם מידל. לױט איר 
אױסשפּראַך האָט ער געוואוסט, אַז זי איז אַ קינד פון ירושלים. ער האָט 
געװאָלט פון זיינע ליפּן אַראָפּברענגען דאָס װאָרט ;שוועסטער", איר זאָגן 
אַ ברידערלעכן װאָרט, אָבער, אָנשטאָט דעם, האָט ער זי באַטראַכט, וי אַ 
בחור באַטראַכט געוויינלעך אַ מיידל. אירע שװאַרצע האָר זיינען געפאַלן 
אין שווערע קנוילן אויף אירע שולטערס. מיט טונקעלן פייער האָבן גע- 
ברענט די אַפּלען פון אירע אויגן. װי אַ רויטע בלום, האָט געבליט איר 
מויל, זי האָט געהאַט חןיגריבעלעך אין אירע פולע באַקן. אליעזר האָט 
זי פאַרגליכן מיט זיין כלה, זיי זיינען ביידע געווען פון די זעלבע יאָרן, 
נאָר ווען זיין כלה איז געווען הויך און שלאַנק, האָט די געהאַט אַ נידעריקן 
וואוקס און פעסטערע גלידער. ביידע זיינען שיין --- האָט געטראַכט אליעזר, 

אַז מען זאָגט, ביידע זיינען שיין, הייסט נאָך ניט, אַז ביידע זיינען 
ענלעך. ווייל טיף איז געווען דער אונטערשייד צװוישן דער ליכטיקער 
דבורהן מיט די געקרייזלטע גאָלדענע האָר און דער טונקעלער, פון דער 
זון-פאַרברענטער מיידל, װאָס ער ווייסט אפילו ניט איר נאָמען... 

-- מען רופט מיך שושנה --- האָט געזאָגט פּלוצלינג דאָס מיידל, אַזי 
וי זי װאָלט די גאַנצע צייט באַגלײט זיינע געדאַנקען 

--- פיר מיך צו דיין פאָטערס הויז, שושנה -- האָט געזאָגט אליעזר. 

ער האָט נאָך פאַר זיך אַליין ניט מודה געווען, װאָס ער האָט פאַר- 
טראַכט, נאָר דער געדאַנק, װאָס האָט זיך אַלץ איבערגעחזרט אין אים: 
אַז אַ סך פון די אומגעקומענע פון דעם טאָג, װעט זיין אוממעגלעך צו 
דערקענען -- דער געדאַנק האָט באַלױכטן אַ ווינקל פון דעם גרויסן סוד, 
פאַרװאָס ער איז ניט אַװעק אין הויז פון זיינע נאָענטסטע, נאָר לאַנג זיך 
געשלעפּט איבערן אויפגעברויזטן ירושלים,.. ביז ער האָט געטראָפן 
שושנהן, װאָס איז אַרױיס זוכן איר פאָטער און אירע ברידער... און ער 
בעט זי אַצינד אים מיטנעמען מיט זיך... און ער מאָנט ביי איר, זי זאָל 
אים געבן אַ בגד פון איינעם פון אירע ברידער... און ער וויל, אַז זי 


ירוש לי ם 29 


זאָל נעמען זיין אויבערשטע קלייד און עס אַװעקטראָגן צו די ערטער פון 
דער בלוטיקער שטיקעניש, עס אַװעקװאַרפן צװישן די הרוגים... 

עס איז די ערשטע נאַכט, װאָס אליעזר פאַרברענגט אונטער אַ פרעמדן 
דאַך. עס איז אַן אָרעמער דאַך און אָרעמע ווענט. שושנה איז אַװעק אויס- 
פירן זיין אויסטערלישע שליחות, 

הויך איז דער הימל איבער ירושלים, און ביזן סאַמע חויך איז ער פול 
מיט יאָמער. ;איז די שטאָט אַזױ זינדיק, אַז אַלע פּלאָגן זיינען איר באַ- 
שערט 1 אָדער, ניט זינדיק איז זי, נאָר פאַרשקלאַפט. אַלע ליידן זיינען 
פאַרן אוממעכטיקן, אַלע יסורים פאַרן אונטערדריקטן". ער, אליעזר, װויל 
מער נים הערן קיינע רייד, קיינע סברות, קיינע אַװעקזאָגענישן און קיינע 
חקירות. ער װעט ניט אויסהאַלטן, אויב ער זאָל הערן אַזאַ מין באַהופּטונג; 
;בלייבט דאָס פאָלק רואיק ביזן סוף און טראָגט שטום אַריבער דעם 
בזיון, דעמאָלט װאָלט די צרה ניט פּאַסירט". איז שוין ניט פול דער 
בעכער פון בזיונות 1 ביז װאַנען איז דער שיער 1 װאָס מער מען װעט זיך 
בייגן, אַלץ עפטער וועט פלאָרוס שיקן זיינע שלעגער צורויבן יידישע הייזער 
און אומברענגען יידן. ער וועט מאָנען פאַרן קיסר גאָלד פון די שאַץ-קאַמערן 
פון בית, און װעט דאָס הײיליקע געלט פאַרהוליען מיט זונות. בערעניק 
װעט שטיין אַ באָרװעסע פאַר אים און בעטן רחמים פאַר די יידן און 
ער וועס זיך אָפּקערן פון איר מיט פאַראַכטונג, וי זי װאָלט געווען ניט 
קיין יידישע פּרינצעסין, נאָר זיינע אַן אומווירדיקע שפחה. איר ברודער, 
דער קעניג אגריפּא, װעט זיך אָפּשרײבן די פינגערס, שיקנדיק בריוולעך 
צו זיינע פריינט אין רוים, זיי זאָלן זיך משתדל זיין און פּועלן אָפּרופן 
פלאָרוסן -- און פון רוים װעט ניט קומען קיין תשובה. די כהנים װעלן 
רייסן די קליידער, שיטן אַש אויפן קאָפּ, און זיך װאַרפן מיט תחנונים, 
דאָ צו די יידן, דאָ צו די רוימער, און די יידן װועלן זיך שעמען אָנקוקן 
איינער דעם צווייטן אין פּנים. זיי וועלן זיפצן, װי מען איז געפאַלן און 
פרעגן, װי לאַנג װעט נאָך ליידן יהודה אין די גרענעצן פונם אייגענעם 
לאַנד, אויף דער ערד, װאָס איז אָפּגעשטאַנען מיט בלוט פון דורות ? 

ניין, ניין, דריי מאָל ניין! ער, אליעזר, קען אַזאַ אשלום" מער ניט 
פאַרנעמען. אויסער װי פאַרן געשלעג האָט ער מער ניט קיין כוח און קיין 
געדולד, ער קען ניט קומען און דערציילן זיין כלה, אַז ער האָט געקראָגן 
געשלאָגן... פאַרהוילן עס קען ער אויך ניט. בלייבט אים בלויז צו ענטפערן 
אויפן קלאַפּ, דער אָנװער, פּונקט װוי דאָס געווינס, מאַכט דעם שפּילער, 
זאָל זיין, אַז ער, װאָס האָט קיין מאָל ניט אָנגעגריפן קיין רוימער, האָט 

באַקומען דעם ערשטן קלאַפּ, אָבער דער קלאַפּ פון שונאס שװוערד האָט 
אים געמאַכט פאַר אַ קריגער. ער ועט זוכן צו שלאָגן צוריק, וויפל ער 
וועט נאָר קענעף 

אליעזר פילט, וי עס ברענט זיין קאָפּ, דער װײיטאָג איז גרויס, 
הגם די וואונד איז קליין און אומבאַדײיטנד, ווייל ניט פון וואונד טוט 
אים וויי. אַנדערע זאַכן טוען אים באַנג, עס טוט אים באַנג װאָס אויף אַ 
העלפט איז ער שוין פון דער וועלט פאַרשוואונדן.,. פאַר זיינע נאָענטע 
איז ער שוין טויט... זאָלן זיי אים באַװיינען. ער פאַרדינט, אַז מען זאָל 
אים באַװײינען. ער איז אַ מענטש, װאָס איז געבוירן געװאָרן אין אַן אומ- 
גליקלעכער צייט. ער האָט געװאָלט געניסן פון לעבן. ער האָט געהאַט 
אַלע מעגלעכקייטן צו געניסן, נאָר געקומען איז אַ ווינט, און אַ שטורעם 
האָט זיך אָנגערוקט, 


קאַפּיטל פינף 


די טויערן פון ירושלים זיינען נאָך געווען געשלאָסן, ווען אין דער 
זעלבער נאַכט, קורץ פאַרן מאָרגנשטערן, האָבן זעקס מאַן פאַרלאָזן די 
שטאָט דורך אַן אונטערערדישן גאַנג. דער ערשטער פון די זעקס איז געווען 
אליעזר, נאָר פֿאַר די איבעריקע איז ער געװען ,דער אומבאַקאַנטער?. 
ער האָט געהאַט אַ געזיכט, װוי ער װאָלט געשטאַמט פון נכבדים. נאָר ווייל 
ער האָט וועגן זיך געשוויגן, האָט אים קיינער ניט געפרעגט ער ער איז, 
און ווייל ער האָט געהאַט איידעלע הענט, האָבן אַלע געװאָלט פאָלגן 
זיין באַפעל. ;דו וועסט אונדז פירן צו נקמה !* -- האָט געזאָגט דער שטיין- 
האַקער, דער פאָטער פון שושנהן. איין זון זיינעם האָבן די רוימער היינט 
אומגעבראַכט, צוויי זין נעמט ער מיט זיך. צוויי שכנים האָבן זיך אָן 
זיי אָנגעשלאָסן, איינער האָט ווייבער, אָבער ער האָט ניט קיין קינדער -- 
איז אים נמאס דאָס לעבן. דער אַנדערער האָט מער ניט קיין מוט זיך 
צו ראַנגלען מיטן דוחק. זיין געשעפט האָט געפּלאַצט. ער זיצט אָן ברויט, 
און מען קומט רק מאָנען ביי אים חובות. גייט ער אַװעק פון די דראָאונגען 
אַקעגן דער סכנה. ער האָט פיינט די רוימער, ער האָט אָבער אויך ניט 
ליב די אייגענע. מען האָט אים פאַרביטערט די טעג. יידן גופא דראָען 
אים מיט תפיסה. 

אין שטאָק-פינצטערן דורכגאַנג איז דער אַלטער געגאַנגען פאָראויס, 
ער האָט געהאַלטן דעם ברעג פון אַ שפּיז, װאָס ער האָט מיטגענומען, װי 
אַ וואפן, זיך שטיצנדיק מיט אַ האַנט אָן דער לאַנגער שפּיז, האָבן אים 
נאָכגעפאָלגט די איבעריקע מענער. די שפּיז, װאָס האָט געדינט אין 
דער בלינדער פינצטערניש פון הייל זיך ניט צו פאַרלירן, איז געווען 
אין שפּיץ פאַרבלוטיקט. אַ שומר פון פלאָרוסעס מחנה האָט פאַרזוכט איר 
שאַרף,. דער פאַרבלוטיקטער אייזן האָט די זעקס צענויפגעבונדן, װי א 
שבועה, -- אַ שבועה, װאָס װערט געגעבן פון איינעם צום צוייטן און 
פון אַלעמען אינאיינעם אויף לעבן און טויט, 

אָבער וי די זעקס זיינען אַרױסגעקומען פון דער הייל און אַ פרייער 
ווינט האָט אויף זיי גענומען בלאָזן, אַזױ האָט זיי אַרומגענומען ניט קיין 
אַנדעורע לוסט, וי אַ לוסט צום לעבן אַלע זעקס האָבן זיך איינגעקוקט 
אינם נאַכטיקן הימל מיט די נאָנטע און ווייטע שטערן, איײנגעאָטעמט די 
פרישע לופט און זיך צעגענעצט, װי קינדער, זיי האָט געצויגן אַ דרעמל, 
זיי האָבן געװאָלט עסן און ביי אַ פייער זיך דערװאַרעמען, און פויל האָבן 
זי זיך געשלעפּט באַרג-אַרױף. ;וואוהין נעמען ?* -- האָט געפרעגט דער 
אַלטער. ,צו מערב" -- איז געווען דער ענטפער. און הגם דער אַלטער 
האָט שוין אויסגעקוקט אויף דרום, האָט ער אָבער געהאָרכזאַם געווענדעט 
זיין פּנים צו מערב. ער האָט אַליין דעם יונגן מיט די צאַרטע הענט באַ- 
שטימט פאַרֹן אָנפירער, נאָך דעם וי זיי האָבן אויסגעהערט די רייד פונם 
אומבאַקאַנטן, האָבן זיי באַשלאָסן מורד צו זיין, 


פאָראויס איז געגאַנגען דער שטיין- האַקער. ער האָט געוואוסט דעם 
וועג. דאָס איז מסתמא געווען ניט זיין ערשטער אַרױסגאַנג. נאָך אים האָט 
זיך באַװועגט דער פאַרפאָלגטער סוחר, וועמענס גאַנצע באַװאָפּענונג איז 
באַשטאַנען פון אַ שטעקן. דאַן, דער, װאָס איז אַװעק פון זיינע ווייבער. 
קיינע האָט אים ניט געבוירן קיין קינד, אין װאָס אין דער תכלית? 
אויב במילא איז אים באַשערט צו שטאַרבן אָן אַ יורש, װעט אים אפשר 
אױסטאַלן אַ טויט, װאָס וועט לאָזן געדענקען זיין נאָמען, ער האָט מיט זיך 
פייל און בויגן. ווייטער קומען ביידע ברידער, שטיינהעקער, וי זייער 
פאָטער. זיי האָבן מיט זיך די מכשירים פון זייער פאַך, בראָכשטאַנגען 
און האַמערס. די ריי שליסט דער געהיימניספולער כהן, דער איינציקער, 
װאָס איז פאַרגאַרטלט מיט אַ שװערד. אַזױ אין שנור ציען זיך די אַלע 
זעקס אַלץ העכער אין באַרג, און ווערן פאַרשוואונדן אין די פעלזן, איידער 


עס באַווייוֹם זיך דער מאָרגנשטערן. 
אל אל 

ירושלים האָט לאַנג און הויך אויפן קול באַוויינט די אומגעקומענע. 
גרויס איז געווען דער טרויער, פיל משפּחות זיינען געווען אין אָנװוער, 
און די, װאָס זיינען אַלײן ניט געווען קיין אבלים, האָבן אויך געקלאָגט 
אויפן ביטערן גורל פון די יידן, װוי עס װוערט דערציילט אין ספר איוב, 
זיינען פון אַלע זייטן געקומען שלוחים נאָך שלוחים, און געבראַכט אויף 
די פּלעצער פון ירושלים די פינצטערע ידיעה... אַז װי חיות-רעות, 
האָבן די געצנדינער אין אַלע שטעט, וואו יידן וואוינען צווישן זיי אין און 
אויסער די גרענעצן פון ארץיישראל, זיך געװאָרפן אויף די קינדער פון 
ישראל, אויף די גאָסן האָבן זיך באַװיזן שפּילער, װאָס האָבן געשפּילט 
טרויעריקע נגונים. זינגער האָבן צענויפגעלייגט ווערטער און געשאַפן 
לידער, וואו מען האָט זיך באַקלאָגט פאַר גאָט. דאָס פאָלק האָט איבער- 
גענומען די ווערטער און די טענער, װאָס עס האָבן צוגעקליבן די שפּילער 
אויף פלייטן, עס זיינען געווען אָבער אויך אַזעלכע לידער, װאָס, צוהערנדיק 
צו זיי, האָט זיך געװאָלט ניט וויינען, נאָר זיך פאַרגארטלען מיט אַ שװערד; 
ווייל אָנגעזאָגט האָבן זיי נקמה. מיט אַ פּויק האָט מען זיי באַגלײט, מחמת 
ניט די צאַרטע פלייט קען איבערגעבן די דאָזיקע ווערטער פון צאָרן, די 
עלטערע און מיושבדיקע בירגער האָבן די לידער ניט געװאָלט הערף 
אָבער די אַלע, וועמען עס זיינען שוין געווען דערווידער די האַרצרײסנדיקע 
קנאות, האָבן גערן איבערגעחזרט די געזאַנגען וועגן אומבאַזיגבאַרן ריטער, 
װאָס שלאָגט די רוימער מיט זיין שװוערד און די געפאַלענע טרעט ער מיט 
די פיס פון זיין פערד, אַזױ דאָס עס האָבן גלייכצייטיק געקלונגען די לידער 
פון בראָך און די געזאַנגען פון נקמה, 

אין די טעג איז געווען גרויס די נויט פון די ירושלימער איינוואוינער, 
אַ טייל פון שטאָט איז געווען צערויבט, משפּחות זיינען געבליבן מוטער- 
נאַקעט. וי היישעריקן, האָבן אויף זיי זיך אַרױפגעװאָרפן פּלאָרוסעס 
זעלנער. וי היישעריקן, האָבן זיי ניט געקענט זיך דערזעטיקן. פון די 
זילבערנע ביז די ליימענע כלים האָבן זיי מיטגענומען. זיי האָבן צוגענומען 
בגדים פון אָרעמעלײט, שפּייז פון קבצנים. אַ טאָג עסן האָבן זיי קיינעם 
ניט איבערגעלאָזט, וי מייז, האָבן זיי אַלץ אויסגעליידיקט. זיי האָבן אַפילו 
די כלים און קערב אַװעקגעשלעפּט אינאיינעם מיט די שפּײז, 

האָט דאָס פאָלק באַשלאָסן צו ווייזן זיין עלנט דעם קעניג אגריפּאַ 
זאָל ער מיט זיין יחוס קומען צוֹ הילף און זיך איינשטעלן פאַר ירושלים, 
זאָל ער געבן צו וויסן אין רוים מיט װאָס פאַר אַ ווילקיר זייער שליח 
הערשט אין יהודה. זוי ער גנבעט און גזלט און טויט, שפּאָטנדיק דערביי 

איבער זיינע קרבנות. ער, אגריפּא, װאָס האָט צו זאָגן אַ דעה איבערן 
בית-:המקדש : ער, װאָס איז אַ קעניג איבער שטעט, װאָס זיינען אַלטע 
יידישע ערד, (נאָר צעריסן האָט מען דאָס לאַנד, צעפּיצלט, צעגרענעצט); 
ער, וועמענס עלטערן עס האָבן רעגירט איבערן גאַנצן לאַנד: -- ער מעג 
זיך אָננעמען זייער קריוודע, זאָל ער מיט זיין װאָגיקן װאָרט אַרױסטרעטן 
פאַר נירונען, דעם קיסר פון רוים, און אים דערציילן מיט װאָס פאַר 
אַ פאַרדאָרבנקײיט פּלאָרוס רעגירט מיט דער פּראָװינץ, װאָס רוים האָט 
אָנגעטרױיט אין זיינע הענט, 

ניס נאָר מחמת אַזױ איז דער מנהג ביי יידן אַז צענויפמישן זאָלן 
זיך ניט אין המון אַן אַלטער מיט אַ יונגן, און אַ מאַן מיט אַ פרוי, נאָר 
גיין זאָלן אין גלייכער אָרדענונג יינגלעך און מיידלעך באַזונדער, באַזונדער 
יונגע פרויען און באַזונדער אַלטע פרויען, באַזונדער יונגע מענער און 
באַזונדער אַלטע לייט :; -- נאָר אויך כדי אגריפּא זאָל זען דעם חורבן, 
װאָס פּלאָרוס האָט אָנגעמאַכט, האָט דאָס פאָלק אויסגעטיילט פון זיך די 
פרישע אלמנות אין די קליידער פון טרויער, געשטעלט זיי פאָראויס 
אַלעמען, עס איז געווען אַ פּראָצעסיע פון קלאָג, אַ צוג פון בראָך, 

גייט אַרױס דאָס פאָלק פון ירושלים אָן פענער, אָן הייליקע כלים, 
אָן געזאַנג, אָן פּוץ און אָן צירונג, אָן פידלען און אָן טרומייטן . , . פאָראויס 
גייען ניט זיינע חשובע און אַלטע אין מאַנטלען פון כבוד, זיינע שטאַרקע 
און יונגע אין קליידער פון מלחמה, אין פּאַנצערס פון גבורח --- פּאָראויס 
גייען קלאָג-מוטערס, פאָראויס גייען אלמנות ... און זייערע זין און זייערע 
מענער זיינען געפאַלן ניט װי קריגער, נאָר װי בידנע קרבנות. רייטער 
האָבן זיי געטראָטן, פוסגייער האָבן זיי געשלאָגן -- און זיי האָבן ניט 
געהאַט קיין שוץ-שילדן, קיין וואפן זיך צו װערן!... װאָס איז געװאָרן 
מיטן פאָלק ישראל, װאָס איז געגאַנגען אין שלאַכט מיט שטאַרקערע פון 
זיך, און ניט איין מאָל מנצח געווען?! װאָס איז געװאָרן מיט ישראל, 
דאָס פאָלק פון פיל פענער, דאָס פאָלק פון חייל, דאָס פאָלק פון אומ- 
צאָליקע מחנות ? -- די ערשטע גייען די ויינערינס, און פון הינטן די 
מענער, און זייערע קעפּ זיינען געבויגן... װאָס איז געװאָרן פון פאָלק 
ישראל, דאָס פאָלק, װאָס האָט זיינע טעכטער געקליידט אין קליידער פון 
פיל קאָלירן, און זיינע זין אין ווייסע מאַנטלען ‏ װאָס האָט געבויט פּאַלאַצן 
אויס מירמלשטיין און טייערן האָלץ, מיט העלפאַנדביין און גין-גאָלד באַ- 
פּוצט ; וועמען אַלע אומות זיינען שוין לאַנג מקנא זיין רייכטום און די גוטע 

מידות ?.,. אַקעגן זייער אייגן פירשט גייען זיי אַרױס מיט פאַרבראָכענע 
הענט און מיט געוויין: ער זאָל זיי העלפן דערוועקן רחמנות!... װאָס 
איז געװאָרן מיטן פאָלק ? און װאָס איז געװאָרן מיט זיין פירשט? זיין 
פירשט האָט קיין מאַכט, פאַרשקלאַפט איז דאָס פאָלק, און פאַרשקלאַפט איז 
דער פירשט, באַעװלט דאָס פאָלק, און באַעװלט דער פירשט, דערשראָקן 
דאָס פּאָלק, און דערשראָקן דער פירשט! לאָמיר קלאָגן ויינען אויפן 
קול! לאָמיר רייסן די קליידער, באַשיטן די קעפּ מיט אַש! די פרעמדע 
ברענגען אונז אום, און אונדזערע אייגענע שטאַרקע נעמען זיך ניט אָן 
די קריוודע פון אונדז! פאַרראַט איז אַרום ! איינער איז אַ פאַררעטער אויס 
שרעק; דער צווייטער -- אויס גיריקייט צו גאָלד, איינער פאַרראַט מיט 
אַ גלייכגילטיקער מינע, דער אַנדערער מיט אָפּענעם שפּאָט. בשעת אַ 
דריטער פאַרראַט טענהדיק, אַז אַזױ דינט ער גאָר זיין פאָלק. פאַרראַט 
איז פאַרראַט! פאַרראַט איז אַלעמאָל פאַרראַט! װער עס גייט ניט מיטן 
גאַנצן האַרצן מיטן פאָלק, דער גייט קעגן דעם פאָלק. װאָס איז אונדז כיטרע 
גענג --- מיר זיינען מיד פון בזיון! װאָס אונדז אַלע קונצן, חכמות און 
חשבונות --- מיר גייען אָפּ מיט בלוט! זאָל דער פירשט אויך זאָגן אַ 
װאָרט פון ביטערקייט קעגן די פּייניקער. זאָל אגריפּא, דער פירשט, דער 
צוקונפטיקער קעניג, װאָס ער באַגערט צו זיין, זיך מתייחד זיין אַ רגע 
מיטן פאָלק, זאָל ער רייסן די קליידער און מיט ערד באַשיטן דעם קאָפּ. 
זאָל ער אַזױ, װי אַלע, זיך לאָזן אַװעקפירן פון גערעכטן צאָרן. דאָס 
פאָלק וויל זען, אַז די, װאָס ער האָט דערהויבן, זיינען מיט אים אין דער 
צייט פון נויט, זאָל דער פירשט פאַרגעסן אָן אַלע פאַרנונפטיקע עצות, 
אָן אַלע טיפע רעכענונגען און איין רגע טראַכטן אינאיינעם מיטן פָאָלק. 
איז דען זיין צאָרן ניט באַרעכטיקט, און זיין שטרעבן צו פרייהייט ניט 
אַן ערלעכע זאַך ? אָדער זיינען די בערג פון דעם לאַנד מער ניט קין 
נעסט פון גיבורים, און ירושלים ניט אַ פּלאַץ פון גאָטס װאָרט1 זאָל 
ניט מיינען אגריפּא, אַז מען וויל ווייך מאַכן זיין האַרץ, כדי צו געניסן 
פון זיין ברויט און זיין געװאַנט לטובת די געליטענע. ירושלים איז נאָך 
גענוג רייך, און יסורים שרעקן ניט אַזױ שטאַרק זיינע איינוואוינער. זאָל 
אגריפא אין געבעט און געקלאָג דערהערן דעם אַלטן רוף פון די עלטערן 
אַראָפּצואװאַרפן דעם דריקנדיקן יאָך. זאָל ער פאַרשטיין אַז יידן קענען 
מער ניט דערטראָגן די פרעמדע אומריינע מאַכט -- און זאָל ער קומען 
צו הילף אין די גרעסטע פון די נויטן : אין דוחק פון פרייהייט ! 

אַ האָן האָט גרינטלעך און מיט אַ קענטיקן פאַרגעניגן זיך צעקרייט, 
ערגעץ-וואו האָט מען גענומען מאָלן קערנער. צום גערויש פון די מיל- 
שטיינער איז צוגעקומען אַ זעג. עס האָט עמעצער בשכנות אָנגעהויבן 
זעגן האָלץ. אַ רגע שפּעטער האָט זיך דערהערט דאָס האַקן פון אַ האַמער 
איבער אייזן. עס האָט זיך געשטעלט צו זיין אַרבעט דער שמיד, 

יוסף בן מתתיהו האָט געזאָגט צו זיך; 

;עס ועקט זיך ירושלים. געלויבט איז דער אײביקער פאַר דער 
רואיקער נאַכט !" 

ער האָט זיך נעכטן געלייגט שפּעט, און איז תיכף איינגעשלאָפן 
ערשט פילט ער זיך פריש נאָכן קורצן, אָבער טיפן שלאָף. עס איז זיין 
אַלטע געוואוינהייט אַרופצוגיין אין באַגינען אויפן דאַך פון זיין הויז. ער 
האָט ליב צו זען, װוי, נאָך אַן איינגעהילטע אין טונקלקייט, שטייט אויף 
די שטאָט צום נייעם טאָג, 

אַ פרישער ווינטל נעמט יוספן אַרום. ער עפנט ברייט די נאָזלעכער, 
מיטן װוינט קומט צו אים עטװאָס רויך. דאָס ביסל רויך איז אים ליב, 
עס איז ניט פון אַ שריפה -- דאָס שטעלט זיך דער בעקער באַקן זיין 
ברויט. עס שמעקט מיט הייסע קוילן, עס שמעקט מיט פרישן טייג. עס 
דערטראָגט זיך צו אים אויפן דאַך דאָס לאַכן פון אַ מיידל, דאָס זינגען 
פון אַ פרוי ביי דער ויג פון אַ קינד, דאָס ויינען פון קינד.,. דער 
געוויין פאַרשאַפט אים ניט קיין צער. עס איז בלויז אַ קאַפּריזנער געוויין 
פון אַן אומגעדולדיק קינד. פון אומעטום הויבן זיך שטימען. אַן אַלטער 
קנעכט צעקרעכצט זיך. אַ יונגער קנעכט זיפצט אָפּ, און עס צעמישט זיך 
זיין זיפץ מיטן קרעכצן פון די מילשטיינער, װאָס עס דרייען זיינע הענט, 

אַ שטאָט... אַ פרידלעכע שטאָט. אַ שטאָט פון מלאכה, פון האַנדל 
פון תורה. װאָס ווילן די לייט, װאָס זעען נאָר די שוץ-טורעמס פון ירושלים, 
און ווילן ניט מערקן דעם פּשוטן מענטשן? 

יוסף ווייסט, אַז דאָס בילד פון דער פרידלעכער שטאָט, װאָס װעקט 
זיך צו איר טאָגיטעגלעכער אַרבעט, װעט אים ברענגען צו רואיקע 
געדאַנקען. נעכטן ביז טיף אין דער נאַכט האָט ער געהערט רייד... ער 
האָט אפילו אַליין געזינדיקט מיט רייד. מען האָט זיך געחקירהט וועגן דער 
פעסטונג, װאָס נעמט אַרום ירושלים: צי איז די פעסטונג אומבאַזיג- 
באַר... אין פּלפּול וועגן דעם כוח פון די װענט, דער מאַכט פון די 


26 עמיל און זניאל װידאַנס 


טורעמס, דער שוץ-קראַפט פון די טויערן און גריבער, האָט מען אינגאַנצן 
פאַרגעסן, אַז הינטער די ווענט פון פעסטונג ליגט אַ פאָלק פון פרויען 
און קינדער, אַ פּאָלק פון פרידלעכן לעבן. און יוספן האָט זיך געדוכט, אַז 
גראָד ביי אים מאָנט דאָס פאָלק ער זאָל זיך איינשטעלן פאַר אים, 

;אַ געבענטשטע מידה, ווען אַ מענטש בלייבט תמיד געלאַסן. 

יוסף האָט געהאַט לויב פאַר זיך אַלײן. זוער נאָך אַזױ, וי ער, ווייסט 
דעם אמתן כוח פון די רוימער און די שלימות, מיט וועלכע זיי באַהערשן 
די זאַך פון געווער. פונדעסטוועגן האָט ער זיך מיט קיין װאָרט ניט 
צוגעאיילט, ווען די איינוואוינער פון ירושלים האָבן זיך גענומען פאַר 
דעם ענין פון באַפרייאונג. ער איז ניט אַרױס זאָגן: ;איך קום אָקאָרשט 
פון רוים, אַן אימה צו די יעניקע, װאָס װועלן פּרואוון שטירצן איר הער" 
שאַפט !*, ער איז געווען שטום. קען ער דען ניט די יידן? אויף יעדער 
פראַגע האָבן זיי צען ענטפערפּ. וועסט זיי מיט אַ װאָרט ניט אָפּשרעקן 
און מיט הונדערט ווערטער ניט באַצװינגען. 

ער, יוסף, איז ניט דער קעניג אגריפּא, װאָס גייט אַרױס האַלטן אַ 
לאַנגע דרשה. אגריפּא גלויבט אַזױ שטאַרק אין דער איבערצייגונגס-קראַפט 
פון זיינע לאָגישע זאַצן, אַז ווען ער הויבט אָן עפּעס צו דערקלערן, קען 
ער זיך מער ניט אָפּשטעלן, ער באַגנוגנט זיך ניט מיט זיין ערשטן דערפאָלג. 
ער וויל זיין קעגנער בייגן אין צווייען, אין דרייען, אים ברענגען מיטן 
װאָרט פון שכל-הישר צו פולשטענדיקער הכנעה. און עס ענדיקט זיך 
דערמיט, אַז עס פּלאַצט די געדולד ביי די צוהערער און זיי נעמען װאַרפן 
שטיינער אויף דעם אומדערמידלעכן רעדנער. 

אַ זון פון מלכים, װאָס האָבן געקיניגט איבער יהודה, קען אָבער דער 
יונגער פירשט װייניק זיין אייגן פאָלק. מען האָט אים געװאָרפן אַ שטיין! 
מען האָט אים פּוגא בכבוד געװוען! --- איז ער אַװעק אַ ברוגזער. 

ער, יוסף, װעט בלייבן מיט זיין פאָלק אין פאַרערונג, צי אין לעס- 
טערונג, ניט מיט אַ שטיין װעט מען אים פאַרטרייבן, ניט מיט אַ שאַרפן 
װאָרט ברוגז מאַכן. 

רוים איז שטאַרקער פאַר אייך! -- רופט אויס אגריפּא, און מיינט, 
אַז אַלע װועלן גלייך צוגעבן, אַז ער איז גערעכט װאָס ער מאָנט ביי די 
ירושלימער הכנעה. זעען זיי דען ניט, אַז דער פּרינץ בויגט דער ערשטער 
דעם קאָפּ פאַרן צעזאַר. פאַרשטייט ניט דער פּרינץ, אַז דאָס פּשוטע פאָלק 
האָט װינציקער װאָס צו פאַרלירן... װאָרעם דאָס פאָלק פאַרמאָגט ניט 
קיין פּאַלאַצן, װי ער, אגריפּא, און וי זיין שוועסטער, בערעניקע. גרינג 

איז דעם המון צו גיין אין געשלעג. רוים איז געוויס שטאַרק, אָבער די 
מענער פון יהודה זיינען אויך אַלטע קריגער. פלאָרוס װועט האָבן אַ ביטערן 
סוף, אויפבלאָזנדיק זייער צאָרן, אומזיסט מיינט ער, אַז עס װעט זיין 
גענוג צו קומען דעם רוימישן לעגיאָן און וייזן זיין מאוימדיקן פּנים, 
וי פוֹן זיך װעט פאַלן די מרידה. ער וייסט ניט, אַז פון אײיביק אָן האָבן 
זיך די יידן געשלאָגן מיט חייל פיל מאָל שטאַרקער פאַר זיי. אָפּט האָט 
מען זיי באַזיגט, אָבער קיין מפּלה האָט ביי זיי ניט אָפּגענומען דעם מוט 
זיך ווידער צו פאַרמעסטן. געווען פאַלן, אַז פון אַן אומגלייכן שלאַכט זיינען 
די יידן אַרױס די זיגער. זאָלן די פיינט פון ישראל ניט פאַרגעסן, אַז קיין 
מאָל האָט נאָך דעם פאָלק ניט אויסגעפעלט קיין לוסט צו גיין אין מלחמה... 

ביי די געדאַנקען פון באַגײיסטערונג, װאָס האָבן אים גענומען באַ- 
הערשן, -- אים, אַ מענטשן, װאָס האָט זיך אָקאָרשט גערימט מיט דער 
מידה פון רואיקייט, און מיט דער מעלה צו בלייבן קאַלט, -- האָט זיך 
יוסף שטאַרק פאַרטראַכט: 

,אויב איך, יוסף, קען אַרײנפאַלן אין קריגערישער גאווה, װאָס איז 
שוין צו רעדן פון אַנדערע יידן?, 


אין דעם טאָג איז דער וינט געגאַנגען פון מדבר און די זון האָט 
געכרענט, וי אַ קאַלך-אויוון. יוסף איז פון אינדערפרי אָן געזעסן אין 
דער היים, 

די שטיינער פון מויער זיינען דורכן לאַנגן זוניקן טאָג געװאָרן, װי 
אָנגעגליט, אָבער אינעװוייניק, הינטער די גראָבע ווענט, איז געבליבן קיל, 
די חמימה האָט זיך כמעט וי ניט געפילט אין די טיפע אינעװייניקסטע 
חדרים, און יוסף האָט אפילו אַרױפגעװאָרפן אויף די פּלײצעס אַ צודעק, 
ער האָט גענאָסן אין מיטן פון דער שטיקעניש פון אַ דערקװויקנדיקער 
קילקייט, און זיינע געדאַנקען זיינען גערונען געלאַסן, די שרעקלעכע 
פּאַסירונגען פון די לעצטע טעג האָבן אים ניט אַרױסגעבראַכט פון די 
כלים. ברויזט ירושלים, פיבערט פון כעס. איינער רופט דעם אנדערן 
צו גרויסע מעשים, צו פאַרצווייפלטע מעשים. ער, יוסף, שטייט אויף גאַנץ 
פרי, און בלייבט אין זיין הויז אַ גאַנצן טאָג. ער האָט געזען רוים פּנים 
אל פּנים. ברענגט אים שוין ניט אויף דער ווילקיר פון איר פאַרטרעטער 
אין יהודה. װאָס איז זיך צו וואונדערן אויף פּלאָרוסעס הפקר-טאַטן -- 
רויבט דען ניט רוים ביי די רוימער גופא? װאָס איז רוים? אויף יעדן 
שפּאַן באַגעגנסט דו דאָרט אַ שקלאַף ; אויף יעדע דריי שפּאַנען -- אַ זינדיקע 
פרוי!.., 

עס איז גוט װאָס ער, יוסף, פאַרמאָגט אַזאַ קילן פּאַלאַץ. עס איז 
גוט אין אַזאַ צייט צו קענען דענקען קאַלט. פון זיין לעבן מיט די אסייאים 
האָט ער מיטגעבראַכט אַ געוואוינהייט אָפט זיך צו טובלען. אין זיין הויף 
פעלט ניט קיין װאַסער, װי עס פעלן ניט קיין אַנדערע באַקװעמלעכקייטן, 
ער מוז אָבער זאָגן, אַז טייערער פאַר זיינע געוואוינהייטן, אפילו טייערער 
פאַר זיין שטאַנד, איז פאַר אים די קלאָרקייט פון זיין אייגענעם געדאַנק, 

רוים און ירושלים ! --- יוסף האָט זיך ניט געקענט אָפּרײיסן פון זיינט 
מחשבות וועגן די צוויי פאַרשיידענע וועלטן, 

אין רוים גייט אָן טאָג און נאַכט די פאַרוויילונג. גלאַדיאַטאָרן טויטן 
איינער די אַנדערע אויף דער אַרענע, דאָרט רעגט אויף און באַרואיקט 
דעם המון אַ פאָרשטעלונג אין צירק, אַ נאַרישע פּראָצעסיע. דאָ, אין 
ירושלים, ברענגט אויף מיסברויך און ווילקיר ; דערקוויקט --- חסד, דין 
און משפּט, 

אין יהודה זיצן מענער-גיבורים איבער הייליקע שריפטן; מענער 
פון שיינעם געשטאַלט נעמען אָן דעם נדר פון נזירים. פאַרמאָגט דאָ 
איינער גבורה, אַזױ איז ער באַהערשט פון שרעק עס ניט אויסצונוצן אין 
רגע פון כעס אויפן שװאַכן... טוט ער אָן ווייסע קליידער, פאַרגאַרטלט 
זיך מיט אַ שנור, און גייט אַװעק לעבן אין אַ הייל. די רויבער, װאָס פילן 
אָן די בערג, זיינען אויך בלויז קעמפער קעגן אומיושר, זיי גלויבן, אַז 
עס איז מעגלעך צו האַלטן אין צוים די טיראַנען, זיי צווינגען אַכטן דעם 
געזעץ און ניט מיסברויכן מיט זייער מאַכט, פּאַסירט אַן אומגערעכטיקייט, 
אַזױ גייען אַלע אַרױס מיט גװאַלטן אויף די דעכער... באַעװלט מען 
דאָ עמעצן, נעמט ער זיין ווייב און קינדער, און גייט אַװעק אין די היילן 
פון די בערג. אַזױ רעאַגירט מען אין ירושלים אויף אַ מיסברויך, אַזױ מאַכט 
מען ניט שלום מיט אומרעכט, 

אַ שטאָט, וואו עס איז פאַראַן מער לערנער, װי קריגער.... אַ שטאָט, 
וואו איטלעכער בירגער איז פאַרנומען מיט פראָגן פון געזעץ, אין רוים 
איז יעדער אַ קנעכט, און מען באַװאָפנט די קנעכט, און מען שיקט זײ 
צו דער הריגה. אין ירושלים איילט זיך יעדער צו באַפרײען זיין קנעכט, 
מען פאַרטראָגט אפילו ניט צו באַגרענעצן דעם גר. אַ שטאָט פון פלאַמען- 
דיקן גײיסט! אַ שטאָט פון חשבון-הנפש! 

יוסף האָט זיך פאַרקלערט : 

קוועמען װעט איר שיקן אין שלאַכט קעגן די רוימישע געפּאַנצערטע 
לעגיאָנען? די סעקטאַנטן אין די לייוונטענע מלבושים? די נזירים מיט 

די פאַרלאָזענע האָר ? אָרעמע ירושלים, פריער דאַרפסט דו זיך גרייטן און 
גױייטן.,. לערנען דיינע קינדער מלחמה. געשלעג איז ניט משפּט. עס 
איז ניט גענוג צו זיין גערעכט, כדי אַרױסגײן דער זיגער". 

אַזױ האָט יוסף גערעדט פאַר זיך,. און הגם ער איז געווען באַגאַבט 
מיט די דריי פון די ליבסטע זאַכן: מיט יוגנט, וויסן און פאַרמעגן, האָט 
ער זיך ניט געפילט גליקלעך. איינס האָט אים פאַרדראָסן: װאָס ער 
א פּאַטריאָט, מוז אויסהיטן זיינע מחשבות, ניט נאָר פון די רוימער, נאָר 
אויך פון די יידן. ווייל אין יהודה וויל מען ניט פאַרשטיין, אַז ניט דער 
צופאַל, נאָר דער חשבון ברענגט די אַנטשײדונג. אָנשטאָט אויף מוט, װאָלט 
מען זיך בעסער פאַרלאָזן אויף דער איבערלעגנהייט פון געווער, אָנשטאָט 
אויפן הייסן גלויבן -- אויף דער ניכטערער דיסציפּלין. ביז װאַנען מען 
וועט ניט אויסבילדן דעם נויטיקן חייל, קען מען ניט טראַכטן וועגן מלחמה, 
די קריגס-קונסט פאָדערט זיך ניט אַרױסגעבן. מען טאָר ניט רק שרעקן 
די רוימער מיט אַן אויפשטאַנד, אויך איז שעדלעך דער פּאַרטיזאַנען-קריג, 
װאָס די עקסטרעמע פּאַטריאָטן פירן אין די בערג. ער צווינגט די רוימער 
צו האַלטן אויפן אויג דאָס גאַנצע לאַנד. 

ווען ירושלים װאָלט זיך אויסערלעך באָרואיקט, געצאָלט רעגולער 
אירע צינזן, און געהיים געשמידט געווער, -- דעמאָלט װאָלט געווען אַנ- 
דערש. דעמאָלט װאָלט מען געקענט האָפן צו ברעכן סוף כל סוף רוים, 
און ברעכנדיק רוים, װאָלט זיך פאַר יהודה געעפנט אַן אומענדלעכער 
טראַקט. דעמאָלט װאָלט מען מיט פייער געקענט אַװעקלאָון אַלע טעמפּלען 
פון די געצנדינער, און מיט דער שװערד באַפּױלן צו לעבן לוט די גע" 
באָטן פון גערעכטיקן גאָט, קענטיק, אַז מיט נביאים אַליין װעט מען די 
זאַך ניט דערגרייכן. מיען זיך די יידן אין אַלע פּראָװינצן, װי אין רוים 
גופא, איינצופלאַנצן גוטע מידות, און אַלץ איז דערווייל אומזיסט. דער 
גריך װאַרפט זיין שװאַכן קינד פאַר די חיות פון װאַלד ‏ דער רוימער פאַר- 
קויפט זיינע אייגענע קינדער אַלס קנעכט, בשעת אַנדערע פעלקער שיקן 
זייערע טעכטער אין די טעמפּלען פון ליבע פאַרדינען געלט... 

יוסף האָט זיך פאַרטיפט איבער זיין נייעם געדאַנק: אויף די כלים 
פוֹן קריג פאַרשפּרײטן גוטע זיטן... מיט די מחנות חייל צעטראָגן איבער 
דער וװעלט גערעכטע געזעצן! 

עס האָבן געהערשט איבער דער וועלט די מצרים, די בבליאַנער און 
די פּערסן, די מאַקעדאָניער און די גריכן... היינט געװעלטיקט רוים, 
װעט די הײיליקע ירושלים גאָרנישט זאָגן איר װאָרט? -- בלוױז זיין 

אונטערדריקט פון יעדן נייעם וועלט-הערשער ? די אומוויסנדיקע באַרבאַרן 
גלויבן, אַז רוים איז די גאַנצע געבויט פון פירקאַנטיקע קובן גאָלד... 
ער, יוסף, האָט געזען די געביידעס אין רוים. זיי זיינען אַנדערע אויס 
מירמלשטיין, און די מערערע אויס פּראָסטן שטיין. מיט דער שװוערד מאָנט 
אויף רוים איר טאָגיטעגלעכן ברויט. וי אַ געדונגענער זעלנער, איז רוים 
צייטנווייז רייך, און שטענדיק אָרעם. אַ מדינה פון שקלאַפן, אַ קעניגרייך 
פון פרויען, װאָס האַנדלען מיט זייער לייב. רוים איז ניט גליקלעך. רוים 
איז ניט אײביק, 

אָבער צו דער צייט מוז געגעבן ווערן די שלאַכט, ווען יידן װאָלטן 
זיך ניט קעגנגעשטעלט בבל, װי דער נביא האָט עס געראטן, װאָלט ניט 
געווען דער גלות, די זיבעציק-יאָריקע פאַרװויסטונג. ירושלים וװואָלט היינט 
געווען טאָפּלט גרעסער און שטאַרקער, און מיט אָן אייגענעם מלך, וי 
צו אַ פאָלק, װאָס װאַרפט זיך לייכט אין מלחמה. יידן, װאָס האָבן געהאַט 
איין חורבן, טאָרן ניט גיין אויף אומבאַרעכנטע טריט. ירושלים קען ניט 
איינגעזעצט וערן אין איינעם פון די פאַרצווייפלטע שפּילן, וואו אַלץ 
ווערט געװאָרפן אין קאָן. 

אַזױ האָט יוסף גערעדט צו זיך, און יעדן מאָל זיך באַרואיקט, ווען 
די געדאַנקען פון באַפרײיאונג פלעגן, װי כװאַליעס, אַ כלינע טאָן איבער 
זיין באַוואוסטזײן, 


קאַפּיטל זיבן 


געלערנט האָט דער אַלטער דעם יונגן אָנפירער די האַרבע מלאכה 
פונם פּאַרטיזאַן. װער עס האָט אַ ציטעריקע האַרץ, דער זאָל בלייבן זיצן 
אינדערהיים אַרומגערינגלט פון די ווייבער. אָבער ער עס קלייבט אויס 
דעם גורל פון אַ פרייען מאַן, דער זאָל אַװעקװאַרפן אַלע שרעקן. דער טויט 
אַלײן באַגלײט אַזעלכן האַרט ביים רוקן, װוי אַ חבר. איין קורצע רגע, און, 
וי אַן אונטערגעשניטענע זאַנג, פאַלסט דו צו דער ערד. עס איז ניטאָ 
אַפילן קיין צייט זיך צו געזעגענען מיטן לעבן. אַזױ אַז עס זאָל ניט זיין 
קיין שום רחמנות. עס זאָל ניט זיין קיין װאַקלעניש. און עס זאָלן ניט 
זיין קיין סך רייד. אַ געפאַלענעם חבר זאָל מען לאַנג ניט באַװיינען. און 
אַרױסגעװיזענע גבורה צופיל ניט לויבן. יעדער זאָל טאָן זיין זאַך אין 

דער מאָס, װאָס ער קען. אין דער צייט פון געשלעג זאָל מען היטן דעם 
אָנפירער. און אַ גוטער אָנפירער שוינט זיינע מענטשן. 

דער אַלטער שטיין האַקער האָט מיטגעווירקט מיט זיין עצה. ער 
איז געווען אַ געניטער מאַן. ער האָט געוואוסט די צוגאַנגן אין די בערג, 
די שפּאַלטן און די היילן, די מנהגים פון מענטשן, װאָס דאַרפן בלייבן 
וואוינען אין דער װיסטעניש --- װאָס וועלן ניט זייען און ניט שניידן... 

כאָטש זאַלבע-זעקס זיינען זיי אַרױס פון ירושלים, זיינען זיי גע- 
קומען אין מדבר זאַלבעאַכצן; פאַרלאָזן דאָס הויז מיט אָרעמע ואפן 
זיינען זיי איצט אַלע געווען רייך באַװאָפּנט. זיי האָבן געטראָגן מיט זיך 
שווערע פּעק, וואו, אַחוץ שפּייז, האָט זיך אויך געפונען געװאַנט און צירונג, 

אָבער ווען די אַכצן מענער פאַרנעמען די הייל, װאָס האָט אָנגעװיזן 
דער אַלטער, און זעצן זיך כדי צו קומען צו כוח, בלייבט אליעזר אָנגע- 
שפּאַרט ביי דער װאַנט. טראָגט מען אים צו אַ כלי פרישע װאַסער, זאָגט 
ער, אַז ער האָט ניט קיין דאָרשט. לאָזן די מענער זייער אָנפירער אַלײן 
מיט זיינע געדאַנקען, און, כאָטש זיי איז טרוקן דער גומען פונם וועג, 
רירן זיי זיך אויך ניט צו צו דעם װאַסער. אויב דער אָנפירער טרינקט ניט, 
טרינקען זיי אויך ניט, און זיי בלייבן זיצן פון ווייטן מיט אַראָפּגעלאָזענע 
קעפּ, בלויז דער אַלטער חנניה האַלט זיינע אויגן אויף אליעזרס געזיכט, 
ער ווייסט װאָס דער יונגער טראַכט, און זאָל ער זיין אַזױ גוט און װאָס 
שנעלער זיך באַהערשן. זאָל ער טרינקען דאָס װאַסער, און דערנאָך בעטן 
וויין, ווייל גוטע וויינען האָבן זיי אויך גענוג און גענוג... 

אַזױי האָט עס געהאַט פּאַסירט. זיי האָבן געטראָפן אין וועג סוחרים, 
װאָס זיינען געגאַנגען מיט סחורה, זיי האָבן דורכגעלאָזט די פאָדערשטע, 
און דעמאָלט אַטאַקירט די אָפּגעשטאַנענע. איידער די ערשטע האָבן באַ- 
וויזן זיך אומצוקערן און קומען צו הילף די באַפאַלענע חברים, האָט זיך 
זיי איינגעגעבן צו כאַפּן אַ טייל פון די געפּעק און פאַרשווינדן אין די 
בערג. דאָס איז געווען די ערשטע געשיכטע פונם קאַמף, װאָס אליעזר 
האָט אָנגעהויבן מיט די שונאים פון ישראל,,. אַ פּאָר פון זיינע מענטשן 
זיינען אַרױס מיט וואונדן. דערפַאַר האָבן זיי דערהרגעט אַ סוחר און זיינע 
צוויי משרתים, אַלע יידן, און זיך דערװאָרבן געפּעק, אַ טייל נוציקע, אַ 
טייל אומנוציקע. ;אַ טרויעריקער גורל! -- האָט דעמאָלט געטראַכט 
אליעזר --- גייסט אַרױס אויפהויבן אַ קאַמף פאַר דער באַפרייאונג פון די 
יידן, -- און די ערשטע קרבנות, װאָס עס פאַלן פון דיינע הענט זיינען 
די אייגענע יידן...* 


42 עמיל און דניאל װידאַנס 


יעדן מאָל װאָס די מענטשן אליעזרס פלעגן אַװעקגײן ברענגען שפּײז, 
פלעגן זיי זיך אומקערן פאַרמערט אין צאָל, אין יעדן דאָרף, וואו זיי זיינען 
געקומען אויפמאָנען דעם שטייער, װאָס זיי געהערט אין זייער רעכט 
פון מענער, װאָס קעמפן פאַר דער באַפרייאונג פון פאָלק, פלעגן צו זיי 
צושטיין די אַלע, װאָס האָבן מסכים געווען אָנטײלצונעמען אין דעם גע- 
רעכטן קאַמף, וי אויך די, װאָס זיינען פון לעבן פאַרשטױיסן. װאָרעם פון 
אײיביק אָן, װוער עס האָט ניט קיין אייגענע ערד פאַרן אַקער, דער נעמט 
זיך דערווערבן זיין ברויט דורך דער שוערד. אַזױ אַז ווען די לבנה 
האָט דערגרייכט די זעלבע גרויס, וי אין דער נאַכט, אין וועלכער זי 
האָבן זיך אַרױסגעגנבעט זאַלבעזעקסט פון ירושלים, האָבן די מורדים 
שוין געציילט זעכציק מאַן. 

אליעזר, הגם יונג, האָט פאַרמאָגט די נױיטיקע חכמה צו רעגירן 
דער אַלטער שטיין-האַקער האָט געגעבן אַ בײישפּיל פון אונטערטעגיקייט, 
בלויז צוליב דעם כבוד פון זיינע גרויע האָר האָט ער זיך דערליבט 
אַרײנװאַרפן אַ װאָרט פון עצה, ליבער איז אים געווען ניט צו װוידערשפּרעכן, 
נאָר צו דערציילן,... אַן אַלטער מאַן אין יהודה האָט עפּעס אויפן זכרון, 
די זון גייט אויף און פאַרגײיט; אַ דור קומט און פאַרשװינדט -- פירן 
שוין לאַנג די ערלעכע אַ שטרייט פאַר יושר, געדענקט דאָס פאָלק אַ 
סך נעמען פון די, װאָס האָבן געקעמפט אין די בערג מוטיקער פאַר לייבן, 
אַ סך לידער זיינען פאַרפאַסט געװאָרן ניט נאָר וועגן דעם העלדנמוט, 
נאָר אויך וועגן דער גאָטספאָרכטיקײט פון דידאָזיקע מענער. 

און אַז חנניה פלעגט אָנהױיבן, האָבן אויך די איבעריקע געהאַט װאָס 
צוצוגעבן צו די ענדלאָזע געשיכטעס פון די פעלזן און די היילן, פלעגן 
זיך צוזאַמעננעמען די מענטשן פון אליעזרן און ס'פלעגט אַװעקגײן אַ גע- 
רייד, האָט עס זיך געצויגן ניט אַ טאָג און אַ נאַכט, נאָר זעקס טעג און 
זעקס נעכט ביו אין שבת אַרײן, אויב ניט דאָס גרייטן זיך צום שבת, 
װאָס איז אַ הייליקער מוז, װאָלט, װי אַ צעלייגטער פייער, תמיד אָנגע- 
האַלטן אין הייל די דערציילונג. מען פלעגט פאַרגעסן ניט נאָר אָן עסן, 
װאָס איז אַ גרינגע זאַך, נאָר אויך אָן טרינקען. ווייל דערקוויקנדיק, װי 
מילך, און באַרוישנדיק, װי שטאַרקער ויין, זיינען די מעשיות פון דעם 
לאַנד, װי מענער האָבן זיך אָנגעטרױט די געפילן, װאָס רופן צו א גע- 
הויבענעם לעבן, װוי מענער זיינען ניט דערשראָקן געװאָרן פאַר טיראַנײ, 
מיט דער אייגענער ברוסט האָבן זיי זיך קעגנגעשטעלט דער אומגערעכ- 
טיקייט, זאָל זיין, אַז הורדוס האָט זיי געשלאָגן מיט אַ יסורים-טויט, זאָל 

זיין, אַז געוועזן זיינען טעג פינצטערער פאַר נעכט פאַר די פאַרטיײידיקער 
פון פרייהייט. משפּחות מורדים האָבן געפונען דעם טיט אין די היילן 
און אין די פעלזן-נעסטן, װאָס האָבן זיי טריי געדינט, ווען זיי האָבן פאַרלאָזן 
די שטעט און דערפער, כדי אויפצומאָנען רעכט פאַר זיך און פאַר זייערע 
ברידער. די היילן זיינען געװאָרן זייערע קברים, אויס מורא זיך אַרײן- 
צולאָזן אין אַ געשלעג, פלעגן די געדונגענע זעלנער אויסלייגן אַ שטיקנ- 
דיקן פייער ביי די שװועלן פון דידאָזיקע היילן, אַ סך יידן זיינען אומגע" 
קומען מיט אַ שרעקלעכן טויט, גאַנצע משפּחות זיינען אָפּגעמעקט געװאָרן, 
געבליבן איז בלויז די דערציילונג, וי זיי זיינען געשטאָרבן, אָבער זיך 
ניט אונטערגעגעבן, די דערציילונג זאָל שטאַרקן די באַעװלטע. זיי זאָלן 
ניט פאַלן פון מוט און ניט בייגן דעם קאָפּ צו דער ערד. זיי זאָלן ניט 
אונטערשטעלן דעם רוקן פאַר אַלע קלעפּ און דינען, וי קנעכט, דעם 
פאַרכאַפּער. נאָר אין לעצטן פאַרצווייפלטן שפּרונג אַרױסטרעטן קעגן 
באַדריקער. זאָל ניט מיינען דער שטאַרקער, אַז אויב ער האָט דעם כוח, 
מעג ער שוין דריקן; דער רייכער, אויב ער האָט דאָס געלט, איז דער 
אָרעמער שטויב פאַר זיינע פיס, אַ באַעװלטער, אַ שװאַכער, קען אַלעמאָל 
אײינמאָנען דאָס לעצטע פון זיינע רעכט -- דאָס רעכט אויף נקמה, 

און אַזױ איז עס געווען. אין אַ טאָג, ווען די באַװאָפנטע האָבן זיך 
צעשאָטן, ווער צו לויערן אויף די וועגן נאָך דעם זילבער פון די סוחרים, 
און װער דורכצוגיין די דערפער נאָך שפּייז. און געבליבן זיינען בלוין 
אליעזר און דער אַלטער. אין טיפן שפּאַלט פונם באַרג איז געווען קיל, 
ווייט אויבן האָבן די שטאטיקע פעלזן אָנגעשפּאַרט אין הימל. דער שטיין- 
האַקער האָט דערציילט די טרויעריקסטע פון די געשיכטעס. וי די שונאים 
זיינען אום שבת אָנגעפאַלן אויף די חסידים פון ישראל, זי האָבן געוואוסט, 
אַז אין דעם הייליקן טאָג װעלן זיי זיך ניט ווענדן צו די געווער. יהודה 
המכבי האָט שפּעטער פאַר זיי אויפגעמאָנט נקמה. פונדעסטוועגן קאָכט נאָך 
ערשט אויף דאָס בלוט, ווען מען מישט אויף די געשיכטע. װי די רשעים- 
געצנדינער האָבן אויסגעהרגעט אין יענעם טאָג אַלע חסידים מיט זייערע 
ווייבער און קינדער, און מיט יובל-געשרייען זיך אומגעקערט אַהים, די 
רשעים זיינען געווען אין שמחה. זיי האָבן פאַררעכנט הריגה פאַר שלאַכט, 
מאָרד פאַר נצחון. 

חנניה האָט מיט די פינגער געקעמט זיין געדיכטע באָרד, און געלאַסן, 
אַ װאָרט נאָך אַ װאָרט, געבויט פאַר זיין איינציקן צוהערער די װאַנט 
פון דער אַלטער גרויזאַמער געשיכטע. חנניה... ער האָט אין זיין לעבן 

געהאַט ענינים, װאָס האָבן אים געמאַכט פעסט, וי די שטיינער פון װאָס 
ער איז אַ מייסטער. ער האָט פאַרלאָרן זין און אייניקלעך. ער איז באַדעקט 
מיט וואונדן, פאַרהיילטע און האַלב-פאַרהײלטע, כאָטש ער איז ניט קיין 
זעלנער, נאָר אַ פּשוטער ייד פון ירושלים. דורות ווי זיין משפּחה זיינען 
בויער. זיי האָבן שוין געאַרבעט ביי דער װאַנט פון ירושלים אין דער 
צייט, ווען מען האָט זיך אומגעקערט פון בבל. נאָר צייטן זיינען אַלץ 
געווען פול מיט געשלעגן. ער האָט אין אַ סך פון זיי אָנטײלגענומען. ער 
איז אייניקע מאָל געווען אַװעק אין די בערג, און שפּעטער האָט ער זיך 
פרידלעך צוריקגעקערט קיין ירושלים, איצט איז ער אַרױס צום לעצטן 
קאַמף, װאָס קען האָבן איין סוּף בלויז : דעם טויט אָדער דעם נצחון. דעם 
זון, װאָס איז אומגעקומען אומבאַװאָכנטערהײט, וועט ער די רוימער ניט 
פּאַרגעבן. ער װעט זיך שלאָגן מיט די רוימער. ער וייסט פאָראויס, ער 
וװועט זיך שלאָגן ביטער, עס װעלן זיין גרויסע געשלעגן מיט די רוימער 
און מיט די אַלע, װאָס דינען זיי,. עס ועט זיין אַ גרויסע מלחמה. ווייל 
דורות-לאַנג טריפט דאָס בלוט פון פאָלק, דאָס יידישע פאָלק גייט אָפּ מיט 
בלוט. און עס קען מער אַזױ ניט דויערן. דער טאָג פון אָפּרעכענונג איז 
געקומען! | 
צ 


דער אַלטער האָט פאַרקוועטשט אַן אויג. דאָס טוט ער יעדן מאָל, 
ווען א שאָרך שיינט אים צו זיין פאַרדעכטיק. ניין, ניט פון פיר -- פון 
צוויי פיס קומט דער רעש: דאָס זיינען טריט פון א מענטשן! און פון אַ 
פרעמדן! אַן אייגענער וייסט, װוי מען דאַרף זיך געבן צו וויסן. ביידע 
פאַרקריכן הינטער אַ הויפן שטיינער. דער אַלטער האָט זיין שפּיזן: דער 
יונגער פוילט זיך צו אַנטבלױזן זיין שװוערד. ער האָט צייט, ;עהע, קוק 
גוט... אַ באַװאָפנטער!? -- מאַכט דער שטיײן האַקער. אליעזר ציט 
פאָרזיכטיק אַרױס די שװוערד, ;עס כאַפּט מיר אַ געלעכטער. װוי מיט אַן 
אייגענעם וועג גייט ער צו אונדזער הייל, װאָס זוכט ער דאָ? יונגער צי 
זיך אָפּ, לאָז מיר שטעלן אַ פּאָר פראַנעס דעם גאַסט. האַלט זיך גרייט, 
זאָל ער זען, אַז מיר זיינען צוויי, און זאָל ער מיינען, אַז מיר זיינען מער...* 

אָכער באַשערט איז געווען, אַז דער שרעק זאָל זיך פּלוצלינג צעװאַקסן, 
ווייל באַלד האָבן אליעזר און חנניה דערזען, אַז, טראָץ שפּיז און שווערד, 
איז דער כוח ניט אויף זייער זייט. דער פרעמדער איז ניט אַליין... אויב 
אַזױ קען געמאָלט זיין, אַז זיי גופא װעלן באַלד דאַרפן ענטפערן אויף 

פראַגעס, דעם אַלטן ווערט קאַלט אין די שלייפן, ;ס'אַרע בייזע פּנימער. 
זיי װעלן בכלל ניט װעלן רעדן...* ער איז מיט אליעזרן אין גרויס 
סכנה, פאַרפאַלן מעגלעך דער תענוג פון אַ געשלעג מיט די רױימער. 
זיי װעלן מוזן פאַלן דאָ אין הייל פון הענט, װער וייסט װאָספאַרע: 
פון מענטשן הפקרע, צי פון שונאים. ליגן די צוויי הינטער די שטיינער, 
שוין ניט וי אָנפאַלער, גרייטע צום שפּרונג, נאָר ווי באַדראָטע. זיי הערן 
אַלץ נייע און נייע טריט. אין אַ קייט שיטן זיך מאַנסבילן אינם שפּאַלט 
פון באַרג. װאָס פאַר אַ מחנה איז עס! װאָס האָט זיי געבראַכט צו 
דעם װויסטן פּלאַץ ? װאָס פאַר אַ געמיינזאַמע שפּראַך קען שוין זיין אַז 
מען טרעפט זיך אין אַזאַ אָרט.... בייסט דער אַלטער די באָרד, און ביים 
יונגן פּינטלען די אויגן, װעט טאַקע אויסקומען זיך צו שיידן מיטן לעבן 
אויפן נאַרישטן פון די אופנים, אומקומען פון עפּעס אַ װאַנדערנדיקער 
באַנדע ? געווען צו אומבאַזאָרגט. מען האָט ניט געקענט אַלע איגענע 
אַװעקשיקן, פּרעסן זיך ביידע צום האַרטן באָדן, װאַרטן אויף אַ נס. ;די 
קופּע שטיינער ביים אַרײנגאַנג קען אפשר דינען פאַר איינעם...* -- 
אַזױ טראַכט דער אַלטער. --- ;ניט ווייט ביז די טונקלקייט פון אָװונט װעט 
פאַרנעמען דעם פעלז, זאָל דיר גאָט געבן נצחונות איבער די רוימער!...* 

און דער אַלטער לאָזט זיין שפּיז און זיין אויבערשטן בגד, און שלעפּ- 
דיק אַ פוס, און אַזױ אויך אַ האַנט, וי אַ העלפט גוף זיינער װאָלט געווען 
אָפּגענומען, שאַרט ער זיך אַרױס. אליעזר פאַרנעמט באַקװעמער דעם 
פּלאַץ, ער איז גרייט צו קוקן װאָס װעט דאָ פּאַסירן מיט זיין חבר, דאָס 
מעג אים אָנגיין, ווייל מעגלעך, אַז אים װאַרט דאָסזעלבע... 

דער מאַן, װאָס האָט זיך באַװיזן דער ערשטער ביי דער הייל, זיצט, 
די איבעריקע שטייען אַרום אָנגעשפּאַרט אין פעלז. זיי זיינען פאַרטאָן אין 
געשפּרעך און באַמערקן ניט דעם אַלטן. ערשט ווען ער בייגט זיך פאַר זיי 
ביז דער ערד, מיט זיך צו בייגן װאָס הכנעהדיקער, רינגלען אים די 
פרעמדע אַרום; פאַרשטעלן אים פון אליעזרס אויגן. זיי זיינען פיל אין 
צאָל און רייך אין וואפן. ער האָפּט שוין בעסער אויף דער דורכגעטריבג- 
קייט פונם שטיין-האַקער, איידער אויף די עטלעכע און פופציק חברים, 
װאָס דאַרפן צוריקקומען. דערווייל קומען אָן אַלץ מער מענער אַרום הייל. 
אליעזר פאַרלאָזט זיין באַשיצטן אָרט, ער באַשליסט ער װעט גיין אַקעגן 
זיינע באַװאָפּנטע, זיי װאָרנען וועגן דער סכנה, ער קריכט אויפן בויך 
און, ווען ער דערגרייכט אַ טיפערן אָרט אין זייט פון פעלז, בלייבט ער 
ליגן, ער הערט ניט מ'אָל אָנטאָן יסורים דעם אַלטן, הייסט עס, ניט 

אינגאַנצן בלוטדורשטיק זיינען די לייט. אים גיט דאָס כוח צו קריכן ווייטער, 
ער ווייסט, אַז באַלד װועט זיין אַ גרוב, און דאַן אַ פינצטערער דורכגאַנג, 
װאָס קען אים אַרויספירן טיפער אין באַרג, 

אַ מענטש ווייסט גאָרניט. ווען אליעזר ראַנגלט זיך מיט דער גליטשי- 
קייט פונם תהום, בייסט מיט די ציין אינם אַלטן װאָרצל און מאַכט מיט דער 
שװערד אַ פּלאַץ אין האַרטן באָדן, שטעלנדיק אין סכנה זיין יונגן לעבן, 
ווייסט ניט אליעזר, אַז אומזיניק איז זיין בהלה. די, פון וועמען ער לויפט, 
זיינען געקומען ניט צו שטיין, זייער וועג ליגט אָן אַ זייט, און נאָך א 
קורצן אָפּרו װעלן זיי פאַרשװוינדן פונם פּלאַץ, חנניה, ווען ער איז מיט 
אַזאַ אָפּפערװיליקײט אַרױס אַקעגן די אומבאַקאַנטע קריגער, האָט בלויז 
צו אומזיסטע געפאַר געדינט זיין אָנפירער. חנניה איז אָבער געבליבן 
צופרידן. עס איז מקוים געװאָרן זיינער אַ וואונטש. ער האָט זיך באַקאָנט 
מיט די שלעגער פון שמעון בר גיוראן -- די מחנה וואוהין עס האָט אים 
פון לענגער שוין געצויגן.., 


קאַפּיטל אַכט 


אליעזר און זיינע מענטשן האָט געלאַגערט צווישן חברון און ירושלים, 
אין אַן אָרט אַ זיכערן. שפּייז האָבן זיי געהאַט לרוב. זיי האָבן אַפילן 
די אַרומיקע איינוואוינער פאָרגעלייגט צו נעמען פון זייער ברויט, אויב 
זיי דאַרפן עס פאַר נויטבאַדערפטיקע. און ווייל זיי זיינען געווען גנאָדיק, 
האָבן די דאָרפסלייט מיטן אייגענעם ווילן זיי געבראַכט מתנות. זיי האָבן 
דערביי שטאַרק געלויבט אליעזרן, װי אַ גערעכטן אָנפירער, װאָס מאַכט 
ניט קיין אומנוצלעכע אָנפאַלן אויף די אייגענע. די גאַנצע צייט, װאָס ער 
געפינט זיך אין זייער געגנט, האָט ער קיין הויז ניט אונטערגעצונדן און 
קיין איינעם פון די איינוואוינער ניט געטויט, זיי האָבן פאַרלאַנגט, אַז ער 
זאָל זיך לענגער פאַרהאַלטן אין די בערג, כדי זיי זאָלן קענען געניסן 
פון זיין שוץ, זיי האָבן פריער מוראדיק זיך אָנגעליטן פון די הפקרדיקע 
אדומער. זיי האָבן פאַרשפּראָכן, אַז זיי װעלן דעם אָנפירער און זיינע לייט 
ניט לאָזן אָן הילף. אויך װועלן זיי אים דינען מיט ידיעות. 

אליעזר האָט גאָרנישט געענטפערט. ער האָט זייערע רייד אָנגענומען 
פאַר חניפה --- חניפה אויס מורא. ער האָט באַפױלן חנניהן צו גיין קיין 
ירושלים, זיך דערוויסן, װי עס איז די לאַגע אין דער הױפּט-שטאָט און 

וי ווייט אמת עס זיינען די קלאַנגען, אַז עס שלאָגט די גרויסע שעה פון 
מלחמה מיט די רוימער. אָנזאָגן דעם אַלטן פאָרזיכטיקייט, מחמת גרויזאַם 
איז ערשט די שטראָף, װאָט דראָט יעדן מורד, איז געווען איבעריק. אויפן 
אַלטן האָט מען זיך געקענט פאַרלאָזן, ער איז ניט געווען פון די, װאָס 
לאָזן זיך גרינג כאַפּן, 

אליעזר איז געבליבן זיצן אויפן זעלבן פּלאַץ, און כאָטש די צייטן 
זיינען געווען פון גרויסער שפּאַנונג, האָט אים געפּײניקט אַן אומעט, און 
אין די נעכט איז ער ניט געשלאָפן, האָבן געזען די מענטשן, אַז זייער 
פירער שלאָפט ניט, זיינען זיי אויך געלעגן מיט אָפענע אויגן. און הגם 
דאָס זיינען געווען טעג פון ניט אַרױסטרעטן, זאַטע און רואיקע צייטן 
פון בלויז װאַרטן, אַז דער שליח זאָל זיך אומקערן, האָבן אַלע אָנגעהויבן 
אויסזען אָפּגעצערט און מיד, אליעזר האָט זיך געשראָקן, אַז זיינע מענטשן 
זאָלן אַמאָל ניט דורכפאַלן אין געשלעג, אויב אַ געשלעג זאָל זיך פּלוצלינג 
מאַכן, דעמאָלט האָט ער זיך געװענדעט צו זיינע חברים מיט אַזעלכע 
ווערטער : 

פיעדער איינער פון אייך האָט זיך באַװאָפנט צוליב איין און דער 
זעלבער זאַך. מיר גרייטן זיך צו אַ קריג, װאָס דאַרף אונדז ברענגען די 
פרייהייט. אונדזער לאַנד איז קליין און פאַרפלייצט פון פרעמדע. נאָך אַ 
ביסל, און מיר װעלן ווערן אינגאַנצן פאַרשוואומען. דער קאַמף איז גרויס 
און הײיליק, מיר זיינען אָבער װינציק אין צאָל. דעריבער זאָג איך אייך : 
עס איז נאָר דאַן מעגלעך אַ זיג, אויב איטלעכער פון אייך וועט זיך שלאָגן, 
וי אַ גיבור, אויב יעדער איינער װעט אַרױסטרעטן אַזױ, וי אַ גאַנצע 
מחנה, װעט האַנדלען צוגלייך, וי אַן עלטסטער און װי אַ פּשוטער 
זעלנער. פאַלט ניט אין עצבות צוליב מיר. מיין האַרץ האָט זיך אין מיר 
צעװײיטאָגט, ווייל מיר גייען אויפן וועג פון חברון. אין חברון איז דוד 
געזאַלבט געװאָרן.... אין חברון זיינען אברהם, יצחק און יעקב געבראַכט 
געװאָרן צו קבורה, איך האָב זיך דערמאָנט אָן די אָבות, אָן אונדזערע 
גרויסע מלכים, בין איך טרויעריק געװאָרן. ווייל איבער ירושלים גע- 
װעלטיקן פרעמדע. פאַרשקלאַפט איז דאָס פאָלק ישראל, און די אמונה 
פון ציון איז אין סכנה. מאָן איך ביי אייך, אַז איר זאָלט בלייבן פעסט 
ביים מוט. װאָרעם מוט שטאַרקט די גלידער. שלאָגט די שװערד פון 
מוטיקן מיט קראַפּט, און די שװוערד האָבן מיר אַרױסגעצױגן קעגן שונא, 
קעגן די ערגסטע פון די שונאים, קעגן די פיינט פון אונדזער אמונה, זאָלט 
איר, ברידער, קלייבן כוחות. עס װעט אַריבער צייט, װעל איך װוידער 

קומען צו מיין געזונט. דער געדאַנק, װאָס האָט מיך געמאַכט טרויעריק, 
וועט מיך אָנפילן מיט פרייד. ווייל לייכטן װעט חברון און שיינען װעט 
ירושלים !* 

נאָך די רייד איז אליעזר אַרױס פון געצעלט. ער האָט זיך געלאָזט 
גיין אונטערן פרייען הימל, אַרױף דעם באַרג. ער האָט געװאָלט וייזן 
זיינע חברים, אַז ער איז ביי זיין גאַנצן כוח, 

ווען ער איז אויפגעשטיגן אויפן שפּיץ פון באַרג, האָט ער ביי דער 
שיין פון דער לבנה דערזען אַ געשטאַלט, װאָס דערנענטערט זיך צום לאַגער, 
אליעזר האָט אָנגעשטרענגט זיין בליק, זיכער, אַז דאָס איז ניט דער אַלטער 
שטיין-האַקער, װאָס האָט אַ טבע, נאָך יעדן אַװעקגײן, ניט צו קומען אַלײן, 
נאָר תמיד מיט אַ פּאָר יונגען, גרייטע זיך אָנצושליסן אָן דעם לעבן פון 
סכנה, נאָר ווער לאָזט זיך עס אין מיטן פון דער נאַכט צום װיסטן פּלאַץ, 
וואו ער לאַגערט ? דאָס איז די טאָכטער פון דעם שטיין-האַקער!... 

-- דעם פאָטער האָבן זיך צעווייטיקט די אַלטע ביינער... האָט ער 
מיך געשיקט צו דיר, איך האָב פאַר דיר ידיעות... 

דאָס מיידל דערמאָנט אליעזרן אָן דעם טאָג, ווען ער האָט געזאָגט 
צו זיך : ;פלאָרוס האָט אומגעבראַכט אַזויפיל פאָלק, זאָל עס הייסן פאַר 
מיינע אייגענע און פאַר מיר גופא, אַז אויך איך בין אומגעקומען. און אַצינד 
זאָלן מיר פּרואוון זיך באַגעגענען מיט די רוימער אין אָפּענעם קריג, דאָרט 
וואו געווער אַנטשײדעט...* װאָלט ער דעם נדר אויסגעפירט, ווען ער 
טרעפט ניט שושנהן, און זי פרענגט אים ניט אין הויז פון מענער גע" 
ניטע אין מרידה ? 

נאָר געזאָגט האָט ער שטרענג: 

-- למאי איז דיין פאָטער פאַרבליבן אין ירושלים? מחמת דאָרט 
קומען פאָר רויבערייען ? קען דער אַלטער ביים סוף פון זיינע יאָרן זיך 
ניט אָפּגעוואױנען פון שלעכטע מידות ? און פאַרװאָס האָט ער דיך גע- 
שיקט, האָט ער דען ניט געקענט געפינען אַ שליח, אַ מאַנסביל ? 

-- די מאַנסבילן האָט געשראָקן דער וועג. האָב איך זיך אַרױסגערופן, 
איך האָב געגאַרט דיך צו זען 

-- דו װועסט מאָרגן גיין צוריק פון װאַנען דו ביסט געקומען. דו 
וועסט זאָגן דיין פאָטער, אַז ערשט זאָל ער זיך היטן טאָפּלט,... און ניט 
בלויז פאַר די רוימער. פאַלט ער אַריין צו מיר אין די הענט, אַזױ װעל 
איך אים הייסן אַראָפּשלײדערן פון אַ פעלז... איך האָב אים געשיקט 
אויספירן אַ שליחות, און ער האָט עס ניט אויסגעפירט. ער האָט מיך 

אומזיסט געלאָזט װאַרטן, ער מיינט מסתמא, אַז ערשט איז די פּאַסיקע 
צייט זיך צו פאַרנעמען מיט רויב אויפן אייגענעם חשבון 

אליעזר האָט זיך אומגעקערט צו זיינע לייט, ער האָט אָפּגעטײלט 
צווישן זיי די, װאָס זיינען געווען די שנעלסטע אויף די פיס, און ער האָט 
זיי געהייסן זיך באַװאָפענען. אונטערן שוץ פון דער נאַכט איז ער אַרױיס- 
געטראָטן, זעענדיק זייער פירער אַנטשלאָסן צום קאַמף, האָבן די מענער 
אַרױסגעצױיגן די שװוערדן, און כאָטש קיין פיינט האָט זיך וייט אַרום 
ניט געזען, האָבן זיי ביזן סוף פון דער נאַכט מאַרשירט מיט די אַנטבלױזטע 
שװוערדן אין די הענט, 

הערלעך איז אַ זעלנער-קאָלאָנע מיט געשייערטע וואפן אין די בערג 
פון יהודה ביים שיין פון דער נאַכט! ניט בלויז די ריין-גאָלדענע ליכט 
פון דער שטילער לבנה -- אויך די ווייטע פינקלדיקע שטערן שפּיגלען 
זיך אָפּ אין די הויכע שאַרפן פון די שפּיזן און נאַקעטע שװערדן און 
דוכט זיך, אַז ליכט טראָגן די קריגער אויף די שפּיצן פון זייער געווער, 
און גאַרבן גאָלדענע שפּרײיטן זייערע שילדן. אין דער נאַכט, ווען די 
ערד ליגט קאַלט, פינצטער און פאַרלאָזן, הילכן אָפּ די טריט פון די 
זעלנער, װי דאָס קול פון לעבן, און קענען אַ האַרץ אָנפילן מיט שטאָלץ, 
מאַרשירן די קריגער פאַרכשופט, באַרוישט פונם אייגענעם טראָט... 

פאַר די באַװאָפֿנטע איז געווען אַ חידוש, װאָס זייער הױפּט פירט 
זיי צו אַ געגנט, װאָס איז מחמת איר אָפּגעזונדערטקייט און וויסטקייט גע" 
ווען באַקאַנט, װוי אַ נעסט פון געפערלעכע באַנדעס, קורץ פאַרן טאָגן האָבן 
זיי דערגרייכט דעם אַרײנגאַנג פון אַ גרויסער באַרג-הייל, און זיי זיינען 
געבליבן װאַכן ביים מויל פון דער הייל, געוואוסט האָט איטלעכער װאָס 
ער האָט צו טאָן. זי זיינען שוין געווען געניט אין דער זאַך פון איבערפאַל, 

די רויבער פירן ניט דעם איינגעשטעלטן לעבן פון זעלנער. זיי האָבן 
ניט קיין האָרן, און עס ווערט ביי זיי ניט געװועקט. יעדער איינער שטייט 
אויף לויט זיין שלאָף. און אין דער רואיקער צייט איז ער פריי מיטן עסן 
און רוען. האָבן זיי גענומען איינציקווייז זיך אויפכאַפּן, ניט חושד זייענדיק, 
אַז מען לויערט אויף אים, פלעגט יעדערער אַרױסגײן פון הייל. דעמאָלט 
פלעגן אליעזרס לייט אַרױפװאַרפן אויף זיין קאָפּ אַ קלייד, און מיט אַ 
געשווינדקייט, װאָס האָט ניט געגעבן די צייט אַ געשריי צו טאָן, אַװעק- 
שלעפּן אים װאָס ווייטער פון דעם פּלאַץ, אַכט מאַן האָבן זיי אַזױ גע- 
פאַנגען. נאָר דער ניינטער איז געווען אַ בעל-כוח, און ניט איינגעגעבן 
האָט זיך אים שטיל צו באַהערשן. כאָטש ער האָט אין זיינע הענט ניט 

געהאַט קיין כלי-זיין, האָט מען אים געמוזט שלאָגן מיט דער שאַרף פון 
שווערד. אַזױ גרויס איז געווען זיין װידערשטאַנד. און ער האָט באַגאָסן 
מיט זיין בלוט די שװעל פון הייל. זיינע חברים האָבן זיך אויפגעוועקט, 
און זיך געכאַפּט צו די געווער, 

דעמאָלט איז אליעזר אַרױסגעטראָטן פאָראויס, און, אויף דער שפּראַך 
פון די יידן, אַזױ אָנגעהויבן צו רעדן: 

;ברידער ! קומען מיר אייך פאַרניכטן, װאָלטן מיר געקענט אויסלייגן 
אַ פייער און אייך דערשטיקן אין אייער שלאָף. מיר ווילן אָבער אייך ניט 
טאָן קיין בייז, מיר זיינען געקומען אייך זאָגן, נעמט אייער געווער און קומט 
אַרױס צו אונדז. װי קענט איר רואיק שלאָפן, ווען עס איז שוין אָנגעפאַנגען 
די מלחמה מיט די רוימער?.,.* 

ווען די מענטשן פון הייל האָבן דערהערט אַזעלכע רייד, האָבן זיי 
גענומען זיך אונטערגעבן. זיי האָבן במילא קיין אַנדער ברירה ניט געהאַט, 
נאָר ווען איינער אַ יונג, װאָס איז געווען אין קרובהשאַפט מיט דעם 
רויבער, װאָס האָט געקראָגן געשלאָגן מיט דער שװערד, איז אַרױס, וי 
אַלע, אין הכנעה, און האָט דערזען זיין חברס פאַרגאָסן בלוט, אַזױ האָט 
אויפגעקאָכט אין אים דער צאָרן. ער האָט געכאַפּט איינעם פון די שטיינער, 
װאָס די לויערער האָבן אויסגעלייגט ביי דער שװועל, כדי צו פאַרשװוערן 
דעם װידערשטאַנד, און עס געװאָרפן אין אליעזרן, אין וועמען ער האָט 
דערקענט דעם הױפּטמאַן. דער שטיין האָט געטראָפן אליעזרן מיט אַזאַ 
קראַפט דאָס ער איז אומגעפאַלן. נאָר ער האָט זיך תיכף געשטעלט אויף 
די פיס, און אָפּגעהאַלטן זיינע אייגענע אין זייער כעס. דעם חצוף האָט 
ער געהייסן בינדן, און צו די איבעריקע האָט ער גערעדט מיט די ווערטער : 

,פאַרװאָס שלאָגן אונדז די רוימער ? דען ניט דערפאַר זוייל מיר זיינען 
צעשפּליטערט? רק אין קליינע גרופּן, קאָסט זיי ניט קיין מי אונדז 
צו פאַרניכטן, פּונקט אַזױ, וי איך האָב אייך גענומען, האָבן אייך געקענט 
נעמען אויך אַנדערע. נאָר זיי װאָלטן אייך אומגעבראַכט מיט דעם ערגסטן 
פון די טויטן, איך וועל אייך אָבער לאָזן אייער געווער. איר װועט גיין אינ- 
איינעם מיט מיינע מענטשן. מיר װועלן װאַקסן אין צאָל, ביז מיר וועלן 
זיין גענוג צו קענען אין אָפענעם קאַמף זיך אַרױסשטעלן קעגן די פיינט 
פון אונדזער פאָלק", 

די רייד האָבן שטאַרק אויסגענומען, ווייל איטלעכער האָט געפילט, 
אַז זיי זיינען ריינע װאָר, אויך האָט אליעזר געהאַט אַ פאָרנעמען אויסזען, 
ער איז געווען הויך אין וואוקס. ער האָט פאַרמאָגט אַ שטאָלצן קאָפּ, אָ יוֹנָג 

איידל פּנים, װאָס איז איצט געווען זייער בלייך, מחמת עס האָט אים 
שטאַרק געװײיטאָגט דער אַקסל, וואו עס האָט אים געטראָפן דער שטיין 
פון רויבער. 

דעמאָלט האָט אליעזר אָנגעבאָטן פרייהייט די יעניקע, װאָס ווילן זיך 
מיט אים ניט פאַרבינדן, נאָר אַזעלכע האָבן זיך ניט געפונען. האָט ער 
איטלעכן דערלויבט צו נעמען צוריק זיינע געווער, און געוואונען דערמיט 
גרויס חן אין אַלעמענס אויגן. זיי האָבן געשריען: ;זאָל לעבן אליעזר, 
װאָס װעט אונדז פירן אין שלאַכט*, און אַרױסציענדיק די שװערדן, האָבן 
זיי אים געשוואוירן טרייהייט, זיי האָבן געזאָגט, אַז זיי װעט זיין וואויל 
זיך צו שלאָגן אונטער דער אָנפירונג פון אַ מאַן, װאָס קען האַנדלען 
אַזױ גנאָדיק, 

אליעזר האָט איינגעטיילט זיינע מענטשן, וי אויך די אַלע צוגעקומענע, 
אין אייניקע גרופּן, און, געבנדיק יעדער גרופּע אַן אָנפירער, זיי באַפױלן 
גיין טיפער אין געגנט, מיט גוטן און בייזן פאַראייניקן די איינוואוינער 
פון די באַרג-היילן אין איין-איינציקער מחנה. אַלײן האָט ער באַשלאָסן 
צו גיין צוריק צום אָרט, וואו ער האָט די גאַנצע צייט געלאַגערט און 
וואו עס איז געזעסן דער רעשט פון זיין חייל, 


די חמימה פונם זומער-טאָג האָט זיך געלאָזט אַלץ מער שפּירן 
אונטערן חימל, צווישן די בערג, איז געגאַנגען אליעזר, אַ פאַרוואונדעטער 
באַהערשט פון אומרואיקע געדאַנקען, האָט ער געטראַכט, אַז נאָענט איז די 
צייט, ווען ער װעט אָנפירן מיט אַ גרויסע מחנה אַנטבלױזטע שװערדן. 
אים האָט געערגערט פאַרװאָס די זאַך פרייט אים ניט גענוג. און ווייל 
זי פרייט אים ניט, װעט זי זיך אים געבן לייכט, און ווייל זי פרייט אים 
ניט, און זוייל זי װעט זיך אים געבן לייכט, שרעקט אים דער סוף פון 
דער זאַך... ער פילט, ער ווערט בייזער פון טאָג. ער װעט רעגירן מיט 
קראַפּט. ער װעט קענען שיקן מענטשן אין געשלעג, און קענען אַלײן זיך 
שלאָגן,. עס װועט זיין אַ גרויסער קאַמף, עס װעלן קומען גרויסע טעג פון 
אומדערמידלעכּע געשלעגן, עס קומט די שלאַכט, װאָס װעט אַנטשײדן 
דעם גורל פון ישראל, װאָס איז שייך דעם גורל פון דעם יונגן קריגער, 
איז ער שוין געחתמעט פון פריער. עס ועט זיין דער טויט פון איינעם, 
װאָס האָט מורד געווען... דאַרף איינער, װאָס האָט זיך פאַרקנסט מיט 
דער שװערד, זיך פאַרקוקן אויף אַ בתולה ?... דאַרף ער גיין באַפרוכפּערן 
אַ פרוי, ווען ער וייסט ניט צי ער װעט דערלעבן די צייט, װאָס װעט 

נעמען איר אױיסצוטראָגן דאָס קינד?... צינדט זיך אָן אַ פייער פון 
מלחמה איבער יהודה אויף לאַנגע יאָרן. מענער װעלן פאַלן, פרויען װעלן 
וועון אַװעקגערױיבט, און קינדער -- פאַרקויפט אַלס שקלאַפן, איז דען 
ניט אַ טרייסט, װאָס ער איז רונד פריי ? צי ער װעט פאַלן פון אַ פאַררע- 
טערישער האַנט, צי פון דער האַנט פון שונא, וועלן פון זיין טויט וויסן בלויז 
חברים-מענער. װי עס װעט ניט עסן זייער האַרץ דער אָנװער, װעלן זי 
זיך ניט זעצן קלאָגן. אוב זיי װועלן געפינען זיין גוף, וועלן זיי אים שטיל 
באַערדיקן, און אַ צעבראַכענע שװערד לאָזן אויפן קבר פאַר אַ לעצטן 
סימן, 

אַ מידער פון וועג, האָט אליעזר זיך צוגעזעצט אין שאָטן פון פעלז, 
און ער איז תיכף אַנטשלאָפן געװאָרן. לעבן אים האָט געװאַכט די טאָכטער 
פון דעם שטיין-האַקער. ער איז נאָך געווען אין געדיכטן נעפּל פון שלאָף, 
ווען שושנה האָט דערקװויקט זיינע ליפּן מיט פרישן װאַסער. ער האָט 
געטרונקען אין שלאָף און אין פיבער דאָס װאַסער, און מיט אַ הייסער 
האַנט אַרומגענומען דעם צאַרטן האַלדז פון דער מיידל... הפקר דאָס 
לעבן פון דעם פּאַרטיזאַן, װאָס שטעלט יעדן טאָג דעם אייגענעם נפש 
אין סכנה, צואװאָס זיך פאַרקלערן? עס װעט קומען אַ רגע און דער 
שאַרפער אייזן װעט אויסלעשן דאָס ליכט פון זיינע אויגן. ער װעט 
פאַלן צו דער ערד, און מען װעט זיך איילן אים צו פאַרדעקן, ווייל ער 
וועט זיין טויט.,., איצט לעבט ער און דעקט צו מיט זיין לייב דעם 
װואַרעמען לייב פון דער יונגער בתולה. עס האָט אין זיך אַזאַ פאַרגעניגן, 
וי מלחמה... רירסט אָן איר לייב --- און זי איז פאַרוואונדעט.., קוויק 
זיך מיט דער בייזקייט פון דיין אייגענער אַריינמישונג אין זאַכן. פאַר- 
װאַנדל אַ מיידל אין אַ פרוי, אַ מיידל --- אין אַ מוטער. זע, װוי זי טראָגט 
אויס אַ קינד, ווען אָן דיר װאָלט זי אַלײן, װי אַ קינד, געווען זאָרגלאָז, 
זע צו די ווייען פון קימפּעט, און הער די געשרייען פון געבורט --- דאָס 
געשריי פון מוטערװוײיטאָג, און פון דיין קינד דאָס נייע געשריי, װאָס װעט 
דורכשניידן די וועלט. 

די געדאַנקען זיינען געווען ניט נאָר געדאַנקען פון פיבער, הגם 
אין פיבער האָט זיך אליעזר געראַנגלט. דאָס זיינען אויך געווען געהיימע 
מחשבות פון אַ רייפן פירער, װאָס האָט געוואוסט, אַז דערמיט װאָס ער 
דערנענטערט זיך צו אַ פרוי פונם פּראָסטן המון, באַהעפטיקט ער זיך 
שטאָרקער מִיט דִי ברייטע שיכטן פון ישראל. עֶר פאָרטרייבט דֹעֶם צֵווייפָל 

פון זיין קאַסטע, דעם שרעק פון אַ פּריװוילעגירטן קלאַס פאַרן אַלטן גע" 
דאַנק פון פּשוטן פאָלק פון ברידערלעכקייט און גלייכקייט, 

אליעזר האָט זיך אויפגעהויבן און געגאַנגען ווייטער זיין וועג. אַ פּאָר 
טריט נאָך אים איז געגאַנגען שושנה. זי האָט אים נאָכגעפאָלגט, װי אַ 
ווייב פאָלגט נאָך אַ מאַן, גייען טעג און ענדערן, קומט אַ צייט --- און מאַכט 
איבער זאַכן, אַזױ פליט אַ פייל און טרעפט אַ קריגער אין אויג. איין רגע --- 
און אַװעקגערױבט איז ביי אַ מאַן די ראייה. פליט אַ פייל און טרעפט 
אין האַרצן. איין רגע -- און טוט איז אַ מאַן. איינער ווערט געפאַנגען 
און מוז דעם רעשט פון זיינע טעג פאַרברענגען אין קנעכטשאַפט. איין 
רגע, און עס איז געחתמעט אַ גורל, אויך אַזױ איז צוגערויבט די אומ- 
שולד פון אַ בתולה, צוגעטראָגן איז איר די גאַנצע לאַסט און דאָס גאָרע 
גליק פון אַ פרוי, דער צער און די כּרייד פון אַ מוטער. אַלץ לעכצט נאָך 
ענדערונגען, אַזױ איז די טבע פון לעבן. 


סאַפּיטל גין 


האַרט איז דער גורל פונם פּאַרטיזאַן. פאַרשטײינערט איז ער פון די 
הייסע טעג, פון די קאַלטע נעכט, פון די שטענדיקע געשלעגן. דער הונגער 
נעמט אים אַרום, דער דאָרשט קושט אים, דער ענוימדיקער טויט באַ- 
גלייט זיינע טריט. אומגליקן קוקן אויף אים אויס, די קללות פון די, 
װאָס ער האָט באַרױבט, יאָגן אים נאָך. דער פּאַרטיזאַן ווייסט ניט פון קיין 
לוין, פון קיין גרייטן פּראָװיאַנט, פון פאַרטיקע כלי-זיין, אַלץ דאַרף ער 
אַלײן זיך דערווערבן. ניט צוליב געהאַלט, ניט פאַר אומזיסטע שפּייז און 
ניט כדי צו פאַרשװוענדן זיינע זאָרגלאָזע יאָרן, גייט ער זיך שלאָגן. ניט 
נאָך רויב שטרעבט ער, ניט זאַמלען אַ פאַרמעגן איז ער אויסן. דער פּאַר" 
טיזאַן קעמפט פאַר עפּעס מער, װוי דער זעלנער : פאַר אַ ליכטיקע צוקונפט, 
פאַר אַ פולע באַפרייאונג. ער שטאַמט פון אַ המון, אַ געקריוודעטן. עֶר איז 
געטריבן פון רדיפות. ער גאַרט נאָך גערעכטיקייט. זאָל שטאַרק זיין די 
שװוערד אין זיין רעכטער האַנט! זאָל די השגחה אים היטן פון אַלע פּאַסט- 
קעס, װאָס מען שטעלט אים אין וועג ! 

אין די טעג, ווען עס איז געשטיגן די באַװאָפנטע קראַפט אליעזרס} 
ווען גאַנצע אָפּטײלונגען פון מורדים האָבן זיינע מענטשן מיט גוטן און 
בייזן פּאַראײיניקט צו זיך } --- אַזױ דאָס עס פלעגט טרעפן, אַז פון פרי- 
מאָרגן ביז צום סוף פון טאָג פלעגט די מחנה זיין געטאָפּלט אין צאָל -- 

אין יענע טעג, ווען די הצלחה האָט אים געדינט, איז ער, אליעזר, געווען 
פאַרפּײיניקט פון אַ שלאַפּקײט. זיין יונגער גוף, זיינע צאַרטע גלידער זיינען 
געטראָפן געװאָרן פון דעם שווערן לעבן פון אַ מורד, ער האָט געקראָגן 
אַ פיבער, און דער פיבער האָט ניט געװאָלט אָפּשטײן פון אים. ווען עס 
פלעגט צופאַלן צו זיין לייב די קדחת-היץ, האָט דאָס קילסטע באַרג-װאַסער 
ניט געשטילט זיין דאָרשט; און ווען עס פלעגט אים אַרומנעמען די 
קדחת-קעלט, האָבן אים ניט דערװאַרעמט ניט קיין צולייגטער שייטער 
און ניט די דעקעס פון ריינער װאָל, אין וועלכע שושנה פלעגט אים אייו- 
וויקלען. שטאַרק איז געווען איבער זיין יונגן גוף די שליטה פון דער 
בייזער חולאת, װאָס האָט אים געפּײניקט מיט שווייס און שוידער. דער 
קלאַפּ, װאָס ער האָט געקראָגן אין פּלײיצע, האָט זיך נאָך אַלץ געלאָזט 
שפּירן, דאָס אָרט איז געווען אויפגעשװאָלן. ער האָט ניט געקענט באַװעגן 
די האַנט אָן יסורים,. טרויעריק איז געווען דער צושטאַנד פון דעם אָנפירער. 

דאָך האָט זיין יוגנט געגעבן אליעזרן קרעפטן זיך צו ווייזן פאַר זיינע 
מענטשן אין דעם געשטאַלט פון אַן אָנפירער. מיט זיכערע טריט פלעגט 
ער דערשיינען פאַר זיינע באַװאָפּנטע. עס האָבן ניט געשמייכלט זיינע 
ליפּן, ניט געלאַכט זיינע אויגן, עס האָט ניט געקלונגען זיין שפּראַך. 
עס איז אים גאָרניט געווען ליב. ער איז געווען באַהערשט פון אַ חולאת, 
ער האָט נאָר געלעבט אין דעם געדאַנק, אַז דער פיבער װועט פאַרשװוינדן, 
און אַז דעם טאָג, װי ער װעט װערן געזונט, װעט ער זיין שטאַרק, װי 
די בערג, אויף וועלכע ער טרעט. ער וועט פירן דעמאָלט זיין מחנה אין 
שלאַכט -- אין שלאַכט פאַר יהודה און ירושלים, פאַרן פאָלק ישראל, 
פאַר זיינע דריי קרוינען, תורה, כהונה און מלכות. און די שוערדן פון 
זיינע קריגער וועלן שפּאַלטן די פּאַנצערס פון די רוימער, און יהודה װועט 
זיין באַפרײט, 

און ווייל דער פירער איז געווען קראַנק, האָט זיך יעדער איינער 
שטאַרק געמיט, איטלעכער האָט געטאָן זיין אַרבעט, װי געהעריק. אין 
גיכן איז אין דער גאַנצער געגנט ניט געבליבן קיין איין אָפּגעזונדערטער 
רויבער. אליעזרס לייט האָבן אַלעמען געשטעלט אונטער זיך, חוץ אימפּעט 
אין אָנפאַל, האָבן זיי אויך אַרױסגעװיזן חכמה. זיי האָבן געװוכט ניט 
אויפצוהויבן די שװוערד בחינם. אין קיין פאַל האָבן זיי זיך ניט געלאָזט 
אַװעקפירן פון דעם געפיל פון נקמה. זיי האָבן געגעבן הילף די פאַר- 
וואונדעטע, װאָס האָבן אָקאָרשט מיט זיי זיך געשלאָגן, זיי האָבן גערן 
מוחל געווען אַפילו אַ געקראָגענע וואונד, 

דער געוועזענער וויין'הענדלער, דער קינדערלאָזער און די צויי 
יונגע שטיינהעקער, דאָס הייסט די ערשטע, מיט וועמען אליעזר האָט זיך 
אַרומגערינגלט, האָבן צעטיילט צװוישן זיך די אָנפירערשאַפט איבער אַלע 
באַװאָפנטע. דער אַלטער חנניה, זינט ער איז אַװעק ברענגען נייס פון 
ירושלים, האָט זיך ניט געזען צוריק. מען האָט דערציילט, אַז ער איז 
אַװעק דינען שמעון בר-גיוראן, יענעם אויף וועלכן מען זאָגט, אַז ער 
שטאַמט פון אַ גר, און אַז ער גיט פרייהייט אַלע שקלאַפן, װאָס ער טרעפט 
אויף זיין וועג. אַ פויגל, דער חנניה! אליעזר לאָזט ניט זיינע לייט זיך 
באַפּלעקן מיט רויב, איז ער אַװעק זוכן אַ האַר, װאָס זאָל בעסער זיך 
פּאַסן מיט אים... ער וועט נאָך צאָלן אליעזרן פאַר זיין חוצפּה! די גאַנצע 
מחנה האָט געברענט קעגן אים. נאָר מער פאַר אַלעמען האָט אים געהאַסט 
דער געוועזענער וויין-סוחר, צדקיהו, 

צדקיהו איז געווען אַ מענטש פון פרידלעכער טבע. ער האָט באַ- 
שולדיקט אַ שכן אין זיין ירידה. ער האָט געהאַנדלט מיט ויין. ער האָט 
פאַרקויפט וויין די איינוואוינער פון ירושלים, זומער צו שטילן דעם דאָרשט, 
ווינטער -- זיך צו דערװאַרעמען. און זאָל אים אָפּדאַרן די הענט -- און 
די פיס אויך -- אויב ער האָט ווען צוגעגאָסן װאַסער. װי ער האָט גע" 
קויפט, אַזױ האָט ער פאַרקויפט, ער איז געווען ערלעך, ווייל זיין פאָטער 
איז געווען ערלעך, ווייל אַנדערש קען ער גאָרניט זיין. וועגן זיין זיידן 
האָט מען דערציילט, אַז לאַנג פלענט ער האַלטן די קװאָרט איבערגע- 
קערט איבער דעם קונהס טאָפּ נאָכדעם, וי ער פלעגט אַרײינמעסטן דעם 
וויין. אַ טראָפּן האָט ניט געטאָרט איבערבלייבן פונם וויין, װאָס האָט גע- 
הערט אַ צוייטן, 

קען ער טאַקע ניט פאַרגעסן, אַז איידער זיין שכן האָט אויך גענומען 
האַנדלען מיט וויין, האָט ער דערפון געצויגן זיין יניקה. יענער איז גע- 
קומען און צוגענומען זיינע בעסטע קונדן. ער האָט זיך געחנפעט צו יעדן 
איינעם באַזונדער. איז אַרײינגעקומען אַ קויפער, אַזױ האָט ער זיך גענומען 
דערקונטיקן וועגן זיין געזונט און וועגן געזונט פון איטלעכן פון זיין 
הויזגעזינט. ער, צדקיהו איז אויף דעם ניט געווען מסוגל. האָט ער גע- 
נומען פאַרלירן אַ קונה נאָך אַ קונה. ער איז מער ניט געװען וי אַן 
ערלעכער סוחר ; און אומעטום האָט די אױיבערהאַנט דער פאַלשער, דער 
צבועק. האָט יענער צוגענומען זיין ברויט. ער איז געװאָרן אַלץ רייכער, 
און ער, צדקיהו, אַלץ אָרעמער. ער איז פאַרטרונקען געװאָרן אין חובות, 
כאָטש גיי און פאַרקויף זיך פאַר אַן עבד... האָט ער געװאָרפן זיין הויז- 

געזינט... זיינע קינדער מוזן אַצינד אויסשטרעקן צו פאַרבייגייער זייערע 
קליינע הענטלעך אויף די גאַסן פון ירושלים... 

נאָר לאָז דער אַלמעכטיקער העלפן, און ער װעט אױפמאָנען פאַר" 
גיטיקונג, װאָס ער, אַ גאָטספאָרכטיקער ייד, אַן אַרבעטסזאַמער מענטש, 
אַ געװיסנהאַפטיקער סוחר, איז געבליבן אָן ברויט אין מיטן פון זיין לעבן. 
און איז ער דען איינער ? גייען טעג און עס קלייבן זיך עוולות. מען װוערט 
באַעװלט, און מען מוז שווייגן. מען שווייגט, אָבער דאָס שווייגן הייסט 
נאָך גאָרנישט, איבערהויפּט הייסט עס ניט, אַז מען האָט שלום געמאַכט 
מיט דעם אומרעכט, אַז מען האָט פאַרגעבן. עס הייסט אפילו ניט, אַז מען 
איז געבראָכן, אַז מען איז אָן מוט. מען קען שווייגן מיט מוט, שווייגן מיט 
כעס, שווייגן מיט כוח, שווייגן און פאַרשווייגן, שווייגן ביז אַ זמן. די צייט 
פון משפּט קען פאַרשפּעטיקן, אָבער בלויז פאַרשפּעטיקן. זי קומט, זי 
מוז קומען. און ווען עס פאַרשפּעטיקט די גערעכטיקייט, קומט זי באַגלײיט 
פון נקמה. ערשט מאָנט ער, צדקיהו, פאַר זיך ניט בלויז פאַרגיטיקונג, 
נאָר אויך נקמה -- נקמה דערפאַר, װאָס ער, אַן ערלעכער מאַן פון דורות 
ערלעכע מענטשן, האָט געמוזט װערן אַ מורד. 


דער היציקער שווייס האָט זיך געביטן אויף אַ קאַלטן שוידער. אין 
אליעזרס אויסגעצערטן פּנים האָבן די אויגן אויסגעזען גרויס. אין אַ 
קנייטש פון צער האָבן זיך געלייגט זיינע ליפּן, ער איז געלעגן אַ גע" 
שמידטער, ער האָט ניט געקענט באַװעגן מיט זיינע מענטשן. אַלײן פלעגן 
זיי קומען און אַװעקגײן, װי דאָס מזל פון קריג האָט געװאָלט, האָבן זי 
אַמאָל געבראַכט מיט זיך רויב : שפּייז, געװאַנט און זילבער; און אַמאָל 
האָבן זיי זיך אומגעקערט, טראָגנדיק אַ חברייי 

אין די שעהן פון פאָרפאַל האָט אליעזר געבעטן צו גאָט. אָבער אין 
דער מידער צייט, ווען דער אױסגעשעפּטער גוף װערט מער ניט גע" 
װאָרפן אין קדחת, דעמאָלט האָט זיך ביי אליעזרן די תפילה געביטן אויף 
געדאַנקען. ער שטעלט זיך אויף די פיס, ער גייט אַרױס פון הייל און זעצט 
זיך אויף אַ שטיין. זיינע מחשבות הויבן זיך אָן מיט זכרונות. ער דערמאָנט 
זיך די גליקלעכע יאָרן, דאָרט אין דער הייליקער שטאָט, וואו עס פינקלען 
אונטער דער זון די גאָלדענע שפּיצן פון בית-המקדש. װי פון אַ נעפּל 
שווימט אַרױס דאָס ליכטיקע פּנים פון דבורהן, זיין כלה. װי ליב זי איז 
געווען! אין קאַשטאַנען-ברױין האָט זי געװאַשן די האָר און מיט גאָלדג- 
שטויב עס באַפּודערט. וי אַ טורעם, האָט זיך געהויבן איר פריזור, מיט 

איידעלע שטיינער פון שפּילקעס און קאַמען באַשײנט, זי האָט לייכט גע" 
פאַרבן די באַקן,, אונטערשטראָכן די וויעס. און דעם האַלדז האָט זי ארומ" 
גענומען מיט פּערל. ווען זי איז געגאַנגען, האָבן די גלעקלעך פון אירע 
אוירינגלעך געקלונגען, די שפּיגעלעך זיך געשפּיגלט, זיבן מאָל פלעגט 
זי אַרום איר טאַליע אַרומנעמען איר פלאַקסענעם גאַרטל, און די גאַנצע 
האָט זי זיך געהילט אין אַ מאַנטל, אַ שלייער, אין די בראָדירטע פּאַטאָפל 
האָט זי געלאָזט פאַרבאָרגן אַ קװאַל פון שמעקעדיקן אייל. יעדער טריט 
אירער האָט פאַרשפּרײט ריינעם פּאַרפיום.... ער, אליעזר, האָט גערן גע" 
האַט אַ בגד פון ווייסן פלאַקס מיט אַ זילבערנעם גאַרטל... לאַנגע ציצות, 
ברייטע תפילין, און די צירונג פון אַ פרייען מענטשן. דער שטאָף פון 
קאָפּ-טוך ווייס און איידל, מיט געשמאַק אויסגעבונדן... שווערע סאַנדאַלן 
אויף די פיס, און אַ שטעקן אין האַנט, אויסגעשניצט אויף אים אַ פרוכט, 
צי אַ בלום. אויף אַ שנור האָט ער טיײילמאָל געטראָגן זיין שטעמפּל פון 
העלפאַנד-ביין, די חתימה פון פינגער פון דער רעכטער האַנט,,, שלום 
איז דעמאָלט געווען, און די פרייד פון חתן-כלהשאַפט... 

און אליעזרס מחשבות שפּרינגען און שפּרינגען, גייען אַװעק, וי אַלע 
מחשבות פון אַ לעבעדיקן, אין דער צוקונפט. עס זידט אויף זיין באַלײדיקטע 
האַרץ, שלאָגט אויף מיט אַ קריגס-ליד,. ער זעט בילדער פון גרויסן 
געשלעג. מיט אַ נאַקעטע שװוערד קעמפט ער אין דער ערשטער ריי.י. 

די כוחות פון אַ מענטשן זיינען שװאַכער פאַר זיינע געפילן. אַ נייער 
אָנפאַל טרייבט אליעזרן ווידער אין הייל, ווידער איז ער אויף זיין פאַר" 
האַסטן געלעגער. לעבן אים איז זיין ווייב.,.. װוי פאַרפּלאָנטערט עס איז 
דער גורל! באַלד צו זאָגן, אַז בלויז מיט חוזק פירט אָן די השגחה. אַװעק 
אַ מענטש אין די בערג, געװאָרן אַ מורד, פאַר אייגענע און פרעמדע זיך 
געלאָזט פאַררעכענען צווישן די טויטע. כדי עס זאָל ניט זיין קיין וועג 
צוריק. און װאָס לאָזט זיך אויס ? וי אַ קראַנקער הונט, איז ער צוגעבונדן 
צו איין אָרט. ניט ער באַװעגט מיט זיין מחנה, ניט ער צייכנט דעם בילד 
פון די געשלעגן. לעבן אים איז נאָר די ווייב, אויף דעם האָט ער דאָך 
געקענט בלייבן אין ירושלים, און זיין ווייב האָט געקענט זיין די, װאָס 
ער האָט באמת געליבט, די, װאָס האָט די ערשטע אין אים אויפגעוװועקט 
דעם געדאַנק פון באַזיצן אַ פרוי. נאָר ער וועט ניט לאָזן ביזן סוף איבער 
אים טרייבן חוזק. ער װעט באַזיגן דעם פיבער -- == -- 

; -- רוקט אָפּ די געטראַנקען און די רפואות ! און דו, ווייב, שטיי ניט 
צופיל אין די אויגן !", 

אַ האַרטע באָרד, אַ באָרד פון אַן איש-חייל, האָט גענומען אַרומרױמען 
דאָס געזיכט פונם יונגן כהן. נידעריק, ביזן קנויל פון גאָרגל האָבן גע- 
שפּראָצט זיינע האָר, די באַקן זיינען אָבער ביי אים געווען ריין, װוי ביי 
אַ מיידל, אפילו אונטער דער נאָז און אונטער דער ליפּ איז די שפּראָצונג 
געווען שװאַך, באַלד וי ניט צו מערקן. דערפאַר האָט די געדיכטע האַלבע 
רייף פון דער באָרד אינאיינעם מיט די אָדלערינאָז און די שטרענגע 
אויגן אים געגעבן דעם באַפעלערישן אויסזען. זיין בליק איז אָבער גע" 
בליבן אָפן,. מחמת אַ מוטיקער מאַן איז תמיד ריין פון מחשבות, װאָס מען 
דאַרף באַהאַלטן. און קען דען טויגן פאַר אַן אָנפירער איינער, װאָס קען 
ניט קוקן זיינע מענטשן גלייך אין די אויגן? 


חנניה האָט איצט געדינט אַ מאַן אַ באַפעסטיקטן, און זיין מחשבה 
איז געווען אַריבערצונעמען אליעזרן אין דער מחנה, וואו ער האָט זיך 
געפונען אַלײן, ער האָט אים געװאָלט געווינען פאַר שמעון בר גיוראף 
פאַר זיך האָט ער געטראַכט: ,דער יונג פירט שלעכט. האָט מען דען 
געזען, אַז עס זאָל מצליח זיין איינער, װאָס גייט אָן דער חכמה, װאָס קומט 
פון דורכגעטריבנקייט ? אַזאַ איינער, װי אליעזר, װאָס איז יונג און האָט 
ניט געקענט באַװייזן זיך צו שאַפן אַ נאָמען, װאָלט געדאַרפט נעמען דינען 
דעם, וועלכער עס האָט עס שוין דערװאָרבן... ווערן דער יורש... ווייל 
צו ירושה איז גאָרנישט צו גלייכן. אויף אויפצוטאָן אַ פאַרמעגן מיט די 
אייגענע הענט איז תמיד קורץ די צייט". 

ער האָט געשיקט אַ שליח. אים האָט אויפגענומען צדקיהו, און גע- 
זאָגט געלאַסן: 

,מיר זועלן דיך אַראָפּשטופּן אין אָפּגרונט פון פעלז. אויב דו װועסט 
בלייבן לעבן, קום אַרױף, און מיר װועלן דעמאָלט שליסן אַ בונד". 

ווען דער אַלטער שטיין-האַקער האָט געזען, אַז זיין באַפּולמעכטיקטער 
קומט ניט צוריק, האָט ער פאַרשטאַנען, אַז אליעזר איז ניט מסכים. ער 
איז ניט געװאָרן אין כעס, ווייל מער, וי אַן אייגן זון, האָט ער אליעזרן 
ליב געהאַט. ;דער בחור איז שטאָלץ -- האָט ער געשמייכלט צו זיך אין 
באָרד אַרײן --- מען דאַרף אים, חנניהן, אַ סך דערציילן. אַ מאַן פון איידעלן 
בלוט האָט ער געקראָגן פאַר זיין טאָכטער ! אַ זון פון נכבדים, בני נכבדים, 
ער, חנניה, האָט תיכף געזען עס. ער מעג, דער יונג, שווייגן וויפל ער 
וויל, אים װעט ער ניט אָפּנאַרן. און צי ער וויל, צי ער וויל ניט, װועט 

ער אים באַהילפיק זיין צו פאַרנעמען אַן אָנגעזעענעם אָרט אין די גרויסע 
מעשים, װאָס דאַרפן קומען", 

און אַזױ, וי ער װאָלט געהאַט אליעזרן פאַר זיך, האָט חנניה גערעדט 
צו אים מילד און מיט איבערצייגונג; 

;הער, זון, גאווה איז אַ חולאת פון יוגנט. אַן אַלטער אָבער ווייסט, 
אַז אַלץ האָט אַ זמן: עס איז דאָ אַ צייט צו דינען, אַ צייט צו ווערן גע- 
דינט. ביי שמעונען איז גרויס די מזל-ברכה. מעגסט צושטיין. אין אַזעלבן, 
װי דו, נייטיקט ער זיך זייער. ער זיינען זיינע געהילפן ? אַנטלאָפענע 
קנעכט, פּאַסטוכער, פּוערים. בשעת אָן דעם געלערנטן מענטשן איז ניטאָ 
קיין הצלחה, איך האָב דיר געשיקט אַ פאַרמיטלער. האָסט דו אים, משמעות, 
געטויט. צדקיהו האָט דיר צו דעם צוגערעדט. ער ברענט אויף מיר מיט 
אַ שנאה, דער קרעמער. ער האָט אַנומלט געזען ביי מיר עטלעכע חפצים, 
האָט ער זיך דערלויבט אַװעקצוזאָגן : גאויפן ערשטן בוים דאַרף מען 
הענגען אַ מורד, װאָס שלעפּט מיט זיך רוב !* איך בין אים דעמאָלט גיט 
געבליבן שולדיק אַ װאָרט : אאַלע ווייסן --- האָב איך אים געענטפערט -- 
אַז אַ קרעמער איז מער ניט, וי אַ גנב. און אַ גנב איז ניט צו פאַרשטיין 
דעם רויבער. אַ גנב איז דער, װער עס גיסט װאַסער אין וויין... װער עס 
קערט ניט אום אַ חוב... אַ גנב איז לייכט אויף די פיס. אַ גנב ציטערט 
פֿאַר זיין פעל, און קען אין דער זעלבער צייט זיך ניט אָפּזאָגן פון דער 
שלעכטער מידה פון גניבה. בשעת דער רויבער נעמט נאָר דעם שכר 
פון סכנה, די באַלױנונג פאַר זיין מוט. ער לויערט אויף דאָס ווערטפולע 
און האָט ליב דאָס ריינע גיןיגאָלד, עס איז פאַרשטענדלעך פאַרװאָס דער 
גנב בעט די תליה פאַרן רויבער !". דער צדקיהו האָט מיר ניט פאַרגונען, 
ער האָט דיר רק אויף מיר אָנגערעדט. אַזױ עס איז מיר געװאָרן ענג אין 
דיין לאַגער, ווייל, זאָל זאָגן ווער עס וויל, איז מעגלעך צו גיין לאַנג אין 
געשלעג אָן שום באַלױנונג ? וי איז עס אויסצוהאַלטן, און װוי לאַנג קען 
דויערן די טריישאַפּט פון די מענטשן! ביי שמעונען הערשן קליגערע 
מינהגים, דאָרט האָט מען מיין עלטער און מיין דערפאַרונג אָפּגעשאַצט. 
יאָ, מיט חנניהס אַ װאָרט װאָלט זיך שמעון גערעכנט! ווען דו, אליעזר, 
שטייסט צו, דעמאָלט װאָלסט דו פון אָנפאַנג אָן געווען איינער פון די 
אָנפירער. װאָס װעסט דו ליגן אין שפּאַלט פון באַרג און װאַרטן אויף אַ 
נייעם מענטשן, ווען דאָ שטייען שוין גרייט טויזנטער קעמפער ( וי 

פאַר אליעזרן איז געשטאַנען זיין געהילף, און ער האָט גערעדט מיט 
פאָלגנדע ווערטער : 

2 --- האַר, דיין קנעכט איז פאַרלאָרן. װי איז פאַר זיינע נעבעכדיקע 
טוגנטן מיט אַזופיל געווער צו באַפױלן? ווייסט דער האַר, אַז אין די 
הונדערטער איז היינט די צאָל פון די שווערדן. אַזױ אויך פון די שפּיזף 
אַלע מענער זיינען געאיבט אין פאַרטיידיקונג און אין אָנפאַל. ביי די בויגן" 
שיסער פליען די פיילן אין שטאַרקסטן ווינט גלייך אין ציל אַרײן. די מחנה 
איז באַזאָרגט מיט שפּייז. אויך הערשט שלום צװישן אַלעמען. אויף דעם 
טראָגן אויס דיין קנעכטס כשרונות. אָבער נאָך אַלץ איז דיין דינער ניט 
מער, וי אַ דינער. קריגט ער ניט דעם באַפעל, איז ער אַזױ װי אַ שטויבי 
אַזױ זאָל אליעזר איצט זאָגן, װאָס ער האָט צו טאָן. נייע באַװאָפּנטע כוחות 
האָבן זיך באַװויזן אין געגנט. ער, צדקיהו, װאַגט זיי ניט אָנצוגרייפן, הגם 
זיי רויבן אַװעק פון די דערפער די גאַנצע תבואה. ווען עס קומען זיינע, 
אליעזרס, מענטשן, געפינען זיי פאַרװויסטע ישובים און פּוערים, אַלין 
איבערגעלאָזענע אויף הונגער. און די פרעמדע דרינגען אַרײן אַלץ טיפער. 
ער, צדקיהו, וויל דעם ליבן אָנפירער ניט מצער זיין, נאָר ער מוז אים 
זאָגן אַ זאַך, װאָס ועט אים אויפברענגען : חנניה איז דער מאַן, װאָס פירט 
זיי איבער דער געגנט..* 

ווען אליעזר האָט דאָס דערהערט, האָט אַ זיד געטאָן אין אים דאָס 
בלוט פון כעס. מיט גרויס שוואונק האָט ער זיך געשטעלט אויף די פיס. 
דער געוועזענער וויינהענדלער האָט זיך געאיילט אים צו פאַרגאַרטלען 
מיט דער שװערד, װאָס איז די גאַנצע לעצטע צייט געלעגן אַ נוצלאָזע ביי 
זיין געלעגער. 

וי אליעזר האָט דערפילט אויף זיינע לענדן די װאָג פון דער שװוערד, 
אַזױ האָט זיך אים געדוכט, אַז ער קומט צוריק צו זיינע פריערדיקע כוחות. 
און ער האָט הייס באַדאַנקט גאָט פאַר דער גנאָד, דאַן האָט ער באַפױילן, 
אַז אַלע מענער זאָלן איבערקוקן זייערע וואפן. 

אָבער ווען אליעזרס יונגע ווייב האָט דערזען, וי איר מאַן פאַרלאָזט 
די הייל, אַ באַװאָפנטער, האָט זי אויפגעהויבן אַ געויין. פון דעם איז צו 
זען, אַז ניט פאַר ווייבער איז צו באַגרייפן דעם טעם פון סכנה. ניט פאַר 
זיי איז צו באַנעמען דעם הויכן זין פון פאַרמעסטונג אויפן שלאַכטפעלדיי. 
די שפּאַנענדיקע רגע, ווען דו שלאָגסט אָפּ די שאַרף פון שונאס געווער, 

און דו נעמסט אים דורך מיט דער שװוערד, וי ער האָט דיך געװאָלט דורכ- 
נעמען. ער פאַלט טויט, װי דו האָסט געדאַרפט פאַלן,.. אַ יונגע פרוי 
האָט געװאָלט, אַז איר ליבסטער זאָל גלייכער זיין אַרױסגעשלאָגן פון דער 
ריי, זיין אָנמעכטיק און שלאַף, איידער גיין אַקעגן די געפאַרן פון קריג, 
נאָר אַזױ איז אַ פרוי. מיט אירע טרערן איז זיך ניט צו רעכענען, און זי 
אַליין געדענקט ניט אָפּט אירע טרערן. 

שפּעטער, ווען אליעזר האָט גערעדט צו די באַװאָפּנטע, און זיי האָבן 
צו אים צוגעהערט מיט התלהבות, האָט שושנה געזאָגט: 

;אויב מיר איז באַשערט צו זיין אַ פרוי פון אַ קריגער, אַן אָנפירער, 
לויב איך דערפאַר גאָט" 

און זי איז אַװעק אין הייל פּוצן אליעזרס כלי-זיין. און דערביי האָט 
זי געזונגען, אַז זי איז די גליקלעכסטע פון די פרויען. איר מאַן איז פרעמד 
שרעק. אומצאָליקע שונאים װעלן פאַלן פון זיין גיבור האַנט.,, 

פאַרן זון-אונטערגאַנג האָט זִי אָנגעריסן באַרג-בלומען און זיי אַרײן- 
געפלאָכטן אין אירע קרויזע האָר, נאָר דורך נאַכט איז זי געבליבן אַלין 
אין הייל, אליעזר האָט גענעכטיקט, מיט אַלע מאַנסבילן גלייך, אונטערן 
פרייען הימל, 

געשלאָפן זיינען די מורדים. זייערע שוץ-שילדן, שװוערדן און שפּיזן 
זיינען געלעגן דערביי. די נאַכט איז געווען אַ קאַלטע,. טייל מענער האָבן 
די שילדן אויף זיך אַרויפגעלײגט. עס זאָל דינען, װי אַ צודעק קעגן 
קעלט. טייל האָט די פרישקייט פון דער נאַכט ניט געקימערט, זי זיינען 
געלעגן, װוער, וי אַ קינד, אויפן בויך, מיטן פּנים צו דער ערד, און ווער 
מיטן געזיכט צו די שטערן. אַלע זיינען געשמאַק געשלאָפן. אפילו שושנה, 
װאָס האָט לאַנג געזיפצט אין אַנגסט אויף איר איינזאַמען געלעגער, איז 
אויך סוף כל סוף אַנטשלאָפן געװאָרן. אַ זאָרגלאָזער שמייכל האָט גע- 
שפּילט אויף אירע ליפּן, געװאַכט האָט נאָר אליעזר. מיט ברייט צעעפנטע 
אויגן האָט ער געקוקט אויף די שטערן ער האָט געקלערט פון נקמה, 
ער װעט שיקן אויסקוקערס. ער װעט נאָכשפּירן חנניהס טריט. ער װעט 
מאַכן, אַז דער אַלטער פוקס זאָל אַרײנפאַלן אַ לעבעדיקער צו די, װאָס 
לויערן אויף אים. דעמאָלט װעט ער אים נעמען אויף אַ פאַרהער. ער 
, װעט אויפמאָנען ביי אים אַן ענטפער אויף אַלע האַרבע פראַגן. ,חנניה, 
-- װעט ער זאָגן -- האַלטסט דו ניט אַלײן, אַז דו פאַרדינסט צו ווערן 
אַראָפּגעשטױסן אין תהום ?*, קחנניה, וי מיינסט דו, איז ניט אַ גוטער 
געדאַנק צו שטאַרקן דעם מוט פון מיינע זעלנער מיטן בילד פון טױט 

פון אַ פאַררעטער ?7 און זיך מאָלנדיק די פרייד פון אַלע פאָרשטייענדיקע 
אָפּרעכענונגען, האָט אליעזר זיך דערװאַרעמט. ער האָט געטרוימט אַ טרוים, 
ער האָט געזען אַ װאַלד פון שװערדן. און וי ער, אליעזר, הויבט אויף 


זיין שװוערד, אַזױ הויבן זיך אויף נאָך אים אומצאָליקע שװערדן... 


8 
א ' 


אין מיטן דער נאַכט האָט אליעזר געהאַט אַ שווערן חלום. אים האָט 
זיך פאָרגעשטעלט, אַז די הייל איז פאַרשאָטן, און אַ שטיין פון אומגע- 
הויערער װאָג האָט צוגעדריקט זיין ברוסט. בלויז אויף איין רגע האָט 
ער נאָך אָטעם, אים איז געווען פּיינלעך. עס האָט אים באַנג געטאָן דאָס 
לעבן. אַ געשריי האָט זיך אַרױסגעריסן פון זיין קעל, ער האָט זיך אויפ- 
געכאַפּט, ער האָט געװאָלט זיך שטעלן אויף די פיס. נאָר עס איז געווען 
שפּעט: מען האָט אים פאַרדריקט דאָס מויל. מען האָט געבונדן זיינע 
גלידער מיט שטריק, 

אונטערן נאַכטיקן הימל מיט די פינקלדיקע שטערן איז געלעגן 
אליעזר אַ געבונדענער, ;גלייכער דער טויט!* -- האָבן זיך ביטער אַ הויב 
געטאָן ביי אים די געדאַנקען. אַזױ האָט זיין מזל אױיסגעטראָגן. קוים האָט 
ער באַוויזן געזונט צו װערן, װי אים קומט אויס צו באַדױערן פאַרװאָס 
ער איז ניט געשטאָרבן. ווייל װאָס קען זיין ערגער, וי ווערן געפאַנגען? 
-- אין מיטן דעם שלאָף זיך אויפכאַפּן מיט געפּענטעטע גלידער ? אַ מענטש 
מיט אַ שפּיז אין דער האַנט שטייט לעבן אים און היט זיין איטלעכע באַװוע- 
גונג, 

נאָר,... זוי געשיקט עס איז ניט געווען דער אָנפאַל, װי בליץ-שנעל 
די אָנגרייפער האָבן ניט געהאַנדלט, האָבן פאָרט עטלעכע פון אליעזרס 
מענטשן זיך באַװיזן אויפצוכאַפּן צו דער צייט. שוין שטייען זיי אונטער 
געווער, שוין קלינגען די וואפן אין ברען פון געשלעג. די לבנה האָט גע" 
שאָנקען איר קאַרגן קאַלטן שיין דער נאַכטיקער פאַרמעסטונג. מיט 
אַ קורצער שווערד אין דער האַנט קעמפט דער עלטערער זון פון שטיין" 
האַקער. פון אַלע פיר אָנפירער, װאָס אליעזר האָט געשטעלט, איז ער 
געווען דער איינציקער, וועמען די אָנפאַלער האָבן ניט באַװיזן צו אַנט- 
װאָפענען. ערשט פירט ער אָן מיט דער פאַרצווייפלטער פאַרטיידיקונג. 
זיין געשריי דינט, וי אַ רוף, פאַר אַלע, װאָס זיינען ניט געבונדן. זי קלייבן. 
זיך צענויף אין איין אָרט, און עס ווערט געבאָרן אַ פאַרעקשנטער ווידער- 
שטאַנד, די רוקנס שיצט זיי אַ גראַדע פעלזן-װואַנט. פאַר זייערע ברוסטן 
ציען זיי אויס די שפּיצן פון זייערע וואפן. זיי זיינען נישטיק אין צאָל. 

נאָר ווייל שטאַרק איז זייער כעס, געלינגט זי אין ערשטן פלוג אָפּצוטרײיבן 
די קעגנער, וי אויך עטלעכע געבונדענע צו באַפרײען. דער געשלעג צעציט 
זיך אויף אַ גרעסערן שטח, מיט שוואונק גייט אָן דער צוזאַמענשטױס, דער 
אימפּעט פון ביידע צדדים לאָזט ניט קומען דער שלאַכט צו אַן אַנט- 
שיידונג, 

אליעזר איז געווען זיכער, אַז זיין טויט װעט קומען פון דער שפּי, 
װאָס האָט געהאַלטן איבער אים זיין שומר. ער האָט געלייענט ביי יענעם 
אין די אויגן דעם בולטסטן פאַרלאַנג אים דורכצונעמען מיטן אייזן. ער 
האָט שוין װי געפילט דעם װײיטאָג פון פאַרלירן דאָס לעבן --- דעם אומעט 
פון מענטשן, אויף וועמענס האַלדז עס פאַרציט זיך דער קנופ פון דעם 
שטריק, איבער וועמען עס איז אויפגעהויבן די האַק פונם תליון, ‏ צי דער 
האַמער, װאָס נאָגלט צום קרייץ... 

וער עס איז אין אַזאַ רגע באַגנעדיקט געװאָרן, אויף אים איז צו 
זאָגן, אַז ער איז צום צווייטן מאָל געקומען אויף דער וועלט, אים איז צווישן 
די גליקלעכע צו פאַררעכענען. נאָר גיי פריי זיך מיט דיין גליק, ווען אין 
די בערג פון יהודה קומט פאָר אַ געשלעג, און ביידע צדדים רופן צום 
זעלבן גאָט פון ישראל... 

אליעזר האָט געמיינט, אַז זיין יונגע ווייב האָט אים אָפּגעראַטעװעט 
דאָס לעבן. דער רעש האָט זי אויפגעװועקט, זי האָט דערהערט די הויכע 
שטים פון איר ברודער. ער האָט אין איין צייט געשאָלטן די אָנפאַלער און 
צוגעגעבן מוט די אייגענע. די קעגנער האָבן אויף די קללות געענטפערט 
מיט זידלערייען. שושנה האָט אויפגעהויבן אַ קלאָג"געשריי, װאָרעם צווישן 
די קעמפנדיקע האָט זי ניט געזען איר מאַן, זי האָט געמיינט, אַז ער איז 
שוין געפאַלן.... און געװאָרפן האָט זי זיך זוכן זיין קערפּער. דעמאָלט 
האָט זי באַמערקט די מענגעס געפאַנגענע, װאָס ליגן געבונדן. די השגחה 
האָט איר געהאָלפן צו געפינען אליעזרן, אַזױ װי ער ליגט געפּענטעט און 
הערט זיך צוֹ זשעדנע צום גאַנג פון דער שלאַכט, װאָס עס פירט פאַךר- 
צווייפלט דאָס לעצטע הייפל פון זיינע מענטשן 

ווען אַ פרוי האָט זיך באַװיזן, האָט דער שומר אויסגעשטעלט פאַר- 
וואונדערטע אויגן. ער איז געווען גרייט אַרײנצופאַלן אין אַ גרויסער אימה, 
פון װאַנען נעמט זיך אַ פרוי אויפן פּלאַץ פון בלוטיקן קאַמף 1 אירע פיס 
זיינען באָרװעס. איר קלייד איז וייס. זי גייט אויף די שפּיץ פינגער, 
עס זעט אויס, אַז זי שוועבט.. . אַרום איז נאַכט. עס הילכט דאָס כלי-זיין, 
אָט שלאָגט זיך אָפּ אַ שווערד אָן אַ שווערד, אַ שילד אָן אַ שילד, אָט 

שרייט איינער פאַרוואונדעט. אַ צווייטער יובלט אין טריאומף. דער שומר 
הויבט אויף זיין פּיקע. ער באַפעלט. די פרוי בלייבט ניט שטיין. שטאַרט 
ער מיט דער אויסגעצויגענער שפּיז, און ער לאָזט, אין זיין פאַרלוירנקייט, 
דער פרוי זיך דערנענטערן צו דעם געפאַנגענעם. ווייל וי קען זיין אַ נאַ- 
טירלעכע פרוי, די, װאָס שוועבט אָן מורא אין דער מיט פון אַזאַ בלוטיקער 
נאַכט ?7... און אפשר אַמאָל װאָלט שושנה אפילו באַפרײיט איר מאַן פון 
די שטריק, נאָר פּלוצלינג זיינען דריי אָנגעלאָפן, איינער האָט אָנגעוויזן 
אויף אליעזרן, און די צוויי אַנדערע האָבן אים אַ כאַפּ געטאָן, אַזױ וי מען 
גיט אַ כאַפּ אַ קלאָץ (אַ געבונדענער מענטש איז צו אַ קלאָץ דאָך געגליכן), 
שושנהן האָבן זי אָפּגעשטופּט. געווען שוין די נאַכט באַשטימט פאַר ניט- 
געװאַרטע אומגליקן. די יונגע פרוי האָט הויך אויסגעשריען. איר האָט 
פאַרכאַפּט דער אָטעם פאַר איבערראַשונג און אימה. איר פאָטער איז געווען 
דער, װאָס האָט זי אָפּגעשטופּט! איר פאָטער איז געווען דער, װאָס האָט 
באַפּױלן רויבן איר מאַן! ער האָט דאָס אָנגעפירט מיטן אָנפאֵל, 

דער יונגער שטיין-האַקער איז זיך טועה. אים דוכט זיך, אַז עס וויגט 
זיך די װאָגישאָל, די פאַרטיידיקער געלינגט אַלץ מער געבונדענע צו באַ- 
פרייען. יעדער פון זיי װאַרפט זיך אין קאַמף צו הילף זיינע חברים מיט 
אַ קראָפט, אויף וועלכער עס איז פייאיק נאָר איינער, װאָס האָט שוין פאַר- 
זוכט דעם אָנהױיב פון געפאַנגענשאַפט. עס װאַקסט אין אים די האָפענונג 
אָפּצושלאָגן דעם אָנפאַל, | 

אין דער אמתן איז דער געשלעג שוין געווען פאַרענדיקט. די הויפּט- 
מחנה פון די אָנגרייפער האָט זיך שוין געהאַט אָפּגעצױגן. אליעזרס מענטשן 
זיינען געווען פריי, נאָר אליעזר איז ניט געווען מיט זיי... חנניהס לייט 
האָט זיך איינגעגעבן אים אַװעקצורויבן אין טומל פון צזאַמענשטױס. 

וי ווייבער, האָבן די מענער זייער צאָרן אױסגעגאָסן אין קללות. זיי 
האָבן געשאָלטן דעם אַלטן פאַררעטער מיט אַלע פאַרצייטיקע, בייזע קללות, 
זי זיינען אַרײן אין אַזאַ שגעון פון שילטן, אַז זיי האָבן זיך גופא גענומען 
לעסטערן, און אַלע טויטן גערופן אויף זיך. די פאַרוואונדעטע האָבן ניט 
געװאָלט די וואונדן איבערבינדן. אַנדערע האָבן גערעדט וועגן זיך נעמען 
דאָס לעבן, זיי האָבן זיך געפילט אומגליקלעך אויף אײביק. זיי האָבן גע" 
טענהט, אַז פאַראורטיילט איז יהודה. סיי-ווי-סיי װעט זיך ניט אויסקומען 
צו שלאָגן מיט די רוימער. יידן, בוגדים, וועלן פאַרשטעלן דעם וועג. 

געקלאָגט האָט די מחנה, געװיינט און מתפּלל געווען צו גאָט, ער 
זאָל זיי אומקערן אליעזרן. 

אליעזר, געפּײניקט פון דאָרשט, האָט געבעטן װאַסער, נאָר קיינער 
פון די לייט, װאָס האָבן אים געפירט, האָט ניט געענטפערט. ער האָט פאַר- 
לאַנגט זיי זאָלן פריי מאַכן די שטריק, מיט וועלכע זיינע הענט זיינען געווען 
געבונדן, אָבער עס האָט קיין איינציקער זיך אַפילו צוהערן ניט געװאָלט, 
װאָס אַזױנס ער מאָנט. ער האָט געעפנט דאָס מויל צום ווינט, אָנשטאָט 
אָפּצופרישן, האָט דער מזרחדיקער וינט אים אָנגעיאָגט אַ מויל הייסן 
שטויב. האָט אליעזר זיין אַנגסט און זיין דאָרשט געשטילט מיט געוויין, 
ער האָט געוויינט און געזיפצט גאָרניט לויט זיינע יאָרן. ער האָט געבעטן 
ביי גאָט, אַז אַ שטיין זאָל זיך אָפּרײסן פון פעלדז און אים טויטן אויפן 
אָרט. ווייל וואוהין פירט מען אים, אויב ניט צו יסורים ? בעט ער דעם 
אַלמעכטיקן אים די יסורים צו פאַרמיידן. ער איז צו דעם ניט צוגעגרייט, 
זיינע יונגע אברים שוידערן באַצייטנס פונם עצם געדאַנק פון די ענוים, 
װאָס מען װעט אים אָנטאָן, 

און ווען מען האָט אליעזרן געבראַכט פאַר די אויגן פון דעם, צו וועמען 
מען האָט אים געפירט און ווער עס האָט איבער אים געדאַרפט אַרױס- 
טראָגן דעם משפּט, זיינען די ערשטע וװערטער פון דעם מאַן געוועזן, 
מען זאָל אים לאָזן פהיי. גלייך וי שמעון בר-גיורא האָט דערזען אליעזרן, 
אַזױ האָט ער זיך צעדונערט... און געשריען האָט ער בלויז איינס : פאָר- 
װאָס האַלט מען דעם מענטשן געבונדן?! 

אין דער רגע האָבן פינף קינזשאַלן און אַ גלייכע צאָל שװוערדן דער- 
לאַנגט איבער דעם שטריק, מיט וועלכן אליעזר איז געווען געפּענטעט. -- 
און פריי האָט דערפילט אליעזר זיינע הענט. די שווערע משא, װאָס האָט 
אים געפּײיניקט אַ נאַכט און אַ טאָג, איז איצט געלעגן צעשניטן אין שטיקער 
אין אַ קרייז אַרום אים. אין מיטן פון קרייז איז געשטאַנען אליעזר, באַ- 
וועגלאָז און באַהערשט פון צעטומלטע געפילן. זיין הויט האָט נאָך גע- 
פילט די שפּיצן פון די שאַרפע מעסערס, װאָס האָבן אין שוואונק צע- 
שניטן אויף אים די פּענטעס. ;אַן אַנדער װאָרט פון דעם מאַן -- האָט 
געטראַכט אליעזר --- און איך אַליין װאָלט ערשט געלעגן, װי די שטריק, 
אין שטיקער צעהאַקט...* 

און װוי די ערשטע װערטער שמעונס זיינען געווען אַז מען זאָל 
אליעזון באַפרײען, אַזױ זיינען זיינע צווייטע ווערטער געווען, אַז מען זאָל 
די באַפרײיטע הענט געבן געװוער. 

-- פאַרװאָס גיט איר אים ניט קיין שווערד? װי איז דאָס אַ יונגער 
ייד אין די צייטן ניט באַװאָפּנט! -- האָט שמעון שטרענג געזאָגט. 

און תיכף האָט מען אליעזרן צוגעטראָגן אַ שװערד, 

אליעזר האָט אויפגעהויבן צום הימל זיינע אויגן און, דאַנקענדיק די 
השגחה, האָט ער פאַר גאָט און פאַר אַלע אַרומיקע געשװאָרן, אַז ער װעט 
זיך ניט שיידן מיט דער שװערד, ביז עס װעט ניט זיין געענדיקט די 
מלחמה פון מלחמות ; פאַר שמעון בר"גיורא, פאַר ירושלים, פאַר ישראל! 
--- אַז ער װעט מיט דער שװערד גיין אין אַלע שלאַכטן, אַז עס וועט זיין 
האַנט ניט פאַרראַטן די שװוערד, אַז ער װעט זי אַראָפּלאָזן אָן מינדסטן 
װאַקל איבער דעם, איבער וועמען שמעון בר גיורא װעט באַפּעלן. | 

אַזױ האָט אליעזר אונטערן אָפּענעם הימל, מיט דער נאַקעטער שווערד 
אין דער האַנט, געשװאָרן שמעונען און זיינע לייט טרייהייט. שמעון האָט 
דאָס אויסגעהערט --- ער איז געווען געוואוינט צו שבועות -- און ער איז 
שנעל אַװעק, באַגלײט פון זיינע נאָענטסטעי 

דעמאָלט אין צו אליעזרס פיס צוגעפאַלן חנניה. ער האָט געבעטן 
מחילה, ,פאַר דיין גוטס איז דאָס אַלץ געטאָן געװאָרן...* -- האָס ער 
געזאָגט, און אליעזר האָט זיך געאיילט מיט אים צו צוקושן. דערנאָך האָט 
ער געבעטן װאַסער ++. 

ער האָט געטרונקען דאָס װאַסער, געטרונקען און געטרונקען . . . אַרום 
אים זיינען שטום געשטאַנען די באַװאָפּנטע, זיי האָבן צוגעקוקט, װי ער 
טרינקט פון לאַנגן קרוג דאָס װאַסער, ניט פאַרגיסנדיק קיין טראָפּן; און 
װי ער האַלט נאָך אַלץ דערביי די שװערד, װאָס שמעון האָט באַפױלן 
אים צו געבן, און ביי וועלכער ער האָט אָפּגעהאַלטן זיין שבועה --- און 
ער איז זיי געפעלן, זיי האָבן אַלע געקוקט אויפן אָפענעם פּנים און די 
שלאַנקע געשטאַלט פונם יונגן ירושלימער, און געטראַכט... אַז עס װעט 
זיין וואויל אין טאָג פון שלאַכט זיך צו געפינען ביי זיין האַנט. גוט אפילו, 
אויב מען דאַרף זיך שיידן מיטן לעבן, צו האָבן ביי דער זייט אַן ערלעכן 
מענטשן, אַ שיינעם מענטשן, אַזעלכן וועמענס פאַרגאַנגענהײט איז ריין. מען 
זעט, אַז דאָס איז אַ מענטש, װאָס האָט קיין מאָל ניט פאַרראַטן, און װאָס 
וועט ניט פאַרראַטן... װאָס וועט ניט לאָזן זיין חבר אָן הילף. אַזאַ איינער 
וועט אַלעמאָל אַרויסהעלפן זיין חבר. ער װעט אין ברען פון קאַמף ניט 
שטעלן אַ טריט צוריק, כדי עטװאָס צו פאַרבעסערן די אייגענע לאַגע, 
אַזאַ איינער װעט ניט אָפּנאַרן ניט באַשװינדלען, ניט פאַרקויפן. מיט 
אַזעלכן איז גוט צו שפּילן אין ביינדלעך, צו מאַכן געװעטן. מיט אַזעלכן 

איז אפילן פאַרבלאָנדזשעט ווערן אין מדבר, בעסער וי מיט אַן אַנדערן. 
און אויב מען דאַרף האָבן אַ פירער, זאָל עס זיין ער. ווייל אַזעלכן ליבט 
די השגחה. מיט אים האָט שמעון אַלײן געהאַנדלט אין ריינער גנאָד, 
ריכטיק געהאַנדלט, װי עס קען נאָר שמעון האַנדלען. 

אליעזר האָט אַװעקגעשטעלט דעם שוערן קרוג, נאָך אַמאָל באַ- 
דאַנקט דעם אַלמעכטיקן און אַלע מענטשן אַרום. ער האָט געפילט מיט 
זיין גאַנצן נפש, מיט אַלע זיינע אברים, אַז אַצינד איז ער דאָפּלט פריי, פריי 
אַחוץ אַלץ פון דער פיבער-פּלאָג, װאָס האָט אים אַזױ ביטער געפּײניקט 
און געדראָט צו פאַריאָגן אין קבר. איצט ווייסט ער, אַז אויף אים װואַרטן 
פיל זאַכן, גוטע, וי בייזע. . . ער ווייסט, אַז ער וועט נאָך זיין אין ירושלים, 
אויב מען האָט אים דאָרט לייכט פאַרגעסן, איז אַן עדות די שוערד, אַז 
ער װועט די קריוודע אויפמאָנען. עס גייען צייטן פון אויפמאָנען קריוודעס, 
צייטן פון צאָלן פאַר עוולות. צייטן, ווען עס װעט מער גאָרנישט וערן 
פאַרשוויגן, גאָרנישט וערן פאַרגעבן, ווייל -- גענוג און גענוג! גענוג 
האָטס מען געגנבעט! גענוג געגזלט... גענוג געזאָגט ליגן, גענוג זיך 
באַנוצט מיטן שקר אויף אַלע אופנים, גענוג דעם פרעמדן באַדינט, גענוג 
זיך געשראָקן, און גענוג אין שרעק געהאַנדלט געמיין. גענוג און גענוג ! 
צייטן קומען ניט פאַר סוחרים ! צייטן קומען ניט פאַר פּחדנים ! ווער ווייסט, 
ווער ווייסט ? מעגלעך, אַז גערעכט איז דער אַלטער פוקס, װאָס האָט אים 
אַהער, אין דער גרויסער מחנה, קעגן זיין, אליעזרס, אייגן ווילן פאַר- 
שלעפּט... אָבער די שרעק און פּיין פון דעם ביטערן מעת-לעת פון גץ- 
פאַנגענשאַפּט איז ער אים ניט מוחל. ער װעט בי אים אױפּמאָנען די 
קריוודע אויך ! 

דערווייל באַקוקט אליעזר די שװערד, װאָס מען האָט אים געשאָנקען. 
;הא, װאָס, אַ גוטע כלי ?7 -- פרעגט אים אַ באַװאָפּנטער. ;אָט האָסט דו 
אויך די שייד. טראָג איר מיט כבוד, איך האָב די שװערד אַרױסגענומען 
פון מיין ברודערס פאַרגליווערטער האַנט... מיין ברודער איז געווען אַ 
העלדישער קריגער. ער פלעגט זיך תמיד אַרוסרופן ביי יעדער סכנח. 
עס האָט זיין שווערד ניט גערוט. אויך דו, זע, זי זאָל אין דיינע הענט 
ניט רוען". 

אליעזר האָט געענטפערט, אַז ער װעט ניט פאַרשעמען די מתנה- 
שווערד, און ער האָט זיך געאיילט מיט איר צו פאַרגאַרטלען. 

חנניה האָט געבראַכט ברויט און געטריקנטע טרויבן. אליעזר האָט זיך 
געוואַשן, באַדאַנקט גאָט פאַר די שפּייז, און זיך געזעצט עסן. דעם ליימענעם 

קרוג װאַסער האָט ער געהאַט לעבן זיך. האָט ער געגעסן דאָס ברויט, גע" 
קייט די געטריקנטע טרויבן, און פאַרטרונקען מיטן װאַסער פון קרוג, 
ער האָט זיך געפילט גוט. ער האָט אויפגעהויבן זיינע אויגן, אָנפרעגנ- 
דיק דעם הימל, און עס האָט זיך אים געדוכט, אַז די הימלען ענטפערן 
אים מיט פאַרשפּרעכונג, 

דער אַלטער האָט געזען, אַז דער יונגער איז זאַט, און אַז עס איז 
איצט די בעסטע צייט צו שמועסן... האָט ער אים געפרעגט, צי ער האָט 
באַהאַלטן פּאַר אים כעס. האָט אליעזר געשאָקלט מיטן קאָפּ, אַז ניין. 
האָט דער שטיין-האַקער געבעטן, ער זאָל אים לאָזן דערקלערן זיין האַנד- 
לונג, נאָר אליעזר האָט געזאָגט, אַז עס איז ניט נייטיק, װי עס האַנדלט 
אַזאַ געניטער מאַן, װי ער, קען ניט זיין אַנדערש וי גוט, 

דער אַלטער שטיין-האַקער איז געווען צופרידן עס צו הערן. ער איז 
אפילו געווען דערשטוינט, דאָס זיינען דאָך קלוגע דבורים, און ווען זעט 
מען חכמה ביי יוגנט, אַ יונגער מאַן ווייסט ניט, אַז דער גראָדער וועג איז 
תמיד דער לענגסטער; אַז ניט מיט גאווה קומט מען צו גדולה. קריכנדיק 
אויף אַלע פיר, אויפן בויך פּױיזנדיק, האָט זיך ניט איינער שוין דערקליבן 
צו מאַכט און צו הערשאַפט, צום טראָן אפילו -- צום טראָן און צו דער 
קרוין.*. 

און עס האָט געקוקט חנניה מיט אַ באַהאַלטענע שמחה, װוי אליעזר 
האָט זיך געביטן : וי ער קען שווייגן, ווען מען באַדאַרף; וי ער קען זיך 
צוהערן, וואו עס איז נייטיק, און, דאָס וויכטיקסטע, װי ער קען אָפּגעבן 
כבוד. ,.. ווייל אָן חניפה איז ניטאָ קיין זיכערקייט. היינט חנפעט ער אים, 
ער הויבט אָן פון אים, דעם אומבאַדײיטנדן. זאָל עס זיין אַ גוטע התחלה ! 

זיינען זיי ביידע געזעסן, יעדער איינער פאַרנומען מיט זיינע גע- 
דאַנקען. אַ װוינט איז געקומען מיט װאָלקנס שטויב. האָט זיך דער אַלטער 
פאַרװיקלט אין זיין בגד, געזעסן אַזױ אָן באַװעגונג אין זאַמד-װינט. האָט 
אליעזר אים נאָכגעטאָן, זיך אויך פאַרשטעלט דעם פּנים, און גענומען 
דרעמלען אַזױ זיצנדיק. 


ווען עס איז צוגעפאַלן די נאַכט, איז געװאָרן אויסגערופן, אַז מען 
דאַרף צען מאַן, האָט אליעזר זיך אויפגעהויבן דער ערשטער. האָט זיך 
אַװועקגעשטעלט אַ צווייטער, אַ דריטער... עס האָט לאַנג ניט געדויערט 


און מען איז געווען זאַלבעצענט --- צען באַװאָפּנטע מענער אין אָנהױיב פון 
אָװונט,. 

אין מיטן פון דער זעלבער נאַכט האָט זיך אליעזרס שװוערד פאַרפאָרבן 
מיט בלוט. עס איז געווען בלוט, ניט פון באַדריקער פון ישראל, נאָר 
נאָכאַמאָל יידיש בלוט! 

ביי דער פולער לבנה איז פאָרגעקומען דער אָנפאַל, עס האָט גע- 
דויערט ניט לאַנג. זיי זיינען געקומען פון באַרג מיט אַזאַ געשווינדקייט, 
אַז נאָר איינער פון די, װאָס האָבן באַגלײט די קעמלען האָט באַויזן 
אַרױסצוציען זיין שװוערד, מיט אים האָט אליעזר, װאָס איז געווען דער 
ערשטער פאָראויס, זִיך תיכף פאַרמאָסטן, זיין אימפּעט האָט אַנטשײדעט, 
יענער איז געפאַלן. פריי זיך, שריי פוֹן נצחון, ווען אַ ברודער איז דער, 
װאָס איז געפאַלן... 

ווען ער האָט זיך אומגעקערט אין לאַגער, האָט אליעזר ניט גע- 
טרונקען און ניט געגעסן, װי עס האָבן געטאָן די אַנדערע חברים. ער 
האָט זיך אויך ניט געזעצט רוען. ווען מען האָט אים געהייסן נעמען, װאָס 
אים געפעלט פון דעם נאַכטיקן רויב, איז ער צוגעגאַנגען צו די זאַכן, 
וועלכע זיינען געווען אױסגעשפּרײט אויף אַ טעפּעך, און, הגם דאָרט האָבן 
געפינקלט ווערטפולע חפצים, האָט ער אויסגעקליבן פאַר זיך בלױז אַ 
שאַרפן קינזשאַל מיט אַ שווערע, גראָבע הענטל, געטראַכט האָבן די באַ- 
װאָפּנטע : קניט צו קיין בעכער פון גאָלד, ניט צו קיין זילבערנער שיסל, 
נאָר צום איינפאַכן געווער ציט זיך זיין האַנט. אַזאַ מענטש איז דאָס דער 
נייער! דער ערשטער אין סכנה, און דער לעצטער ביים נעמען דעם 
שכר ! ער וויל פאַר זיך בלויז דאָס, װאָס קען אים ניצן צו ווייטערדיקע 
געשלעגן. גוט עס צו וויסן. אין אַזעלכע מענער נייטיקט מען זיך טאַקע -- 
און אין אַזעלכע אָנפירער !" 

אליעזרן האָט געװײיטאָגט דאָס געמיט אויפן יידן, װאָס האָט געהאַט 
דעם אומרעכט זיך איינצושטעלן פאַר זיין, אָדער זיין באַלעבאָס, אייגנס, 
און וועמען ער האָט געשלאָגן צום טוט אין דער קורצער פאַרמעסטונג, 
פונדעסטוועגן, ווען עס איז געקומען די נייע נאַכט, האָט ער זיך ווידער 
אַרױסגערופן צו גיין לויערן אויף די וועגן. און אַזױ איז ער געגאַנגען נאַכט 
איין, נאַכט אויס. האָבן געזען די מענער, וי אים פעלט ניט קיין מוט, 
האָבן זיי זיך גענומען זאַמלען אַרום אים, ער זאָל זיי פירן אין די שלאָפ- 
לאָזע נעכט זייערע. און אליעזר האָט זיי געפירט פון אָנפאַל צו אָנפאַל, 
אומעטום, וואו מען האָט נאָר געדאַרפט דערווערבן שפּייז און מיטלען 
פאַר דער מחנה, 

שמעון בר גיורא האָט באַזעסן די אייגנשאַפטן, װאָס עס שאַצט דאָס 
פּשוטע פאָלק, דוכט זיך שטענדיק אַ מענטשן פון קנאַפּן װויסן, אַז עס איז 
גענוג דער פירער זאָל זיין אַן עקשן, װוי ער װעט זיגן; עס איז גענוג 
ער זאָל ניט אָפּטרעטן, וי ער וועט קיין שלאַכט ניט פאַרשפּילן, אויב ער 
איז פול מיט צאָרן, איז אַ סימן, אַז ער ווייסט, אַז ער איז גערעכט. אויב 
ער שטראָפט האַרב, איז עס ווייל דער אמת איז מיט אים. שװאַך איז 
מען נאָר, ווייל מען טרעט ניט אַרס אַלע אינאיינעם. אַלע אומגליקן 
נעמען זיך צוליב איינצלנע פֿאַרדאָרבענע לייט... 

שמעון האָט ניט געצוימט ניט די שנאה און ניט דעם כעס פון זיינע 
מענטשן. שמעון האָט דער ערשטער געגעבן אַ בײישפּיל, װוי גרויס עס איז 
דער צאָרן, װאָס מען דאַרף אויסגיסן אויף די שונאים. ניטאָ די זאַך, 
װאָס ער זאָל שוינען אין וועג, -- װאָס זאָל אַרויסרופן ביי אים ווייבערשן 
רחמנות. 

מעכטיק איז דער כעס, װאָס איז איינגעשלאָסן אין שמעון בר גיורא, 
זיין צאָרן איז צו גלייכן בלויז מיט די עוולות, װאָס מען איז באַגאַנגען 
קעגן די יידן. דער צאָרן פון שמעון בר גיורא איז גלייך צו דעם צאָרן 
װאָס יעדער איינער דאַרף האָבן אין יהודה. שמעון ווייסט ניט פון רחמים 
קעגן פרעמדע, קעגן פאַלשע, קעגן שונאים און פאַררעטער. שמעון איז 
אין זיין צאָרן, װי אַ בעריכע, ביי וועמען מען האָט אַװעקגערױבט אירע. 
קינדער. ניטאָ קיין צווייטער אין לאַנד, װער ס'זאָל מיט אַזאַ קראַפט האַסן 
די רוימער. מיט זיין גערעכטער שנאה צו די אונטערדריקער האָט ער מיט- 
געריסן אַלע מענער פון גבורה און געשאַפן אַ כוח, װאָס װועט שלאָגן אַלע 
פיינט, וי זיי פאַרדינען. 

שמעון ווייסט, אַז זיינע מענטשן גייען אין געשלעג. לאָזט ער זיי זיך 
אָנעסן צום זאַטן און מיטנעמען, װאָס זיי געפעלט פון די איינוואוינערס 
הייזער. ער האָט ניט קיין צייט צו משפּטן אייגענע מענטשן... און שמעון 
בר גיורא הויבט ניט אויף דעם בליק ניט אויף די פאַרבייגעגאַנגענע 
שטרעקעס, און ניט אויפן פּלאַץ, וואו ער לאַגערט. שמעון קוקט פּאָראויס. 
און פאָראויס זיינען אַלע וװוענט מיט דעכער. פאָראויס זיינען ניטאָ קיין 
חורבות און קיין שריפות. פאָראויס איז אויך ירושלים... װאָס זיינען 
'גרכי אירע פּאלאַצן די פּויערשע הייזקעס, װאָס זיינע באַװאָפנטע פאַר- 
ברענען ?! אַזוי איז די טכע פון שריפות, זיי דינען טריי דעם דערווער- 

בער... װאָס זאָל ער טאָן, שמעון, אַז אַ טייל יידן זיינען ניט בעסער פאַר 
די רוימער ? װאָס זאָלן טאָן זיינע מענטשן, ווען די האַרטנעקיקע יידישע 
פּויערים ווילן ניט אָפּשאַצן די גרויסע אויפגאַבע, װאָס זיי דינען: ווילן 
ניט געבן אומזיסט ניט זייער תבואה, ניט זייערע בהמות? איז װי זיך 
שלאָגן מיט רוים אָן שפּייו? און מיט קליידער וי איז זיך צו באַזאָרגן, 
ווען די וועבערינס פאַרשטעקן דאָס געװאַנט? מען קען דאָך ניט האַלטן 
מלחמה ביי יעדער פּויערשער הייזקע! צינדן אונטער שמעונס לייט דעם 
דאָרף, (ווייסן די כיטרע, אַז אָן פייער איז ניטאָ קיין רויב. דאָס הויז, װאָס 
ברענט פאַרטײידיקט אַפילו ניט דער באַלעבאָס...) און אין דער צייט, 
ווען די קנעכטישע פּויערים און זייערע האָרעפּאַשנע ווייבער זיינען פאַר- 
נומען מיט זייער פאַרצווייפלונג, ברעכן די הענט און קלאָגן (נאַריש איז 
דאָס פּויעריש פאָלק, אָן אַ ברעקל בטחון: זעט ער זיין שייער אין פּלאַם, 
מיינט ער עס איז אויס וועלט) -- אין דער צייט טוען אָפּ שמעונס לייט 
אַלץ, װאָס זיי דאַרפן, 

שמעון האַלט -- און מיט רעכט -- אַלע אַנדערע פאַר פאַררעטער, 
שמעון גלויבט קיינעם ניט (און עס איז דאָך ניט צו גלויבן...). שמעון 
איז אַ מענטשנקענער. ער האָט זיך אַרומגערינגלט מיט לייט, װאָס היטן אים, 
װוי אַ מלך, זיי פאַרשטייען, אויב ניט ער, װעט קיינער ניט באַפרײען 
יהודה, 

שמעון בר גיורא, צו וועמען אים צו גלייכן! סיידן צו די אַמאָ- 
ליקע, פאַרגאַנגענע מענער, װאָס האָבן זיך געװאָרפן אין שלאַכט 
קעגן מחנות העלפאַנטן, װאָס האָנן אויף זייערע רוקנס געטראָגן טורעמס, 
פון וועלכע עס זיינען געפלויגן װאָלקנס פיילן..,. צו די מענער פון עבר, 
װאָס האָבן מיט זייער מוט און גבורה געראַטעװעט ישראל פון די 
אַסירער איז איבערהויפּט שמעונען צו גלייכן 

גוטע תלמידים זיינען נאָר דאַן געמאָלדן, װען דער רבי אין אַ 
קענער : מוטיקע קריגער -- ווען דער אָנפירער איז אָן שרעק, די צו" 
ציאונגס קראַפט פון שמעון בר גיורא האָט זיך בלויז געקענט גלייכן 
מיט דעם כוח פון זיין קערפּער, װאָס איז געווען פון אַזאַ מאָס, אַז כאָטש 
ער איז געווען אַרומגערינגלט מיט אַנטלאָפענע קנעכט, איז קיינער פון 
זיינע מענטשן ניט געווען אַזױ שטאַרק, וי ער. בלי ספק קען מען ליבן 
אַן אָנפירער אַ קליינעם אין וואוקס און אַ שװאַכן אין געזונט. איז דען 
יוחנן פון גוש-חלב ניט אַ חלוש? -- און איז ער דען ניט טיער בי 
זיינע אָנהענגער ? אָבער קיינער װעט ניט לייקענען אַז עס פּאַסט פאַר 

יהודה אַ מאַן אַ גבור. ער זאָל פירן אין באַפרייאונגס-שלאַכט, ער זאָל 
אַלײין גיין אין דער ערשטער ריי, און זאָל שלאָגן מיט דער אייגענער 
האַנט די שונאים פון ישראל, און שמעון איז אַ גבור. זיין ברוסט איז, 
וי אַ שטורעם-באָק, װאָס איז מיט אייזן געפּאַנצערט קעגן פייער פון 
שונא. זיין רעכטע האַנט מיט דער אַנטבלױזטער שװערד איז, װי דאָס 
שנייד-מעסער, װאָס לייגט אויס זאַנגען. צו קיין שום שרעק קען זיך ניט 
גלייכן די מורא, װאָס עס װאַרפט שמעונס פּנים. זיינע געטרייסטע 
מענער זיינען צעשוידערט פון דעם בליק זיינעם... אָבער דער זעלבער 
פַּנים שיינט צו זיינע מענטשן מיט מילדער ליבע... און זעלטן איז 
אַן אָנפירער אַזױ געווען באַליבט. מחמת אַלע האָבן געוואוסט, אַז שמעון 
בר גיורא שלאָזט זיך פאַרן וואויל פונם אָרעמען מענטשן. 


שמעון האָט געהאַט גרויס איינזען מיט אליעזרן. ער האָט אים 
געשיקט זאָגן, אַז ער זאָל גיין און אויפזוכן זיינע באַװאָפּנטע -- ווייל, 
וי ער האָט געהערט, זיינען יענע אָן אים אַריינגעפאַלן אין יאוש: -- 
ער זאָל זי זוייזן, אַז ער איז פריי, און ער זאָל װידער רעגירן איבער 
זיי. ער זאָל אָבער ניט פאַרגעסן, אַז ער האָט געשװאָרן טרײישאַפט 
שמעון בר גיוראן. 

האָט אליעזר געהייסן חנניהן אויסשפּירן דעם פּלאַץ, װאו עס 
האָט זיך איצטער געפונען זיין חייל, 

ווען דאָס אָרט איז אים באַקאַנט געװאָרן, האָט ער געזאָגט צום 
אַלטן, װאָס האָט געװאָלט אים באַגלײטן: 

--- פאַר דיר איז בעסער צו בלייבן. אויב מייניקע װעלן דיך דער" 
זען, װעלן זיי דיך דערהרגענען, איידער איך װעל באַװוייזן זיי אָפּצו" 
האַלטן, איך ווייס, אַז זיי האָבן אויף דיד אַ גרויסן כעס. 

לאַנג האָט אליעזר ניט געדאַרפט גיין. זיינע מענטשן האָבן זיך 
געהאַלטן נאָענט צו שמעונס לאַגער. זיי האָבן געזוכט צו נעמען משכנות 
פאַר זייער פירער. 

ווען זיי האָבן דערזען אליעזרן, האָבן זיי די ערשטע רגעס ניט 
געגלויבט זייערע אויגן. אייניקע האָבן זיך אפילו געכאַפּט צום געווער. 
פון צעטומלונג האָבן זיי, אָנשטאָט זיך צו דערפרייען, זיך דערשראָקו 
די מערערע האָבן שוין ניט געגלויבט, אַז ער איז צװישן די לעבעדיקע. 

אָבער ווען שושנה האָט זיך אים געװאָרפן אויפן האַלדז, זיינען 
זי געקומען צו זיך, און זיי האָבן אויפגעהויבן אַ גרויסן פרייד"געשריי. 

אליעזר האָט באַדאַנקט די מענער, װאָס זיי פרייען זיך מיט אים, 
דערנאָך איז ער אַרױסגעטראָטן פאַר זיי און ער האָט געזאָגט: 

שיידן, האָב איך דען צו אייך שטענדיק ניט גערעדט, אַז מיר מוזן 
זיך אַלע צענויפגיסן אינאיינעם? כדי צו זיגן דאַרפן מיר זיין אַ ים! 
פון ערשט אָן זיינען מיר פאַרבינדעטע מיט שמעון בר גיוראס מחנות, 
שמעון איז אַ גרויסער פירער. ער באַװעגט מיט שװערדן אין די 
טויזנטער. עס איז אַ כבוד צו שטיין אונטער אים". 

;וי דו װעסט זאָגן, אַזױ װעט זיין ריכטיק. װאָס דו װועסט הייסן 
דאָס װעלן מיר טאָן". -- האָבן געענטפערט אַלע, זי איינער, 

דעמאָלט האָט אליעזר געבעטן, סיי דעם געוועזענעם וויין'הענדלער, 
צדקיהון, סיי דעם קינדערלאָזן, מנחמען, שווערן פאַר אים, אַז זיי האַלטן 
מער ניט קיין כעס אויף חנניהן, און אַז זיי טראַכטן ניט אים צו טאָן 
בייז. ביידע האָבן עס געשװאָרן, האָט ער גענומען אַלע באַװאָפּנטע, וי 
אויך שושנהן, זיין ווייב, און ער האָט זיי געבראַכט צו שמעונען אין 
מחנה, 

;פיר מיט זיי אָן, װוי דו האָסט פריער געטאָן, -- האָט שמעון צו 
אים געזאָגט -- אויך זאָלן געהערן צו דיין אָנפירערשאַפט די פון די 
מייניקע, װאָס דו האָסט זיך אונטער דער צייט דערװאָרבן. מען זאָגט, 
אַז זיי שעצן דיך זייער". 

אליעזר האָט זיך אַרומגערינגלט, װי פריער, מיט די נאָענטסטע 
צו אים מענטשן: חנניה און זיינע ביידע זין, צדקיהו און מנחם. חנניהס 
זין, באַלד מיט צוויי קעפּ העכער פאַרן פאָטער, רויטבאַקיקע און טונקל- 
האָריקע, האָבן ליב געהאַט אַן איבעריקן ביסן פּונקט װי אַ טרונק. 
דאָס להיפּוך זייער טאַטן, װאָס איז ניט געווען קיין זולל וסובא. ביידע 
יונגען זיינען אָבער געווען גוטע און געהאָרכזאַמע זעלנער. װאָס שייך 
אליעזרן, האָבן זיי אים ניט אויפגעהערט צו רימען, האַלטנדיק אַלין 
זייער שטאַרק פון אים, און, איבערהױיפּט, נאָכטוענדיק דערין זייער 
פאָטער. יעדן מאָל װאָס אליעזר פלעגט אַרױסגײן אויף אַן אָנפאַל, פלעגן 
זיי שפּעטער דערציילן וועגן זיין גבורה ניסים. ביי יעדער געלעגנהייט 
האָבן זיי אַרױסגעבראַכט אליעזרס איינפאַלן און פאַרשטאַנד, און אַזױ 
דערהויבן זיין נאָמען. צדקיהו האָט, װי שטענדיק, מערער געשויגן 
ער האָט זיך אָבער געהאַלטן נאָענט צום אָנפירער, סיי אין אַרױס- 
טרעטונג, סיי אין רו-צייט. געפילט האָט אליעזר, אַז דער מאַן װאַכט 
איבער אים, 

אליעזר האָט שוין אַלײן ניט געװואוסט פון דער גענויער צאָל 
מענטשן, מיט וועלכע ער באַפעלט. שמעון האָט געהאַט העכערע איבער 
אים. עס װאָבן זיך אָבער אויך געמערט די, װאָס זיינען אים געוען 
אונטערװאָרפן. ער האָט געהאַנדלט אַלץ מיט אַ גרעסערער דערפאַרונג, 
ער האָט גערעדט אַלץ װינציקער. עס האָט אויסגעזען, אַז הערן הערט 
ער אויך ווייניק. נאָר דאָס איז שוין געווען פאַלש,. ער האָט געוואוסט, 
אַז עס לוינט זיך צו וויסן, װאָס אַזױנס מען רעדט אַרום אים, איינע פון 
זיינע פאַרגעניגנס איז געווען דערגיין נאָענט צו די וועגן, װאָס פירן צו 
די טויערן פון ירושלים. טרעפנדיק אַ מענטשן, װאָס איז געקומען פון 
שטאָט, פלעגט ער מיטמאַכן אַ שטיקל וועג, און דערוייל פאַרפירן אַ 
שמועס. ער האָט געזען, אַז אַלעמענס רייד אָטעמען מיט דערװאַרטונג, 
פילט דאָס פאָלק, אַז עפּעס גייט געשען עס איז פאַר אים ניט געוען 
קיין ספק, אַז דאָס לאַנד איז ערב מלחמה, 

איין מאָל איז ער אַװעק צו וייט. ווען ער האָט זיך אומגעקערט 
צו זיינע חברים, האָט א פייל געשטעקט אין זיין רוקן.... זיין געזיכט איז 
געווען פאַרקרימט פון וײיטאָג. פוֹן וואונד האָט גערונען בלוט, ער האָט 
זיך אַראָפּגעלאָזט אויף די קני, 

ווען שושנה האָט דערזען, אַז די, װאָס ווילן אים באַפרייען פון 
פייל, טוען אים נאָר אָן פּיין און פאַרגרעסערן די וואונד, האָט זי גע- 
נומען שרייען ; און מיט אירע קולות האָט זי אַלעמען פאַריאָגט, זי איז 
אַלײן צוגעפאַלן צו זיין וואונד. זי האָט געהערט, וי ער שוידערט און װי 
עס קלאַפּן די ציין ביי אים אין מויל. ;אליעזר, מיין קינד, --- האָט זי 
גערופן --- ציטער ניט, איך װעל דיר קיין יסורים ניט אָנטאָן, 

און באמת, וי זי האָט זיך צוגערירט, אַזױ האָט זי געהאַט די פאַר- 
בלוטיקטע פייל אין איר האַנט, 

דעמאָלט האָט ער דערנענטערט זיין געזיכט צו איר, און איר האַרץ 
איז פול געװאָרן מיט פרייד. זי האָט אין זיינע אויגן דערזען דאַנקבאַר- 
קייט. זי האָט זיך דערלויבט אים צו בעטן אַז ער זאָל זיך היטן. ער 
האָט איר אָבער ניט געפאָלגט. אַלץ מיט אַ שטאַרקערער קראַפט האָט 
אים געצויגן צו דער שטאָט, 


די נייע נאַכט איז אליעזר װידעד געקומען צום אָרט, פון װאַנען 
עס האָבן זיך געזען די טורעמס פון ירושלים. די נאָענטסטע פון זיינע 
מענטשן האָבן אים באַגלײט, זוען ער האָט דערזען פונדערווייטנס, אונ- 

טער דער זילבערנער שיין פון דער לבנה, די הייליקע שטאָט, האָט ער 
פאַרשטעלט דאָס געזיכט מיט די הענט. ער האָט געװיינט. און עס האָבן 
מיטגעוויינט אַלע זיינע חברים. זיי האָבן געקלאָגט אוֹיף דעם אומגליק, 
װאָס די וואונדערבאַרע שטאָט, װאָס האָט געדאַרפט רעגירן מיט דער 
וועלט, איז אַלײן אַ פאַרשקלאַפטע. אַלע זיינען זיי געווען דאָרט געבוירן, 
און זיי האָבן פונדעסטוועגן, װי פרעמדע, מיט אויפגעריסענע אויגן גע- 
שלונגען די ווייטע קאָנטורן. . . זיי האָבן געקוקט אויף דער שטאָט, װווי זיי 
װאָלטן זי געזען צום ערשטן מאָל, די צויבער-שטאָט אין די בערג! 
ירושלים ! זיי האָבן אַלע געהאַט איין פאָרלאַנג: צו דערלעבן דעם טאָג, 
ווען זיי װעלן קענען זיך שטעלן אויפן ראַנד פון די ווענט, און מיט דעם 
אייגענעם כוח אָפּשלאָגן די קומענדיקע שטורעמס פון די רוימער... 

אָבער חוץ דעם גרויסן, אַלגעמײנעם טרוים, האָט יעדער געהאַט 
זיין אייגענעם טרוים. אַחוץ אַלעמענס הייליקע קריוודע, די קריוודע פון 
לאַנד, פון פאָלק און פון דער אמונה, האָט יעדער איינער ניט פאַרגעסן 
זיין אייגענע קריוודע, 

אליעזר האָט לענגער פאַר אַלעמען געקוקט אױיף דעם בילד פון 
ירושלים. אין זיין בליק איז געלעגן הונגער... נייע געדאַנקען האָבן אים 
באַהערשט, נייע ביזן גרונט. צום ערשטן מאָל איז ער געשטאַנען פאַר 
ירושלים און געטראַכט וויפל רייכטימער זי פאַרמאָגט, וויפל פּאַלאַצן... 
דאָס הייל און געצעלט-לעבן איז אים שוין געווען דערווידער. דאָס שלאָפן 
אויף דער הוילער ערד מיט אַ שטיין צוקאָפּנס איז אים געפאַלן שווער, 
ער האָט געבענקט נאָך אַ ווייכן געלעגער, נאָך אַ הויז, נאָך מיט זאָרג 
צוגעגרייטע שפּײז... אַ כעס, געבאָרן אויס אייפערזוכט, האָט געקאַכט 
אין זיין ברוסט, אַ כעס קעגן די, װאָס האָבן שלום געמאַכט מיט זייער 
קנעכטשאַפט, ער האָט ניט שלום געמאַכט! ער איז אַװעק אױיף אַ וועג, 
װאָס האָט געפירט צו אַלע נויטן. ער האָט געהאַט קדחת, ער האָט געהאַט 
טויט-שרעק, ער האָט געהאַט װײיטאָג, ער האָט געהאַט וואונדן, ער האָט 
געהאַט חרטה פאַר פאַרגאָסן בלוט... ער האָט פאַרלאָזן זיין פֿאָטערס הויז, 
און דאָס הויז פון כלה. ער האָט אָפּגעשניטן מיט זיין צוקונפט. פון זיין 
אייגן גליק האָט ער זיך אַנטזאַגט. גאַרט ער נאָכן טאָג, ווען ער װעט קע- 
נען אויפמאָנען באַלױנונג, --- ווען ער װועט קענען זאָגן ‏ ;ווער איז געווען 
דער, װאָס האָט מיט זיין שװוערד פאַרביטערט דעם שונאס לעבן אויף 
אַלע וועגן ?:4 און ער ווייסט, ער פילט מיט אַלע חושים, דאָ ביים בילד 
פון די דעכער פון ירושלים, באַגאָסענע מיט לבנה ליכט, דאָ אין שאָטן 

פון די פרוכט-בוימער, וואו ער װאַכט, זוי אַ פאַריאָגטע חיה, וי אַ גנב, --- 
ער זאָל שטעלן אַ טריט נענטער צום שטאָט, אַזױ ווערט ער געכאַפּט און 
געבונדן --- ווייסט ער גענוי און אויף זיכער, אַז נאָענט איז דער טאָג, 
ווען ער ועט אַרײינטרעטן אין שטאָט און, פאַרגאַרטלט מיט דער באַ- 
פרייאונג-שװוערד, װעט ער דיקטירן זיין ווילן, און דעמאָלט װעט זיין 
װאָרט זיין אַ װאָרט ! זיין װאָרט װעט זיין אַ באַפעל ! זיין װאָרט װועט זיין 
אַ געזעץ! 

אַזױ רעדט אליעזר צו זיך, אַצינד אין דער עלנדער נאַכט, ווען ער 
שטייט און שוידערט, ניט פון קעלט און ניט פון שרעק, בלויז פאַר צוי" 
בער... עס האָט די פולע לבנה צעגאָסן איר בלאַסע, גאָלדענע ליכט 
איבער אַלע הויכן, אַלע שפּיצן פון ירושלים, איבער די גאָלדענע שפּיזן 
פון בית-המקדש, איבער אַלע טורעמס און דעכער. און עס חלומען הימל 
און ערד, פרעגן זיך, אינאיינעם מיט אליעזרן, אַ פראַגע... װאָס איז 
דער גורל, װאָס װאַרט אויף דעם הייליקן בנין, אויף דעם הייליקן באַרג 
און אויף דער שטאָט ירושלים ? װאָס איז דער גורל, װאָס װאַרט אויף 
איר באַפעלקערונג, װאָס שלאָפט איצט רואיק אין מיטן דער נאַכט -- 
אויף איר מענער, װאָס טראָגן געוער, אויף אירע קינדער אין די וויגן? 

שטיל אַרום. ניטאָ קיין תשובה. רעגלמעסיק קלאַפּט דער אָטעם פון 
שטאָט, עס רוען אירע איינוואוינער. נאָר איינצלנע פרויען טוען זייער 
געוואוינטע אַרבעט ביי די שפּיןדשטולן און רעדן זיך שטיל דורך אונטערן 
מילדן גערויש פון דער הילצערנער ראָד. 


קאַפּיטל דריגן 


דאָך אײיביק ניט צו טרויערן. װער עס ווערט צוגעדעקט פון דער ערד, 
דער מוז פאַרגעסן װוערן. דער טויט איז שטאַרקער פאַרן לעבן. דער טויט 
איז שטאַרקער פאַר ליבע. 

ביטער האָט געקלאָגט דבורה, ווען מען האָט איר אָנגעזאָגט, אַז אומ" 
געקומען איז איר חתן. צעטרעטן איז ער געװאָרן אין המון, און זיין גוף 
איז ניט געווען צו דערקענען. .. איצט רוט ער צוזאַמען מיט אַלע קדושים 
אין פרישן ברודער-קבר, דעם איינציקן אָרט, וואו זי קען אים באַוויינען. 

נאָר דער אַלגעמײנער קבר האָט דבורהן ניט געלאָזט וויינען, װי זי 
האָט געװאָלט, איז דען מעגלעך, אַז דער װאָס האָט זיך אויסגעטיילט ביים 

לעבן פונם המון, זאָל ניט זיין אָפּגעזונדערט אויך נאָכן טויט? געמיינט 
האָט דאָס מיידל, אַז פון איצט אָן איז צעבראָכן איר לעבן, 

און כאָטש שטאַרק האָט געװײיטאָגט איר יונגע האַרץ, און אויפריכ- 
טיק איז געווען איר טרויער, איז זי דאָך שפּעטער געװאָרן א כלה פון אַ 
צווייטן, 

פיליפ איז געווען אַ מאַן פון גבורה, הגם ניט פון דער ערשטער יוגנט, 
ער האָט פאַרמאָגט אין און אויסער יהודה פיל עשירות. ער האָט געשמט 
פאַר אַ חשובן מענטשן, אַ שטאַנדהאַפטיקן, אַ סוחר, האָט ער אַ סך געהאַט 
גערייזט אין זיינע יונגע יאָרן,. אַצינד האָט ער באַשלאָסן צו נעמען א 
ווייב, און זיך באַזעצן אויף תמיד אין ירושלים, אויב גאָט האָט אים דער- 
הויבן צו אַ גרויסן פאַרמעגן, װיל ער לעבן אין די הײיליקסטע פון די 
שטעט. דבורה איז אַ טאָכטער פון אַ כהן, אַ בתולה פון שיין געשטאַלט, 
מיט גרויסע פאַרטרויערטע אויגן און אַ צאַרטע שטימע. איר ערשטער 
חתן איז טויט. זי וועט אים פאַרגעסן... װער עס לעבט, דער מוז לעבן, 
און זוכן פרייד, זיין, פיליפּס, הויז װועט זיין פיל רייכער, װי דאָס הויז 
פון איר פאָטער, מתתיהן. 

פיליפ איז געבילדעט, ער קען די שפּראַך פון די רוימער. ער האָט 
ליב צו זאָגן, אַז ווען אַלע יידן זיינען, זוי ער, װאָלט געהערשט אַ שטאַרקע 
פריינטשאַפט צווישן די ביידע פעלקעו, און די לאַנד װאָלט גענאָסן פון 
וואוילשטאַנד און פון שלום. ירושלים מאַכט גרויסע קולות צוליב קליינעם 
היזק -- און פאַרלירט צענפאַכיק דערביי... די יידן, אַ רייך פאָלק, כאַפּן 
זיך לייכט צום געווער, װוי זיי װאָלטן גאָרניט פאַרמאָגט. . . זוי פון ביטער- 
קייט פון דלות װאָלט זיי דאָס לעבן ניט געווען ניחא... די לאַנד פון 
געזעץ -- און אויף אַלע וועגן לויערן רויבער. די שטאָט פון ליבט -- 
און פול איז זי מיט פינצטערע בליקן, װאָס עס װאַרפן אויפגעבראַכטע 
מענער. האָבן דען ניט אַנדערע פעלקער אויך אורזאַכן זיך צו באַקלאָגן ? 
פאַרװאָס ווילן גראָד די יידן ניט שלום מאַכן מיט זייער לאַגע. פאַראַן 
פעלקער מעכטיקערע, און זיי גיבן זיך אויך אונטער דעם סדר פון זאַכן, 

ער איז אַ סוחר, זאָגט פיליפּ, און נאָר מיט אַ סוחרישן בליק קען 
מען ריכטיק צוטרעטן צו אַן ענין. אין די געשעפטן פון אַ פאָלק גיבן 
ניט נאָר רווחים. עס גיט אויך אָנװער. ניט אַלץ לאָזט זיך באַצװינגען 
אַזױ װוי מען וויל, און אויפן שכן דאַרף מען קוקן, וי אויף זיך אַלײן; 
ער מאַכט מיט דעם זעלבן וועג. דאָס לעבן איז, װוי מסחר. היינט פאַרדינט 
יענער, מאָרגן קענסט דו פאַרדינען. ווייסט ער טאַקע ניט פון שנאה צו 

קיינעם, עס האָט ניט איין מאָל געטראָפן, אַז ער, פיליפּ, האָט זיין סחורה, 
און דווקא פאַר אַ גוטן מקח, פאַרקויפט צו אַ גוי. אַזױ װוי עס האָט פּאַסירט 
מער וי איין מאָל, אַז אַן אייגענער ייד האָט אים שיער ניט דערפירט 
צו בעטלברויט. מען דאַרף לעבן מיט אַלעמען בשלום. און מען קען עס, 
זאָלן נאָר די יידן זיין פאַרנונפטיק,. תמיד איז בעסער אַ געלאַסענער, איידער 
אַן אייליקער שריט, יעדער מענטש דאַרף זיין אַ סוחר, יענער ענין -- אַ 
געשעפט. יידן קענען ניט גענוג גוט האַנדלען, דאָס איז די צרה, איטלעכער 
האָט אַזאַ לעבן, װוי ער גרייט זיך צו. ער גופא האָט געקענט זיין אַן אביון, 
און ערשט איז ער רייך און גליקלעך, און אַזױ וי אַ יחיד, איז אַ פאָלק, 
אַ פאָלק, פּונקט וי אַ מענטש, דאַרף זיך היטן ניט אַרײנצופאַלן אין אַ 
טרויעריקן מצב, 

אים איז געווען גוט, וי אַ מאַן, װאָס קריגט אַ יונגע, שיינע פרוי, 
אים איז געווען וואויל, זי אַ סוחר ביי וועמען עס גייען מיט הצלחה די 
געשעפטן. ער האָט געהאַט אַ געדאַנק צו בויען אַ נייע הויז -- אַ הויז, 
וואו עס זאָל זיין קיל אין דער גרויסער חמימה, און וואו װאַסער זאָל ניט 
פעלן ניט צום טרינקען און ניט זיך צו אָדן, זאָלן נאָר די שיפן פאַרמיידן 
דעם שטורעם, און די קאַראַװאַנען דעם אָנפאַל פון די רויבער, קיין זיל- 
בער װעט ניט פעלן, און ער, פיליפּ, װועט ניט פאַרזאַמען צו טאָן גוטע 
מעשים, 


צופרידן איז אויך געווען דער אַלטער מתתיהו, װאָס ער גיט זיין 
טאָכטער אַזאַ מאַן, אַ מאַן פון געשעפטן, אַ מאַן פון רווחים. געווען יונג 
אליעזר,.. אַװעקגעשלעפּט געװאָרן פון המון, און פון המון -- אומגע- 
קומען. 

און דער כהן זיפצט אָפּ: ווילד געװאָרן די איינוואוינער פון ירושלים, 
אַזױ קומען אום די איידלסטע פון אירע קינדער. (זייער אַ גוטן אָנדענק 
האָט אליעזר געלאָזט אין זיין האַרצן. וי אַן אייגן קינד, איז ער אים געווען 
טייער), גאָט זאָל זיך דערבאַרעמען! פאַלן קינדער פון פאָלק. רייד טומלען. 
ווערטער טויטן, װי שטיינער געװאָרפענע. צװישן דעם נידעריקן פאָלק 
ווערט עס געפּרעדיקט פון מענטשן אָן אחריות: ,איר ליידט אומזיסט! 
איר האָט הונגער אפילו אין צייט פון גערעטעניש. נאָר מיט דער רשעות 
פון די מאַכטהאָבער איז צו דערקלערן אייער עלנט. פון סוחר ביזן כהן 
גדול וויל קיינער ניט וויסן פון ערלעכקייט". עס איז שקר, קיינער װאָלט 
ניט געלאָזט לעבן אין דוחק אַ טייל פון פאָלק, אויב עס װאָלט מעגלעך 
געווען אַנדערש, מען טומלט דעם פאָלק, און מען מאַכט אים אומגליקלעכער, 

אַזױ האָט געקלערט דער אַלטער כהן מתתיהו, ווען ער האָט זיין 
טאָכטער געגעבן צום אַלעקסאַנדריער סוחר, װאָס איז רייך געװאָרן בייטנ- 
דיק אייל אויף זילבער, און זילבער אויף געװאַנט, און געװאַנט אויף וויין, 
און וויין װוידער אויף זילבער, אַזױ דאָס עס האָט זיך פאַרמערט זיין 
זילבער און זיין גאָלד צו אַ צאָל, װאָס ער אַליין ווייסְט מער ניט געננוי 
אין וויפל צו שאַצן. 

יי 

פיליפּ האָט זיך אויפגעכאַפּט אין מיטן פון דער נאַכט, 

פאַרן זיך אויפוועקן אין דער נאַכט זאָלן זיך שרעקן אַנדערע. דהיינו, 
די װאָס האָבן חובות. 

ער, פיליפּ, האָט ניט צו דעקן, נאָר אויפצומאָנען חובות. מען קומט 
אים געלט אין ירושלים און אין אַנדערע שטעט פון יהודה. מען איז אים 
שולדיק אויך אַחוץ אין יהודה, למשל אין אַלעקסאַנדריע, אפילו אין רוים, 
ער האָט סחורה, װאָס שווימט אויף שיפן ; סחורה, װאָס גייט אויף קעמלען, 
ער האָט אַװעקגעשיקט שיפן, און ער װאַרט אויף שיפן; ער האָט אַװעק- 
געשיקט קעמלען, און ער װאַרט אויף קעמלען -- אַלע באַלאָדן מיט משא, 

טאָ פאַרװאָס, אין דער טיפער שעה פון דער נאַכט, װעקט פיליפ זיין 
יונגע ווייב מיט אומרו? 

דבורה איז פאַרשלאָפן, ביי דער שיין פון דער לבנה זעט זי אויס, 
וי אַ קינד. װאָס פרעגט ער, איר מאַן? צי זי איז געווען צו איינעם פאַר- 
קנסט ? יאָ, ווייסט ער דען ניט, צי אליעזרן. װאָס פאַר אַ מענטש ער איז 
געווען, אליעור ? צי ער איז געווען אַ מענטש פון נקמה ? פאַרװאָס שרעקט 
איר מאַן זי מיט אַזעלכע פּראַגעס... אליעזר לעבט דאָך ניט מער, זי 
ווייסט ניט, צי ער איז געווען פייאיק אויף נקמה, זאָל איר האַר ניט שטעלן 
אַזעלכע מאָדנע פּראַגעס. זי ליבט אים, פיליפן, יענעם האָט זי געקענט 
וײיניק... 

ניט אייפערזוכט האָט אויפגעװעקט פיליפּן, וואו קומען צו אַ סוחר 
אַזעלכע אומזיניקע געפילן. עס פּײיניקט אים ניט אייפערזוכט, נאָר עפּעס 
אַנדערש. ווייל... ווער ווייסט, צי די שומרים היטן די טויערן, װי ס'באַ- 
דאַרף צו זיין? װוער וייסט, צי זיי שלאָפן ניט אַמאָל מיטן טעמפּן 
שלאָף פון וויין ? ווער ווייסט ער עס לויערט ניט אַמאָל פאַרן הויז?... 
מען האָט אים צעטראָטן, האָט מען אים געזאָגט. מעגלעך, אַז מען האָט 
אים צעטראָטן. אָבער בלויז מעגלעך. ווייל גלויבן אינגאַנצן, אַז עס איז 
געווען אַזױ, װי מען דערציילט, טאָר מען קיין מאָל ניט. גלויבן, גלויבט 

אַ קינד. אויף דעם װאָס גלויבט וואַרט דער אָפּנארער. דער סוחר, װאָס 
טרויט, מעג זיך געזעגענען מיט זיין פֿאַרמעגן,. מען לעבט היינט אין צייטן, 
ווען מען טאָר קיין זאַך ניט טרויען. מען האָט אים דערציילט! מען האָט 
אים געוויזן צייכנס, סימנים... האָט מען דען יעקבן ניט געבראַכט אַ 
פאַרבלוטיקטע העמדל, אין וועלכן ער האָט דערקענט יוספס בגד? און 
יעקב איז אַרױס אין אַ יאָמער. ער איז געווען זיכער, אַז זיין באַליבטער 
זון איז טויט. ווען געווען איז עס בלויז אָפּנאַרערײ: יוסף האָט געלעבט, 
ער, פיליפּ, איז געווען אומפאָרזיכטיק. ער האָט זיך צוגעהערט, װאָס מען 
דערציילט אים : צעטראָטן,... טויט... 

מיט אַ װאָך צוריק איז עס געוועזן. פאַלט פּלוצלינג אַרײין צו אים אַ 
מענטש, איינער פון די, װאָס ער האָט פריער אַװעקגעשיקט מיט אייזלען 
און משא. דער מענטש איז ניט זיינער אַן אייגענער, נאָר איינער, װאָס 
זיין ווייב האָט מיט זיך געבראַכט. ער איז זיין גאַנצן לעבן געווען אין 
דינסט פון מתתיהון. אַן אַלטער דינער, אַ טרייער. קומט דער אַלטער משרת 
צו אים אַרײן, און זיינע אברים וװואַרפן. װאָס איז געשען? -- פרעגט ער, 
קען יענער ניט ענטפערן, אַזױ איז עֶר דערשראָקן. רעגט דאָס אים, פיליפּן, 
אויף, און ער פאַלט אים שלאָגן. צעוויינט זיך דער קנעכט. ,זאָל דער האַר 
אים מוחל זיין. נאָר ער האָט געהאָט דעם גרעסטן שרעק, װאָס עס קען 
האָבן אַ לעבעדיקער. ער האָט זיך פּנים אל פּנים צענויפגעטראָפן מיט אַ 
מת... מיט אַ מענטשן, װאָס איז לאַנג שוין טוױיט,,.* 

איז ער, פיליפּ, געװאָרן אין כעס. די העזה פון אַ משרת ! די דבורים ! 
ניט אַנדערש, וי דער קערל האָט זיך איבערגעטרונקען מיט ויין... 

בייגט זיך דער אַלטער, שװערט, אַז ער האָט דעם טאָג קיין ויין 
ניט געטרונקען ; און אויך ניט אַ טאָג פאַר דעם. -- און דאָך האָט ער 
אַ הרוג באַגעגנט, אַ מענטש, װאָס איז שוין לאַנג באַוויינט און באַגראָבן 
מיט אַלע קדושים אין ברודער-קבר.... אָט דער אומגעקומענער האָט מיט 
אַ שווערד אין דער האַנט באַפױלן אין מיטן פון דער נאַכט, און װער עס 
האָט אים ניט געפאָלגט, איז געפאַלן פון זיינע הענט.,. ;אַזױ איז נעבעך 
געפאַלן נח, דיין קנעכט, וועלכער האָט געװאַגט זיך אים קעגנצושטעלן. 
מחמת, וי איז זיך צו שלאָגן מיט איינעם, װאָס איז געווען שוין טויט, און 
איז, מסתמא דורך כישוף, צום לעבן געקומען צוריק..." 

ער, פיליפּ, איז דעמאָלט געװאָרן אַזױ דערצאָרנט, דאָס ער האָט זיך 
ווילד צעשריען --- (ער, װאָס איז געוויינלעך מילד מיט זיינע קנעכט) -- 
,ראַטעװע דיך פון מיינע אויגן, אַז ניט שפּאַלט איך דיר דעם שאַרבן מיט 

מיין שטעקן!* און ער װאָלט זיכער געגעבן מיטן שטעקן איבערן 
אַלטנס דומען קאָפּ, ווען יענער ציט זיך ניט אָפּ באַצײטנס פון אים. װאָרעם 
ניט אויסצוהאַלטן איז די אַבערגלױבעריי פון היינטיקע צייטן: אַ טויטן 
האָט ער באַגעגנט! אַ געהרגעטער האָט צו אים גערעדט! אַ צעטראָטענער 
אויף טויט האָט באַפױלן ! אַ באַערדיקטער מת האָט געדראָט מיט אַ שווערד! 
אָט זיינען לייט שוטים... 

נאָר אַזױ װוי דער אָנפאַל איז געווען ניט קיין אױיסגעטראַכטע זאַך, 
נח, זיין וואוילער באַהעלפער, איז ווירקלעך געווען טויט, דורכגעשטאָכן 
פון אַ רויבערישער שװוערד אין מיטן פון דער נאַכט. און די סחורה איז 
געווען צערויבט, די אייזלען -- אַװעקגעפירט,.., אַזױ האָט ער, פיליפּ, 
זיך גענומען נאָכפרעגן אויף זיין שטייגער, פאָרזיכטיק און אָן רעש, ווער 
אַזױנס איז דאָס געווען דער אליעזר ? וי אַזױ איז ער דאָס אומגעקומען? 
און אויף װאָס פאַר אַ פּלאַץ האָט מען באַהאַלטן זיין געביין ? 

און הויבט מען אָן פאָרשן, דערגייט מען מאָדנע זאַכן. ער ווייסט פון 
פריער, אַז ווען מען נעמט זיך וועגן עפּעס דערקונדיקן, קען מען װאַרטן 
אויף אַן איבעדראַשונג. אָבער דאָ איז ער געבליבן פאַרגליווערט. װוער 
האָט אַזױנס געהערט! װער האָט אויף אַזעלכעס געקענט זיך ריכטן! ער 
האָט אויסגעפונען אַ מענטשן, װאָס האָט פאַרזיכערט, אַז נאָך דער מהומה, 
נאָכ דער צוטרעטעניש, נאָך די בלוטיקע שעהן פון פּלאָרוסעס אָנפאַל, 
האָט ער געזען אליעזרן אַ לעבעדיקן, אַן אומבאַשעדיקטן : ער האָט געריסן 
די שטיינער פון גאַלערײע. און אַ צווייטן האָט ער אויפגעזוכט, װאָס זאָגט, 
װאָס שווערט, אַז ער האָט דעם יונגן כהן געזען אין יענעם טאָג שפּעט 
נאָכן זוןדאונטערגאַנג. קיין רייד, אַז ער זאָל האָבן צעטראָטן געװאָרן אין 
דער בײטאָגיקער בהלה, יאָ, צו לייכטזיניק האָט ער, פיליפּ, געהאַנדלט. 
ער האָט געמעגט וויסן, אַז זאַכן קען מען ניט נעמען אַזױ וי מען דערלאַנגט 
זיי, אַז מען דאַרף זיי אױיספאָרשן ביזן ברעג. ער האָט דעמאָלט גענוג 
אַכט ניט געלייגט, און איצט לאָזט אים דער ענין מער ניט שלאָפן, ביי די 
ווענט פון זיין הויז, פאַרגאַרטלט מיט דער שװערד, װאָס האָט צוגענומען 
דאָס לעבן פון זיין טרייען דינער, דוכט זיך אים, לויערט אליעזר, און ער 
האָט איין געדאַנק, איין געפיל --- נקמה, 

פיליפּ האָט אָפּגעזיפצט. --- צייטן היינט, צייטן!.,.. און ווער קען זאָגן, 
װאָס עס װעט ברענגען דער מאָרגן? עס איז וייניק װאָס פאַראַן, װאָס 
ער, פיליפּ, פאַרמאָגט ניט. ווען ער זאָל זיך נעמען רימען, .. נאָר מען טאָר 
זיך ניט רימען. װעט ער זיך ניט גרויסן ניט מיט זיין גאָלד און ניט מיט 

זיין זילבער : ניט מיט זיינע קנעכט פאַר אַלע מינים אַרבעט, זיינע דינער 
און באַדינערינס; ניט מיט די פערד, אייזלען און קעמלען. ער װעט ניט 
מאַכן קיין וועזן ניט פון דער צירונג, װאָס ער האָט געשאָנקען זיין יונגער 
ווייב, און ניט פון דבורהן גופא, פון איר שיינקייט, איר חן, און אַלע אירע 
טוגנטן, ער װעט זיך מיט גאָר ניט רימען, דער אַלמעכטיקער ליבט עס 
ניט, פול זיינע שפּייכלער ניט נאָר מיט וייץ, אייל און וויין, נאָר אויך 
מיט אַלערלײ לעדער, שטאָפן און געװאַנטן, ער רימט זיך ניט -- ער 
רעכנט עס בלויז אויס, מחמת פאַראַן זיינען לייט, װואָס ווילן דאָס שטעלן 
אין געפאַר. זיי פאַרמאָגן אַליין ניט מער, וי זייער אייגענע הויט, שרייען 
זיי ,מלחמה /* מלחמה.., אוי וויי, מלחמה... 

עס האָט געפילט פיליפּ, װי אים װערט פון די געדאַנקען אַלץ קעל- 
טער, און ער האָט זיך צוגערוקט נענטער צו דבורהן. נאָר אין דער נאַכט 
פון פּלוצעמדיקן שרעק האָט דער יונגער קערפּער פון זיין פרוי אים ניט 
דערװאַרעמט און ניט דערפרייט,. ער האָט זיך איבער איר דערשראָקן 
וי איבער זיין גאַנצן אייגנטום, ער האָט זיך צוגעהערט צו איר רואיקן, 
געלאַסענעם אָטעם, געװאָלט עס זאָל אים באַרואיקן, װאָס לייקענען, עס 
איז ניט די ערשטע נאַכט פון זיין לעבן, ווען ער כאַפּט זיך אויף אויסגע- 
שוויצט פון מורא. ער האָט אָפט געהאַט פּחד, -- פּחד פון אַ סוחר, װאָס 
טרויט אָן זיין סחורה דעם ים און דעם מדבר, װאָספאַרע סכנות לויערן 
ניט אויף דעם אונטערנעמער! 

נאָר ניין, זיין געמאַכטער פאַרמעגן קאָן עדות זאָגן, אַז, טראָץ אַלע 
געפאַרן, האָט אים קיין מאָל ניט געפעלט קיין מוט. און אויב מען זאָל 
זאָגן, אַז צוליב זיינע אייגענע עשירות, ציטערט ער אַזױ פאַרן פייער פון 
מלחמות, איז עס ניט אינגאַנצן אַזױ, אים פאַרדריסט ניט נאָר פאַר זיך, 
ער איז פאַרקימערט פאַרן כלל., 

די טומלער שרייען, אַז די מלחמה װעט ענדערן דאָס לעבן: אַז עס 
מוז ווערן בעסער. אין זייער צעהיצטן דמיון איז אַלץ ביי זיי רעכט. עס 
וועט זיך בעסערן דער מענטש. פאַרשטייען ניט די דאָזיקע, אַז דער מענטש 
בלייבט תמיד דער זעלבער. 

ער קומט ניט לאַנג פון גליל. ער האָט ניט געגלויבט די אויערן, װאָס 
ער האָט דאָרט געהערט. שטייט דאָרט אַ וויכוח גלייך װוי אין די מויערן 
פון ירושלים. גליל איז געבענטשט. װי געדיכט עס איז ניט באַזעצט, 
זיינען דאָרט אַלע זאַט. ער האָט געזען װאָס פיש די פישער שלעפּט אַרױס 
פונם דאָרטיקן ים, ער האָט די פיש געבראָטענערהייט געגעסן, און ער 

בענקט נאָך דעם מאכל, אַזױ איז עס געווען גוט, אַ זאַטע לאַנד, אַ פרוכט- 
באַרע, אַ לאַנד פון בראַװע לייט, פון גבורים פון אַרבעט. איז גרויס דער 
פאַרדראָס, ווען אויך דאָרטן האָט ער געהערט די אַלע באַואוסטע רייד.., 

עס איז געווען דעמאָלט אַ הייסער טאָג. איז ער אַראָפּגעקראָכן פון 
זיין אייזל און זיך געזעצט אין שאָטן פון אַ דערבייאיקן בוים. זעט ער 
אַ מענטש גייט אין מיטן פון וועג. ער האָט מיט זיך קיין פּענכער װאַסער, 
קיין זעקל, אפילו קיין שטעקן אין האַנט. גאָרניט. וואונדערט ער זיך שטאַרק, 
דאָס אָרט איז מדבר-לאַנד, ווייט פון אַ ישוב, ווייט פון אַ קװאַל. אין דער 
צייט פון יאָר שטייט דאָרט די זון, װי צעגליטע קוילן. שיקט ער איינעם 
פון זיינע באַגלײטער אָפּשטעלן דעם מענטשן, אים צורופן. קומט יענער 
צו, בייגט זיך ביז דער ערד. עװאָס וויל מיין האַר 1* -- פרעגט ער. זאָגט 
ער צוֹ אים: ;דו ביסט אַ ייד. מיר זיינען יידן. זעץ דיך, װעסט עסן מיט 
אונדז. מיר האָבן געבראָטן שעפּס*. ענטפערט ער ,זיי מוחל דיין קנעכט, 
נאָר דיין קנעכט פאַרזוכט ניט קיין פלייש". איר האָט געהערט! קיין פלייש 
עסט ער ניט, קיין שטעקן נעמט ער ניט אין האַנט. (ווייל װאָס איז אַ שטעקן, 
זאָגט ער,אויב ניט אַ געווער? מען קען דערמיט שלאָגן אין רגע פון 
כעס... מען קען דערמיט דערהרגענען...). ער פאַרלאָזט זיך אויף דער 
השגחה, און באַזאָרגט זיך ניט מיט װאַסער, כאָטש דער הימל אין אַ 
קאַלך-אויוון, דער וועג צעגליטע שטיינער, און ביז אַ קװאַל איז אַ טאָג 
גאַנג... פרעג איך אים, וואוהין ער גייט. זאָגט ער, צום ערשטן ישום, 
צו וועלכן דער וועג װעט אים ברענגען. וויל איך וויסן, צי ער האָט דאָרט 
עמעצן, אַ קרוב, אַ פריינט... ענטפערט ער, אַז די גאַנצע וועלט איז זיין 
משפּחה, אַלע מענטשן זיינען זיינע ברידער. אַלע מענטשן זיינען ברידער ? 
ער, פיליפּ, ווייסט ניט דערפון. ברידער ? ער וועט עס ניט זאָגן. 

ער, פיליפּ, האָט די לעצטע צייט אויסגעהערט אַ סך פּרײדיקער, 
ער װאָלט געזאָגט, אַז זיי שטימען אַלע איין אין איינס : עס ווילן זיך די 
לייט איבערן לעבן ריכטיק ניט פאַרקלערן. װאָס קענען העלפן נייע תורות, 
ווען דער מענטש איז דער אַלטער ? אויף צען זשעדנע איז פאַראַן קוים 
איינער, װאָס קען שענקען: אויף צען ניט-פאַרגינער, קוים איינער, אַ 
גוטווינטשער. שטענדיק נאָר איינער. אויף איינעם איז אַלץ צו גלויבן 
איינער קען זיין אַ צדיק, װאָס איז אָבער שייך אַלעמען, ווייסט ער, אַז זי 
זיינען געקנאָטן פון דעם זעלבן טייג. זיי האָבן זיך ליבער, װוי דעם פרעמדן, 
זי ווילן ניט געבן דאָס אייגענע, און זיי פאַרלאַנגען דאָס פרעמדע. ער 
האָט אין זיין לעבן גערייזט. ער קען יידן, ער קען גריכן און רוימער. וויפל 

באַגעגנט מען צווישן זיי אַזעלכע, ווי יענער הײיליקער אויפן וועג, װאָס 
נעמט אַפילו ניט קיין שטעקן? געויינלעך שטיסט מען זיך אָן אויף 
אַנדערע נאַטורן, למשל אויף כיטרע לייט. אין די אויגן זאָגט מען חניפה, 
און הינטערן רוקן רעדט מען דעם היפּוך. וועגן אים, פיליפּן, פאַרשפּרײט 
מען דען ניט קלאַנגען... אַז ער לאָזט ניט זיינע דינערינס גענוג צייט אויפן 
שלאָפן, אַז זיי מוזן ביי אים וועבן דורך טאָג און נאַכט... אַז ביי קיינעם, 
וי ביי אים, אַרבעט ניט אַזױ שווער אַ קנעכט; אַז קיינער, וי ער, באַ- 
שטראָפט ניט אַזױ האַרב. עס איז דאָס אַלץ ניט אמת. דאָס זיינען אויס 
קנאה אױיסגעטראַכטע זאַכן, למאי עס גייען מיט הצלחה זיינע געשעפטן... 
געוויינלעך האָבן אים די אַלע רכילות ניט געאַרט. נאָר היינט, אין דער 
פאַרשאָלטענער נאַכט פון אומגעריכטע שרעקן, קען ער זיך ניט באַרואיקן, 
ער דערקלערט זיך צו אַלץ, ביז צו דעם, אַז אפשר אַרבעטן טאַקע ביי אים 
די קנעכט און משרתים עטװאָס מער, וי עס איז אָנגענומען אין ירושלים ... 
עס איז דערפאַר ווייל ער ווייסט, וויפל מען גיט אַרבעט אַ שקלאַף אין 
אַלעקסאַנדריע, אָדער רוים. יאָ, זיינע שונאים צעטראָגן וועגן אים גענוג 
רשעות. פריער האָט ער געלאַכט. ער האָט געלאַכט, ווען מען האָט אים 
געזאָגט, אַז זיין װאָג איז קיין װאָג, און זיין מאָס איז קיין מאָס... אַצינד 
װאַרפט דאָס אים אַרײן אין אַ שוידער. צופיל מענטשן האָבן צו אים תביעות, 

פיליפ איז איינגעשלאָפן. זיין שלאָף איז געוען אַן אומרואיקער, 
אַ חלום האָט אים געמאַטערט. ער גייט אַריין אין הויף, און ער זעט, װי 
זיין קנעכט זבולון שלאָפּט -- שלאָפט זיך רואיק אין מיטן פון אַרבעטס- 
טאָג ! וועלכער האַר װאָלט פון אַזאַ זאַך ניט געװאָרן אויפגעבראַכט 1 װאָס 
פאַר אַ באַלעבאָס װאָלט געהאַנדלט אַנדערש, וי ער ? ער האָט דעם פוילן 
עבד אָנגערירט מיטן שפּיץ פון זיין שוך ... 

באַלד נעמט זיך פיליפּן חלומען אַן אַנדער חלום. אַ מידער לייגט ער 
זיך רוען אין שאָטן, ער הויבט אָן דרעמלען. נאָר דאָ קריגט ער פּלוצלינג 
אַ בריק אין די ריפּן, ער שפּרינגט אויף, און װאָס זעט ער ? זיין אַלטער, 
געהאָרכזאַמער עבד, זבולון, איז דער װאָס האָט אים געגעבן דעם בריק 
מיטן פוס! און זבולונס שטענדיק מידע, אויסגעלאָשענע אויגן ברענען 
אויף אים מיט אַ פייער פון האַס און פון נקמה, 


נאָך די בייזע חלומות און די געדאַנקען פון אימה, איז פיליפ ענדלעך 
איינגעשלאָפן. ווען ער האָט זיך אויפגעכאַפּט, איז שוין געווען ווייט אין 
טאָג אַריין. ער האָט זיך געפילט אויסגערוט און, דער עיקר, זיכער מיט זיך. 

ער האָט אַ רוף געטאָן זיין דינער. ער רופט איין מאָל, אַ צווייטן, 
קיינער קומט ניט. ער שרייט מען זאָל אים העלפן זיך אָנטאָן --- שטענדיק 
װאַרט מען אָפּ ביי דער טיר אַלע פרימאָרגן זיין רוף, -- און דאָ היינט 
איז קיינער ניטאָ. ;זייט איר איינגעזונקען געװאָרן אין דר'ערד -- בייזערט 
זיך דער סוחר אויפן קול --- איך װעל אייך אַלעמען הייסן שמייסן !* 

עפנט זיך די טיר שטיל, שטיל, וי נאָר אַן אַלטער דינער קען עס 
עפענען, און זבולון פאַלט זיין באַלעבאָס צו די פיס, 

-- דאָס ביסט דו, זבולון ? און וואו איז דיין הפקרדיקער זון? איך 
רייס מיר מיין האַלדז, און ער רירט זיך ניט פון אָרט. זאָג, וואו איז ער? 
זאָג מיר דעם אמת. 

--- מיין האַר, פאַר שקר בין אִיך שוין אַלט. נעכטן גופא בין איך 
געפאַלן פון שװואַכקײט אין מיטן פון דער אַרבעט. דיין קנעכט איז אַן אויס- 
געניצטע כלי, זיין זון איז אָבער יונג און ניט דערפאַרן. זעט ער, װי דער 
האַר שטראָפט זיין אַלטן פאָטער, צינדט זיך אָן זיין אומזיניקע, יונגע בלוט, 
װאָס האָט אַ קנעכט צו פאַרלירן?.י. 

דערהערט אַזױנס, פלאַמט פיליפ אויף מיט כעס: 

--- דיין זון איז אַנטלאָפן. גוט, דו װעסט צאָלן פאַר אים! מיט דיין 
אויסגעניצטער פעל װועסט דו צאָלן! 

נאָר פיליפּס יונגע ווייב, דבורה, שטעלט זיך אין מיטן צװוישן אים 
און דעם קנעכט, איר צאַרט לייב נעמט צו די קלעפּ פון שטעקן, 

-- ניין, שלאָג ניט, פיליפּ, אין ירושלים האַנדלט מען ניט אַזױ. אַ 
פאָטער ענטפערט ניט פאַר אַ זון, 

זואו איז אַזױנס צו הערן ? ער גייט באַשטראָפן זיין עבד, מחמת יענעם 
קומט, אַז מען זאָל אים צערייסן אויף שטיקער, שפּרינגט אויף זיין פרוי 
און אַ האַלב-נאַקעטע שטעלט זי זיך אין מיטן: ,ניין, מען האַנדלט ניט 
אַזױ אין יהודה. מען באַשטראָפט ניט אַ פאָטער פאַר די זינד פון זיין זון". 
אַלע קומען אים לערנען, אפילו די וייב! פון װאַנען אַזאַ חוצפּה? פון 
װאַנען אַזא עזות ? וויל זי פאַרשטעלן דעם עבד, וועט זי קריגן די קלעפּ! 
שפּעטער װעט ער ביי איר אפשר בעטן מחילה. שפּעטער וועט ער זיך 
שעמען פאַר זיך אַלין, מען שלאָגט ניט אַ פרוי, װאָס איז נאָך קיין יאָר 
ניט דיין ווייב... מען באַלײדיקט ניט אַ פרוי אין די ערשטע חדשים 
פון דער חתונה... דער נידעריקער לאָזט אויס צו די אייגענע די פאַר" 
ביטערונג, װאָס ער האָט אויף זיינע הערשער. וי קומט אַזאַ באַגיין זיך 
צו אים, אַ האַר ? איין קנעכט האָט ער אָנגעװאָרן, צען אַנדערע קען ער 

זיך איינשאַפן, אויב ער וויל נאָר. ניין, ניט דער היזק האָט אים געקענט 
אויפברענגען. פון די כלים האָט אים אַרױסגעבראַכט אַן אַנדער זאַך. ער 
פילט, ער האָט מורא, אַז באַלד װעט ער זיך מער ניט קענען באַהערשן 
ער װועט זיך װאַרפן לעסטערן ירושלים... מחמת, ער פאַרשטייט ניט װאָס 
דאָס איז פאַר אַ מין שטאָט. אַ שטאָט, וואו אַ קנעכט באַלײידיקט זיך! אַ 
שטאָט, וואו אַלע לויפן זיך אָננעמען די קריוודע פון אַ קנעכט! ער איז 
מסתמא באַגאַנגען אַ פעלער, זיך באַזעצנדיק אין ירושלים. אין ירושלים 
איז ניט צו האַלטן קיין קנעכט. דאָ לאָז בעסער אַװעק אויף דער פרייהייט 
די, װאָס דו פאַרמאָגסט... דאָ צעשענק דיין גאָלד און זילבער, און מיט 
דיין ברויט, דיין אייל און דיין וויין טייל זיך װאָס גיכער מיט אַלעמעןיי. 


פון דעם פרימאָרגן אָן, ווען פיליפּ האָט אויפגעחויבן די האַנט אויף 
זיין זוייב, װאָס האָט זיך געװאָרפן פאַרשטעלן דעם אַלטן משרת פון זיין 
צאָרן, האָט ער פאַרלאָרן די רו. ער האָט אָנגעפאַנגען טראַכטן אַז די 
גלייכסטע זאַך װאָלט געווען פאַרלאָזן ירושלים און גיין זיך באַזעצן אין 
אַלעקסאַנדריע. און אויב ניט אין אַלעקסאַנדריע, איז ערגעץ אַנדערשוואו, 
װאָרעם מען דאַרף ניט זיין קיין נביא און ניט קיין פאָרזעער, אום צו וויסן 
וואוהין די שטאָט גייט, און װאָס עס װאַרט אויף אירע בירגער. מען 
דאַרף לויפן פון דאַנען, און װאָס שנעלער. זיין חוש, װאָס האָט אים קיין 
מאָל ניט אָפּגענאַרט, זיין חוש, װאָס האָט אים רייך געמאַכט, זאָגט אים 
אונטער, שרייט אים אין אויער: ,ראַטעװע װאָס דו קענסט! ראַטעװע 
כאָטש דאָס לעבן!" 

און דאָך רירט זיך פיליפּ ניט פון אָרט. ער לאָזט גיין אַ טאָג נאָך 
אַ טאָג. ער פאַרלירט די גאָלדענע צייט. זאָל ער פאַרקויפן זיינע מויערן 
פאַר דעם פּרייז, װאָס מען גיט אים. דער פּרייז איז ניט גאָר אַ שלעכטער. 
וועלן דאָך במילא די הייזער טיילן דעם גורל פון שטאָט... טאָג איין 
טאָג אויס גייט פאַרביי זיינע טירן אַן אַלטער מאַן, און איין װאָרט איז אויף 
זיינע ליפּן ; שריפה ! ער פאַרשטייט װאָס דער געטלעכער מאַן מיינט. פייער, 
פייער װואַרט אויף ירושלים... ער האָט דעם הײיליקן מאַן אָפּגעשטעלט, 
אים געבעטן אַרײנקומען צו אים. נאָר יענער איז ניט געגאַנגען. האָט ער 
אים אַרױסגעטראָגן ברויט. האָט ער דאָס ברויט צוגענומען, באַהאַלטן אין 
בוזעם, און אַװעקגײענדיק געוויזן מיטן פינגער: דרום! צפון! מזרה! 
מערב ! אוי וויי, דער מענטש הייסט לויפן אין אַלע פיר זייטן, אויף וועלכער 
זייט מען קען נאָר. מען דאַרף לויפן, --- און ער זיצט. מען קען נאָך רעטן 

אַ חלק פון פאַרמעגן, מען קען נאָך ראַטעװען דאָס לעבן. דאָ איז אַלץ 
פאַרמשפּעט. דאָ װעט זיין קריג און ברודער-קריג. דאָ װעט זיין הונגער, 
פייער און פּעסט. 

איז פיליפ אַװעק צום מענטשן, װאָס ער האָט געאַכטעט מער וי 
אַלעמען, צו יוספן, 


-- איך וויל לויפן פון דאַנען, נעמען דיין שוועסטער און לויפן.., 

יוסף איז געשטאַנען שטראָם אין זיין גאַנצן הויכן וואוקס, געשטאַנען 
און געשוויגן, 

-- יוסף, פאַרװאָס זאָגסט דן גאָרנישט? זעסט דו דען ניט, אַז איך 
בין צעציטערט ביז דעם מאַרך פון די ביינער, 

ענטפערט יוסף ; 

--- װאָלסט דו באַשלאָסן צו לויפן, װאָלסט דו מיר ניט געקומען עס 
דערציילן, פון דיינע אונטערנעמונגען מאַכסט דו תמיד אַ סוד, אויב דו 
קומסט זיך באַראַטן, איז אַ סימן, אַז דו האָסט ניט דעם נייטיקן ווילן, 
דיר איז טייער דיין פאַרמעגן, דיר זיינען טייער דיינע רווחים. וועסט ניט 
לאָזן אַלץ אויפן װוינט. װעסט בלייבן, װי אַלע װעלן בלייבן. נאָר אויב 
דו ווילסט מיין עצה: נעם װאָס דו קענסט נעמען און גײי. קענסט דו 
גאָרניט נעמען, גי מיט ליידיקע הענט. 

איז פיליפן קאַלט געװאָרן אין אַלע אברים, 

--- יוסף, װאָס רעדסט דו 1 מיינע שפּייכלערס זיינען פול, איך האָב מיין 
געלט אין תבואה, אין סחורה... 

שווייגט יוסף ווידער. 

מאָנט ער: -- יוסף, איך בין ניט קיין פרוי, נאָר איך בעט דיך, 
האָב פאַר מיר עטלעכע װוערטער פון באַרואיקונג. זאָג, אַז איך װעל אפשר 
בלייבן ביי מיין שרעק; אַז מיין מורא, קען זיין, איז אַן אומזיסטע, 

נאָר יוסף איז שטום, 

האָט עס פיליפּן פאַרדראָסן, אין אַלעקסאַנדריע, פון װאַנען ער קומט, 
איז מען געוואוינט, אַז מען זאָל זיין העפלעך. װאָס הייסט ער שוייגט, 
ווען מען בעט אים טרייסטן ? און ער האָט געװאָלט געבן יוספן אַ שטאָך, 

--- איך האָב געהערט -- האָט ער געזאָגט -- אַז דו ביסט אויך צװוישן 
די, װאָס גלויבן, אַז רוים איז שוין צעפוילט.,, 

האָט יוסף אים געלאַסן געענטפערט: 

--- װאָס טויג אונדז דאָס אויפװואַרפן איינער דעם אַנדערן זאַכן. ניט 
איך מאַך די מרידה. עס מאַכן זי אַנדערע. זי מאַכט זיך פון זיך, נאָר 

איך װעל דיר מודה זיין : װועט דאָס פּאַסירן, זועל איך צושטיין. און פרעג 
ניט פאַרװאָס. 

--- ניין, יוסף, איך װעל יאָ פרעגן. און דו ענטפער מיר, 

--- פיליפּ, דו שטייסט אָן, עס איז די טבע פון אַ סוחר. דו ווילסט 
וויסן פאַרװאָס איך װועל זיך אָנשליסן אָן די מורדים ? --- ווייל עס װעט 
ניט זיין קיין אַנדער ברירה, 


קאַפּיטל פערגן 


אַ מענטש פאַרטרוימט זיך אַמאָל, (און דאָס איז מוחל צו זיין), אַזױ 
איז געווען אין דעם טאָג, ווען יוסף האָט געזען, אַז דאָס געווער אין די 
הענט פון די קנאים ברעכט די רוימישע מאַכט, 

באַגעגנענדיק דעם עלטסטן פון בית:המקדש װאַך, האָט יוסף אים 
באַגריסט, און דערביי געזאָגט: 

;ביסט אַ מוטיקער מאַן. אָפּט האָט מען מוטיקע צו פאַרדאַנקען גרויסע 
זאַכן, זיי שטאַרק, מיר װעלן לויבן דיין נאָמען", 

דערויף האָט יענער געענטפערט: 

;ביסט געבילדעט. דיין שטיצע איז פון העכסטן וװערט. עס פרייט 
מיין האַרץ, אַז דו ביסט מיט אונדז", 

די באַגעגעניש איז געווען אַ צופעליקע און אַ קורצע, אין הויף פון 
ביתיהמקדש. נאָך די פּאָר ווערטער האָט יעדער פאָרגעזעצט זיין גאַנג, 
יוסף איז געווען אין פאַרלעגנהייט, איז ער אויך מיט די מורדים ? דער 
אמת איז, אַז ער אָנערקענט טאַטן,. אויף דעם סמך האָט ער באַגריסט דעם 
אָנפירער פון די זעלאָטן. ער האָט אים געװאָלט בלויז זאָגן, אַז מיט דעם 
זיג זיינעם איבער גאַלוסן, האָט ער באַװויזן, אַז ער איז אַ טאַפּפערער מאַן. 
צו דעם נאָך געדענקט ער, אַז זיי זיינען אַמאָל געווען חברים. דאָס איז 
געווען אין דער פריסטער יוגנט, אין דער צייט איידער מען קלייבט נאָך 
אויס דעם אייגענעם וועג. בשעת יוסף האָט זיך געלאָזט אויפן שליאַך פון 
תורה, אויפן וועג פון פרידלעכע טוגנטן, איז יענעם ליב געווען צו ווערן 
אַן אָנפּירער פון דער װאַך, איצט טרוימט דער מאַן וועגן באַפרײיטע מחנות 
פון ישראל... דוכט זיך, לאַנג װוי זיי האָבן זיך ביידע ניט געזען און 
נאָך לענגער, וי זיי האָבן ניט גערעדט. זיי האָט צעטיילט דער טיפסטער 
פון די אָפּגרונטן --- די געמיינזאַמע גלייכגילטיקייט. זיי האָבן ניט געקענט 

שטימען. געוואוינט איז יוסף צו אַ געלאַסענער מחשבה און צו אויסגע- 
רעכּנטע האַנדלונג, ווען יענער איז, װי מערסטע אין יהודה, געגליכן צו 
אַ ריינעם קריגער, די ביי וועמען די עצם שלאַכט איז שוין אַ דערגרייכונג } 
די היץ פון געשלעג פאַרכאַפּט זיי, אַז זיי פאַרגעסן אָן ענד-ציל, ער, יוסף, 
איז גרייט צו זיין אַ קעמפער, אָבער בלוױיז, ווען גלייך זיינען די אייגענע 
כוחות מיטן שונאס, שלאָגן זיך פאַרצווייפלט איז אים אָפּשטױיסנד, קריג 
דאַרף זיין קונסט, קאַלטע און אויסגערעכנטע. ער, יוסף, איז אַ קעגנער 
פון אַלע צעהיצטע גענג. ער פאַרטראָגט ניט דעם צו הייסן אָנגריף, אַזױ 
וי דעם פאַרלאָרענעם אָפּטרעטן, אָבער ער בייגט זיך פאַר פאַקטן. און 
זיין אַמאָליקער חבר איז אַ דרייסטער מאַן. האָט ער אים עס געזאָגט ביי 
דער באַגעגעניש, דאָס הייסט נאָך ניט, אַז ער איז אויף דער זייט פון די, 
װאָס ווילן קריג,. ער בעט גראָד ביי גאָט שלום. אָבער קעגן זיין טרוים 
איז ער אוודאי ניט. ער װאָלט אויך געװאָלט זען די לאַנד גליקלעך און 
באַפרײיט, ער וויל, אָבער ער צווייפלט. און פון זיין צווייפל ווייסט קיינער 
ניט. ער איז נאָך אַ מאַן מיט דער קראַפט פון יוגנט, מענטשן אין די יאָרן 
זיינען מורדים געוואוינט צו האַלטן פאַר אייגענע, נאָר זיך אַלײן װעט 
ער זאָגן דעם אמת, אין האַרצן איז ער גיכער מיט די גרייז-גרויע קעפּ, 
ער איז פון זיין קורצן לעבן ניט וייניקער דערשיטערט, וי זיי פון 
זייער לאַנגן, 

נאָר וװואָס זאָל ער זיך נאַרן. ירושלים איז גרייט צו דער באַלאַ- 
גערונג, און אירע מענער זיינען פאַרטיק צום געשלעג. דער אױיפשטאַנד 
איז קענטיק געווען אומפאַרמײדלעך. װאָלטן אים ניט אויפגעהויבן די 
בירגער פון די שטעט, װאָלטן אים געמאַכט די דאָרפסלײיט; װאָלט ער 
ניט אױסגעבראָכן אין אַ געוויינלעכע צייט, װאָלט ער געשען אין א יום- 
טוב. עס האָבן גערופן צו די װאַפן ניט בלויז די פלאַמיקע קעפּ, די יונגע, 
װאָס האָבן קיין מאָל ניט געזען די גרוילן פון קריג, און װאָס רייסן זיך 
צום געשלעג, וי צו אַ שמחה ; געבראַכט דאָס פאָלק צום אַרױסטריט װאָלטן 
ניט בלויז די יעניקע, װאָס לעכצן אַלײן נאָך דער שלאַכט -- נאָר אויך 
די, װאָס קענען ניט מוחל זיין בלוטפאַדגיסונג. אפילו די, װאָס צעטיילן 
זייער אייגן פאַרמעגן, װאָס גייעז אַװעק אין דער וויסטע און װאָס קלייבן 
זיך אין די היילן, שטייט איבערן גאַנצן לאַנד אַ רוף, װאָס דערגרייכט די 
הימלען --אַ רוף צו אַ באַנײטן לעבן, ;דאָס גליק איז אין פרייהייט ; דאָס 
אומגליק -- אין קנעכטשאַפט !* ,די רעטונג איז אין אָפּנעהיטע מידות, דער 
אומקום --- אין זינד !* דאָס גאַנצע פאָלק שטייט אין דערװאָרטונג. קלייבן 

זיך איבערן לאַנד באַעװלטע, געקריוודעטע מענטשן, בילדן מחנות, גרייטע 
צו געבן דעם קלאַפּ... 

רוים איז אומריין. אירע זינד פליסט איבער די ברעגעס. קוקן צו 
די יידן און שרייען : זינד! זינד ! און זיי ווילן מער ניט זען איר אייזערנעם 
כוח. זיי ווילן זיך אפילו ניט שרעקן פאַר אירע שווער-באַװאָפּנטע, װאָס 
קומען מיטן געמאָסטענעם טראָט, אַ װאַנט פון מעש, אַ װאַלד פון אויס- 
געשטרעקטן געווער... זינד --- דאָס איז אַלץ, װאָס מען זעט אין יהודה 
ביי די רוימער, לויט די יידישע געזעצן הענגט איבער זיי אַ שטראָף און 
אַ קללה. מען דערמאָנט זיך זייערע מידות, און מען פאַראַכטעט שוין אַלע 
זייערע נצחונות, דעראָבערונגען און קענטענישן. װאָס פאַר אַ ווערט האָבן 
זייערע קענטענישן און די װיסנשאַפט זייערע, ווען פינצטער זיינען זיי, 
און אין הכנעה צום אמתן גאָט ניט דערצויגן ? 

און די יידן שטעלן זיך דורך טאָג און נאַכט די פראַגע: פאַרװאָס 
הערשן די געצנדינער איבער דער ערד? פאַרװאָס ווערן שלעכטע מידות 
מיט דער שנעלקייט פון בליץ פאַרשפּרײט, ווען צום װאָרט פון ירושלים 
און צו איר ליכט וויל מען זיך ניט וענדן? דורות, װי דאָס לאַנד איז 
אומרואיק. די פרעמדע, בייזהאַרציקע רוים האָט שוין צו טייער געקאָסט די 
יידן, עס שטאַרקט זיך דער געדאַנק, אַז מיט רוים איז ניט צו לעבן אין 
שלום. און מען רופט דעם געבענטשטן מאַן, װאָס זאָל פירן... . מען לויבט 
שוין פאָראויס דעם, אפשר נאָך ניטיגעבוירענעם, באַפרײיער, װאָס װעס 
פאַראייניקן אַלע שװוערדן פון יהודה און עס אַ שליידער טאָן אין דער 
װאָלפיכעס פאַרשייטע אויגן 

ניט אָן אים, יוספן, האָט זיך געווענדעט צו ריכטן אַהין אָדער אַהער 
די געשעענישן. װאָלט ער געקומען מיט עצות פון פאָרזיכטיקייט און מע" 
סיקייט, װאָלט מען דען אים געהערט! האָט מען זיך צוגעהערט צו אַ 
נביא, ווען ער האָט געװאָרנט? האָט ירמיהו דען אָפּגעהאַלטן אין זיינע 
צייטן דעם קריג ? זאָל ער, יוסף, זיך באַװיזן אין הויף פון בית-המקדש 
מיט ווערטער פון געדולד און פון שלום, װעט דאָס פאָלק אים דען ניט 
באַגעגענען מיט שטיינער ? 

יאָ, ניט פון אים הענגט אָפּ צי ירושלים װעט זיך פּאַרמעסטן אויף 
רוים. אים בלייבט מער ניט, װי צו קומען ביי זיך צו אַ הסכם : צושטיין, 
אָדער בלייבן אָן אַ זייט... 

אַ טיפער ערנסט האָט באַהערשט יוספן. בלייבן אָן אַ זייט, ווען צוויי 
פעלקער שטויסן זיך צוזאַמען, און איינער פון זיי איז זיין אייגן פאָלק !! 

צווישן דריי מעגלעכקייטן איז פאַראַן צוֹ קלייבן. ער װאַרפט אָפּ די ערשטע : 
אַװעקפאָרן פון געבורטס-לאַנד, אַנטלױיפן ווען זיין פאָלק איז אין סכנה. ער 
װאַרפט אָפּ די צװוייטע: צו זיין אַ קאַלטער באַאָבאַכטער. אין פאַל פון 
נצחון בלייבן פאַרשעמט, און אין פאַל פון מפּלה ווערן געקוילעט אַן אומ- 
באַװאָפּנטער ביי זיך אין הויז, אָדער אַװעקגעפירט וערן אַלס שקלאַף, 
בלייבט דאָס לעצטע. אויב דער ענדגילטיקער איבעררייס מיט רוים װעט 
געשען, און די שטראָף- לעגיאָנען וועלן ווענדן זייער מאַרש נאָך ירושלים, 
זיין שווערד און זיינע קענטענישן אָנטרױיען זיינע אייגענע. דעמאָלט איז 
יעדער אױסגאַנג נאָבל. לויב צו דעם, ער עס פאַלט, פאַרטײדיקנדיק 
דעם היליקן באָדן ! וויפל גבורים האָבן זייער לעבן אַװעקגעשענקט פאַר 
ירושלים! וויפל טרייע זין האָט שוין אַרױסגעגעבן די שטאָט ! 

אין דער מינוט פון באַגײיסטערטן געדאַנק, ווען יוספן איז אויסגע- 
קומען זיך צו דערמאָנען די העלדן פון דער יידישער געשיכטע, ווער 
ווייסט צי ער האָט ניט געטראַכט, אפשר איז אים אויך אָנגעצײיכנט אַזאַ 
שיקזאַל.... איז ער דען ניט באַגאַבט מיט אַ זכרון, װאָס דינט, אַ שכל, 
װאָס איז געטריי? האָט ער דען ניט געהאַט דאָס מזל צו לערנען דעם 
שונא אין זיין לאַגער ? אויך פאַרמאָגט ער גענוג פיזישן כוח, און אַ 
נאַטור, װאָס שיינט צו זיין אומדערשראָקן. װעט ער אַמאָל מיט עפּעס, װאָס 
אַנטשײדט, ניט קענען דינען זיין שטאַם ? 

חשבונות האָבן נאָך געגעבן שאַנסן פון דערפאָלג. דער דמיון האָט 
געפלאַקערט. די רייען פון די רוימער זיינען דורכגעבראָכן,. די שווערע 
באַװאָפענונג דינט זיי צום בייזן. די שװוערד פון באַפרייאונג דערגרייכט 
דעם אונטערדריקער אונטערן פּאַנצער. די יידן רייסן אַרױס דעם נצחון... 
סוף כל סוף איז דאָס ניט די אוממעגלעכסטע פון די אונטערנעמונגען. ווען 
די השמונאים װאָלטן אין זייער צייט אַנדערש געטראַכט, װאָלטן זיי דאָך 
אויך ניט געװאַגט... דער אימפּעטיקער אויפשטאַנד האָט ניט איין מאָל 
שוין געדינט די יידן. אפשר װעט ער וידער דינען. אפשר װעט זיין באַ- 
שערט, אַז די שװערד פון יהודה זאָל, אין קריג פון באַפרייאונג, דערגרייכן 
די קראַפט פון יהודהס הייליקן װאָרט... 

יוסף האָט באַנג געטאָן, װאָס טר איז פאַרלאָזן פון נבואה-געפיל, אויס- 
געשפּראָכענע זעאונגען קומען ניט צוֹ אים. ער האָט זיך לעצטנס געמאַכט 
אַ געוואוינהייט אַרױסצוגײן ווייט הינטער די טויערן פון שטאָט. ער האָט 
זיך געהאַלטן אין איינזאַמקײט, ער האָט געפאַסט און דערווייטערט אַלע 
מִחשׁבָוֹת פון זינד. אָבעֶר עֶר איז בְלויז געווען באָהערשט פון אָן אומֵרו, 

ער האָט געזען זאַכן --- און זיי ניט געקענט דערקלערן. ער האָט זיי גע- 
טייטשט אויף אַלע אופנים. ער האָט געשפּירט אַלץ אַ טיפערן טרויער... 
אָבער ווען ער האָט אַ טראַכט געטאָן אָן גליק, װאָס דער נצחון איבער די 
רוימער קען ברענגען, האָט ער ניט געהאַט קיין כוח בייצושטיין דעם פאַר- 
לאַנג פון אויפשטאַנד. די מרידה האָט זיך געטראָגן אין דער לופטן, אפילו 
קעגן זיין אייגענעם טרויער-געפיל האָט ער, יוסף, זיך מורד געווען. װי 
אַלע אין לאַנד, האָט ער געמאָנט איבערגעװאַלט באַפרייאונג פונם פרעמדן 
יאָך. 


קאַפּיטל פופבן 


צו װאָס איז צו גלייכן די לאַגע פון אַ מענטשן, וועמענס האַרץ רייסט 
זיך אין איין ריכטונג, און דער מוח אין אַ צווייטער, אַ קאַפּױערער פון דער 
ערשטער ? דאָס האַרץ ציט אַהין, וואו דעד קאַלטער פאַרשטאַנד זעט סכנה 
און אומקום, נאָר איז דען פאַראַן אַ מענטש, װאָס זאָל סוף כל סוף זיך ניט 
לאָזן אַװעקרײסן פון זיין האַרצן ? 

וואו האָט יוסף געקענט נעמען דעם כוח זיך קעגנצושטעלן, ווען אַלע 

אַרום אים האָבן געהאָפט, געגלויבט, געברענט מיט באַגײסטערונג? 

וואו איז דעם איינציקן זיך קעגנצושטעלן דעם המון! װי איז ניט 
צו ווערן אַװעקגעריסן מיטן שטראָם, איבערהויפּט װען מען איז יונה, 
מוטיק און קרעפטיק ? 

ווער נאָך אַזױ, װי יוסף, האָט געוואוסט װאָס עס איז רױם?! ער 
האָט זי אויפן אָרט געלערנט, זאָל ער װועלן, קען ער טעג און נעכט דערציילן 
וועגן איר עשירות ; זאָל ער וועלן, קען ער ביכער אָנשרײבן וועגן איר מאַכט, 

נאָר יוסף, דער צווייפלער, איז שוין אויך מיטן פאָלק. ער װעט זיין 
איינער פון די אָנפירער פון דער מלחמה. אַזױ איז באַשטימט געװאָרןף 
ער ועט באַגעגענען דעם שונא דער ערשטער! 

יוסף האָט דערװאַרט דעם מאָמענט, ווען זיין נאָמען איז דערמאָנט 
געװאָרן. עס זיינען פאַר יוספן געווען אַלע, סיי די גרויע, סיי די יונגע 
קעפּ, די כהנים איז געפעליק געװאָרן, װאָס ער איז אַ כהן; די יונגע -- 
װאָס ער איז יונג; די פארנונפטיקע -- װאָס ער איז פארנונפטיק. מען 
דאַרף אַ יונגן, דרייסטן אָנפירער. דאָס איז יוסף. מען דאַרף אַ מאַן, װאָס קען 
די רוימער, װאָס ווייסט אין װאָס איז בּאַהאָלטן זייער כוח. דאָס איז ווידער 

יוסף. מען דאַרף אַ מאַן פון כבוד, פון וויסן, אַ מאַן פון אַן אױסגעפּרואווטער 
משפּחה, דאָס איז ווידער און װוידער יוסף, 

אין דער פייערלעכער שעה, ווען ער איז אָנגעטרױט געװאָרן מיט 
זיין הויכן אַמט, האָט יוסף ניט פאַרהוילן זיינע זאָרג און זיינע ספקות, 
פאַר די פירער פון קריגס-ראַט האָט ער אָפן גערעדט, אַז ער קען ניט 
אונטערשאַצן דעם קעגנער. ער װועט גיכער איבערטרייבן, איידער פאַרניינען 
די שוועריקייטן, װאָס שטייען פאַר די יידן אין זייער קאַמף מיט די רוימישע 
חיילות. און אַלע האָבן געמוזט מסכים זיין, אַז זיך פאַרטראַכטן איבער די 
סכנות, װאָס שטייען אין ועג, איז ניט קיין חסרון. מען מוז וװעגן די 
שװועריקייטן אויף אַן ערלעכער מאָס, מען מוז אַלעס נעמען אין חשבון, 

יוסף האָט געװועקט צוטרוי. עס איז געפעלן זיין ביינערנער קאָפּ, זיין 

הויקערדיקע נאָז, די טיפע אויגן אין דעם הויכן שטערן. אָט איז אַ מענטש, 
וועמען מען פאַרשפּאָרט צו פרעגן װער ער איו: די געשיכטע פון זיין 
פאָלק איז אויסגעקריצט אויף זיין פּנִים. עס איז ניט קיין אויסגעצערטלטער 
יונג, נאָר אַ מאַן אַ פאַרליטענעףּ אַן אוױיסגעפּרואווטער אין גליק און אין 
כבוד, אין שטאָט, אין מדבר און אויפן ים, אין בית:המקדש און אין די 
פּאַלאַצן פון פירשטן. ער האָט געלערנט און די תורה באַנומען. ער איז 
געווען אַװעק אין מדבר, ער איז געווען אין רוים. ער איז פון אומעטום גע- 
קומען צוריק מיט אַ באַנײיטע ליבע צו ירושלים, 

און יוספן איז איבערגעגעבן געװאָרן דער ויכטיקער פּאָסטן צו 
פאַרטײידיקן דעם אונטערשטן און אויבערשטן גליל, דעם אָפענעם װעג 
צום לאַנד, די טיר צו ירושלים, 

יוסף טראַכט איבער נאָך אַמאָל און נאָך אַמאָל: 

ניט ער האָט אויפגעהויבן דעט אויפשטאַנד קעגן רוים. אָבער, אויב 
די זאַך איז במילא געשען, וי זאָל ער זיך ניט שטעלן אין רשות פון זיין 
פאָלק ? מען קען גיין גאַנץ גוט אין קאַמף, צווייפלענדיק, צי מען האָט דעם 
קאַמף געדאַרפט. ער וועט זיין אַ גוטער קריגער, כאָטש ער גלויבט ניט 
אין נצחון. מען װאָלט אים געפרעגט, װאָלט ער געזאָגט: הויבט ניט אָן 
די מלחמה. מיר קענען זיך ניט שלאָגן מיט רוים. מיר האָבן קנאַפּע שאַנסן 
זי צו באַזיגן. פונדעסטוועגן װעט ער זיך שלאָגן ניט ערגער פאַר יעדן 
איינעם, װאָס האָט אַלײן גערופן צום אויפשטאַנד, װאָס האָט דעם אויפשטאַנד 
אַרױסגערופן. ער װעט זיך שלאָגן אפשר נאָך בעסער פאַר די פאַנאַטיקער. 

אַזױ האַלט יוסף, אַזױ גלויבט ער, און אַזױ רעדט ער צו זיך אַלײן 
און צו די אַרומיקע. 

ער איז ניט קעגן מלחמה אום יעדן פּרייז. ער געהערט ניט צו די 
יעניקע, װאָס זאָגן : ;אַ שווערד --- ניין ! פון דער שװוערד נעם איך גאָרניט, 
אפילו ניט מיין פרייהייט, איך על בעסער בלייבן פאַרשקלאַפט, איך על 
גלייכער שטאַרבן פאַר דער צייט, איך װעל ליבער אויסשטיין אַלע יסורים 
פון דער האַנט פון דעם הענקער... איידער פאַרגיסן בלוט, זאָל מיין 
אייגן בלוט ווערן פאַרגאָסן. ביים אויסקלייבן װאָס צו זיין, קלייב איך אויס 
צו זיין דער קרבן !" 

ניין, ער, יוסף, געהערט ניט צו אָט די מענטשן, װאָס מערן זיך אַזױ 
די לעצטע צייטן צווישן יידן, אים איז פרעמד זייער לשון. ער פאַרשטײט 
זיי, װי עס פאַרשטייט זיי גאַנץ ישראל, און איז דען פאַראַן אַ לעבעדיקער, 
װאָס קען זיי ניט פאַרשטיין? זיי זאָגן, אַז עס איז העסלעכער צו האָבן 
קנעכט, װי אַליין צו זיין אַ קנעכט, עס איז בעסער צו ליידן אַלין, איידער 
מאַכן אַנדערן ליידן. זיי שרעקט עשירות. זיי װאַרפט אין שוידער מאַכט. 
זי האַלטן, אַז מאַכט איז געגעבן בלויז צו פאַרדאַרבן דעם מענטשן, זי 
פרעגן : ;װאָס ווילט איר מיט אייער געווער זיך דערווערבן? פרייהייט ? 
אויף װאָס זוכט איר פרייהייט ‏ אויף צו ווערן רייך ? צו לעבן אין וואויל- 
טאָג ? צו אונטערדריקן דעם שכן ? די מאָס פרייהייט, װאָס איר האָט, נוצט 
איר דען אויס צום גוטן ? טאָ אויף װאָס דאַרפט איר נאָך מער פרייהייט ? 
איר ווילט אַראָפּװאַרפן דעם פרעמדן יאָך, כדי אַלײין צו הערשן, צו גע- 
װועלטיקן איבער אייגענע אוֹן פרעמדע... איר ואַרפט פאָר די רוימער, 
אַז זיי הערשן מיט זוילקיר, און װוי װעט איר דען אַליין איבער אייערע 
ברידער רעגירן? איר װעט ניט זיין פיינער פאַר זיי. אייערע עלטסטע 
וועלן דריקן דאָס פאָלק, װי עס טוען דאָס די רוימישע פאַרװאַלטער, זי 
זיינען זשעדנע. איר זייט אָבער אויך גיריק צו געלט, זיי זיינען אכזריותדיק, 
אייך פעלט אָבער אויך רחמנות פאַר אייערע אייגענע ברידער". 

יוסף איז איצט ווייט פון די אָנהענגער פון דער דאָזיקער שיטה. הגם 
ער האָט אין זיין יוגנט, װי עס פּאַסט זיך, געזוכט דעם אמת. ער איז 
געגאַנגען לעבן צווישן די, װאָס זונדערן זיך אָפּ, װאָס זאָגן, אַז אין די 
באַוואױינטע פּלעצער איז ניטאָ קיין אָרט פאַרן גאָטספאָרכטיקן. בלויז דער 
מדבר איז ריין פון זינד. אין מדבר הערט מען ניט דעם קלאַנג פון מטבעות, 
און ניט דעם דראָענדיקן קלאַנג פון געווער. אין מדבר הערט מען ניט 
דעם שווערן קלאַנג פון קייטן און ניט דעם פּראָװאָצירנדן רוישן פון 
ווייבערשע געװאַנטן. אין מדבר, זוי ווייט דו װאַרפסט דאָס אויג, איז דאָס 
זאַמד אומענדלעך, װי עס איז אומענדלעך דער הימל. בלויז אַ ווינט לויפט 


רוש לי ם 5 


דורך -- און עס איז װוידער שטיל. דער מדבר װעקט ניט קיין שלעכטע 
מחשבות. ניטאָ קיין נסיון אין מדבר, איז דען מעגלעך אין דער געדיכט- 
באַזעצטער שטאָט, װי געהעריק זיך צו פאַרטראַכטן, צו מאַכן אַ חשבון 
וועגן אייגענעם נפש, ועגן גאָט, װאָס האָט באַשאַפן הימל און ערד, 
און אַ נשמה געגעבן דעם מענטשן? 

יוסף האָט אין וויסטעניי געלעבט אַ יאָר, אַ צווייטן און אַ דריטן -- 
און ער האָט זיך אומגעקערט קיין ירושלים, כדי צו לעבן צוישן פאָלק, 
לעבן װי דאָס גאַנצע פאָלק. איצט, ווען דאָס פאָלק איז אױיפגעשטאַנען, 
שטייט צו יוסף צום פאָלק, װעט דאָס פאָלק גיין אין מלחמה, װעט ער 
מיטגיין. עס איז אמת, אַז ער איז געוואוינט מער צו די הייליקע ספרים, 
עס ציט אים צום פּאַרמעט און צו דער פען נאָר גאָרניט, אויב עס איז 
געקומען די צייט פון קריג, נעמט ער די שווערד. ער האָט ניט דעם קער- 
פּער-געבוי פון אַ שקלאַף, אָבער פון אַ קריגער יאָ. אויב אים פעלט װאָס 
אין גבורה, װעט ער עס דערגענצן מיט מוט. יוספן געפעלן די בגדים 
פון קריג, װאָס ער ציט אָן אויף זיך. ער געפעלט זיך אַלס קריגער. ער 
האָט הנאה פון דער װאָג פון דער שװערד און פון דער שפּאַנונג, װאָס עס 
גיט דאָס טראָגן געווער. די שװוערד האָט ער אגב באַקומען פון אַ רוימישן 
פריינט... אַ מתנה פאַר זיין ,שיינעם רעדן און נאָבעלע האַלטונג,.,* 
ער האָט זי דערשאַרפט מיט זיינע אייגענע הענט, זי געבראַכט אינגאַנצן צו 
זיין געשמאַק. 

האַנדלט זיך אָן אים, װאָלט ער ניט געטראַכט זיך צו פאַרמעסטן 
מיט רוים. ער װאָלט געזאָגט, וי זיין פאָטער, מתתיהו: די צייט װעט 
לייזן לטובת ישראל. עס איז שער דער פרעמדער יאָך. און רעװאָלט 
איז גרינג ? און מלחמה איז גרינג? מען מאַכט אַ ליאַרעם מיט יעדע 
בלוטפאַרגיסונג, מיט יעדע שרפה און יעדע רויבעריי. אָבער װאָס איז 
דאָס אין פאַרגלייך מיט די גרוילן פון אַ מלחמה ? 

נאָר אַזױ איז באַשערט. ער װעט אַלץ מיטמאַכן מיטן פאָלק, אפילו די 
מלחמה װעט ער אויך ניט אַװעקגעבן אין פרעמדע הענט. ער קען ניט 
שטיין און געלאַסן צוקוקן, ווען עס גייט אין עקזיסטענץ פון יהודה, 

אין געווער זיינען פאַרבאָרגן מעגלעכקייטן, פאַרװאָס ניט גלויבן 
אין דער מעגלעכקייט פון אַ נִצְחון ? פאַרװאָס ניט האָפן אויף אַ קריגס- 
נס ? אפשר מעג מען טאַקע פּרובירן. אָט האָט זיך די השמונאים איינגעגעבן 
צו באַפרײיען דאָס לאַנד, אפשר ועט אַמאָל אויך דעם דור צושפּילן דאָס 
מזל. ... נאָך אַלץ איז רוים ניט קיין אייביקע מאַכט. און אירע אינערלעכע 

ענינים זיינען אין אומאָרדענונג. די פעלקער, װאָס זי האָט אונטערדריקט, 
באַוועגן זיך אין אומרו, גרייטע ביי דער ערשטער געלעגנהייט אַראָפּצוא- 
װאַרפן זייער יאָך, אפשר װעט דער יידישער אױפשטאַנד זיין דער סיגנאַל 
פאַר אַן אַלגעמײנעם אויסברוך ? אפשר וועט רוים, פאַרנומען מיט אייגענע 
רייסערייען און מיטן קאַמף פאַר דער ירושה פון קיסר, קומען צו שפּעט 
אויפן שלאַכטפעלד ? אָדער קומען ניט מיט קיין גענוגנדן כוח? 

און אויב ניט, אויב דער קריג װעט זיך אויסלייגן לויט די כללים 
פון לאָגיק, און דער שטאַרקער װעט דאַרפן באַזיגן דעם שװאַכן, דע- 
מאָלט... דעמאָלט װעט מען דאַרפן זיך אַיילן צו בעטן גנאָד ביי דעם 
זיגער, ער, יוסף, איז ניט קעגן קריג בכלל. עס מעג יעדע אונטערדריקטע 
פאָלק גיין אויספּרואוון זיין מזל אין אויפשטאַנד, אין מלחמה, אין געווער. 
ער איז אָבער קעגן די, װאָס זאָגן, אַז מען װעט זיך שלאָגן און מען װעט 
קיין שלום ניט מאַכן, װאָרעם עס איז ניטאָ קיין שלום מיט די רשעים, 
ניין, דאָס אָנערקענט ער ניט. געווער איז אַ זאַך, װאָס דאַרף װערן גע" 
לייגט, זוי נאָר מען זעט, אַז עס זיינען ניטאָ קיין האָפענונגען דערמיט עפּעס 
צו דערגרייכן, דער ענין פון באַפרייאונג איז אַ הויכער ענין, מען קען 
עס ניט נעמען, וי אַ שפּיל, מען מוז זיך אַרײנװאַרפן אין אים מיטן לייב 
און לעבן, אָכער בלייבן אויף דער. װאַך. אויפן פאַרמעגן פון אַ פאָלק קען 
מען ניט שפּילן מיט אַזאַרט, וי עס ווילן עס טאָן אַנדערע. און אויב מלחמה 
אין שפּיל, און אויב מען האָט פאַרלאָרן, דאַרף מען זיך איילן צו צאָלן, 
און אָפּשטעלן די שפּיל! 

ער ווייסט ניט, וי אַזױ יידן װעלן אים אָפּשאַצן, פאַר וועמען זי 
וועלן אים פאַררעכענען. צי װעט אים פאַרשטיין דער איצטיקער דור, 
צי װעלן אים ניט פאַרדאַמען די צוקונפטיקע דורות. ער װעט גיין מיט דעם 
וועג, װאָס די השגחה האָט אים אָנגעצייכנט. ער װעט אַלץ נעמען אויף 
זיך, אויב אים איז באַשערט אַ בעכער זויערן עסיג, װעט ער טרינקען 
דעםּ בעכער אָן אַ קרים. 


קאַפּיטל זעכבן 


ביינאַכט האָט זיך אליעזרן שטאַרק צעװײיטאָגט די וואונד, װאָס ער 
האָט געקראָגן פון פייל, ער איז אױפגעשטאַנען פון זיין געלעגער און 
איז אַרױס פון געצעלט. ער האָט ניט געװאָלט, אַז די חברים זאָלן הערן, 
וי ער קרעכצט און באַקלאָגט זיך, 

אליעזר האָט זיך זייער ביטער באַקלאָגט. ;האַר אַלמעכטיקער, -- 
האָט ער געטענהט --- װאָס װילסט דו פון דיין קנעכט ? אין וועמענס נאָמען 
האָט איך פאַרלאָזן אַלץ, װאָס מיר איז געווען ליב און טייער ? אין דיין 
נאָמען דאָך. טאָ פאַרװאָס האָסט דו פאַר מיר ניט מער, װוי שטראָף ? פריער 
האָט מיך געברענט דער פיבער, איצט שמאַרצט מיין פלייש די ואונד, 
און נאָך שמערצלעכער זיינען די יסורים, װאָס נאָגן מיין האַרצן.,." 

די נאַכט איז געווען פון גרויסן ווינט. נאָר עס האָט דער ווינט ניט 
געקילט אליעזרס צעפלאַמטע געזיכט, אליעזר איז געגאַנגען אַלץ פאָראויס, 
וי וועלנדיק אַנטלױפן פון װײיטאָג, װאָס ער האָט געטראָגן מיט זיך, דער 
מדבר-ווינט האָט געבלאָזן אויף זיין רוקן-וואונד. אליעזר האָט געזיפצט 
און גערעדט צו גאָט, 

ניט אַלע געשרייען אליעזרס זיינען געווען אַ רוף נאָך הילף, ניט אַלע 
זיינע װוערטער זיינען געווען װערטער פון הכנעה. ווען ער איז מיד געװאָרן 
זיך צו באַקלאָגן, ווען ער האָט אױיסגעשעפּט אַלע באַדױערונגס-רייד, האָט 
ער גענומען זיך אויסטענהן מיט גאָט, אויסלייגן פאַר אים זיין פאראיבל, 

אייניקע פון אליעזרס אומזיניקע טענות איז װערט איבערצוגעבן, 
מחמת זיי דעקן אויף מיטאַמאָל דעם מענטשן. עס װוערט קלאָר, אַז הגם 
אליעזר האָט ביז אַהער געשוויגן וועגן זיין כלה , האָט ער זי אָבער ניט 
פאַרגעסן, און אַז מיט דעם אָנװער וויל ער זיך ניט טרייסטן ; 

;ווער עס איז ענגהאַרציק, דער האָט די הצלחה. דאָס געלט איז ביי 
פיליפּן, דעם אַלעקסאַנדריער, די װאָס מען האָט צו מיר פאַרקנסט, האָסט דו 
אים אַװעקגעגעבן, און מיך האָסטו פאַרװאָגלט אויף אַלע וויסטע װועגן 
טאָ ווייס, אַז איך װעל זי צונעמען, מחמת זי געהערט מיר... איך װעל זי 
צונעמען פון אים, אויב מען װעט דאַרפן, אינאיינעם מיט זיין לעבן!" 

ביים זון-אויפגאַנג האָט אליעזר זיך געפונען אויפן וועג פון ירושלים, 
אַ מאַן איז אים געקומען אַקעגן, האָט ער אים אָפּגעשטעלט און געפרעגט, 
צי ער וויל זיך בייטן מיט אים מיט די קליידער. 

יענער האָט אים באַטראַכט און געזאָנט: 

--- דיינע זיינען ניי, מיינע --- אַלט ; דיינע זיינען גאַנץ, מיינע --- צע" 
ריסן, פאַרװאָס װילסט דו זיך מיט מיר בייטן? 

איז אליעזר געװאָרן אין כעס, און אים געװאָרפן אין געזיכט אַ זיל- 
בערנע מטבע 

דער בעטלער האָט זי פלינק אָנגעכאַפּט. 

--- דער האַר זאָל זיך ניט בייזערן. אָט האָט ער, אויב ער ויל, די 

נעבעכדיקע מלבושים. און זאָלן זיי אים דינען פאַר אַ שוץ! זיין קנעכט 
וועט זיין שטום, וי אַ פיש, און זאָל דער אײיביקער היטן דעם האַר! 

באַגלײט פון די ברכות פון בעטלער, איז אליעזר אַװעק צום טויער פון 
שטאָט. מיט יעדן טריט האָט שטאַרקער געקלאַפּט זיין האַרץ. גרויס איז 
געווען זיין פרייד, װאָס ער איז נאָך זוכה צו זען ירושלים. ער האָט אפילו 
פאַרגעסן אָן זיין וואונד און זיין װײיטאָג. נאָר װאָס װויל ער אייגנטלעך 
אין דער שטאָט, זואו מען האַלט אים שוין לאַנג פאַר טױט! װאָס גייט 
ער דאָרט זוכן? 

זיינע קליידער האָבן ניט דערוועקט קיין רעספּעקט. פון אַלע זייטן 
האָט מען אויף אים געשריען. עס האָט ניט געשטימט זיין האַלטונג מיט 
זיין אָפּגעריסענעם הילוך. װי װאַגט אַ בעטלער זיך האַלטן אין מיטן פון 
וועג? אין טויער האָט ער געקראָגן אַ שטויס פון אַ וועכטער, װאָס האָס 
אים נאָך דערביי אָפּגעשאָטן מיט זלזולים, 

אליעזר האָט זיך געאיילט אַרײנצוגײן אין שטאָט. אים האָט ניט גע" 
קימערט ניט דער געקראָגענער קלאַפּ, ניט די נאָכגעשריענע דראָאונג, 
ניט די זידלערייען. ער האָט פאַרשטאַנען, אַז ער דאַרף זיך האַלטן אַנדערש 
אין די בגדים, װאָס ער טראָגט, און ער האָט אָנגעהויבן זיך צופּאַסן צו זיין 
נייעם שטאַנד, ער האָט באַלד געזען, אַז ער גייט קיינעם ניט אָן, אַז ער איז 
אַן אָרעמאַן, וי אַלע אָרעמעלײט, און אַלע זיינען בלויז צופרידן, װאָס ער 
מאָנט ניט ביי זיי קיין נדבה, יאָ, אַ פרעמדער איז ער געקומען אין זיין 
אייגענער שטאָט, אַ פרעמדער און אַן איבעריקער. 

אַ בחורל מיט אַ שווערן קרוג אויפן שולטער איז פאַרביי לעבן אים, 
ער האָט אויסגעשטרעקט צו אים אַ צווייגל, װאָס איז ביים שפּיץ געווען 
איינגעטונקט אין האָניק. אליעזר האָט עס גענומען צו די ליפּן, באַדאַנקט 
דעם יינגל, אים געפרעגט, צי ער וויל ניט, אַז ער זאָל אים אונטערהעלפן 
טראָגן דעם קרוג האָניקי 

--- ניין, איך האָב גענוג כוח. איך דאַרף ניט, אַז מען זאָל מיר העלפן. 

-- קענסט דו מיר אפשר אָנווייזן, וואו עס געפינט זיך דאָס הױז 
פון פיליפּן, דעם אַלעקסאַנדריער 1 

-- אַן איבעריק גאַנג -- מאַכט דער יינגל, --- ער איז רייך, פיליפּ, 
אָבער קאַרג. ער איז נאָך ערגער, זוי קאַרג -- שלעכט איז ער. און 
וואוינען וואוינט ער אין דער אויבערשטער שטאָט, אין זיין נייעם הויזי 
אויב דער מאַן פאַרלאַנגט, װעט ער אים צייגן דעם וועגי 

-- קום, -- זאָגט אליעזר. --- נאָר דערצייל מיר פריער, ווער האָט דיך 
געלערנט צו זיין אַזױ גוט, 

--- דער טאַטע -- ענטפערט דער יינגל, --- דער טאַטע און די מאַמע. 
זיי זאָגן, אַז גוט און שיין איז איין זאַך. װוער עס טוט אַ סך גוטע זאַכן 
דער װאַקסט אויס שיין און שלאַנק, 

-- דיינע עלטערן לערנען דיך זיין גוט. --- הייסן זיי דיר אפילו ניט 
האַסן די אונטערדריקער, די װאָס האָבן געמאַכט ירושלים פאַר אַן אומ- 
גליקלעכע שטאָט? 

--- ניין. מיין פאָטער זאָגט, אַז די װאָס טוען שלעכטס, װעלן זיך 
נאָך בעסערן. אַלע דאַרפן זיך בעסערן. און די ערשטע מיר גופא, 

--- זיין גוט... -- מאַכט מיט פאַראַכטונג אליעזר. --- באַמי זיך 
צו זיין גוט, ווען אַנדערע זיינען עס ניט! גלייכער װאָלט מען דיך גע- 
לערנט אַנדערע זאַכן, למשל, צילן מיט אַ פייל אין דעם בייזן האַרץ פון 
שונא, 

-- דער טאַטע זאָגט, אַז מילדע רייד גרייכן בעסער צום האַרצן, 

ביים קרייץ פון ביידע גאַסן שטעלט זיך דער יינגל אָפּ. אליעזר פרעגט 
אים פאַרװאָס ער האָט זיך אָפּגעשטעלט, האָט ער פאַרגעסן דעם וועג ? 

ניין ; דעם וועג קען ער אויסגעצייכנט, נאָר אָנשטאָט צו פיליפּן, דעם 
קאַרגן, װאָלט ער אים געװאָלט בעסער פירן צו דעם אַלטן גלילער 
פישער... אוב ער האָט אַ חולאת, װאָלט אים יענער דערפון באַפרײט, 
ער װאָלט געװאָרן געזונט. ער װאָלט געקענט אַרבעטן, און צו קיינעם 
ניט באַדאַרפט אָנקומען. ביים פישער װאָלט ער אויך געקענט עסן און 
זיך אָפּרוען. | 

אָבער אליעזר איז אויף דעם ניט מרוצה, 

גייען זיי ווייטער,. אליעזר קוקט פאָרזיכטיק אין ביידע זייטן. ער 
האָט מורא מען זאָל אים ניט דערקענען. ער קען דאָ יעדן שטיין. דאָ איז 
ער געבוירן, דאָ האָט ער זיך געהאָדעװועט. אים דוכט זיך, אַז אַ יובל איז 
פאָראיבער זינט פּלאָרוסעס אָנפאַל, כאָטש באמת איז דאָך פאַרלאָפן װײיניק 
צייט. נאָר וואוהין אייגנטלעך גייט ער, און װאָס איז ער אויסן, ווען ער 
בעט זיך פירן צו פיליפּן, אַ מענטשן, װאָס ער קען ניט? וויל ער בלויז 
זען דבורהן ? ליבט ער זי אַזױ שטאַרק? און אויב ער ליבט זי, פאַרװאָס 
האָט ער זי פאַרלאָזן ? ווער מאַכט אַזאַ אויסבייט, װוי ער האָט געמאַכט ? 

ביים הויף בעט אליעזר דעם בחורל װאַרטן אויף אים, און אַלין 
טרעט ער אַריבער דעם טויער, דבורה קומט אים אַקעגן. שטייט אליעזר 

פונדערווייטנס און קוקט. ציטערט זי אויף, װאָס װיל דער פרעמדער מאַן? 
זיינע פאַרלאָזענע האָר און צעטראָגענע קליידער באַרואיקן זי. אַ בעטלער 
--- טראַכט זי, --- און זי שטרעקט אויס איר האַנט... 

אַ קרומער שמייכל לויפט דורך איבער אליעזרס צענויפגעפרעסטע 
ליפּן,. ער ציט אַרױס פון בוזעם אַ בייטל, און דבורה רייסט איף פון 
שטוינונג די אויגן. דער בעטלער װאַרפט צו אירע פיס אַ הויפן גאָלדענע 
מטבעות ! 

--- קום, קום שנעלער. מער האָבן מיר דאָ ניט װאָס צו טאָן. -- איילט 
אליעזר דעם יינגל. --- און זיי זיינען ביידע שוין פאַרשוואונדן, 

אַ בלייכע שטייט די יונגע פרוי, און עס צוקן אירע גלידער. די אַלטע 
דינסט קומט צעלויפן, ,גאָט איינציקער, װאָס איז געשען ? פאַרװאָס האָט 
די האַרין געשריען ?7 זי זעט אויף דער ערד די מטבעות, קלייבט זי זי 
צענויף. ;באַלעבאָסטע מיינע, וויפל מטבעות דאָ זיינען צעשאָטן! אויי 
באַלעבאָסטע טייערע, פאַרװאָס קוקסט דו אַזױ פאַרלאָרן!* 

-- דינה, באַהאַלט דאָס געלט. היט עס, עס איז ניט מיינע... און 
דערצייל קיינעם גאָרניט. הערסט, גאָרניט, און דו פרעג מיך ניט װאָס איז 
געווען מיין אויסגעשריי, װאָס פאַר אַ שרעק איך האָב געהאַט... זאָג. מיר 
בלויז, צי געדענקסט דו אליעזרן... געדענקסט דו די פאַרב פון זיינע 
אויגן!1... | 

--- אליעזר ! --- מאַכט מיט פורכט די שקלאַפין --- דבורה, מיין קינד, 
צואװאָס דערמאָנען טױיטע... יאָ, טונקל-גרינע אויגן, גרינע, װי די 
כװאַליעס פון ים, איך געדענק, וי מיין יונגע האַרין האָט מיר ניט אײינמאָל 
פאַרטרױט, אַז איר געפעלן איר חתנס ים"גרינע אויגן אַקעגן דער פאַר" 
גייענדיקער זוןיי. 


די נאַכט האָט אליעזר פאַרבראַכט אין הויז פון דעם יינגל, װאָס האָט 
אים געגעבן פאַרזוכן פון זיין האָניק. דער געלעגער, װאָס מען האָט אים 
צוגעגרייט, איז געווען ווייך. נאָר בעסער פאַרן גוטן געלעגער און זאַטן 
מאָלצײיט, איז געווען די זאַלב, מיט זועלכער מען האָט איינגעשמירט זיין 
אייטערדיקע וואונד, אויך האָט מען אים געגעבן אויסצוטרינקען אַ גע" 
טראַנק, און ער איז דורכגעשלאָפן די נאַכט אָן שמערצן. 

ווען ער האָט זיך אויפגעכאַפּט, איז געווען שוין גרויסער טאָג. דער 
מייסטער, דער פאָטער פונם יינגל, אַ ייד אַ נידעריקער און אַ ברייטער, 
מיט אַ קאלן גרויסן קאָפּ און אַ געדיכטע שװאַרצע באָרד, איז געשטאַנען 

ביי דער אַרבעט. די בלענדנדיקע העלקייט פון זיין פּליך, װי פונם גאַנצן 
געזיכט, האָט געשאַפן אַ קאָנטראַסט מיט דער טיפער טונקלקייט פון דער 
באָרד, אליעזר האָט געוואוסט, אַז ס'איז אַ קאָנטראַסט אַ פאַרשפּרײטער 
אין ישראל, די שווערע באָרד, דער שיינענדיקער פּליך, װוי אין אַלגעמײן 
דער איבערגרויסער קאָפּ, האָבן איבערראַשט, ווען מען האָט זיי געזען 
אַריבערגעבויגן איבער אַ מולטער מיט ליים. אַ מאַן מיט אַזאַ קאָפּ װאָלט 
געווען נאַטירלעכער צו זען געבויגן איבער מגילות. נאָכהאַלטנדיק די 
געשווינדקייט פונם װאַרשטאַט-ראָד, האָבן זיינע געניטע הענט געפורעמט 
די ליים, און עס האָט זיך אין דער שנעלקייט פון געדריי פונם טויטן 
ליים-טייג אױיסגעשטאַלט אַ כלי. 

יעדן איינעם איז ליב בייצואוואוינען מענטשלעכע שאַפונג. אליעזר 
האָט געטאָן הנאה צו זען, װי דער טעפּער האָט געבראַכט צום לעבן אַ 
טאָפּ, אַ קרוג, אַ קריגל, אַ שיסל, דאָס בילד פון אַ האַנטװערקער-משפּחה, 
דאָס באַרואיקנדיקע בילד פון אַרבעט און פרידלעכן לעבן איז אים געווען 
ניי, זינט ער האָט פאַרלאָזן די שטאָט, האָט ער פאַרבראַכט צװישן באַ- 
װאָפּנטע מענער ; צווישן מענער און כלי-זיין. רירט אים איצט דאָס אַר- 
בעטספלייסיקע הויזגעזינד, 

אויף דעם דיל זיצט אַ קליין מיידעלע. זי שפּילט זיך מיט אַן אוים- 
מערקזאַמקײט, װאָס דערמאָנט אָן דער כונה פון איר פאָטער ביים 
װאַרשטאַט, איר העל קעפּל איז אויסגעצירט אין פאַרביקע שלייפן. נעכטן 
אָוונט איז אליעזר געווען פאַרוואונדערט, מיט װאָס פאַר אַ צוטרוי דאָס 
קינד האָט אויף אים געקוקט אין פאַרלויף פון מאָלצײיט. ער האָט געקלערט 
וועגן איר פאָטער, דעם טעפּער. נעמט אַ מענטש און זעצט אים אַװעק 
אינאיינעם מיט זיינע קינדער. אַ קראַנקער, זאָגט ער, מוז עסן דאָסזעלבע, 
װאָס אַ קינד... און ער גיסט אים איין מילך, און ער גיט אים איידעלע 
ברויט, אים ניט פרעגנדיק ווער ער איז, און פון װאַנען ער קומט. טונקט 
ער, װי די קינדער, דאָס ברויט אין מילך, עסט דאָס צעוייקטע ברויט, 
באַמערקט ער, אַז װוי ער הערט אויף אַ וויילע עסן, זיך פאַרקלערנדיק, 
אַזױ הערט אויך אויף עסן די קליינע מיידעלע קעגן אים. זי קוקט מיט 
אירע גרויסע אייגעלעך, װי פרעגנדיק פאַרװאָס ער עסט ניט, װאָס עס 
באַקימערט אים ? האָט ער געגעסן כדי ליב צו טאָן דעם קינד, כדי עס 
זאָל אַליין עסן. 

געדאַנקען באַהערשן אליעזרן (אומפאַרשטענדלעכע זאַכן מאַטערן 
אַ מענטשן). װאָלט מען אים ניט אַרײנגעלאָזט אין הויז, געזאָגט, אַז ער 

זאָל גיין אַנדערשואו, גיין ווייטער --- װאָלט ער פאַרשטאַנען. בעט מען 
אים געלט, װאָלט ער באַגריפן, לאָזט מען אים איבערנעכטיקן אין פאָרהויז, 
װאָלט עס אויך געווען נאַטירלעך. גיט מען אים װאַסער און פאַרשימלטע 
ברויט, װאָלט ער אויך געדאַרפט דאַנקען, נאָר ווען אַ מענטש טרעט אים 
אָפּ דעם אייגענעם געלעגער און טיילט אים צו אַ חלק פון זיינע קינדערס 
שפּייז, דאָס צווינגט אליעזרן זיך פאַרקלערן. דאָס שטימט ניט מיט זיינע 
פאָרשטעלונגען. דאָס האָט ער ניט פאַרשטאַנען נעכטן, ווען ער האָט זיך 
געלייגט שלאָפן, און דאָס קען ער נאָך אַלץ ניט באַנעמען אַצינד, ווען ער 
האָט זיך אויפגעכאַפּט. 


אליעזר האָט דעם טאָג ניט געקענט פאַרלאָזץ דעם געלעגער. ער 
איז געווען געפאַלן פון די כוחות. די גלידער האָבן אים ניט געדינט. אויפ- 
געפּאַסט האָט אים דער יינגל, וועמענס נאָמען אליהו האָט דערמאַנט אָן 
יענעם נביא, װאָס האָט ניט געוואוסט פון פּשרות. אליהו האָט זיך צוגע- 
בונדן צו אים מיט אַ מערקווירדיקער טריישאַפט, 

אויף מאָרגן האָט זיך אליעזר ניט געפילט שטאַרקער. אויך איז ער 
געווען געפאַלן ביי זיך, דאָס געלט, װאָס ער האָט געטראָגן מיט זיך, האָט 
ער אין אַ באַװעגונג פון פאַרוואונדעטן שטאָלץ געװאָרפן צו זיין כלהס פיס, 
צוליב יענעם אומזיניקן אויסברוך פון גאווה, איז ער איצט געוען אַזױ 
אָרעם, װי די בעטלער-קליידער, װאָס ער האָט געהאַט אויף זיך. ער האָט 
ניט געהאַט צו צאָלן ניט פאַר די רפואות, ניט פאַר די שפּיז, נאָר די טייערע 
מענטשן האָבן קענטיק ניט געװאַרט אויף באַלױנונג. זיי האָבן אים באַ- 
דינט און באַזאָרגט, װוי ער װאָלט געווען זייער אַ זון, צי אַ ברודער. 

אליעזר ווייסט, אַז ירושלים איז ניט סדום, און אַז אין ירושלים 
זיינען פאַראַן גענוג גוטהאַרציקע יידן. אָבער דאָס װאָס די לייט טוען צו 
אים, איז ניט װאָס מען טוט אויס רחמנות. עס איז עפּעס פאַר װאָס ער 
האָט ניט קיין נאָמען. די הילף װאָס מען גיט אים, באַלײדיקט אים ניט. 
פאַר אַ גלייכן, פילט ער, באַטראַכטן אים, כאָטש ער איז פאַר זיי אַ לאַסט, 
עס אַרבעט שווער דאָס הויזגעזינד. עס זעט דאָס אליעזר מיט זיינע אייגענע 
אויגן,. און מען באַדינט אים, מען היילט אים, מען טיילט זיך מיט אים 
מיט אַלץ, װאָס מען פאַרמאָגט, ניט פרעגנדיק ווער ער איז, און אפילו 
ניט װער עס האָט אים פאַרואונדעט. 

עס קומט דער אָװונט. די באַלעבאָסטע צינדט אָן דעם קנויט פון דעם 

אייל-לאָמפּ, און ביי זיין ליכט זעצט פאָרּ דער טעפּער זיין אַרבעט, ביינאַכט 
לייגט זיך אליהו אליעזרן צופוסנס, אפשר דאַרף ער זיין הילף, 

אליעזר פאַרמאַכט די אויגן. ער דערמאָנט זיך, װי ער איז פאַר- 
וואונדעט געװאָרן, די פייל האָט אים אָנגעיאָגט, אַ שליידער געטאָן פון די 
פיס. ער איז געפאַלן אויפן פּנים, נאָר אין דער רגע איז ער אויפגעשפּרונגען 
און געלאָפן, דער שרעק ניט צו ווערן געפאַנגען, האָט אים געגעבן דעם 
נויטיקן כוח אַנטרונען צו װערן. ער האָט זיך ניט אָפּגעשטעלט צו זען 
צי די סכנה איז פאַרביי, ער איז אָן אויפהער געלאָפן. ווען ער האָט שוין 
פון ווייטן געמערקט אייגענע מענטשן, האָט ער נאָך פאָרגעזעצט לויפן 
מיטן זעלבן שוואונק, מיטן אימפּעט פון אַ הירש נאָך ועלכן עס יאָגט 
זיך אַ ווילדע חיה. זיינע מענער זיינען זיכער געווען, אַז מחנות יאָגן זיך 
נאָך אים, און זי האָבן אויפגעהויבן אַ גרויס געשריי, כדי אַלעמען צו" 
זאַמענצורופן, נאָר ער איז שוין געווען צווישן אייגענע. ער האָט זיך אַראָפּ- 
געלאָזט אויף די קני, און זיי האָבן אַלע דערזען, װאָס מיט אים האָט 
פּאַסירט, און כאָטש זיי זיינען געווען זעלנער, זיינען זיי אַרױס אין אַ. 
יללה פון צער. זייער אָנפירער איז זיי געווען טייער. ווען מען האָט גע" 
פּרואווט אַרױסציען די פייל פון וואונד, האָט עס אים פאַרשאַפט אַזאַ 
װײיטאָג אַז ער האָט זיך געכאַפּט צום קינזשאַל, און אַלע האָבן זיך אָפּגע" 
רוקט, מחמת זיי האָבן געזען, אַז ער איז אומזיניק פון יסורים, 

ביי דעם װויל אליעזר זיך צווינגען אָפּשטעלן זיין דעראינערונג. ער 
וויל זיך ניט דערמאָנען, וי שושנה האָט זיך פּלוצלינג דורכגעריסן צװישן 
די מענער, װאָס האָבן אים אַרומגערינגלט אין אַ קרייז, זי האָט אַלעמען 
צעשטופּט. און אין דער רגע איז די פאַרשאָלטענע פייל געווען אין איר 
האַנט... דערנאָך האָט זי געריסן פּאַסן פון איר קלייד און פאַרבונדן די 
וואונד, 

ער האָט זי געװאָלט באַדאַנקען פאַר דער רעטונג. האָט ער זי געגעבן 
אַ קוש. ער האָט זיך געטראָפן מיט אירע אויגן, און ער האָט דערזען דאָס, 
װאָס ער האָט אייגנטלעך געוואוסט: אַז זי ליבט אים. ער האָט אָבער ניט 
חושד געווען, אַז זי ליבט אים מיט אַזאַ קראַפט... און ער ווייסט ניט 
פאַרװאָס דאָס האָט אים ניט געפרייט, אים דוכט זיך, אַז דאָס איז אַפילו 
געווען אומאָנגענעם. שפּעטער, ווען ער האָט פון איר דערהערט, אַז זי 
האָט געראַטעװעט דעם פאָטער פון איר צוקונפטיקן קינד, האָט ער זיך 
אָפּגעגעבן אַ קלאָרן חשבון, אַז שושנה איז אים פרעמד --- פרעמד, כאָטש 
זי איז פון אים שװאַנגער. 

מיט יעדן טאָג האָט ער געפילט, אַז שושנה רירט אים ניט, אַז ער 
פאַרטראָגט זי קוים. און ווען אינאיינעם מיטן אָנקומען פון איינע פון די 
נעכט, האָט אים גענומען פיבערן, איז אים באַפאַלן אַ שרעק ניט צו 
שטאַרבן אין די אָרעמס פון דעם שטיין-האַקערס טאָכטער... אים האָט 
זיך געדוכט, אַז ער האַסט זי, טראָץ דעם גוטס, װאָס זי האָט אים געטאָן, 
ער האָט געשפּירט, אַז ער װערט דערשטיקט אינם נידעריקן געצעלט, 
איז ער שטיל אַרױסגעקראָכן, און ער איז אַװעק אין דער נאַכט מיט דעם 
זעלבן וועג, מיט וועלכן ער איז געקומען צעלויפן אין אַזאַ טרויעריקן 
צושטאַנד, איצט ליגט ער מיט אָפענע אויגן, און ער פרעגט זיך: װאָס 
זיינען די וועגן פון מענטשן ? און פאַרװאָס האָט די השגחה דורך אַזויפיל 
פּיין אים געבראַכט צוריק קיין ירושלים? 


קאַפּיטל זיבעבן 


עס האָט זיך ווייט אַרום צעשפּרײט די אומגלויבלעכע ידיעה, אַז די 
קליינע יהודה האָט אויפגעהויבן אַ קריג קעגן אַלמעכטיקן רוים. עס האָט 
אַ שמעק געטאָן מיט רויב, און עס לויפן זיך צענויף הינטער די רוימישע 
לעגיאָנען, װאָס דאַרפן באַצװינגען די יידן, אַלע װאָס דורשטן נאָך פרעמדע 
פאַרמעגנס, 

פון װאַנען פליסן ניט מענטשן, װאָס קומען באַלאַגערן דאָס הייליקע 
לאַנד ? פון מדבר-געצעלטן, פון ליים-פּאטשן, פון שטרויענע הייזלעך, פון 
שלעסער און פּאַלאַצן, אַלע הפקר-לייט פון די ועגן, אַלע רויבער פון 
מדבר, אַנטלאָפענע פאַרברעכער און לא-יוצלחס, געשטעמפּלטע פון 
שלימזל ; מענטשן, װאָס האָבן קיינמאָל גאָרניט פאַרמאָגט; מענטשן, װאָס 
האָבן זייער אייגנס פאַרשװענדעט, און מענטשן, װאָס ווילן זייערע רייכ- 
טימער פאַרטאָפּלען --- אַלע שטראָמען צו די גרענעצן פון יהודה. מצרים 
און גריכן, אַראַבער און סיריער, אַלע צו הילף די רוימישע חיילות. 

רוים איז באַלײדיקט. רוים איז דערשראָקן. די יידן האָבן אַריבער- 
געכאַפּט די מאָס. פון קליינע געשלעגן מיט פלאָרוסעס זעלנער, זיינען 
זי אַריבער צו אַן אָפענער מלחמה, זיי האָבן צעבראָכן גאלוסן מיט די צוויי 
לעגיאָנען, װאָס ער האָט געבראַכט פון סיריע. זיי האָבן די רוימישע אָדלערס 
צעטראַמפּלט אין שטויב. װאָס װעלן זאָגן די אַרומיקע פעלקער, צוזעענדיק 
דאָס בילד פון דעם רוימישן בזיון! 

דער אַלטער װאַספּאַסיאַן, דער בעסטער פון די גענעראַלן, װעט גיין 
אָנלערנען די יידן. וועספאסיאַנען שמייכלט פון תמיד דאָס מזל פון קריג, 
ניט אומזיסט האָט ער באַזיגט די גערמאַנער און די בריטן, 

גרויס זיינען די כוחות, װאָס רוים וועט װאַרפן אין שפּיל, וועספּאסיאַנס 
זון, טיטוס, איז אַװעק קיין אַלעקסאַנדריע, כדי צו ברענגען מיט זיך דעם 
פינפטן און דעם צענטן לעגיאָן, די צוויי אַרמײען, װאָס װאַרפן אָן אַ 
מורא.... וװעספּאסיאַן קומט מיט דער יבשה קיין סיריע אין שפּיץ פון 
פופצנטן לעגיאָן. ער רופט צענויף פוס-גייער און רייטער פון אַלע שכנות- 
דיקע לענדער און באַזאָרגט זיך מיט געהילפס-מיליטער אין אַ רייכער 
צאָל, ערב זיין מאַרש אויף גליל, 


יידן פירן מלחמה מיט רוים, ניצן עס אויס די שכנים, כדי צו זעטיקן 
זייער אייגענע שנאה, 

דער רוימער שוינט ניט די יידן, נאָר ערגער פאַרן האַר זיינען תמיד 
זיינע באַדינער. די סיריער, די גריכן, אַלײן קנעכט, ווילן אַלעמען זען 
אַלס שקלאַפן. עס איז די טבע פון פאַרדאָרבענעם צו ציען זיינע אַרומיקע 
אין אָפּגרונט, זיי האָבן טענות צו די יידן: זיי דינען ניט גענוג די רױי- 
מער... זייער כבוד איז די אונטערטעניקייט צום קיסר. זיי זיינען דאַנק- 
באַר רוים, זי האָט זיי צוגעלאָזט צו איר מולטער; מען פרעסט צװאַמען, 
מען זינדיקט בשותפות... די גריכן.. זי שלעפּן זיך רק נאָכן זיגער, 
זיי דערמאָנען אָן די פעטע שאַקאַלן, פאַלט אָן דער רוימישער אָדלער און 
פליט אַװעק ווייטער --- בלייבן די שאַקאַלן אויפפרעסן דעם קרבן, זי 
האָבן ביי די יידן אַ שלעכטן שם. זיי פאַרשפּרייטן זײיער השפּעה מיט 
חניפה, זייער כוח ליגט ניט אין אמת, נאָר אין די ווייכע טריט און פאַלשן 
שמייכל איבערן פּנים. זיי זוכן נאָר דאָס זיסקייט פון לעבנסשפּײן, זיי 
טוען אַלץ, װאָס עס איז פאַרבאָטן. אַלץ מיט װאָס זיי גרויסן זיך, פאַראַכטן 
די יידן. די גרעסטע הויכקייט, װאָס זיי באַנעמען, איז אַ באַרג. אויפן שפּיץ 
פון דעם נעבעכדיקן בערגל לעבן זייערע געטער! אַ פאָרשטעלונג, אַן 
אָרעמע און אַ באַלײידיקנדיקע. אויף זייער בערגל -- אָלימפּ, דוכט זיך, 
הייסט ער, --- לעבן די געטער אַזױ, וי ווילדע ציגן, טאַנצן אַרום, פרייען 
זיך נאַריש, און אַזוױ, װי די גריכן גופא, פילן זיי אָן זייער צייט מיט 
אומזין. די גריכן האַלטן זיך פאַר אַן אַלט פאָלק, און, װוי קינדער, זיינען 
זי אָן דערפאַרונג, זיי מיינען, אַז זיי זיינען קלוג --- און זיי ווייסן ניט 
דעם ערשטן אות פון אמת. 

נאָך ערגער זיינען די מצרים. זיי זיינען אַזעלכע געצנדינער, וי די 
שבטים פון דער װויסטעניש. זיי בוקן זיך פאַר חיות-רעות און קעגנשטאַנדן 
זי לאָזן זיך פירן פון שװאַרצן שרעק און פון נידעריקע געפילן. אין די 
גאָר אַלטע צייטן שוין האָבן די יידן געקוקט, װי די מצרים באַהאַנדלען 
אַ מת, און די זאַך ניט באַרעכטיקט. ניטאָ װאָס אַ גוף צו וייקן, װי אַ 
פעל,.. ניטאָ װאָס אַ גוף צו גרייטן, וי אַ פיש, װאָס װעט װוערן געזאַלצן ... 
אויב גלויבן אין תחית:המתים הייסט אָפּהיטן דעם גוף, טאָ װאַקסן 
דען ניט אויס די ביינער, די קנאָכנס און דער שאַרבן פון קינד אין בויך 
פון דער מוטער ? דאַרף די געטלעכקייט פיל האָבן, כדי ווידער צו ברענגען 
צום לעבן? אַ הויך איבער דעם שטויב, אַ שפּליטערל פון געביין, און עס 
איז גענוג פאַר תחית:המתים, 

די מצרים האָבן גערויבט די פרייהייט פון פרעמדע פעלקער, און 
זיך אַלײן געמאַכט פאַר קנעכט, און געבויט געביידעס פאַר זייערע מתים י.. 
זיי האָבן געבויט און געבויט, און קיין פרייד דערפון ניט געהאַט. 

די מחנות פון די מדבריות, די אַראַבער... װוי היישעריקן קומען זי 
צופליען. װוי היישעריקן הונגעריק, און װי היישעריקן אומצאָליק, זיי ברענ- 
גען מיט זיך די לוסט נאָך רויב און די קענטעניש פון פאַרדאַרבונג. זי 
האָבן ליב צו פאַרניכטן די וועלדער פון די יידן. זאָל אומעטום זיין מדבר! 
אין מדבר איז ער, דער אַראַבער, דער האַר. 

די אַראַבער פאַרטראָגן ניט דעם יידן. זיי האַסן זיין אמונה. זיי לאַכן 
פון זיינע מנהגים. זיי קוקן צו מיט שטוינונג, װי דער ייד האַלט זיך אין 
איין טובלען. די מדבר מענטשן קענען ניט פאַרשטיין, װי מען פּטרט 
אַזויפיל טייערע װאַסער... הענט און פיס ווייסן ניט פון דאָרשט -- און 
דער ייד רק ער טונקט זיך! 

גוטע שיסער, האָבן זיי מיטגעבראַכט װאָלקנס פיילן, מיט וועלכע 
זיי קלייבן זיך צו פאַרטרייבן די פאַרטיידיקער פון ראַנד פון פעסטונג, 
זיי ברענען פון אומגעדולד, זאָלן די רוימער הייסן שטורמען! 


קאַפּיטל אַכן 


גליל איז פאַרלאָרן! עס האָט ניט געהאָלפן ניט די קינציקייט פון 
אירע פעסטונגען, ניט די אַנטשלאָסנקײט פון אירע מענער. אין דעם 
אומגליק, װאָס האָט געטראָפן גליל האָט גאָרניט אויסגעפעלט, װאָס האָט 
געקענט מאַכן דעם אומגליק װײיטאָגדיקער. דער אָנפירער גופא האָט זיין 

שװוערד אַרױסגעטראָגן צו די רוימער! עס האָבן ניט די יידן קיין מזל, 
מען שטעלט אַװעק איבער גליל אַ זון פון אַ כהן, אַן אָפּשטאַמער פון די 
השמונאים, אַ מאַן פון ספר, אַ מאַן פון פּען, אַ מאַן פון רעדנערישן טוגנט, 
פון אַלזײיטיקער קענטעניש... מען מיינט: ער קען די רוימער, ער 
פאַרשטייט זייער שפּראַך, װועט ער וויסן, וי בעסער מיט זיי זיך צו שלאָגן, 
און מיט װאָס האָט זיך געענדיקט? עס האָט דער מענטש אויסגענוצט 
זיינע קענטענישן, כדי זיך צו פאַרשטענדיקן מיט די שונאים! האָט ער 
זיך דערשראָקן פאַרן קרייץ, דעם טויט פון יסורים ? 


ווער, װער, נאָר יוֹסף האָט געמעגט וויסן, אַז ווען עס קומט צו וויילן, 
קען דער טוט זיין אַ בעסערער אױסװאַל, װוי קומט צו אים, אַ מאַן פון 
נאָבעלן אָפּשטאַם, אַזױ זיך צו קלאַמערן אָן לעבן ? װאָס רעכנט ער נאָך 
אױפּטאָן, װאָס זאָל קענען אויסקויפן זיין חטא. דער גרעסטער אוצר, װאָס 
אַ לעבעדיקער פאַרמאָגט, איז זיין ריינער נאָמען. װאָס איז װוערט דאָס 
לעבן פאַר דעם, װאָס ווייסט, אַז ער איז פון אַלעמען פאַראַכטעט? איז 
דאָס מזל געווען קעגן אים, האָט דער אַלמעכטיקער ניט געװאָלט העלפן, 
איז געבליבן דאָס לעצטע, װאָס עס בלייבט צו טאָן דעם, פון וועמען די 
הימלען האָבן זיך אָפּגעװענדט... ווען יוסף װאַרפט זיך געפינען דעם 
טויט, זעענדיק, אַז די שלאַכט איז פאַרלאָרן, װאָלט אים דאָס פאָלק באַ- 
וויינט, נאָגלט אים אָן דער רוימער צוֹם קרייץ, װאָלט אים דאָס פאָלק 
מיטגעפילט אין זיין ענוים-טויט. און מען װאָלט די קינדער דערציילט 
וועגן דעם רומפולן לעבן און העראָאישׂן טויט פון יוסף בן מתתיהו, 


ווען די ידיעה, אַז גליל איז געפאַלן, איז דערגאַנגען צו די בירגער 
פון ירושלים, זיינען זיי געבליבן, וי אָן לשון. און ווען די צווייטע ידיעח, 
אַז יוסף האָט זיך איבערגעגעבן די רוימער, איז געקומען, זיינען זי אַרױס 
מיט קללות, מיט אויגן נאָך פייכטע פון טרערן, מיט וועלכע מען האָט 
יוספן באַדױערט, האָט מען אים אָנגעהויבן לעסטערן, 


יוסף צװישן די אַריבערלויפער צו די רוימער און צווישן די פאַררע- 
טער ביי די יידן ! פּאַרראַט איז אַזױ אַלט, װוי פּחדנות. פאַרראַט איז אַזױ 
אַלט, װוי קנאה, וי גייציקייט. פאַרראַט איז אַזױ אַלט, װי די לבנה. ניט 
די זאַך פון פאַרראַט דערציטערט. פון װאָס מען שוידערט אויף, איז ווען 
מען דערהערט, אַז ניט איינער, װאָס האָט ליב גאָלד, אָדער װאָס איז באַקאַנט 
מיט זיין אַװעקגעלאָזן לעבן, -- נאָר אַ מאַן פון ספרים, איינער, װאָס האָט 

געלערנט געזעצן און געפירט אַ לעבן פון אַן אַסקעט, איז דער, װאָס האָט 
אָפּגעטאָן די נבלה, 

ווייסט מען יוספן, וי איינעם, װאָס ציט זיך לייכטזיניק צו פרויען, 
װאָס ליבט גוטע סעודות און שטאַרקע געטראַנקען: קען מען אים אַלס 
איינעם, װאָס איז אַרומגערינגלט מיט מענטשן, װאָס שפּילן אויפן געלאף 
פון פערד, װאָלט מען נאָך געקענט געפינען אין די שװאַכקײטן אַ דערקלע- 
רונג. נאָר ווען אַ מענטש האָט אָפּגעלעבט ערלעך אַ העלפט פון זיין לעבן 
-- אַ העלפט פון זיינע יאָרן פאַרבראַכט אָן פאָרוואורף --- ער זאָל זיך אַזױ 
דערשרעקן פאַרן טויט, דעם גורל פון אַלע לעבעדיקע?! 

ווייסט דען ניט יוסף, אַז מיטן טויט שטעלט זיך אַלץ ניט אָפּ. װאָס 
איז אפילו דער טויט אויפן קרייץ לגבי די יסורים, װאָס דערװאַרטן די 
רשעים אויף יענער וועלט, 

די אַלע, װאָס געדענקען יוספס אַסקעטישע געשטאַלט, קענען ניט 
באַגרייפן מיט װאָס דער רוימער האָט אים אָפּגעקױפט. זיי באַנעמען אויך 
ניט, אַז בלויז דער שרעק פאַרן טויט האָט אים געשטויסן צו זיין שענד- 
לעכע טאַט. װאָס איז דאָס לעבן פון אַ באַזיגטן? דאָס לעבן אָן פרייהייט 
און אָן ווירדע האָט דען אַ טעם ? קען אַ מענטש איינגיין צוצוזען, װי דער 
פיינד פאַרניכטעט דאָס לאַנד, װוי ער טריאומפירט, וי עס גייט צום גרונט 
דער אייגענער שטאַם? אַרט יוספן דאָס גאָרניט? איז אים אַזױ ליב די 
ערדישע עקזיסטענץ, אַז ער איז גרייט צו צאָלן פאַר איר אַזאַ פּריין! 

מיט װאָס האָט זיך יוסף פאַרקנסט ? מיט װאָס גייט ער חתונה האָבן ! 
מיטן פאַרראַט האָט ער זיך פאַרקנסט ! מיטן שונא גייט ער חתונה האָבן! 

וי האָט דאָס יוסף בן מתתיהו געקענט טאָן אַזאַ זאַך, נאָך דעם וי 
אַרום אים זיינען געפאַלן אַזויפיל גבורים ? נאָך דעם װוי ער האָט אַזויפיל 
געשיקט אין שלאַכט ? װינציק זיינען געווען די, פון וועמען ער האָט געקענט 
נעמען אַ ביײישפּיל ? האָט ער, פאַר וועמענס אויגן עס האָט זיך אָפּנעשפּילט 
די טראַגעדיע פון גליל, זיך ניט פאָרגעשטעלט, װי עס דאַרף ווירקן, ווען 
דער אָנפירער פון דער אַרמײ, װאָס דאַרף באַנעגענען דעם שונא אויף די 
גרענעצן פון לאַנד, בויגט זיך פאַרן שונא? און דאָס בשעת דער קריג 
איז ניט געענדיקט, נאָר פאַנגט זיך ערשט אָן. האָט ער ניט געוואוסט, 
אַז ווען מען װעט דערהערן אין ירושלים וועגן זיין טאַט, װעט עס שװאַכן 
די הערצער פון אירע פאַרטיידיקער? און ביי די װענט פון ירושלים 
דאַרף דאָך ווערן אַנטשײדעט דער קריג און דער גורל פון די יידן, 

און יוסף פרעגט זיך איין מאָל און אַ צווייטן מאָל: האָט ער געוועלט 
ניט קיין אַנדער זאַך, װוי ראַטעװען זיין לעבן? איז זיין האַנדלונג געווען 
אויס פּחד ? עס איז געקומען צו שטאַרבן, האָט ער ניט אױיסגעהאַלטן ? מיט 
אַן אומגעבראָכענעם מוט זיינען געגאַנגען אויפן טיט די פישער, די 
פּאַסטוכער און די פּויערים פון גליל; און ווען עס איז געקומען זיין 
יוספס, ריי, האָט ער דעם מוט ניט פאַרמאָגט ? װעט זיין אמת דער אורטייל, 
װאָס אַלע אין איין קול װעלן אַרױסטראָגן איבער אים? פאַר אַלעמען 
וועט דאָך זיין קלאָר ביז גאָר : יוסף בן מתתיהו האָט זיך דערשראָקן פאַר 
יסורים, און אין זיין שרעק געהאַנדלט געמיין... דער כוח צו שטאַרבן 
ערלעך, װאָס עס האָבן געהאַט אַלע גלילער מענער, האָט אויסגעפעלט 
זייער אָנפירער! איז עס טאַקע אַזױ ? 

ער האָט געמוזט ענטפערן, אַז עס איז ניט אַזױ. זאָל מען פאַרשטײן, 
וי מען וויל, זאָל מען זיין האַנדלונג טייטשן צום ערגסטן. (עס איז גאָרניט 
צו מאַכן), נאָר ער, יוסף, בלייבט לעב כדי צו שרייען ירושלים זאָל 
עפענען אירע טויערן פאַר די רוימער. דער קריג, װאָס מען פירט, אין 
פּאַראורטיילט, פון אָנפאַנג אָן איז דער אויפשטאַנד געווען פאַרמשפּט. ער, 
יוסף, האָט עס פריער ניט אינגאַנצן געוואוסט. ער האָט געמיינט, אַז ווענט 
קענען באַהאַלטן, טורעמס קענען שיצן. איצט וייסט ער, װי גינסטיק 
עס איז די פּאָזיציע פונם אָנפאַלער און וי אומצאָליק עס זיינען די מיטלען, 
װאָס עס זיינען אים געגעבן צו שטירצן אַ פעסטונג. יעדע פעסטונג מוז 
פאַלן, עס איז בלויז אַ פראַגע פון צייט און מי. וי הויך עס זיינען ניט 
די ווענט, קען װוערן העכער אָנגעשאָטן דער שטורעם װאַל; װי פעסט 
עס זיינען ניט די מויערן, מוזן זיי נאָכגעבן דעם שטורעם- באָק; װי 
אַנטשלאָסן עס זאָלן ניט זיין די פאַרטיידיקער, זיינען זיי פאַרמשפּעט צו 
ווערן אױסגעשעפּט אונטערן דרוק פון דעם אָנגרייפער, װאָס קען ברענגען 
מער און מער פרישע כוחות אין שפּיל, 

איז װאָס איזן דאָס פאַר אַ קריג, ווען מען שלאָגט זיך נאָר כדי צו 
פאַרלענגערן דעם קריג ? פאַרלענגערן די מלחמה, און װאַרטן אויף אַ 
נס --- דאָס איז, װאָס עס ווילן די איצטיקע הערשער פון ירושלים, אויף 
אַ נס שטעלן זיי איין דעם גורל פון פאָלק. 

וי אַן אָנפירער פונם יידישן חייל האָט ער געפּרואװט אַלע אופנים 
פון קאַמף, ער האָט די רוימער באַגעגנט מיט אַ האָגל שטיינער און פיילן, 
מיט טונען קאָכיקן אייל ; מיט די קינציקסטע מיטלען האָט ער געזוכט צו 
שטערן די אַרבעט פון די מאַשינען, װאָס האָבן געבראָכן די ווענט. אין 


100 עמיל און דניאל װידאַנס 


ביטערע שלאַכטן האָט ער אָפּגעשלאָגן איין אָנגריף נאָכן צווייטן, און גע" 
װאָרפן דעם שונא צוריק. נאָר דער שונא איז ווידער און ווידער געקומען... 

וי לאַנג ער װעט לעבן, וועט ער געדענקען די שעה. ער האָט דער- 
הערט אַ געשריי. געשריען האָבן זיינע מענער. ער האָט אויפגעהויבן די 
אויגן און דערזען, װי די פאַרטײידיקער פון פעסטונג פאַלן פון די אייגענע 
ווענט, עס איז געווען דאָס שוידערלעכסטע בילד, װאָס קען אױיספאַלן צו 
זען אַ קאָמאנדאַנט פון אַ פעסטונג. געשטופּט פון אַ באַװעגלעכן שטראָם 
פּאַנצערס, שפּיזן און שװערד, האָבן די פאַרטיידיקער אַלץ אָפּגעטראָטן 
צום ראַנד... די לעגיאָנערן, געטראָגן פון די הינטערשטע רייען, זיינען 
ערשט געווען אַ װאַנט, װאָס איז געגאַנגען פאָראויס און פאָראויס מיט איר 
קערפּער-מאַסע, אירע אָנגרייפנדיקע און שוצנדיקע וואפן... 

אים איז קלאָר געװאָרן, אַז די לעבעדיקע, די באַוועגלעכע װאַנט װועט 
איינעמען די אומבאַוועגלעכע, װעט זי פאַרשיטן, פאַרפלייצן.. ער האָט. 
זיך דערמאָנט אָן ירושלים, און ער האָט אויך געשריען מיט דעם אַלגע- 
מיינעם אימה-געשריי, 

ירושלים! ירושלים! -- האָט ער געחזרט אָן אויפהער -- און ער 
איז געלאָפן ראַטעװען זיין לעבן, אינאיינעם מיטן סוד, װאָס האָט זיך אים 
אַנטפּלעקט. דאָס װאָס עס האָט זיך אין אַ קליינער מאָס אָפּגעשפּילט אין 
יודתפת, וועט זיך שפּעטער ווידערהוילן אין ירושלים. קעגן באַלאַגערונג 
און שטורעם איז ניטאָ קיין שוץ. מען איז אין טעות: מען נעמט אָן אַ 
פּאַסטקע פאַר אַ שוץ. 

האָט ווען אַ לעבעדיקער געהאַט שרעק פון אַזאַ גרויסער מאָס, וי 
יוסף ? איז ווען וועמען אויסגעקומען זיך צו דאַרפן שרעקן אין אַזאַ אימה 
איבער אַזויפיל און אַזעלכע זאַכן ? 

ניט יעדן איינעם איז געגעבן דער זעלבער גורל. אים איז אויסגעפאַלן 
פאָראויסצוזען אַ חורבן. שטייסט און זעסט, זוי דיין לאַנד גייט צום אָפּגרונט, 
און דו קענסט גאָרניט טאָן. שרייסט --- און קיינער פאַרשטייט ניט דיינע 
געשרייען, שרייסט --- און דערוועקסט בלויז אָפּשײ. אַן אומגליק צו דעם, 
װאָס מען האָט אַװעקגעשטעלט צו װאָרנען. שרייסט -- שרייט מען העכער, 
מען שרייט דיך אַריבער. 

אָבער.,.. װער זאָל אַן אַנדערער נעמען אויף זיך. די שליחות ? ווער, 
אויב ניט ער ? ער וייסט גענוי, אַז מען איז אין אַ טעות. די ווענט פון 
פעסטונג זיינען, װוי די ווענט פון אַ קבר. עס װעט די רוימער זיך מוון 
איינגעבן דער שטורעם. עס װעט ירושלים מוזן פאַלן, אויב ניט פון הונגער 


ירהו ש לי ם 111 


און דאָרשט, איז פון שריפה, פון מגיפה, פון שטורעם-באָק פון אַלע שטו" 
רעם-מכשירים, פון װאָלקן פיילן, פון די מאַשינען, װאָס שליידערן שטיינער, 
שאַרפן אייזן, פון די װאָס װאַרפן פייער, און סוף-כל-סוף פון דער גייעג- 
דיקער װאַנט פון די רוימער. עס װעט די שטאָט ווערן פאַרהונגערט, פאַר- 
צווייפלט ; עס װוצט די שטאָט אַראָפּ פון כוח, פון געזונט: עס װעט די שטאָט 
ווערן פאַרברענט, פאַרפּעסטעט... עס װעט מוזן פאַלן די פעסטונג, פאַלן 
די שטאָט... קען ער, יוסף, ניט שטאַרבן, ער מוז לעבן. ער מוז װאָרענען } 
שרעקן מיט חורבן דעם אייגענעם פאָלק; זאָגן, אַז עס איז אומזיסט זיין 
אָנשטרענגונג, זיין גערעכטער כעס. עס װעט ניט העלפן די וואונדערלעכע 
צייכענונג פון די ירושלימער פאָרטן, די פולע אַנטשלאָסנקײט פון איך 
באַפעלקערונג. קיין זאַך װעט ניט העלפן, אין פייער פון אָנגריף אויף זיין 
אייגענער פעסטונג איז אים קלאָר געװאָרן, אַז דער ווער עס שטורעמט, 
האָט די אױיבערהאַנט. ווען מען ווייסט אַזאַ סוד, דעמאָלט מוז מען בלייבן 
לעבן. 

ער וועט פּרואוון ראַטעװען ירושלים. ער ווייסט, אַז עס איז אַן איבער- 
מענטשלעכע אויפגאַבע, עס איז ניט שווער צו וויסן, װוי זיינע װאָרנונגען 
וועלן ווערן געטייטשט,.. אים האָט געקומט דער טויט, האָט ער זיך 
אויסגעקויפט ביי די רוימער דערמיט, װאָס ער איז אַװעק זיי דינען. ווען 
דער אמת איז קאַפּױער : ער בלייבט לעבן כדי צו דינען זיינע אייגענע, 

זיין פאָלק האָט אויפגעהויבן דעם גערעכטסטן פון די אױפּשטאַנדן, די 
הייליקסטע פון די מלחמות. פונדעסטוועגן איז דער אויסגאַנג פונם שטרייט 
ניט צו זיין גונסטן. שטייט די פעסטונג מיט אירע אומגעהויערע װענט, 
געשיצט פאָראויס מיט די גראָבנס, געשיצט פון אויבן מיט די טורעמס. 
עס האָבן די יידן דורך דורות פאַרפאָלקאָמט זייער אוראַלטע שטיינבויעריי, 
זיי האָבן ירושלים אַרומגענומען מיט דריי רייען וענט, װאָס האָבן ניט 
זייער גלייכן ; טראָץ דעם, װאָס די רוימער אין זייער אייפערזוכט האָבן 
שוין לאַנג פאַרבאָטן די יידן פאָרזעצן באַפעסטיקן זייער הױפּטשטאָט. 
דער הויפּט-כוח זייערער, האַלטן די יידן, ליגט אין זייערע באַפעסטיקטע 
פּלעצער, מיט ירושלים בראש. ווייסט יוסף, אַז עס איז אַ פאַרפירערישע 
האָפענונג. 

ער האָט געזען, װי די רוימער רייסן זיך אַרױף אויף די ווענט, װאָס 
ער האָט פאַרטײידיקט. וי פאַרהעלטנסמעסיק גרינג זיי איז עס געלונגען, 
טראָץ דער פאַרביטערטער פאַרטיידיקונג. ער האָט פאַרשטאנען אַז די 
מעגלעכקייטן פון באַלאַגערונג און פון שטורעם שטייגן אַריבער די מעלות 

פון אָפּוװוער. ער האָט זיך דערשראָקן פאַרן אױיסגאַנג פון דער מלחמה, 
ניט נאָר ווייל אים האָט וויי געטאָן צו פאַלן פון די הענט פון אַ באַרבאַרישן 
לעגיאָנער, נאָר ווייל ירושלים און יהודה שטייט פאָר אַרײנצופאַלן אין די 
הענט פון געצנדינערישע מחנות, האָט ער זיך גענומען קלאַמערן אָן לעבן, 
ער זעט אַ שריפה, אַ פייער, װואָס פאַרצוקט אַלץ, אַלץ אָן אונטערשייד. איז 
ער ניט אַ זון פון אַ כהן, אַז ער זאָל בלייבן רואיק, ווען דער בית:המקדש 
איז אין אַזאַ סכנה ? אפשר איז מעגלעך נאָך צו ראַטעװען, כאָטש עפּעס 
צו ראַטעװען. 

יוסף לאָזט פאָראויס פאַרשטיינערן זיין געזיכט : ער װעט אויפנעמען 
אַלע באַשולדיקונגען. 

דאָס געווער פון אָנפאַל איז שטאַרקער, די אױיבערהאַנט האָט דער, 
װאָס שטורעמט. עס װעט גיין פאַרפאַלן דער גאָרער מוט פון גבור, עס װעט 
ניט העלפן קיין מסירות-נפש, דער קריג, אָקאָרשט אָנגעפאַנגען, איז שוין 
פאַרלאָרן. ניט די שלאַכט פאַר גליל, נאָר די שלאַכט פאַרן גאַנצן לאַנד 
איז פאַרשפּילט, עס האָט זיך אַרױסגעװיזן, אַז די יידן זיינען ניט אימשטאַנד 
זיך צו שלאָגן מיט די רוימער. זאָל זיין, אַז די יידן האָבן אַלע טוגנטן, אַז 
זיי ווייסן פאַרװאָס זיי קעמפן, -- די מלחמה מוז ברענגען צו אַ מפּלה, טאָר 
מען דען שטעלן אין סכנה אַלץ, װאָס מען פאַרמאָנט ? ראַטעװען! מען מוז 
ראַטעװען וויפל מען קען, װאָס מײַן קען. ער געהערט ניט צו די, װאָס, 
אויב זיי קומען אום, זוילן זיי מיטשלעפּן מיט זיך אַלעמען אין תהום. ער 
האָט אויף זיך אַלעמאָל געפילט בליקן פון צוטרוי. ער װעט דעם צוטרוי 
דינען. 

עס איז ניט געקומען צו אים קיין מלאך פון הימל,. ער האָט קיינע 
זעאונגען ניט געזען, קיינע סימנים האָבן זיך אים ניט באַוויזן, און דאָך 
ווייסט ער, אַז אַן אומגליק װאַרט. ווער ווייסט, אויב דאָסמאָל װעט זיך דער 
אויבערשטער מרחם זיין אויפן רעשט פונם פאָלק? אויב מען װעט די 
יידן, זוי דעמאָלט, פון בבל, ברענגען צוריק פון געפענגעניש? אויב מען 
װועט אין געפענגעניש ניט שטאַרבן, װי קנעכט, וי פאָטערס פון קנעכט, 
װאָס אַרבעטן פאַר פרעמדע, און זייער לוין איז פאַראַכטונג ? 

וי איז ניט דערציטערט צו ווערן, װוי איז זיך צו שוינען, ווען עס גייט 
אין דער עקזיסטענץ פון דער אומה? ער, יוסף, װעט זיך לאָזן פירן 
פון זיין געוויסן, ער וועט גיין אַקעגן אַלע באַלײידיקונגען, ער װעט רופן, 
ער װעט שרייען, ער װעט שרייען, אפילו אוב זיין געשריי זאָל זיין 
אומזיסט, עֶר װועט רופן אין יאוש און שרייען אין װײיטאָג. איז דען די 

אייגענע גאווה העכער פאַרן יאָמער פון פאָלק ? ליבער פאַר דעם אייגענעם 
און פאַר פרעמדע לעבנס? זיינען גערעכט די, װאָס זאָגן, אַז זיי האָבן 
געשװאָרן ניט צו לייגן די שװוערד און זייער נדר איז העכער פאַר אַלץ! 
זאָלן ליידן קינדער -- זיי האָבן געשװאָרן.... זאָל אַװעק מיט פייער און 
רויך ירושלים געבויט פון דורות -- זיי האָבן אַ נדר געגעבן... זי 
ווילן גאָרניט וויסן, זיי פאַרציען ענדלאָז אַ פאַרשפּילטן קריג. באַזיגטע 
שלאָגן זיי זיך. זיי קימערט גאָרניט -- זיי האָבן געשװאָרן... און עס 
קומט אום די הייליקע שטאָט, און עס קומט אום דאָס פאָלק ! 


קאַפּיטל גיינצן 


צאָלרייך זיינען געווען די ליימענע כלים, װאָס דער טעפּער האָט 
אויסגעפורעמט פאַר די אויגן פון אליעזרן, און אליעזר איז נאָך אַלץ 
ניט געווען אַרױס פון זיין שלאַפקײט. עס איז שוין אַריבער איין שבת, 
און אַ צווייטער, און אַ דריטער, װאָס ער האָט פאַרבראַכט אונטער דעם 
גנאָדיקן דאַך. האָט אליעזר אויפגעהערט צו ציילן די טעג און די שבתים, 
ער האָט קוים געגעסן, געטרונקען בלויז מילך, געלעגן אַן אויסגעמאָגער- 
טער, אַ פאַרלאָזענער פון די כוחות. ‏ 

דער מייסטער און זיין משפּחה שלאָפן הינטערן װאַנט. אין חדר איז 
נאָר ער און אליהו. עס איז אין מיטן דער נאַכט. אליעזר װעקט דעם 
יינגל, ער וויל ער זאָל אים אויסהערן: 

;דיין טאַטע האָט מיך אַריינגענומען אין זיין הויז. טאָן עמעצן גוטס, 
זאָגט ער, איז וי טאָן גוטס דעם האַר פון דער װועלט גופא, און פון אים 
וועט מען װערן באַלױנט. און מיר לערנט ער פאַרגעבן אַלע עוולות, קעגן 
וועמען איך זאָל עס ניט האָבן. ניין, איך קאָן עס ניט. הערסט, איך וויל עס 
ניט! װעל איך זיך נאָר שטעלן װוידער אויף די פיס, אַזױ װעלן מיינע 
הענט גלייך זוכן די שװערד. מחמת דורך געװער װעט ירושלים ווערן 
באַפריײיט. הערסט, דורך געווער !" 

;איך זאָל ווערן געזונט, און זיך נעמען לערנען אַ פאַך -- אַזױי 
רעדט צו מיר דיין פאָטער -- ליב, זאָגט ער, איז די זאַך פון מלאכה דעם 
שעפער פון הימל און ערד. איך וועל פאַרגעסן אָן אַלע האַסן. די ווייכע 
ליים לערנט זַיין נאָכגעבעװדיק. אַ גוטע מלאכה טעפעריי, אַ מילדער 

פאַך.... נאָכגעבעװודיק דאַרף מען זיין, זאָגט דיין טאַטע. ער איז דיר 
אַ פאָטער, נאָר גלויב אים ניט. הער ניט, װאָס ער לערנט. עס װעט 
אַװעקגײן דיין לעבן אין מאַכן טעפּ. פאַראַן אַנדערע וועגן, װאָס פירן 
ווייטער... פאַרשטייסט, ווייטער... דו װעסט גיין מיט מיר, עס װעט 
קומען פאַר אונדז אַלעמען די שעה פון באַלױנונג.,," 

און ער בעט אליהון, מאָרגן, ווען ער װעט זיין אין שטאָט, זאָל ער 
זיך צוהערן, װאָס מען רעדט אויף די פּלעצער און אויף די ראָגן 

און עס גייט אַװעק נאָך אַ טאָג. עס קומט דער אָװנט. עס װעקט אים 
דער יינגל, 

;צי איך שלאָף 1 ניין, איך שלאָף ניט. רעד, דערצייל... יוחנן פון 
גוש-חלב, זאָגסט דו, האָט זיך געראַטעװעט קיין ירושלים ? און מיט אים 
גרויסע טיילן פון דער גלילער אַרמײי? װאַרט, שטיי, װאָס האָסט דו 
געזאָגט? עס איז דאָך אַ זאַך, װאָס דערמונטערט, אויף וועלכן פּלאַץ האָסט 
דו דאָס געהערט, און וי זיינען געווען דערביי די פּנימער פון די מענטשן? 
נאָך איינע אַזאַ נייעס, און איך װאָלט געװאָרן געזונט !" 

מיט אַ שלאָף, װאָס היילט, איז אליעזר דערווייל געװאָרן אַנטשלאָפן 
װאָס איז נאָך אַזױ דערקוויקנדיק, װוי באַרואיקנדיקע נייעס, פאַר אַ פאַר- 
שמאַכטער נשמה. און ווען אליעזר כאַפּט זיך אויף, שטייט שוין דער מייס- 
טער ביי זיין אַרבעט. ער באַגריסט אליעזרן: 

;ווי איך בין אַרײנגעקומען אין אייער חדר, האָב איך געוואוסט, אַז 
עס גייט אויף אַ דרך. ביז ערשט פלעג איך אייך תמיד געפינען מיט אָפענע 
אויגן,. שלאָפט ניט אַ מענטש, איז ניט קיין גוטער סימן.,. אַ סימן פון 
דאגות. בשעת עס איז אין אַלץ זיך צו פאַרלאָזן אויפן האַר פון דער 
וועלט. ער שיקט צו דעם מענטשן די יאָרן און דאָס ברויט". 

די צייט. איז איצט געגאַנגען אומגלויבלעך שנעל, אליעזר, אויף זיין 
געלעגער, פלעגט זיך לייגן מיטן פּנים צו דער ואַנט. ער פלעגט פאַרמאַכן 
די אויגן און פּרואוון זיך צענויפנעמען מיט די געדאַנקען. באַלד פלעגט 
ער דערפילן די באַלעבאָסטעס האַנט אויף זיין שולטער: אַ מענטש קען 
ניט זיין ניט געגעסן. אפשר װועט ער עפּעס נעמען אין מױיל? שפּעטער 
פלעגט די גוטע פרוי אים איבערבינדן די וואונד,. שעהן זיינען ווידער 
געפלויגן אין קלערן. דערנאָך פלעגט צר װאַרטן אויף אליהון. 

אין אָװונט האָט דער יינגל מיט אַ ציטערדיקער שטימע דערציילט דעם 
שרעק פון דעם טאָג,. דער פאָטער האָט אים געגעבן אַװעקצוטראָגן אַ טאָפ. 
גייט ער פאָרזיכטיק, זיך היטנדיק מען זאָל אים קיין שטופּ ניט טאָן. קומט 

ער אויפן מאַרק, זעט ער אַ המון מענטשן. און פּלוצלינג צעשיט זיך דער 
המון אין אַלע עקן, בלויז איין מאַן בלייבּט שטיין, אַ רגע װאַקלט ער זיך 
אויף איין אָרט ; דערנאָך פאַלט ער. מען לויפט זיך צענויף. אַ מעסער 
שטעקט אין זיין זייט, אַזױ, זאָגט מען, טוט מען מיט אַלעמען, װאָס האַלטן 
מיט די רוימער... 

זאָגט אליעזר, אַז אַזױ איז רעכט, און עס ברענען אין דער פינצטער 
זיינע אויגן,. דער יינגל קריגט מורא פאַר דער טונקלקייט פון דער נאַכט, 
פאַר אליעזרס ברענענדיקע אויגן און אומפאַרשטענדלעכע וװוערטער: 

;איין מאָל, אליהו, איין מאָל אין מיין לעבן, האָב איך געטאָן אַ ריכטיקע 
זאַך. דאָס איז געווען דעמאָלט, ווען איך בין אַװעק אויפן וועג, װאָס האָט 
מיך געפירט צו אַלע נסיונות. זאָל זיין, אַז אַ היימלאָזער ליג איך ערשט 
אויף דעם געשאָנקענעם געלעגער, דאָ אין הויז פון די פייכטע כלים און 
דעם נאַסן באַרג ליים. עס איז אָבער געווען כדאי! ווייל איך פיל, די 
צייט וועט ברענגען אזוינס, צוליב װאָס עס האָבן געלוינט זיך אַלע יסורים, 
מיין האַנט װעט בייהילפיק זיין די גרויסע אונטערנעמונג... אַלץ וועגן 
װאָס עס רעדט דיין טאַטע, דער טעפּער, האָט ניט קיין האַפט. וייל עס 
איז נאָר דאָ איין טעם אין לעבן: דאָס איז דער טעם פון נצחון, און איך 
װעל אים פאַרזוכן אינאיינעם מיטן גאַנצן פאָלק", 

;ווען איך האָב באַטראָטן דעם וועג פון מרידה, האָב איך װוינציק װאָס 
פאַרשטאַנען, היינט בין איך אַ מאַן. היינט, נאָכדעם וי איך בין געווען נע" 
ונד, ווייס איך, װאָס עס הייסט אַ היים, אַן אייגן שטאָט, אַ מלוכה,... איך 
װעל זיך שלאָגן אָן רחמנות פאַרן שונא און אָן מיטלייד פאַר אייגענע. 
זאָל די שװוערד דערגרייכן, וועמען זי קען. װער עס װעט פאַלן, װעט 
ווערן פאַרגעסן. וויכטיק איז נאָר, ועד עס װעט בלייבן אין שפּיל,,.* 

און אליעזר איז ווידער פאַרזונקען געװאָרן אין אַ האַלבן-שלאָף, אַ 
שלאָף פאַר וועלכן די טעג און די נעכט זיינען געווען װינציק -- אַ שלאָף 
מיט האַלב-אָפענע אויגן, אַ שלאָף פון אַ חלום צו אַ חלום, אין די הפסקות 
פון װאַך זיין האָט זיין אויער אויפגענומען אַלץ, װאָס מען האָט גערעדט 
אַרום אים. ער האָט געוואוסט, אַז די טעג זיינען טעג פון מהומה. עס 
הענגט איבער ירושלים אַ הימל, וי בליי, פול די גאַסן מיט יונגע, פול 
די גאַסן מיט בייזע... מיט פאַרביטערטע מענער... פול די פּלעצער 
מיט לייט, װאָס גאַרן נאָך געשלעג... מען װועט דעם װאָלף מער קין 
שטייער ניט צאָלן! מען וועט מער ניט דולדן קיין געצן אין ירושלים! 
פון בית:המקדש האָט זיך אויפגעהויבן דאָס קול פון מרידה. די כהנים- 

קנאים האָבן אָפּגעשטעלט צו ברענגען דעם טעגלעכן קרבן אין נאָמען פון 
קיסר. יידישע גבורים האָבן פאַריאָגט פון ירושלים דעם פאַרהאַסטן רוימישן 
גאַרניזאָן; און צעשלאָגן די לעגיאָנען, װאָס גאַלוס האָט געבראַכט פון 
סיריע, כדי ווידער אָנצוטאָן קייטן אויף יהודה. נאָר ניט אַלע גייען 
מיט די קנאים, און די פירער פון די יידן זיינען געשפּאָלטן... אַ מאַן 
פון גליל, יוחנן פון גוש-חלב, ברענט מיט אַ פייער פון נקמה. זיין װאָרט 
צינדט אָן הערצער, ליגן די בערג און טאָלן פונם געבענטשטן גליל פאַר- 
וויסט. אויפן זון טריקענען די ביינער פון די, װאָס האָבן דאָס לאַנד פאַר- 
אַקערט און פאַרזייט. שאַרבנס און שאַרבנס איבער דער פלאַך פון גליל! 
געפאַלענע גבורים פון ישראל, די פויגלען פון פעלד האָבן אייערע 
אויגן אױסגעפּיקט, די הויט און פלייש האָבן חיות פון װאַלד פאַרצוקט, 
די ביינער האָט דער רעגן אַרומגעװאַשן, די זון אויסגעטריקנט, װאַלגערן 
זיך די שאַרבנס פון די טאַטעס אינאיינעם מיט די ביינער פון די זין+י. 
קריגער זין פון קריגער, איבער די בערג און טאָלן פון גליל זיינען צע- 
װאָרפן אייערע ביינער... די בערג פון יהודה זיינען אָבער ניט באַזיגט! 
ישראל האָט נאָך אין האַנט די געשאַרפטע שווערד. פון די בערג פון יהודה 
וועט קומען די נקמה ! קלייבן זיך אין הױיפּטשטאָט מענער מיט געװער ! 
שטאַרק איז די פעסטונג, הויך די טורעמס! װער נעמט אַ שװערד, און 
ווער אַ שפּיז. ווער עס שיסט גראָד, נעמט פייל און בויגן. נקמה פאַר די 
זיפצן און קרעכצן פון די יידן פון גליל! פאַר די שטעט, װאָס זיינען 
אַװעק מיטן רויך ! פאַר די פעסטונגען, װאָס זיינען אַראָפּגעגראָבן געװאָרן, 
די טורעמס, װאָס זיינען אײינגעװאָרפן געװאָרן --- פאַרן כוח פון גליל, 
װאָס איז געװאָרן געבראָכן! 

די מלחמה איז ניט נאָר אַ מלחמה מיט רוים, נאָר אויך מיט אַלדאָס בייז, 
װאָס האָט זיך אָנגעקליבן אין יהודה. און נאָך דער מלחמה װעלן דאַרפן 
קומען די צייטן, וועגן וועלכע די נביאים האָבן גערעדט... גענוג, זאָגט 
יוחנן, האָט געזיפצט יהודה... עס איז געגאַנגען אַ דור נאָך אַ דור --- און 
עס זיינען ניט פאַרווירקלעכט געװאָרן די רייד פון די נביאים. דער רייכער 
איז געװאָרן רייכער ; דער אָרעמער -- אָרעמער. דער בייזער האָט געהאַט 
דעם כוח, דער אומפאַרשעמטער -- די מאַכט, און דער קאַרגער -- דאָס 
זילבער, יתומים האָבן געצאַנקט, װי טרוקענע קנייטלעך, בשעת דאָס 
ברויט איז געלעגן אונטער שלעסער. ער עס האָט געהויבן העכער זיין קול, 
דער איז געװאָרן דערהערט ; ווער עס האָט געקלאַפּט שטאַרקער, דעם האָט 
מען אַרײנגעלאָזט; און ער עס איז געקומען באַװאָפּנט, דעם איז מען 

געגאַנגען אַנטקעגן. דעם זאַטן האָט מען אונטערגעטראָגן ברויט, דעם 
גליקלעכן -- כבוד. בשעת פון פאַרשמאַכטן האָט מען געװייכט, פון 
אומגליקלעכן--- געשפּאָט. איז װאָס איז דער זין פונם לעבן פון אַ פאָלק ; 
צו מאַכן זיינע רייכע אַלץ פעטער, און זיינע אָרעמע -- אַלץ מאָגערער ? 

יוחנן האָט מיט זיין פלאַמיקער נשמה דערשראָקן די מעסיקע -- 
די, װאָס האָבן אין זייער האַרצן מער מורא פאַרן אייגענעם פאָלק, ווי פאַר 
די רוימער, אַ סך פון זיי האָבן נאָך ניט אָפּגעמאַכט מיט זיך דעם ענטגיל- 
טיקן איבעררייס מיט רוים און האָפּן נאָך אויף אַן אָפּנאַרערישן פרידן. 
יוחנן האָט מיט אַ קלוגן איינפאַל אַרוסגערופן די קריגערישע אדומער 
צו הילף די קנאים, ;קומט -- האָט ער זיי געשיקט זאָגן -- איר װעט 
ראַטעװען ירושלים פון די הענט פון די 'יוספס', װאָס װאַרטן נאָר אויף 
דער מינוט צו עפענען די טויערן פאַר די רוימער...* און די אדומער 
האָבן געענטפערט אויפן רוף פון סכנה, און געקומען אין גרויסע באַװאָפּנטע 
מחנות. נאָר דער כהן"גדול און זיינע באַהעלפער האָבן פאַרמאַכט פאַר 
זיי די טויערן און זיי ניט געלאָזט אַריינקומען אין ירושלים, 


קאַפּיטל צװאַנציק 


אַ קלאַפּ פון אַ דונער האָט אליעזרן אויפגעהויבן פון געלעגער. אַ בליץ, 
וי אַ פייערדיקע רוט, האָט דורכגעשניטן די פינצטערניש. אליעזר האָט זיך 
דערמאָנט אָן די אדומער אונטערן פרייען הימל, הינטער די ווענט פון 
שטאָט, און אַ געדאַנק איז ביי אים געבוירן געװאָרן. ער האָט געװאָרפן 
אַ בליק צום יינגל, װאָס איז געשלאָפן רואיק, ניט וויסנדיק פון געוויטער. 
עס איז געווען א געזעגענונגס בליק, 

ער איז אַרױסגעלאָפן אין דרויסן, אים האָט זיך געדוכט, אַז ער האָט 
זיך אַרײינגעװאָרפן אין אַ וואַסער; אַזױ געדיכט איז געווען דער רעגן 
װאָס איז געפאַלן מיט קראַפט, אליעזר האָט געפּרואװוט לויפן, אָבער דער 
ווינט האָט אים אַנידערגעװאָרפן. ער האָט זיך אויפגעשטעלט און זיך 
ווידער געלאָזט לויפן, ער איז מיטן גאַנצן שוואונק אַרױף אויף אַ װאַנט, 
אַ פאַרטומלטער פון װײיטאָג, איז ער געפאַלן צו דער ערד, און די שטראָמען 
װאַסער, װאָס האָבן זיך געטראָגן פון דער אויבערשטער טייל שטאָט, זיינען 
געלאָפן איבער אים. ער האָט געהאַט דעם געפיל, אַז ער ווערט דערטרונקען, 
דאָ אין מיטן פון ירושלים, אויף די שטיינער פון איר ברוק. ער האָט צע" 

נויפגעקליבן דעם רעשט פון זיינע כוחות און ער האָט זיך געשטעלט אויף 
די קני; און ער האָט געשריען. ניט נאָך הילף האָט געשריען אליעזר, 
און ניט אויס װײיטאָג. הגם דער װייטאָג אין זיינע גלידער איז געווען 
שאַרף, װען ער איז אַרױף אויפן װאַנט, האָט זיך אים געדוכט, אַז אַלע 
ביינער זיינען אים צעבראָכן, די גאָרע הויט אַראָפּגעריסן +י. 

רופנדיק צו גאָט, שטרעקנדיק צו אים זיינע הענט, האָט אליעזר גע- 
בעטן די אַריינמישונג פון דער השגחה : 

;נעם מיין לעבן, נאָר לאָז מיר דורכפירן די זאַך. וי לאַנג נאָך וועלן 
פּחדנים געװועלטיקן מיט ירושלים ? װי לאַנג נאָך װעלן די טויערן פון 
ירושלים זיין אָפן צו די, װאָס קומען זי אונטערדריקן, און זיין געשלאָסן 
פאַר אירע אמתע פריינט 1 איז דאָך ניט פאַר די קינדער פון יעקבן אייביק 
צו זיין אַן עבד ביי די עבדים... גאָט אַלמעכטיקער, האַר פון דער וועלט, 
לייג אַרײן אין אונדזער האַנט די שװוערד פון באַפרייאונג. זאָל די נאַכט 
פון שטורעם זיין דער אָנהױב פון דער גאולה !* 


אליהו האָט זיך אויפגעכאַפּט און, צו זיין וואונדער, דערזען, אַז אליעזרס 
פּלאַץ איז ליידיק, פּוסט דער געלעגער -- און אין דרויסן איז אַ מבול. איז 
דער יינגל אַרױסגעלאָפן אין גאַס, זעט ער ביים בלענדנדיקן ליכט פון אַ 
בליץ, װי פון ווייטן שאַרט זיך אַ מענטש. און דער ברוק איז אַ טייך, אַ 
באַרג-טייך, פאַרפלייצט פון שטראָמען 

אליהו האָט זיך געלאָזט לויפן. ער האָט געשריען צו אליעזרן, נאָר די 
דונערן און דער שטורעם-רעגן האָבן זיינע קולות פאַרטראָגן. איז ער 
געלאָפן און געפאַלן, זיך אויפגעהויבן און װוידער געלאָפן; געלאָפן און 
געשריען, און דער מענטש פון ווייטן איז אויך געלאָפן, געלאָפן און גע- 
פאַלן, געפאַלן און געבליבן ליגן, און געפּלאָסן זיינען איבער אים די 
שטראָמען. עס איז געווען אַ נאַכט, װאָס מוז געבן איין מאָל אין אַ יובל, 
אַ געוויטער צו גלייכן צו אַן ערד"ציטערניש. עס האָבן די דונערס גע" 
טרייסלט די מויערן, און די בליצן האָבן געשניטן די ערד. עס האָט זיך 
פון די הימלען געגאָסן ימים... עס איז געווען אַ מבול און אַ שטורעם 
און אַ חושך-פינצטערניש, עס האָבן דונערס זיך געקייקלט. צום הילכן פון 
די דונערס איז גאָרניט געווען צו גלייכן, סיידן, זי שטיינערנע בערג 
װאָלטן חרוב געװאָרן, װי פעלזן װאָלטן געשליידערט געװאָרן יעדער 
רגע האָט דעם חושך דורכגעשניטן אַ בליץ, װאָס האָט געבלענדעט מיט 
אַ טייך פייער. עס האָט זיך געדוכט, אַז די שטראָמען רעגן, װאָס פאַלן 

פון הימל, געטראָגן פון שטורעם-ווינט, קענען טױטן אויפן אָרט יעדן 
איינעם, װאָס װאַגט אונטער זיי אַרױסשטעלן דעם קאָפּ, 

דער ווינט האָט אַרומגעכאַפּט דעם יינגל, אים אויפגעהויבן פון די 
פיס, אים אַ טראָג געגעבן און אַ שליידער געטאָן לעבן אליעזרן. דער 
יינגל האָט געפרעגט וואוהין זיי גייען, ניט אליעזר האָט געהערט, װאָס 
ער זאָגט, און ניט אליהו האָט געוואוסט, צי ער האָט געענטפערט. ער 
האָט זיך געקלאַמערט צו אליעזרן, און יענער האָט אים געהאַלטן פעסט 
צו זיך, 

;אַ שלאַקס-רעגן פון אַזאַ קראַפט! אַזאַ אימהדיקער שטורעם! דאָס 
האָט נאָר די השגחה געקענט שיקן אַלס שטראָף, פאַרװאָס מען האָט פאַר- 
מאַכט פאַר די אדומער די טויערן פון ירושלים. וי זיי װאָלטן געוען 
געצנדינער, וי זיי װאָלטן געווען פרעמדע. ניין, ווען זיי זיינען פרעמדע, 
אָדער געצנדינער, דעמאָלט װאָלט מען פאַר זיי ניט פאַרמאַכט די טויערן, 
נאָר די חשובע לייט און די זקנים װאָלטן זיי אַרױס אַקעגן מיט באַגרי- 
סונגען. און ווייל די אדומער האָבן געבראַכט זייערע שילדן צו שיצן 
די שטאָט, זייערע שװוערדן זי צו פאַרטײידיקן, לאָזט מען זיי ניט אַרײף, 

אַזױי האָט געטראַכט אליעזר, װען ער האָט אין חושך פון דער 
ווילדער געוויטער-נאַכט, אינאיינעם מיט אליהון, זיך געגנבעט צו די װוענט 
פון שטאָט, 


די בליצן, ברייט וי אַ טייך, האָבן מיט זייער צעגליטע אימהדיקע 
ליכט באַלױכטן די מחנה אדומער. 

צענויפגעדריקט אין איין מאַסע, די שוץ-שילדן אויפגעהייבן איבער 
די קעפּ, זיינען זיי געווען געשיצט קעגן געוויטער. די שילדן, האַרט אַ 
שילד צו אַ שילד, האָבן געבילדעט אַ דאַך, איבער ועלכן עס האָט גע 
שלאָגן און גערונען דער רעגן. אַזױ זיינען די מענטשן געשטאַנען פאַר 
דער פעסטונגס-װאַנט, און זיי האָבן געשוידערט. ניט אויס קעלט, צי 
אויס נעץ -- אַלעמען אינאיינעם איז זיי געווען װאַרעם און טרוקן --- נאָר 
אויס כעס. און זיי האָבן צו זיך גערעדט : 

;איז דען ניט ירושלים אויך אונדזער הױפּטשטאָט 1 זיינען מיר דען 
ניט פון זעלבן גלויבן, װי אַלע יידן 1 טאָ פאַרװאָס האַלט מען אונדז אוג- 
טערן רעגן, און מען לאָזט אונדז ניט אַריין אין שטאָט ? האָבן מיר דען 
געטאָן אַן עוולה, ווען מיר זיינען, װי טרייע בירגער, געקומען אויפן רוף 
פון דער סכנה ?* 

און זיי האָבן געשטילט זייער צאָרן דערמיט, װאָס יעדער האָט מיט 
דער פרייער האַנט געגלעט די שװערד, זיך פאַרזאָגט נקמה, 


װאָס זאָל מען זאָגן צו דער שטאָט, וועמענס וועכטער, װאָס מען האָט 
אַװועקגעשטעלט פאַר איר זיכערקייט, האָבן זי געלאָזט אָן װאַך ? עס האָבן 
די שומרים פון די טויערן פון ירושלים זיך באַהאַלטן פונם גוס"רעגן... 

די טויערן זיינען פעסט פאַרמאַכט אויף אַלע ריגלען. נאָר ביים ליכט 
פון אַ בליץ קען מען זען, װי אַ שאָטן גנבעט זיך צו זיי, 

נאָר ווען אליעזר איז צוגעפאַלן צום גרויסן ריגל פון שטאָטישן טויער 
און געשריען מיט אַ געשריי פון טריאומף, איז ער ניט געווען דער אייג- 
ציקער, ניט אים אַליין קומט די פולע אחריות פון דער טאַט. צו דעם 
שאָטן פון אליעזרן זיינען צוגעקומען אַנדערע שאָטענס. זיי האָבן זיך 
פּלוצלינג באַװיזן פון אַלע זייטן, דאָס זיינען געווען מענטשן, װאָס האָבן 
געװאַרט... מענטשן, װאָס האָבן ניט געװאַגט... מענטשן, װאָס האָבן 
זיך געשלאָגן מיט דער דעה... נאָר װי אליעזר האָט אַרופגעלײגט זיין 
האַנט, אַזױ האָבן הענט פון אַלע זייטן אים געהאָלפן. 

אין דער מינוט זיינען די שווערע קלעצער -- ריגלען געווען דורכ- 
געזעגט. די מאַסיווע טויערן האָבן אױפגעפּראַלט אונטערן דרוק פון די 
אדומער, װאָס האָבן ביי זיין געלויערט, 

עס האָבן אויפגעהערט דער שטורעם און דער מבול, וי איך די 
בליצן און דונערן. נאָר עס האָט שוין געדונערט פון די נקמה-געשרייען 
פון די אדומער, און עס האָט געבליצט פון זייערע נאַקעטע שװוערדן. די 
שומרים, װאָס זיינען אָנגעלאָפן אויפן טומל, האָבן געפונען אין דער רגע 
דעם טויט. זיבן שווערדן, פינף פון די אדומער און צוויי פון די קנאים, 
האָבן זיך אויסגעצויגן קעגן יעדן איינציקן שוֹמר. דערנאָך האָבן די 
אדומער געטויט אויף רעכטס און אויף לינקס, וועמען זיי האָבן נאָר גע" 
װאָלט, אויף וועמען מען האָט זי אָנגעװיזן, אויף װעמען מען האָט זי 
אָנגערײצט... אין דעם טאָג איז ניט געװען קיין איין רציחה,. װאָס 
איז ניט געװאָרן באַגאַנגען פון די אַריינדרינגער אין אָפּרעכענונג פאַר 
דער באַליידיקונג, װאָס מען איז קעגן זיי באַגאַנגען. לייט מיט פינצטערע 
חשבונות האָבן געהעצט, און די אדומער האָבן געמאָרדעט. די קרבנות 
האָבן גערופן צו הילף, און עס איז ניט געווען װער עס זאָל זיי קומען 
העלפן, 

ווען די מחנה אדומער האָט מיט געשרייען אַרײנגעשטראָמט אין 
אױפגעפּראַלטן טויער, האָט אליעזר, אין מיטן פון דער מאַסע, אויפגע- 
הויבן זיין שטים און הויך אויפן קול זיי געלויבט, ער האָט זיי גערופן 
אויסלייזער און באַפרײער. ער האָט זיך ביטער באַקלאָגט אויף די אייגע- 
נע פאַררעטער, זיי געשטעמפּלט מיט לעסטערנדיקע ווערטער. ער האָט 
צווישן אַנדערע אויך אָנגעגריפן איינעם פיליפּן, װאָס וואוינט אין דער 
אויבערשטער שטאָט, אויף דער גאָס, װאָס פירט צו די אַרכיוון,. ער האָט 
דעם מאַן געמאָלט, וי איינעם, װאָס האָט פאַרראַטן זיין פאָלק און האָט 
פאַרבינדונגען מיט די רוימער. 

עס איז נאָך ניט געווען אױסגעטאָגט, ווען אַ גרופּע באַװאָפּנטע האָבן 
זיך אַריינגעריסן צו פיליפּן, דעם אַלעקסאַנדריער, זיי האָבן באַזעצט דעם 
הויף, פאַרנומען אַלע געביידעס. זיי האָבן געברענט דאָס האָלץ, געשעפּט 
דאָס װאַסער, גענומען די מעל, און פאַר קיין זאַך ניט געצאָלט.., 

דבורה האָט פּלוצלינג אַ ציטער געטאָן מיט איר גאַנצן גוף. און 
װאָס עס האָט איר דערשראָקן, איז געווען דער קול פון איינעם פון די 
אָנפירער פון די באַװאָפּנטע, װאָס האָבן זיך אַרײנגעקװאַטירט אין איר 
מאַנס הויף. ער האָט אָפּגעגעבן אַ באַפעל, אַז מען זאָל אַרױסשטעלן װאַך 
און די װאַך צו דער צייט בייטן. דער קול איז איר געוען באַקאַנט.., 
אַזױ קלינגט די שפּראַך אין מויל פון איינעם, װאָס איז געבאָרן אין ירושלים, 
אין ירושלים אױיפגעהאָדעװעט. עס איז ניט די שפּראַך פון קיין אדומער, 
ניט פון קיין גלילער, אפילו ניט פון איינעם פון אַן אַנדער שטאָט אין 
יהודה, און װאָס זאָל זי זיך נאַרן... די שטימע האָט איר אַמאָל גע- 
קלונגען נאָענט און טייער, אָט די שטים, װאָס גיט איצט אָפּ מיט האַרט- 
קייט דעם באַפעל, האָט איר פאַרשפּראָכן ליבע אין אַ צערטלעכן פליס- 
טער,... נאָר עס האָט די פאַרשפּרעכונג ניט געהאַלטן... זי האָט געמיינט, 
אַז ניט איבער זיין אייגן שולד.... מיט וועלכע הייסע טרערן זי האָט אים 
באַװײינט! עס האָט די מוטער זי געבעטן אַזויפיל ניט צו וויינען: עס 
וועט קיינער ניט ועלן נעמען אַ כלה מיט אויסגעשמאַרצטע אויגן. ערשט 
וויינט זי, דבורה, ווידער... זי איז פול מיט אַנגסט איבער איר לאַנד, 
איר שטאָט, איבער איר מאַן, און איבער זיך גופא... פאַרװאָס שטראָפט 
זי גאָט? זי האָט אין איר לעבן קיין אומרעכט ניט געטאָן. ניין! זי קען 
ניט בלייבן אין הויז, וואו מען האָט פאַרשפּאַרט איר מאַן, וי אין אַ תפיסה. 
אין הויף קלינגט ערשט אַ קול, װאָס פאַרדאָפּלט איר פּיין, זי װעט גיין 
זוכן שוץ אונטער איר פאָטערס דאַך. נאָר ביים טויער פאַרשטעלט מען 

איר דעם וועג. מען זאָגט איר, אַז זי האָט זיך ניט װאָס צו שרעקן, עס 
װעט מיט איר ניט געשען קיין בייז. אין איינפאַכן לשון הייסט עס, אַז 
מען לאָזט זי ניט אַרױס. זי איז געפאַנגען פּונקט, װי איר מאַן. איז זי 
אַװעק צו זיך אין די חדרים וויינען אויף איר גורל, 


סאַפּיטל איין און צװאַנביקץ 


אַ סוף מיט די נאַקעטע היילן, מיט די שפּאַלטן אין די בערג און די 
ביידלעך אין אָפּענעם פעלד! אין הויף פון פיליפּן דעם עושר, אין מיטן 
פון ירושלים, האָט אליעזר אויפגעשטעלט זיין לאַגער. פיליפּ ליגט גע" 
בונדן, צייטן היינט שלעכטע פאַר די גבירים, און גיין גייען נאָך ערגערע. 
געעקט האָט דער זמן, ווען מען האָט אַ רענדל געלייגט צו אַ רענדל, גע- 
זאַמלט גאָלד, געמערט זילבער, געקויפט זיך קנעכט, געשטעלט הייזער, -- 
מאַכנדיק שלום און ידיאחת מיטן שונא, פאַרגעסנדיק, אַז ירושלים איז 
דערנידערט, אַז פרעמדע הערשן, אַז דאָס פאָלק קרעכצט ביטער אונטער 
שווערע לאַסטן, נאָר װאָס איז זיי דאָס פּאָלק, און װאָס זיינען זיינע ליידן, 
ווען ביי זיי כופלט זיך דאָס רייכטום?! 

אליעזר איז געווען פאַרוואונדערט פון דער שפע, װאָס ער האָט גע- 
פונען ביי פיליפּן. זיינע מענטשן, זינט זיי זיינען אָנגעקומען, אַזױ האָבן 
זיי ניט אויפגעהערט עסן,.. דעם שטיינהאַקערס זין פאַרגינען זיך אפילו 
ניט דעם שלאָף. דורכן מעת-לעת זיצן זיי און קייען געטריקנטע טרויבן, 
מאַנדלען, און אַלע מינים ניס. צדקיהו זאָגט, אַז דער ויין איז דאָ פון 
בעסטן סאָרט, ער קען זיך פון אים ניט אָפּלױבן. אים אליין, אליעזרן, 
שמעקט דאָ גריילעך די קעסט, נאָך די אָרעמע שפּיז, װאָס ער האָט געהאַט 
ביים טעפּער. דאָ איז אַלץ גוט. דאָ איז באמת אַלץ אויסגעצייכנט. גאָר- 
נישט קיין וואונדער װאָס פיליפּ האָט ניט געוועלט קיין אויפשטאַנד. אים 
האָט גאָרנישט ניט געפעלט. כע, כע, כע... עס כאַפּט אים, אליעזרן, אַ 
געלעכטער ! עס איז אפשר ניט פיין צו לאַכן, נאָר מען דאַרף אים מוחל 
זיין, עס איז שולדיק דער וויין, װאָס צדקיהו רופט פון ערשטן סאָרט, און 
װאָס ער האָט עטװאָס מער, װי מען דאַרף, געטרונקען. צוליב דעם גרויסן 
נצחון, דערלעבן די זאַך פון נקמה איז אַ פרייד, 

גוט, ער װעט מודה זיין, אַז אפילו אַ באַרוישטן פונם גוטן וויין, איז 
אים אויך ניט מוחל צו זיין דאָס לאַכן, װאָס איז דאָ צו שפּאָטן 1 אַ מענטש 

איז געפאַנגען. זיין אייגן הויז איז געװאָרן זיין תפיסה. זיין אייגן הויזן 
קען ווערן זיין קבר... עס האָט זיך ביי אים, אליעזרן, ניט געדאַרפט 
אַרױסרײסן אפילו דער קורצער געלעכטער. װאָרום ווער ווייסט, װאָס מיט 
אים גופא װעט היינט אָדער מאָרגן פּאַסירן, 

אָבער, אויב אים איז ניט צו פאַרגעבן זיין שכורן צושטאַנד, מעג מען 
נעמען אין חשבון זיין פּיין : די לאַנגע נעכט אויפן געשאָנקענעם געלעגער, 
דאָרט ביים טעפּער אין הויז, ווען ער איז געלעגן מיט אָפענע אויגן, די 
וואונד האָט געברענט און דער קאָפּ איז געווען אין פלאַמען. און עס האָט 
זיך אים אין די אומענדלעכע שעהן געדוכט, אַז די כלים, װאָס דער טעפּער 
האָט דורכן טאָג אויסגעפורעמט און אַװעקגעשטעלט צום טריקענען, שטייען 
און לאַכן פון אים.. . שטייען די פייכטע קריג, באַלױכטן פון דער לבנה 
און שמייכלען... און דער שמייכל איז אַלץ איינער: װי ער, אליעזר, 
איז הילפלאָז, 

און אויך האָט זיך אים אויסגעוויזן, אַז די ליימענע כלים ווייסן פון 
דעם, וי אַזױ זיין געוועזענע כלה האָט אים אויסגעשטרעקט א נדבה. 
אומזיסט האָט ער געװאָרפן רענדלעך צו אירע פיס. ער איז טאַקע געווען 
אַ בעטלער. האָט ער ניט געגעסן, געטרונקען און געשלאָפן בחינם, אויס- 
ניצנדיק דאָס גוטע האַרץ פון אַן אָרעמען יידן? 

איצט װעט זיין אויס מיט אַלע געלעכטערס. אַצינד װעט מען מיט 
שנעלע טריט גיין צום קריג. אין דער נאַכט פאַרן שלאַכט װעט ער, 
אליעזר, שאַרפן זיין שווערד. און פון היינט אָן זוכט ער כוח פאַר יענער 
שלאַכט, ער עסט דאָס געבראָטענע פלייש, װאָס דער קינדערלאָזער גרייט 
צו אויסגעצייכנט. ער עסט דאָס פלייש, און פאַרטרינקט מיט ויין, מען 
װועט דאַרפן כוח. ער עסט אַלײן און ער הייסט עסן זיינע מענטשן, עס 
זיינען גענוג גרויס די שפּייכלערס, גענוג פול מיט שפּייז. עס האָט זיך דעם 
אָרעמען פיליפּן אין קיין בייזן חלום ניט געחלומט פאַר וועמען ער קלייבט 
זיינע זאַפּאַסן ! 

און אליעזר האָט געשיקט אַ שליח זאָגן דער יונגער פרוי פיליפּס, 
דבורהן דער טאָכטער פון מתתיהון, אַז זי זאָל ניט וויינען דורך נאַכט, 
זי שטערט די באַװאָפנטע שלאָפן, און ווען דאָס האָט ניט געהאָלפן, האָט 
ער געשיקט אַ צווייטן און אַ דריטן שליח מעלדן, אַז, אויב זי װעט ניט 
שטיל װערן, װעט ער אונטערצינדן דעם הויף, 

און עס איז שטיל געװאָרן, 

אַן אומאַנגענעמער חלום האָט געפּייניקט אליעזרן. עס האָט זיך אים 
געחלומט, אַז ער לויפט אין שרעק. ער וייסט אליין ניט קלאָר, װער עס 
יאָגט זיך נאָך אים. נאָר אָט דערגרייכט מען אים. ער דרייט אויס דעם 
קאָפּ און זעט, אַז עס איז שושנה... נאָר ווען ער איבערצייגט זיך, אַז 
זי איז דאָס, ווערט זיין שרעק נאָך גרעסער, און ער באַמיט זיך צו לויפן 
שנעלער. ער פילט בשעת מעשה, אַז עס איז נאַריש, אַז עס איז אַ שאַנדע, 
װאָס ער האָט אַזױ מורא פאַר חנניהס טאָכטערייי 

מיט דעם געפיל פון שאַנדע כאַפּט זיך אליעזר אויף. ?--- ווער וויינט 
דאָ?* --- רופט ער אויס, אַ פאַרוואונדערטער. און, ביי דער שיין פון דער 
לבנה, זעט ער, וי אַ יונגע מוטער זוכט צו שטילן איר קינד, אַ פּיצל פון 
עטלעכע חדשים, דאָס עופהלע וויינט, שטיקט זיך מיט די אייגענע טרערן, 
מיט די טרערן און מיט דער ברוסט, מיט דער ברוסט און מיט דער מילך י.. 

אליעזר האָט זיך אַראָפּגעלאָזט צוריק אויף זיין געלעגער. ער האָט 
מער קיין פראַגעס ניט געשטעלט. אים איז געווען קלאָר: ער איז אַ 
פאָטער. אין דער גרויסער וועלט געהערט אים אַ קינד! 

;ווען איך האָב זיך אױפגעכאַפּט, איז נאָך געווען װאַרעם דיין פּלאַץ. 
איך בין אַרױס פון געצעלט. איך בין געלאָפן אין אַלע זייטן, איך האָב 
דיך געזוכט אין אַלע ברעגן. װאָס עס איז געגאַנגען די צייט, בין איך 
געװאָרן אומרואיקער. איך האָב אויפגעוועקט דעם פאָטער, אויפגעריסן 
די ברידער. עס האָט זיך אויפגעהויבן דער לאַגער. אַלע זיינען דיך אַרױס 
זוכן, נאָר קיינער האָט דיין שפּור ניט געפונען. עס איז געװאָרן טאָג, 
נאָר פאַר מיר איז געבליבן די פינצטערע נאַכט. איך האָב געדיינקט, וי 
עס האָט געברענט דיין שטערן. 'איך האָב זיך געשראָקן, אַז, פאַרלאָרן פון 
פיבער, זאָלסט דו ניט האָבן אַװעקגעבלאָנדזשעט אין די פעלון... אַז 
דו זאָלסט זיך ניט האָבן אַראָפּגעריסן פון אַ פעלז... דיך זאָל ניט האָבן 
באַפאַלן אַ ווילדע חיה און פאַרצוקט.., ווייל דיין שװוערד איז געבליבן 
אין געצעלט, אַ ניט-באַװאָפּנטער בינסט דו פאַרשוואונדן. איך האָב די 
נעכט ניט געקענט שלאָפן, מיר האָט זיך אַלץ געדוכט, אַז דו ליגסט אין 
אַ פעלזן-שפּאַלט, רופסט מיט די לעצטע כוחות מען זאָל קומען... ניט 
קוקנדיק אויף מיין לאַגע, און טראָץ דעם װאָס מען האָט מיר געװאָרנט, 
האָב איך טעג און נעכט געבלאָנדזשעט צוישן די בערג, געשריען דיין 
נאָמען... איך האָב געזען פאַר זיך דיין געזיכט פון יסורים, אַזױ וי דע" 
מאָלט, ווען דו בינסט געשטאַנען אויף די קני און די פייל האָט געבלוטיקט 
דיין רוקן יי. און דאָס האָט מיר ניט געלאָזט עסן, און דאָס האָס מיר ניט 

געלאָזט טרינקען, ווייל פון הונגער און דאָרשט, האָט זיך מיר געדוכט, 
הויכסט דו אויס ערגעץ אויף האַרטע שטיינער דיין נשמה. און איך האָב 
געקרייזט אין די בערג אַרום און אַרום?. 

שושנה האָט זיך אָפּגעשטעלט צו געבן דעם קינד די ברוסט. דאַן 
האָט זי ווידער גערעדט: 

,;איך װאָלט קיין מאָל ניט געוואוסט, אַז די בערג זיינען אַזױ אום" 
ענדלעך, אַז מען קען זיך אין זיי פאַרלירן, װי אין אַ װאַלד, האָט מען 
געזען אין מחנה, װוי איך פאַרפּײניק זיך, און מען האָט אויף דעם אוים- 
מערקזאָם געמאַכט מיין פאָטער. ער האָט מיר פאַרבאָטן דיך ווייטער צו 
זוכן. ניטאָ אין דעם קיין זין, האָט ער געזאָגט. שוין צופיל צייט איז פאַר- 
לאָפן, און טעג זיינען געגאַנגען. יעדן טאָג, וועמען איך האָב נאָר גע" 
טראָפן, האָב איך זיך ביי אים נאָכגעפרעגט אויף דיר. נאָר קיינער האָט 
פון דיר ניט געהערט, קיינער האָט דיך מער ניט געזען... נאָר איין מאָל 
האָט פּאַסירט אין מיטן דער נאַכט, איך ווייס ניט איבער װאָס פאַר אַ סיבה, 
אַן אַלאַרם, ביז גאָר אייליק זיינען אַלע אַװעק, באַװאָפּנטע. איך בין גע- 
בְּליבְן, איך גלויב, אַליין אין גאַנצן לאַגער. ליג איך און איך ויין, אוֹן 
וויינענדיק רוף איך 'אליעזר'. און פּלוצלינג דוכט זיך מיר, אַז איך הער 
דיין שטימע, בין איך אױפּגעשטאַנען. און ווייל עס איז ניט געבליבן 
קיין שומר, בין איך אומגעשטערט ארויס פון געצעלט, און איך בין אַװעק, 
וי אין די ערשטע טעג פון דיין פאַרשװינדן, דיך זוכן. אַלץ האָט זיך מיר 
געדוכט אַז איך הער דיין קול, װאָס רופט מיך, בין איך געגאַנגען פאָר- 
אויס און פאָראויס, שרייענדיק דיין נאָמען, און אָננעמענדיק די עכאָ פון 
די בערג פאַר דיין ענטפער. אַליין ניט וויסנדיק וואוהין, האָב איך גע- 
קלעטערט אַלץ העכער, און דער אַרױפגאַנג איז געווען אַלץ שמעלער, צי 
די שטיינער זיינען געווען גליטשיק, צי דער ווינט שטאַרק, נאָר איך האָב 
זיך אַראָפּגעריסן פונם פעלז. דאָס װאָס איך האָב זיך געשראָקן עס זאָל 
ניט האָבן געטראָפן מיט דיר, האָט פּאַסירט מיט מיר, 

;דער פאַל איז געווען מיט חסד. איך האָב געהאַט דעם מזל זיך צו 
פאַרטשעפּען אָן אַ בוימל, װאָס איז געוואקסן אין רוקן פון באַרג. דער 
בוימל האָט, ווייזט אויס, ניט געהאַט גענוג טיפע װאָרצלען, מחמת ניט 
לאַנג האָט ער מיך אָנגעהאַלטן. אונטער מיין װאָג האָט ער זיך אַרוס- 
געריסן אינאיינעם מיט זיינע װאָרצלען, און מיר האָבן זיך ביידע גענומען 
קייקלען אַראָפּ דעם רוקן פון פעלז, װאָס איז געווען ניט שטאַטיק, נאָר 
איז געגאַנגען אין דער קרים, איך האָב זיך אַלץ אַראָפּגעריסן נידעריקער. 

מיינע הענט האָבן זיך געקלאַמערט אָן יעדן געוויקס, מיינע נעגל אָן דעם 
מאָך פון שטיין,. ווען איך בין ענדלעך געפאַלן, איז עס שוין געװוען פון 
אַזאַ הויך, אַז איך בין געבליבן לעבן, גאָט האָט עס מסתמא געװאָלט. 
פון װאַנען דען האָט זיך גענומען ביי מיר אַזאַ כוח ?... אָן די גראָז פון 
באָדן זיך צו קלאַמערן, בשעת דאָס גראָז האָט זיך רק געריסן; און מיט 
אַ פאַרצווייפלטער שנעלקייט האָבן מיינע פינגער זיך געכאַפּט ווייטער אָן 
װאָס נאָר מעגלעך, נאָר דאָס איז אַלץ געווען בלויז דער אָנהיב פונם 
שרעק... | 

עווען איך בין ענדלעך געווען אונטן -- ווייטער וואוהין צו פאַלן איז 
ניט געווען -- האָב איך דערפילט גרויסע ויטאָגן, איך האָב געשריען 
אַזױ, אַז פון מיינע קולות האָבן געקענט שטיינער פּלאַצן. עס איז געווען 
װייטאָג און שרעק. איך האָב דערפילט, אַז איך גיי צו קינד.,. איך האָב 
געוואוסט, אַז עס איז פאַר דער צייט, און איך האָב געמיינט, אַז איך װועל 
שטאַרבן אינאיינעם מיטן קינד, נאָר גאָט האָט עס ווידער ניט געוועלט, 
מער װי דער הימל אויבן און די בערג אַרום האָב איך פאַר זיך ניט געזען. 
איך האָב געשריען און געשריען, און מיר האָט זיך געדוכט, אַז די פעלזן 
אַרום טרייסלען זיך פון מיינע גװאַלדן. אין די גװאַלדן האָב איך געהאַט 
דאָס קינד,. דערנאָך האָבן מיר ביידע געשריען, ביידע געװויינט.., נאָר 
זעסט דאָך, שפּעטער, אין אָװנט, האָב איך ביי זיך געפונען דעם כוח זיך 
אויפצושטעלן, נעמען דאָס קינד און גיין, מחמת איך האָב געוואוסט, אַז 
אפילו אויב מען איז מיך אַרױס זוכן, האָב איך אויך ניט אויף װאָס צו 
האָפן, אַזױ קליין זיינען די אויסזיכטן מען זאָל אַרױפגײן אויף מיין שפּור 
אין דעם אומענדלעכן פּלאָנטער פון די בערג, 

;טראַכטנדיק, אַז איך דאַרף ראַטעװען דיין זון -- דיך האָב איך שוין 
געהאַלטן פאַר פאַרלאָרן --- האָב איך געפונען די קראַפט זיך צו דער" 
קלייבן, מיטן קינד אויף די הענט, צום לאַגער. איך האָב אָנגעהויבן צו 
טראַכטן, אַז אויב עס איז דאָ אַזויפיל חסד אין די הימלען, און אַזויפיל 
גבורה ביים מענטשן זיך קעגנצושטעלן דעם טויט, איז מעגלעך, אַז דו 
לעבסט,.. דאַן איז געקומען אַ רייטער און דערצײילט, אַז אונזערע 
מענטשן, װאָס זיינען אַריינגעדרונגען אויף שמעונס באַפעל אינאיינעם 
מיט די אדומער אין ירושלים, האָבן דיך דאָרט געפונען, און אַז איר 
האָט זיך דאָ באַזעצט. בין איך אינאיינעם מיט דיין קינד געקומען צו 
דיר..,. קוק אים אָן, דיין זון! זע וי געראָטן ער איז! זע וי ער איז 
שווער ! פון טאָג װואַקסט ער. ער האָט דיינע איגן. וי דו, איז ער 

בייז, און, װי דיך, האָב איך אים ליב, כאָטש ער האָט אויך פאַר מיר ניט 
קיין רחמנות... ער לאָזט אַ נאַכט ניט צומאַכן אַן אויג. װי נאָר ער 
דערפילט, אַז איך שלאָף, אַזױ וויינט ער. און רק האַלט אים אויף די 
הענט. נאָר עס איז ווערט די מי און די פּיין, ווייל זע, װי ער איז שיין! 
וי גרויס! און כוח האָט ער שוין אין זיינע הענטלעך און אין זיין פיסל, 
ער שלאָגט מיך, ער בריקט...? -- -- -- 


און שושנה לאַכט מיט אַ פריידיקן געלעכטער, 


הערט צו אליעזר, און ער טאָפּט די שװערד, װאָס ליגט לעבן אים. 
גוט אַזױ צו פילן די שװוערד ביי דער זייט -- און שווייגן. ער האָט ניט 
קיין ווערטער. ריכטיקער, ער האָט ניט קיין מוט פאַר דעם, װאָס ער וויל 
זאָגן, נאָר אין שווייגן איז די איינציקע רעטונג פון שקר,. מחמת ער קען 
דאָך שושנהן ניט דערציילן דעם אמת... אַז ער האָט פאַרגעסן אָן איר +.. 
אַז עס פרייט אים ניט זיין קינד. דאָס קינד איז אים פרעמד, און זי, זיין 
מוטער, איז אים אַזױ, װי אַ פרעמדע. נאָך אַן אַנדערער האָט זיך צע- 
ביינקט זיין האַרץ. 

פּלוצלינג דערטראָגט זיך אין דער נאַכט אַ געוויין. עס איז אַן אָפּגע- 
ריסן כליפּען, און באַלד איז עס ווידער שטיל,. מסתמא האָט דבורה זיך 
דערמאַנט אָן זיין דראָאונג אונטערצוצינדן דאָס הויז. דאָס האָט ער דאָך 
אייגנטלעך געשיקט זאָגן. פאַרװאָס האָט ער עס געטאָן! אס אייפער- 
זוכט? אויס כעס? װאָס האָט ער צוֹ דבורחן, ווען ער אַלײן איז דער 
שולדיקער ? 

אומברחמנותדיקע צייטן! און קומען וװועלן נאָך בייזערע. און גוט 
אַזױ. עס װועט אַלץ ווערן פאַרגעסן אין פייער פון געשלעג: אַלע עוולות, 
אַלע תביעות, אַלע קליינע געפילן און נעבעכדיקע פאַרלאַנגען. גוט אַזױ 
צו פילן, אַז מען איז פאַרפּלאַנטערט --- אַז די, װאָס ער פאַרטראָגט ניט, 
ליגט דאָ האַרט לעבן אים מיט זיינס אַ קינד ביי דער ברוסט; און די, 
װאָס ער ליבט, זיפצט איבער אַן אַנדערן, אַ פרעמדן, פון אים פאַרהאַסטן 
מענטשן. פאַר פּחדנים איז זיך צו שרעקן, ווען מען איז פאַרקראָכן אין 
לעבן, ניט פאַר די, װאָס גרייטן זיך צו דער בלוטיקער אָפּרעכענונג, 

עס וועט זיין וואויל אין מיטן געשלעג אַ טראַכט צו טאָן אָן דעם 
פאַרשטיקטן געוויין פון דער, װאָס אזי אים אַמאָל געווען אַזױ טייער... 
זאָל אים, אליעזרן, זיין אייגן לעבן ניט זיין ניחא. זאָל זיין אייגן לעבן 
זיך אויסלייגן אומגליקלעך. זאָל ער ניט ליבן די, מיט װעמען ער האָט 

זיך פאַרקניפּט מיט דעם שטאַרקסטן פון די בונדן, מיט די געהיימסטע 
און די בלוטיקסטע פון די פעדים: מיט אַ געמינזאַמען קינד! עס איז 
גוט, װאָס ער ליבט ניט שושנהן, עס טויג בלויז ניט, װאָס ער ליבט די 
צווייטע... עס איז גוט, װאָס ער איז גלייכגילטיק צו דער פרוי מיטן 
קינד, זיין קינד. ווייל ליבע װאָלט אים אַװעקגעריסן אָן אַ זייט. צייטן 
קומען ניט פון ליבע, און ניט פון טרייהייט, נאָר פון הפקר. עס איז גע- 
זונט צו לעבן הפקר, װאָרעם הפקר מאַכט דעם גוטן שלעגער, שושנה 
פאַרמאָגט זיכער דעם כוח פון איר משפּהה, זי װעט ניט וערן פאַרפאַלן, 
און דעם קינד וװעט זי אויפהאָדעווען אָן פּיין. זאָרג פאַר א קינד -- 
ווייבערשע זאָרג, 

און אליעזר איז געווען צופרידן, װאָס זיין קינד רירט אים ניט אי- 
בעריקס, און װאָס ער קלייבט אויס פאַר זיך אַנדערע זאָרג, װי די אייגענע 
פּערזענלעכע דאגות. די מלחמה דערנענטערט זיך, די צייט, ווען מען 
וועט זיך שלאָגן, יעדער איינער פאַר זיין פאַרביטערט האַרץ, פאַר זיין 
ניט-איינגעגעבן לעבן. און אַלע אינאיינעם פאַר דער פרייהייט און דעם 
קיום פון פאָלק, פאַר דער הייליקייט פון גאָטס נאָמען. זאָל זיין, אַז איט- 
לעכער באַזונדער איז זינדיק -- אַלע אינאיינעם זיינען הײיליק! זאָל זיין, 
אַז איטלעכער פאַר זיך איז פאַרזונקען אין קלענערע און גרעסערע חטאים 
--- אַלע בציבור זיינען ריין ! זאָל זיין, אַז יעדער יחיד האָט בידנע געשעפטן 
און געשעפטעלעך און אַלע ביליקע שטרעבונגען: אַלע געבונדן האָבן נאָר 
איין שטרעבונג : באַפרײיען ישראל! 

די געדאַנקען האָבן געטרייסט אליעזרן, און מיט זיי איז ער איינגע" 
שלאָפן, ער איז געשלאָפן מיט אַ האַרטן שלאָף פון אַ זעלנער. ער האָט 
ניט געהערט, וי עס וויינט שושנהס קינד, און ניט װי פיליפּס פרוי, זיך 
פאַרגעסנדיק, האָט פון צייט צו צייט געספּאַזמעט. ער איז געשלאָפן מיט 
אַ געזונטן שלאָף, מאָרגן דאַרף ער זיין אויסגערוט, און דאַרף, וי אַלע, 
עסן אַ סך און מיט פרייד. װאָרעם שלאָף און גוטע שפּייז זיינען די זאַכן, 
װאָס גרייטן צו אַמבעסטן דעם זעלנער צו זיין זעלנערישער מלאכה, 


סאַפּיטל צוויי און צװאַנציק 


אונטער דער צייט האָט מען זיך געהאַלטן אין באַקלאָגן פאַר אליעזרן 
אויף זיינע מענטשן. מען האָט זיי פאָרגעװאָרפן עוולות. וי דהיינו: אַז 
איינער פון זייניקע האָט געזען, וי אַן אַלטע שקלאַפין טראָגט אַ טאָפּ מילך 

דורכן הויף, האָט ער צוגענומען פון איר דעם טאָפּ מילך און עס אַרײן- 
געגאָסן צו זיך אין האַלדז אַרין. דעמאָלט -- און דאָס איז איבערהויפּט 
די עוולה -- דעם ליידיקן ליימענעם טאָפּ געגעבן אַ שליידער אָן אַ שטיין, 
אַז אַ צווייטער האָט אָפּנעשארפט די שװוערד און, וועלנדיק זען, צי עס 
איז גענוג שאַרף, האָט ער ביי א דינערין אַראָפּגעריסן איר מאַנטל פון 
די שולטערס, עס געגעבן אַ װאָרף אין דער הויך און געהאַט הנאה פון 
דעם, װאָס זיין שווערד שניידט עס אָן שוועריקייטן אין פליען. איז די 
יונגע דינערין צוגעפאַלן צו אליעזרס פיס, געוויינט, אַז עס איז איךר איין" 
ציקער מלבוש, 

אליעזר האָט אויסגעהערט אַלע טענות. ער האָט זיינע מענטשן ניט 
געגעבן גערעכט. ער האָט זיך אָבער אָפּגעזאָנט זיי צו שטראָפן. עס זיינען 
געלעגן די באַװאָפנטע, ער אויפן זון, און ווער אין שאָטן, זיי זיינען 
געווען גוט זאַט, באמת זאָט, זיי זיינען געשלאָפן באַקװעם, געגעסן צו 
דער צייט, און זיי האָכן געהאַלטן די שמירה פאַר דער טיר, וואו עס איז 
געווען פאַרשפּאַרט פיליפּ, דאָס איז געווען די איינציקע אַרבעט, װאָס זֵיי 
האָבן געהאַט צו טאָן: אים היטן, עס איז געוען אָנגעזאָגט יעדן שומר, 
אַז מיט זיין אייגענעם קאָפּ װעט ער ענטפערן פאַר דעם, װאָס מען האָט 
אים אָנגעטרויט. אַנטלויפט פיליפּ, װעט ער צאָלן מיט זיין לעבן, 

האָבן די שומרים געהיט מיט דער גאָרער שטרענגקייט, אויף וועלכער 
זיי זיינען געווען מסוגל. זיי האָבֿן געקוקט מיט זיבן אויגן, געווען װאַך און 
בייז, ניט צוגעלאָזט קיינעם נאָענט ניט צום פענצטער און ניט צו דער 
טיר. זיי האָבן געדראָט תיכף מיט זייערע כלי-זיין, און פיליפּן גופא צען 
מאָל אַ טאָג און צען מאָל דורך דער נאַכט געװאָרנט, אַז ביים מינדסטן 
פּרואוו זיינעם, װעלן זיי אים טויטן,., 

האָט פיליפּ זיך פאַררוקט אין ווייטסטן ווינקל פונם חדר, װאָס ער 
האָט אַמאָל געהייסן אויפשטעלן, און וואו ער פלעגט באַפױלן פאַרשפּאַרן 
זיינע פאַרשולדיקטע שקלאַפן, איצט איז ער אַלין דאָרט געזעסן, און ער 
האָט אפילו מורא געהאָט צו רופן צו גאָט. ער האָט ניט געװואַגט צו וויינען, 
צו קלאָגן אויפן קול, צו בעסן רחמים. לית דין ולית דיין! 

זיינע היטער ארום אים האָבן געשאַרפט, ווער אַ שווערד, און ווער א 
מעסער, און האָבן באַהאַנדלט דעם קריג, װאָס זיי פירן פאַר דעם הייליקן 
לאַנד מיט אַלע שונאים פון גאָט --- מיט די, װאָס בויען צירקן און שיקן 
דאָרט אומגליקלעכע זיך שלאָגן אויף טויט פאַר זייער בייזן פאַרגעניגן; 
מיט די, װאָס װאַרפן לעבעדיקע מענטשן צו ווילדע חיות, און שעפּן דערין 

זייער פאַרוויילונג, זיי האָבן זיך איינע די אַנדערע דערציילט פון װאָספאַר 
אַ גרויס און װאָספאַר אַ װאָג עס האָט זיך אליעזר באַשטעלט אַ שװערד 
ביים בעסטן מייסטער פון שטאָט. אַז אַ זעלטענער וועט די שווערד קענען 
אויפהויבן ; אַז, וי אַ חלף, איז די שװוערד שאַרף פון ביידע זייטן, דין, 
וי אַ נאָדל, ביים שפּיץ, און אויסגעקריצט איז אויף איר דער נאָמען: 
ירושלים, 

פיליפּ אין זיין ווינקל, אין תפיסה-קאַמער פאַר פאַרזינדיקטע שקלאַפן, 
װאָס ער האָט אליין אויפגעבויט און וואו ער האָט קיין מאָל ניט גערעכנט 
צו זיצן, האָט געציטערט מיט אַלע גלידער. ער האָט געשוידערט, און ער 
האָט זיך צוגעהערט, װאָס עס ריידן זיינע שומרים. און װען ער האָט 
געפרעגט, צי ער מעג אויך זאָגן אַ װאָרט, האָבן זיי אים געענטפערט : 
;רייד !",. האָט ער גענומען ריידן, נאָר װי עס איז געקומען צו דעם, אַז 
ער האָט אויסגעדריקט זיין מיינונג, אַז רוים איז אין דער איצטיקער צייס 
ניט צו באַזיגן, איז אויפגעשפּרונגען איינער פון די יינגסטע שומרים, און 
האַלטן די חברים זיינע אים ניט אָפּ, װאָלט ער פיליפּן פאַר זיינע ווערטער 
דערשטיקט אויפן אָרט, 

נאָך דעם זיינען די שומרים געווען שטאַרק אויפגעבראַכט. זיי האָבן 
פיליפּן געזידלט. זיי האָבן אים געטאַדלט און געפרעגט, זאָל ער אליין, 
פיליפּ, זאָגן, צי דער קריג, װאָס זיי האָבן אויפגעהויבן, איז ניט קיין גע" 
רעכטער ? 

האָט פיליפּ פון זיין געפענגעניש-ווינקל מסכים געווען, אַז דער קריג 
איז אַ גערעכטער, אָבער דאָס איז ניט גענוג, כדי צו זיגן. 

האָבן די וועכטער אויסגעשריען אין איין קול, אַז עס איז גענוג: 
נאָר אויף דער זייט פון דעם גערעכטן קען זיין דער נצחון! 

דערנאָך האָבן זיי גערעדט וועגן דעם, װאָס װעט פּאַסירן נאָכן קינפ" 
טיקן זיג איבער די רוימער. אַלע האָבן איינגעשטימט, אַז דעם זיג דאַרף 
יהודה ניט אויף קיין אַנדער זאַך, װי אויף צו מאַכן אַלע מענטשן גלייך, 
עס זאָל מער ניט זיין קיין אָרעמע און רייכע, און אויך ניט קיין האַרן 
און שקלאַפן, 

;װאָס איז אַ קנעכט? ווערט דען אַ קנעכט געבאָרן אַנדערש1 טראָגט 
דען ניט די שקלאַפין די זעלבע צאָל חדשים, וי אַלע פרויען! עס איז די 
זעלבע שװאַנגערשאַפט און דער זעלבער געבורט. און דער מענטש איז 
דערזעלבער, פון הויט און פלייש, פון ביינער און בלוט. לעבט דען אַ האַר 
לענגער פאַרן שקלאַף ? וויפל שקלאַפן לעבן אַרײן איבער הונדערט יאָר, 

און וויפל האַרן זייערע אפילו ניט קיין העלפט דערפון? פאַר גאָט זיינען 
אַלע גלייך, נאַקעט ווערן אַלע געבאָרן, אַלע אין יסורים, אַלע אָן ציין, 
אָן ציין און אָן שפּראַך. גלייך אומבאַהאָלפן קומען אַלע אויף דער ועלט, 
און אומבאַהאָלפן מוזן זיי שטאַרבן,. טאָ פאַרװאָס זאָל איינער דריקן דעם 
צווייטן ?*, 

דאָס אַלץ האָט געפרעגט אַ מאַן מיט אַ פירקאַנטיקער באָרד, יששכר 
ביים נאָמען, דערזעלבער, װאָס האָט אינדערפרי דערזען אויף דער האַנט 
פון דער אַלטער דינהן, דבורהס דינסט, אַ גאָלדענע אָרעמבאַנד, און עס 
צוגענומען פאַר זיך. די אַלטע האָט זיך דעמאָלט געװאָרפן אויף דער ערד 
און אַזױ פאַרצווייפלט געשריען, אַז מען איז זיך צענויפגעלאָפן פון אַלע 
זייטן, אויך אליעזר איז אַרויסגעקומען,. איז דינה צוגעפאַלן צו זיינע פיס ; 

;וואו איז גערעכטיקייט ? אַז אַן אומווירדיקע שקלאַפין, װוי איך, דער- 
דין זיך, דורך צענדליקער יאָרן טרייער אַרבעט, אַ מתנה פון מיין באַלע- 
באָסטע, קומט דיינער אַ מענטש, און נעמט דאָס פון מיר צו! צי דען טאָר 
שוין אַ שקלאַפין גאָרניט פאַרמאָגן, אפילו אַ געשאַנק פון דער, װאָס זי 
האָט אויפגעהאָדעװועט ?7 

האָט אליעזר אויפגעחויבן זיינע אויגן צום מאַן מיט דער פירקאַנטי- 
קער באָרד, און יענער האָט אין דער רגע זיך צעטומלט, נאָר באַלד האָט 
ער געפונען זיין שפּראַך : 

;איך לייקן ניט, אַז איך האָב דאָס גאָלד גענומען. -- האָט ער גע- 
זאָגט -- אָבער איך האָב עס געטאָן מחמת דעם, װאָס איך בין אַ מאַן 
װאָס האָט ניט קיין געווער. מיין גאַנצע באַװאָפענונג איז אַן אייזערנער 
שטעקן. אַלע מיינע חברים זיינען עדות, אַז איך זאָג דעם אמת. טראַכט 
איך מיר : װאָספאַר אַן אומזין ! שפּאַצירט אַרום אַ פאַראַכטעטע דינסט 
מיט אַ ווערטפולן חפץ, בשעת אַ מאַן פון די יאָרן, װאָס קען טראָגן אַ 
שװוערד, האָט ניט די מיטלען זיך עס צו קויפן! פאַר וועמען אייגנטלעך 
זיינען מיר אַרױס אין מלחמה ? װעלן מיר דען זיך ניט שלאָגן פאַר דער 
צוקונפט פון אַלע שקלאַפן ? טאָ פאַרװאָס זאָל אַ דינערין ניט שיינקען 
איר אָרעמבאַנד, כדי צו העלפן באַװאָפענען איר באַפרײיער ?/ 

זיינען דען דאָס ניט געווען דבורים, איבער וועלכע מען מעג זיך 
פאַרקלערן ? 

זיינען געשטאַנען די מענער און געקוקט, ניט איף דער דינערין 
װאָס האָט געמאָנט יושר, און ניט אויף זייער חבר, װאָס האָט זי באַרױבט, 

נאָר אויף אליעזרן. װאָס װעט דער אָנפירער זאָגן? װאָס װעט ער באַ- 
פוילן ? 

אליעזר איז געשטאַנען שטום. ער האָט זיך פאַרקלערט. איז דער 
רויבער אַמאָל ניט גערעכט? דאַרף ער דען ניט קיין כלי-זיין 1 און פאַר- 
װאָס זאָל טאַקע ניט ווערן אויסגעטוישט אַן אומנוציקע אָרעמבאַנד אויף 
אַ שװוערד פאַר אַ זעלנער פון אַ מלחמה פאַר גערעכטיקייט! 

און אליעזר האָט דעמאָלט דעם מאַן מיט דער פלינקער צונג און 
נאָך פלינקערע הענט ניט באַפױלן צו בינדן. ער האָט אפילו ניט געהייסן 
אומקערן דער אַלטער איר חפץ, 

איצט האָט יששכר ניט אויפגעהערט צו באַקוקן די ניייאיינגעשאַפטע 
שווערד, ער איז געווען צופרידן מיט דער קניה. ער איז געווען פּטור פון 
דער שאַנד צו זיין באַװאָפּנט מיט אַ שטעקן. און פון דער דאָפּלטער פרייד, 
װאָס ער איז ערשט באַװאָפּנט, װי אַלע, און װאָס אליעזר האָט אים ניט 
פאַרדאַמט, האָט ער געזונגען דאָס געזאַנג פון די קומענדיקן צייטן ; 

;און אַזױ װעט זיין אין יענעם טאָג. וי איינער װעט אויפהויבן אַ 
שטיין, אים צו װאַרפן אויף אַ צווייטן, אַזױ װעט אים שטייף ווערן די 
האַנט, אַזױ װעט זיין אין יענעם טאָג. וי איינער װועט נעמען קלייבן 
גאָלד, צי זילבער, אַזױ װעט ארויס אַ פייער און װעט עס אויפפרעסףן 
דאָסגלײיכן װעט אויך זיין מיט ברויט, װאָס איינער וויל באַהאַלטן, מיט 
אייל און מיט וויין,. אַ מויל װעט בלייבן שטום, אויב עס װועט זיך עפענען 
צו רכילות, און אַן אויג אויסגעלאָשן, אויב עס װעט זיך אָנצינדן מיט 
אַ קנאה-בליק. יעדער חטא ועט וערן אין דער רגע באַשטראָפט. דער 
משפּט, אויף פליגלען, װעט נידערן אויפן פּלאַץ פון דער עבירה, און די 
שטראָף אויפן קאָפּ פונם שולדיקן. און אויף ברייטע פליגלען אַ מלאך-טוב 
וועט געבוירן װוערן. דאָס וועט זיין אַ נייער מלאך, ניט צו שטראָפן, נאָר 
צו װאָרענען. און עס װועט וערן אַפּגעהאַלטן ניט בלויז די פאַרברעכע- 
רישע טאַט, נאָר אויך די זינדיקע מחשבה. און קיין בייז װעט מער ניט 
הערשן אויף דער ערד, און דעם גוטן ווילן װעט איבערגעבן וערן די 
ממשלה, און אין אַ לאַנגן לעבן װעט אַ מענטש בלייבן ריין פון זינד, װי 
אַ זייגעדיק קינד. און קינדער װעלן געבוירן ווערן, און די ערד װעט ניט 
איבערפולט ווערן. און שפּייז צום זאַטן װעט ניט פעלן. אין יענעם טאָג 
װעט יעדער פרוכטבוים געבן דריי מאָל פרוכט, און יעדער פעלד זיבן 
מאָל קערנער, מענטשן ועלן גיין צו דער אַױבעט אַזױ מוטיק, וי צום 
געשלעג. עס װעט זיי קיין שום מלאכה ניט שרעקן יעדע אַרבעט װעט 

זיין אַ פרייד, מחמת אַלע מענטשן וװעלן זיין פריי, און די פרוכט פון זייער 
פּראַצע װעט זיי געהערן. אין יענעם טאָג װעט מער ניט זיין קיין הונגע" 
ריקער אין שטאָט און קיין געקריוודעטער אויפן לאַנד, און עס װעט מער 
ניט זיין קיין קראַנקער, קיין שװאַכער, קיין פאַרצווייפלטער און קיין אויפ- 
געבראַכטער, קיין בלינדער און קיין געשלאָגענער אין צרעת, קיין גע- 
לוימטער און קיין באַהערשטער פון בייזע רוחות. אין יענעם טאָג וועלן 
קינדער האָבן לעבן זיך זייערע עלטערן ביז אין די טיפע יאָרן. און אַ זקן 
וועט זיין אַזױ שטראם, וי אַ מאַן אין מיטן פוֹן זיין לעבנס-וועג, און ער 
וװועט שטעלן אַזױ לײיכּט די טריט, וי אַ בחור, ביי וועמען עס נעמט אָקאָרשט 
שפּראָצן די באָרד, און דער פייערדיקער רײטװאָגן, װאָס האָט גענומען 
אויפן הימל אליהו הנביא, װעט אין יענער צייט ביז נאָך איין מענטשן 
געשיקט וװערן, ווען ער װעט זיין זאָט מיט יאָרן, און דער פּחד פאַרן טויט 
וועט ניט זיין", 

פיליפּ, פון זיין פּלאַץ, האָט געשאַקלט מיטן קאָפּ, אָבער זאָגן אַ 
װאָרט האָט ער ניט געװאָגט, נאָר ווען די באַװאָפנטע, זעענדיק, וי ער 
מאַכט מינעס פון צווייפל, האָבן אים געבעטן ריידן מיט װערטער, האָט 
ער אויפגעהויבן זיין שטים ; 

;--- ווער קען װאָס זאָגן קעגן אַזעלכע געדאַנקען פון גליק און פון 
יושר? איך האָב זיך צוגעהערט צו דעם מאַנס באַגײסטערטער שטימע, 
וי צו זיינע ווערטער. וואו איז דער מענטש, וועמען עס זאָל ניט מיט- 
רייסן רייד פון גערעכטיקייט ? זיי פאַרכאַפּן מיך אויך. נאָר װאָס איז פון 
שיינע רייד געדרונגען 1 איר האָט מיר געהייסן ריידן, מעג איך דאָך זאָגן 
אַזעלכעס, װאָס װועט אייך ניט געפעלן, און איך זאָג עס, כאָטש מיך גופא 
פרייט עס ניט. די צייטן, וועגן וועלכע איר טרוימט, וװועלן ניט קומען! 
אין טויזנט יאָר אַרום, איר הערט, מענער, אין טויזנט, און אפילו אין 
צוויל טויזנט יאָר אַרום, װעט מען אומעטום, פונקט אַזױ, װוי היינט אין 
ירושלים, ביינקען נאָך גערעכטיקייט! מען װצט דורשטן נאָך גערעכטי- 
קייט, מחמת קיין גערעכטיקייט װעט ניט זיין... אַלענפאַלס ניט אין אַ 
גענוגנדער מאָס, דאָס הייסט אין דער מאָס, װאָס דער מענטש וויל זען..," 

;-- נו, און דאָס זאָגסט דו שוין ליגן! -- האָט זיך אָפּגערופן איינער 
פון די שומרים -- זאָל נאָר אונדזער אָנפירער דיך לאָזן לעבן, װי דו 
וועסט מיט דיינע אייגענע אויגן צוזען די צייטן פון גערעכטיקייט. װאָרעם 
איך זאָג דיר, זיי זיינען נאָענט. איך האָב איבערגעלאָזט מיין אַקער אין 
פעלד און די ווייב און קינדער אין שטוב, און מיר איז ניט קיין שאָדן 

איך ווייס, אַז דער קריג האָט ניט קיין גלייכן. אָט זיצסט דו פאַרשפּאַרט 
אין דיין קנעכטןיתפיסה. עס ווייזט, אַז אויף וועמענס הענט מען טוט אָן 
קייטן, דער איז געקייט; ביי וועמען מען נעמט אַראָפּ די קייטן, דער איז 
פריי, אומזיסט מיינסט דו, אַז אין טויזנט יאָר אַרום װועט ניט זיין קיין 
בעסערע וועלט. איך האָב דיך אָקאָרשט געבעטן ריידן, און ערשט זאָג 
איך: שווייג ! עס איז גלייכער..,* 

מען האָט געשוויגן, נאָר פּלוצלינג איז די טרוימערישע שטילקייט 
געװאָרן איבערגעריסן, עמעצער האָט געקלאַפּט אין טיר. אַ פרויען-האַנט 
האָט גערירט די טיר, אַ פרויען-דשטים האָט געבעטן עפענען. זי וויל זען 
איר מאַן... 

האָט זיך דער באָרדיקער אויפגעהייבן : 

עניין 4" 

פאַרװאָס ניין ? עס וויל אַ פרוי זען איר געפאַנגענעם מאַף 

;ניין 4" 

פאַרװאָס ניין? פאַרװאָס אַזאַ האַרטקײט, אַזאַ דשעות ? 

ניין ! --- זאָגט ער, און עס איז זיין איינציק װאָרט. ער וויל גאָרנישט 
הערן, ער גייט אַרױס פאַרן טיר, פאַרצוימט זי מיטן רוקן. עס בעט די 
יונגע פרוי, עס וויינט די יונגע פרוי. ער בליבט אומבאַװעגלעך. ער 
הערט ניט װאָס זי רעדט. און ווען זיינע חברים, גערירט פון דבורהס 
טרערן, זאָגן, אפשר מעגן איר ווייזן פיליפּן, זאָל זי זען, אַז ער לעבט... 
שאָקלט ער וידער מיטן קאָפּ: ניין! 

יששכר װעט ניט גיין דערקלערן זיין האַרצלאָזע האַנדלונג. ער האָט 
איצט צוויי געפילן אין זיין ברוסט. איינס, אַ קליינס, אַ ניט-באַדייטנדיקס. 
עס איז דער כעס קעגן דער אַלטער שקלאַפין, װאָס האָט אים אַרױסגע- 
שטעלט פאַר אַלעמען פאַר אַ גנב. זי האָט געמעגט שוייגן. די העזה 
וועט איר עפּעס װאָס קאָסטן. דאָס צוייטע געפיל, װאָס איז אין אים 
פאַרבאָרגן, איז אַ גרויס, אַ ריזיקס. עס איז די דאַנקבאַרקײט צו אליעזרן, 
װאָס האָט אים ניט באַשטראָפּט, אים אפילו ניט אויסגערעדט. פאַר דעם 
װאָס ער האָט אים ניט געמאַכט קיין פאָרוואורף, איז ער אים איבערהויפּט 
דאַנקבאַר, און ער גאַרט אים אָפּצודינען. און אין דעם אָפּדינען קומט עס 
אַרײין זיין איצטיקע דערבאַרמונגסלאָזע האַנדלונג מיט דבורהן. 

נאָכקוקנדיק אליעזרן מיט איבערגעגעבענע אויגן, האָט יששכר זיך 
אָנגעשטױסן אומגעריכט, אַז אליעזרס בליק פאָלגט נאָך די פרוי... מען 
דאַרף דען פיל --- איין בליק זאָגט אַלץ אויס. דער איינציקער באַגלײ- 

טונגס-בליק, װאָס יששכר האָט איבערגעכאַפּט, האָט אים קלאָר געמאַכט, 
אַז זיין אָנפירער ליבט די פרוי... דערפאַר האָט ער זי ערשט ניט צוגע" 
לאָזט צו איר פאַרשפּאַרטן מאַן. און ער איז געבליבן ביים זייניקן. ניטאָ 
װאָס איר צו געבן די באַגעגעניש -- האָט ער געטראַכט. -- זי איז גע" 
ליבט פון אַ מער װירדיקן, װוי איר מאַן. .. און זאָל זי װאָס שנעלער פאַר" 
געסן איר פיליפּן. אפשר איז ער אַמאָל עפּעס װאָס געווען. היינט איז 
ער מער ניט, װי אַ געפאַנגענער אליעזרס, 

דבורה איז ענדלעך אַװעק, יששכר איז נאָך לאַנג געשטאַנען באַװועג- 
לאָז, אין זיין רוקן האָט ער געהאַט די טיר, װאָס ער האָט געהיט, און אין 
זיין פּנים די הייסע זון. ער איז געשטאַנען און ער האָט געקלערט. און 
צווישן אַלע געדאַנקען האָט ער אויך געהאַט דעם געדאַנק: אַז יעדער אויף 
דער ועלט ניצט אויס זיין מאַכט צו זיין אייגענער טובה. ער, דהיינו, 
האָט אָקאָרשט, איבער זיינער אַן אויסדעכענונג, ניט צוגעלאָזט די פרוי 
צו איר פאַרשפּאַרטן מאַן, וועלכן אַן אַנדערער האָט פאַרשפּאַרט מסתמא 
אויך איבער אַן אייגענעם חשבון. ווייל װאָס איז ער, יששכר, אַ קינד! 
ער פאַרשטײיט דען ניט זאַכן 1 װאָס איז די גרעסטע שולד פיליפּס 1 מסתמא 
בלויז דאָס, װאָס ער האָט אַ פרוי, װאָס אַ צווייטער גלוסט זי .... פאַרמאָגן 
אַ שיינע פרוי געהערט אויך צו די סכנות, װאָס קענען אױיספאַלן אויפן 
גורל פון אַ לעבעדיקן. 


צווייטער טײ? 


קאַפּיטל איינס 


אין קסריה, ביים ברעג פון ים, לאָזן זיך די רוימער וואוילבאַקומען, 
עס נעמט אויס ביי זיי דאָס לאַנד פון יהודה, ... דער ים איז דאָ דער זעלבער, 
װאָס אין איטאַליע. די זעלבע כװאַליעס, װאָס שווענקען די ברעגעס פון 
זייער היים, שוימען ביי די זאַמדן פון זייער לאָגער, נאָר די זון איז דאָ 
אַ נידעריקערע, אַ מער אומברחמנותדיקע, און די לבנה איז דאָ אַ גרעסערע, 
און יעדער שטערן איז גרעסער און ליכטיקער אין פאַרגלייך מיט די 
שטערנס פון אַנדערע הימלען. 

אַ מערקווירדיק לאַנד, באמת. .., דאָס װאַסער איז אָנגענעם אין טעם, 
אַזאַ רייכן שאָטן פאַרמאָגן די בוימער. די עלטערן פון די יידן האָבן 
געמווט באַזיצן אַ סך אַרבעטס-לוסט, אום צו מאַכן פון דעם באַרגיקן שטח 
אַ גזדעדן. 

די לעגיאָנערן באָדן זיך אין ים, רוען אויפן װאַרעמען זאַמד, זי 
קלייבן כוחות פאַר דער גרויסער טירחה פונם היגן קריג. עס איז ניט 
שלום --- עס איז אָפּרז פון איין געשלעג ביזן צווייטן. איילן זיי זיך אָנצופילן 
זייער צייט מיט קריגס-איבונגען און מיט סעודות. אין קסריה איז ניט 
קיין מאַנגל אין זינדיקע פרויען. אין שטאַרקע געטראַנקען איז אויך ניט 
קיין דוחק. און די לעגיאָנערן זיינען רייך מיט דעם רויב פון גליל, 

די רוימער עפענען זשעדנע זייערע ברייטע מיילער. זאַפטיק זיינען 
די פליישן און זיס די וויינען, װאָס מען טוט זיי סערוירן. עסט דער 
לעגיאַנער דאָס געבראָטנס --- פילט, װי עס קומט צו דער נייטיקער כוח, 
ער פאַרטרינקט מיט וויין --- פילט, װי עס קומט צו דער נייטיקער קוראַזש, 
און װוידער אַ שטיק פלייש, און ווידער אַ זופּ וויין. די זעלנער נעמען צו 
אין װאָג. יעדן איינעמס האַנט איז אַ קלאָץ. די שווערד אין אַזאַ האַנט װעט 
זעצן מיט דער קראַפט פון אַ האַק. זאָלן די יידן זיך היטן! 


ירושלים, וי האָבן דיינע איינוואוינער צוגעגרייט דיין פאַרטײידיקונג ? 
װוי גרויס איז די אחדות פון דיינע קינדער אין דער שעה, וען שונאים 
רינגלען דיך אַרום, ציען אָן דעם בויגן, צילן די פייל אין דיין האַרצן ? 

דערצייל ירושלים, ווי אַזױ דיינע זין, װאָס גרויסן זיך מיט דיר, 

האָבן אַלץ פאַר דיין רעטונג געטאָן. פאַרװאָס שוייגסט דו, ירושלים? 
געשלאָסן זיינען דיינע ליפּן, קיין װאָרט ניט צו הערן... 

זע, איבער אַלע וועגן, מיט וועלכע עס פלעגן קומען צו דיר גלױיביקע, 
הויבט זיך אַ שטויב. עס באַװעגן זיך מחנות, װאָס גייען דיך באַלאַגערן, 
װאָס קלייבן זיך דיך צו שטורעמען... שטאָט ירושלים, פון די עלטסטע 
צייטן איז באַוואוסט דיין חכמה, און מיט דיין נביאות רוישן די הימלען.., 
פאַרװאָס שווייגסט דו, ירושלים ? פאַרװאָס װילסט דו ניט דערציילן מיט 
װאָס עס האָבן זיך פאַרנומען דיינע בירגער אין דער לאַנגער הפטקה, ווען 
די שונאים האָבן געמאַכט זייערע חכנות ? 


וויי צו ישראל! ישׂראל האָט אױיסגעהאָדעװעט קינדער, װאָס האַלטן 
זייערע סברות אַזױ גערעכט, אַז זי זיינען גרייט צו פאַרטיליקן יעדן איינעם, 
ווער ס'וויל ניט מסכים זיין מיט זיי. פאָרן אַרױסטרעטן קעגן זייער מיינונג 
באַשטראָפן זיי מיט טויט. פאַרן באַקלאָגן זיך װאָס זיי טויטן, דראָען זי 
ווידער מיט טויט. אַזױ ברענגען זי אום אַ בירגער פון שטאָט, און שרייען 
דערביי, וי ביי אַ נצחון. זיי צינדן אונטער אַ הויז, אוֹן פרייען זיך דערביי, 
וי ביי אַ שמחה. אָנשטאָט מיט פרעמדע, פירן זיי מלחמה מיט די אייגענע 
ברידער. זיי קענען מער ניט אונטערשיידן צווישן ערלעכן און אומערלעכן, 
די װאָס ציטערן איבערן גורל פון פאָלק, רופן זי פּחדנים. נאָר מיט פייער 
און שװוערד מאַכן זיי זיך אַ וועג אין דער אייגענער הױפּטשטאָט. יעדע 
רשעות, װאָס זיי טוען, האָט ביי זיי אַ פרומען נאָמען. הייסן הייסט דאָס 
ביי זיי: היטן דאָס פאָלק פון די רוימער, און עס באַשיצן קעגן די פיינט 
פון אינעװייניק. פאַר אַ פיינט פאַררעכענען זיי אָן איבערטראַכט יעדן 
איינעם, ווער ס'איז אָנגעזען אין יהודה, אָדער ווער עס געהערט צו אַ 
בעסערער משפּחה... טרויען טרויט מען נאָר די, װאָס האָבן ניט קיין 
נאָמען.... זי זאָלן עס זיין די ערלעכע, די איינציקע, װאָס זיינען באמת 
אויסן דאָס וואויל פון פאָלק. מען פרייט זיך, װאָס אַ ברודער שלאָגט אַ 
ברודער, און װאָס עס גיסט זיך בלוט אין ירושלים. מען זאָגט: עס זאָל 
זיין פולער קריג מיט אַלע פיינט פון פאָלק אָן אונטערשייד, דאָס פאָלק 
זאָל ווערן ענדגילטיק פריי, סיי פון אויסן, סיי פון אינעװייניק. עס זאָל 
מער ניט דריקן ניט אַ, געשיקטער פון רוים, און ניט קיין אייגענער -- 
טיראַן; ניט דער, װאָס רויבט זיינע רעכט, און ניט דער, װאָס נעמט צו 
זיין האָרעװאַניע! פאַרראַט! -- שרייט מען -- פאַרראַט איז אַרום ! ווער 
פירט אָן מיט די רוימער, אויב ניט יידישע בוגדים ? די לעגיאָנערן װאָלטן 

געהאַט אַן אַנדער גורל, אויב זיי װאָלט אויסגעקומען אַרײנצודרינגען 
אין לאַנד אָן יידישע באַהעלפער, מען האָט זיי אױיסגעזאָגט דעם כוח פון 
די יידן, ערשט גייען זיי אַ טריט און בלייבן שטיין. ערשט רופן זיי לעגיאָנען 
פון אַלע קאַנטן, נעמען צענויף געהילפס-מיליטער אָן אַ צאָל, באַזאָרגן 
זיך מיט קריגס-מאַשינען פון די גרעסטע מאָסן און גייען נעמען די הויפּט- 
שטאָט מיט לאַנגער באַלאַגערונג. ווען איבער דער רוימישער אַרמײ שטייט 
ניט אַלס אָנפירער דער משומד טיבעריוס אַלעקסאַנדער, ווען יוסף איז 
ניט זייער בעל-יועץ, און אגריפא ניט זייער פאַרבינדעטער, דעמאָלט 
װאָלטן די אַריינדרינגער שנעלער געפונען זייער פאַרניכטונג... און 
אינאיינעם מיט זיי טיטוס דער רשע, דער זון פון אַ רשע... אַ מענטש, 
װאָס פוילט לעבעדיקערהייט... עס שוידערט דער אומריינער, און ער 
זוכט אין בלאַסער אימה זיך צו פאַרגעסן אין די אָרעמס פון אַ פרוי, דער 
פּרינצעסין פון אדומישן הויז,,. אַזױ ראַטעװעט ער זיך פונם געלן שוידער 
ביינאַכט. און ווען די נאַכט איז געענדיקט -- אַ מידע שלאָפּט איין בערע" 
ניקע -- דעמאָלט הויבט זיך אויף טיטוס און גייט זיך אָנטרינקען מיט 
דעם בלוט פון די באַלאַגערטע.י. 


שטאָט ירושלים, קעניגין פון די שטעט, פעסטונג פון די פעסטונגען! 
די השגחה אַליין האָט דיך אַװעקגעשטעלט אויף בערג, געשאַפן אַרום דיך 
תהומען, ניט צוצוגיין, ניט צו דערגרייכן, אַלע מלכים, אַלע פירשטן דיינע 
האָבן געבויט די מויערן, װאָס רינגלען דיך אַרום. דוד דער גרויסער, דער 
גערעכטער קריגער, האָט געלייגט דעם פונדאַמענט. הורדוס האָט מיט זיין 
שטרענגער האַנט אויסגעשטעלט די טורעמס. און די פעסטונג איז פאַראַן, 
און די פאַרטיידיקער זיינען גרייט. נאָר פאַרגעסן האָבן די פירער אָן 
רוים, װאָס איז קעגן זיי אַרױסגעטרעטן, זי זעען ניט, װוי פון אַלע זייטן 
באַװעגן זיך און קומען אָן געצנדינערישע מחנות. און אינאיינעם מיט די 
פירער איז דאָס מוטיקע יידישע חייל געשלאָגן פון צרעת פון ברודער" 
קריג, אנשטאט אויסגערוטע, אַנטשלאָסענע און פאַרבונדענע אין אחדות, 
באַגעגנט מען די שונאים, פאַרשמאַכטע און אויסגעבלוטיקטע.י. 

גאָט האָט געשטראָפט. אַלץ װאָס האָט געדאַרפט דינען צום גוטן, 
האָט צום בייזן געדינט. די געהויבנקייט פון די געמיטער, די פעאיקייט 
אויף חקירה, די געבילדעטקייט פון פאָלק און דער דאָרשט צו גערעכ- 
טיקייט --- אַלץ איז בלויז, זוי ברעןישטאָף געווען... פוֹן צופיל ברען" 
שטאָף האָט זיך דאָס פייער אָנגעצונדן. מיט דעם פייער איז פאַרברענט 

געװאָרן דער כוח פון די יידן. מען האָט אַנטבלױזט געווער, ווייל מען האָט 
ניט געקענט דורכקומען צווישן זיך. איבער אַ װאָרט האָט מען פאַרגאָסן 
בלוט. איבער אַ באַגריף -- פאַרװיקלט געשלעגן. איבער דעם וער עס 
זֹאָל זיין דער הערשער און פירן אין קאַמף, האָט מען זיך פאַרניכטעט 
איידער יעדן קאַמף. און קיין איינער פון די אָנפירער האָט ניט געװאָלט 
נאָכגעבן, יעדער האָט געװאָלט הערשן. איטלעכער האָט געװאָלט, אַז 
מען זאָל גיין נאָך אים -- ער װעט באַפעלן... קיינער האָט ניט געהאַט 
די שליטה זיך צו אונטערװאַרפן, קיינער האָט ניט געװאָלט זיין הכנעהדיק, 
כאָטש זינט ירושלים איז ירושלים האָבן די נביאים געלערנט הכנעה. 
און אַ ייד איז אויפגעשטאַנען קעגן אַ יידן. אַ שטורעם איז געשטאַנען אין 
מיטן דער שטאָט, אַ באַלאַגערונג פון אינעוייניק. עס זיינען געפלויגן 
שטיינער, עס זיינען געפלויגן פיילן. די שװוערד איז אַנטבלױזט געװאָרן, 
פייער איז געװאָרפן געװאָרן,. מענער זיינען געפאַלן, פרויען האָבן גע" 
קלאָגט, געמינערט איז געװאָרן דאָס פאָלק, אָנשטאָט די בשורה פון אַ 
נייגעבוירן קינד, האָט מען נאָר געהערט דעם אָנזאָג פון אַרױסגעריסענע 
לעבנס. די אַנטרונענע קריגער פון גליל זיינען אַרײנגעצױגן געװאָרן אין 
דיספּוט, און די פּאַטריאָטישע אדומער אין ברודער-מאָרדן, די עקשנותדיקע 
ערד-אַרבעטער פון יהודה זיינען דורך העצע-רייד פאַרװאַנדלט געװאָרן 
אין בלינדע אָנהענגער פון פּאַרטײען. די בירגער פון ירושלים האָט מען 
פאַרהונגערט, אַרײינגעבראַכט אין יאוש, געלאָזט בלוטיקן... כאָטש 
דער פיינט האָט נאָך די שטאָט ניט דערגרייכט, זיינען שוין געווען חורבות 
אין ירושלים -- חורבות און הרוגים.., 


דאָס קינד, װאָס מען האָט אין די אַנומלטע צייטן געבראַכט צו שלמה 
המלך, ער זאָל אין זיין חכמה משפּטן איבער אים, האָט געהאַט מזל, איינע 
פון די פרויען, װאָס האָט אים געפאָדערט, איז טאַקע געווען זיין מוטער -- 
און זי האָט ניט געלאָזט שניידן דאָס קינד, 

אָבער יוחנן פון גוש-חלב און שמעון בר גיורא האָבן, װי עס שיינט, 
ניט געהאַט פאַר ירושלים דאָס האַרץ פון אַ מוטער. זיי האָבן זיך צעטיילט 
מיטן לייב פון ירושלים. , אוב ניט מיר, בעסער דעם פייער!* -- האָט 
געשריען יוחנן. ;אויב ניט מער, גלייכער דער שװוערד" -- האָט גע" 
ענטפערט שמעון, האָבן זיי די יידישע הױפּטשטאָט פאַרװאַנדלט אין אַ 
שלאַכטפעלד, וואו ביידע האָבן זיך געשלאָגן פאַר אירע גאַסן און פּלעצער, 
און דערווייל זיינען אַװעק מיטן פייער און רויך אירע שפּייכלערס פון 

תבואה, אירע קלייטן פון קערנער... אויב ניט מיר... -- האָט געצונדן 
שמעון, און יוחנן האָט געברענט, אויב ניט אים.., זיי האָבן צעשניטן 
ירושלים אין צווייען. יעדער איינער איז געשטאַנען אויף אַ לעבעדיקער 
העלפט, און געשיקט פייער און פאַרניכטונג ביים צווייטן. . . נאָר שמעונען 
און יוחנען האָט עס ניט געקימערט. זיי האָבן ניט געװאָלט זען, אַז עס 
ברענט אַ שפּייכלער מיט תבואה. זיי האָבן גאָרניט געװאָלט זען. זיי זיינען 
געווען צוגעוואוינט צו שריפות. יוחנן האָט געזען בלויז שמעונען -- און 
ער האָט געװאָלט אים איינשלינגען. שמעון האָט געקוקט בלוין אויף 
יוחנן -- און ער האָט געזוכט אים צו פאַרצוקן, דערווייל האָט זיך געשפּרײט 
איבער דער שטאָט די שריפה. עס זיינען געבליבן די איינוואוינער אָן שפּייז 
און אָן אַ דאַך. 

אויף דעם האָט מען דאָס געשמידט געווער מיט אַזאַ פרייד פאַר די 
שלאַכטן פון באַפרייאונג ? אויף דעם האָבן די שמידן ניט געשוינט זייער 
שווייס ? אויף דעם האָט מען דאָס גאַנצע ירושלים פאַרװאַנדלט אין אַ 
קוזשניע ? צעטיילט האָבן זיך די בירגער אין אַן אומזיניקן קאַמף. פאַרלוירן 
איז געגאַנגען די קראַפט פון פאָלק. און עס האָבן געקרעכצט די מויערן, 
געקלאָגט די שלעסער, געויינט די פּאַלאַצן, עס האָט געיאָמערט גאַנץ 
ירושלים, 


קאַפּיטל צװײ 


פון באַרג סקאָפּוס, וואו זיי האָבן אויפגעשטעלט זייער לאַגער, הייבן 
די רוימער זייערע קעפּ אין די אייזערנע קיווערס מיט גרויס נייגעריקייט 
צום הויכן פּלאַץ, איבער וועלכן עס האָט זיך אויסגעשטרעקט די טויזנט- 
יאָריקע ירושלים. די לעגיאָנערן זיינען גרוי געװאָרן אין דער עובדה פון 
קריג, זיי האָבן געזען לענדער און פעלקער. ירושלים איז ניט די ערשטע 
שטאָט קעגן וועלכער זיי טרעטן אַרױס. נאָר זיי שטוינען איצט מיט אויפ- 
געריסענע אויגן, זיי זעען פאַר זיך אַ פעסטונג מיט שלאָג"פּלעצער פאַר 
קריגער.., טיפע אָפּגרונטן פאַר די ווענט, טורעמס ביז די װאָלקנס... 
זיי האָבן אַ שטאָט פון אַן ענלעכער מראה ניט געזען ! איז דאָס די ירושלים, 
וועגן וועלכער זיי האָבן אַזויפיל געהערט 1 פון איר דאַרף דאָס קומען 
דער אייביקער פרידן, בשעת צו איר קריגערישן פּרצוף איז ניטאָ קיין 
גלייכן אויף דער גאַנצער וועלט? 

אַ שטאָט, װאָס איז אַרומגענומען מיט אַ גאַרטל פון אומגעהייערע 
שטיינער! אַ שטאָט, צעטיילט אין חלקים, און יעדער חלק האָט זיינע 
אייגענע ווענט, טורעמס און גריבער... אַלע פּאַלאַצן זיינען דאָ פעסטונגען, 
אפילו דער בית-:המקדש זעט אויס צו זיין אומבאַטריטלעך, װי אַ פעלז! 

װאָס איז דאָס פאַר אַן אומה, װאָס האָט אַזױ פאַרפעסטיקט איר באָדן ? 
װאָס פאַר אַ מענטשן זיינען עס, װאָס שיטן זיך אַרױס אױיף די דעכער 
פון זייערע הייזער, קוקן צו אָן אַ ציטער אויף די מחנות, װאָס קומען זי 
באַלאַגערן 1+י. 

װאָס איז דאָס פאַר אַ פאָלק, װאָס האָט זיין הײיליקטום באַקרױנט 
מיט גאָלדענע שפּיזן ? --- מיט שווערן גאָלד און זילבער באַדעקט די טירן 
און טויערן ? קיין מאָל װאָלטן די רוימער ניט געגלויבט, אַז אַ בנין קען 
פאַרמאָגן אַזא קעניגלעכע פּראַכט. 

קוקן די זעלנער אויף דער שטאָט פון דודן ניט מיט אויגן, װאָס עס 
פאַרדינט איר הערלעך בילד, פליסטערט איין לעגיאָנער אין אויער צום 
צווייטן ; 

;דאָ װעט זיין פאַר יעדן איינעם רויב, מער וויפל מ'וועט האָבן כוח 
צו שלעפּן, זאָלסט האָבן קאָפּ און לויערן בלויז אויפן ריינעם גאָלד.,.* 

ביים יינגערן חבר צעברענען זיך די אויגן. עס פעלט טאַקע געלט 
אינדערחיים. שטייט דאָס פאָטערס הויז מיט אַן איינגעפאַלענעם דאַך. די 
ערד איז מאָגער, וויפל מען מיט זיך ניט אַרום איר, וויל זי ניט שפּין 
צום זאַטן, פול מיט הונגעריקע טעג יעדער יאָר. ער װעט ברענגען דאָס 
גאָלד צו זיין פאָטער, עס וועט זיין אַ צייכן פון זיין גבורה. עס װעט זיין 
הילף פאַר דער משפּחה. ניט אומזיסט איז ער אַ בירגער פון רוים. דערפאַר 
וועט ער ערשט וערן באַלױנט מיט שטיקער גאָלד, וויפל ער װעט קענען 
דערטראָגן... די יידן זיינען אימשטאַנד עס צו געבן... ער האָט שין 
אין קסריה געהערט, אַז מיט טייערע כלים זיינען פול אין ירושלים די 
הייזער... אַ שטאָט, אפשר רייך, אַזױ װוי רוים, װעט די לעגיאָנערן געגעבן 
ווערן צו צורויבן! ווען ער װועט זיך אומקערן אַהיים, װעט ער האָבן פיל 
צו דערציילן. .. זאַכן, װאָס מען װעט ניט װעלן גלויבן. די איינוואוינער 
פון קסוייה האָבן גענוי דערקלערט פאַרװאָס זיי האָבן פיינט די יידן, די 
יידן זיינען גאָטלאָז, זיי בוקן זיך ניט פאָרן געשטאַלט פון אַ גאָט, צי פון 
אַ געטין... ער װעט האָבן אַ סך צו שילדערן פון דעם לאַנד פון יהודח. 
וי גרויסאַרטיק עס זיינען אירע שטעט. קיין מאָל האָט נאָך דאָס פייער 
פון מלחמה ניט געהאָט אַזעלכע דעליקאַטע שפּייז.,.. עס איז געווען אַ 


142 עמיל און זניאל װידאַנס 


גרויסע מלחמה, אַן אומברחמנותדיקע... פיל איידעלע רוימער האָבן אָנ- 
געװאָרן זייער לעבן. ווייל די יידן זיינען אַ פאָלק, װאָס לעבט אין שטיינערנע 
נעסטן, אויף ניט-צוגענגלעכע פעלזן. זיי בויען פעסטונגען פון אַ ניט- 
געהערטן װידערשטאַנדס-כוח. זיי זיינען גרינג אויף די פיס און שטאַרק 
אין די הענט. ווען ניט װעספּאַסיאַן און טיטוס, די גרעסטע פון די קריגס- 
פירער און פריינט פון די לעגיאָנערן, װאָלטן די גאְָטלאָזע יידן אָנגעטאָן 
נאָך גרעסערע שאָדן די רוימער, ווייל, וי געזאָגט, עס איז אַן אומזיניק 
פאָלק, וי עס לעבט אומזיניק אָן געטער און אָן געטינס, אַזױ קעמפט עס 
אומזיניק, זיך ניט רעכענענדיק מיט דער מאָס פון זיין אייגענעם כוח, 

און עס מאָלט זיך אַ בילד דער יונגער זעלנער, ווי ער רייסט מיט 
זיין האַק די שווערע שטיקער גאָלד, װאָס באַלײיגן דעם טעמפּל, . , און זיין 
חבר, אַ גרויער לעגיאָנער, װאָרנט אים דערביי: 

;האָבן דאָס די יידן אויסגעמייסטערט װענט! זאָלסט היטן די ביינער... 
דאָ איז לייכט צו ברעכן דעם קאַרל !* 


טיטוס האָט אויפגעמונטערט זיין פערד, און איז אַרױסגעריטן פאָראויס, 
ער האָט זשעדנע געזוכט אַרומצוכאַפּן מיט זיין בליק דאָס בילד פון 
ירושלים, 

;אַן אויסטערלישע שטאָט! -- האָט ער געטראַכט -- זיינען דען 
פאַראַן װוינציק באַרימטע פּלעצער אויף דער וועלט ? איז דען אַלעקסאַנדריע, 
למשל, ניט מער באַפעלקערט? איז ניט גרעסער דער שטח פון רוים? 
און גראָד איז ירושלים, די איינציקע, װאָס קען זיך רימען מיט די גע" 
פילן, װאָס זי רופט אַרױס ביי מעגטשן?. 

אַרומגענומען מיט אירע הויכע װענט, אירע שטאָלצע טורעמס און 
מעכטיקע טויערן, איינגעטונקט אין סעדער און גערטנער, דורכגעשניטן 
דורך בריקן איבער בערג און בריקן איבער תהומען, האָט ירושלים גע" 
לויכטן אונטער דער ווייסער זון. עס האָט געבלענדעט דאָס גאָלד פון בית- 
המקדש, עס האָט געשפּינדעט דער פאַרביקער גראַניט פון די בנינים, 
פון איר באַרגן-הויך האָט די יידישע הױפּטשטאָט געלויכטן און געשימערט 
מיט אַלע קאָלירן פון רעגנבויגן, געשיינט, וי אַ דימענט, 

איצט האָט טיטוס בעסער פאַרשטאַנען די שטימונג, װאָס האָט באַ- 
הערשט זיין מיליטער, 

מיטאַמאָל און אומגעריכט האָט זיך פאַרן רוימישן חייל געעפנט די 
קעניגלעכע פּאַנאָראַמע פונם אײיביקן ירושלים. זייענדיק נאָך ווייט פון 

אירע טויערן, האָבן זיי שוין געזען אירע מאַסיווע שלעסער און אימפּאָ- 
זאַנטע פּאַלאַצן, אירע גאַסן-טרעפּן, אירע פּלעצער, געפּלאַסטערט מיט ווייסן 
מירמלשטיין ,,.. אַ פיבער האָט אַרומגענומען די לעגיאָנערן. עס איז גע" 
ווען דער פיבער פון רויב. יעדן איינעם האָט זיך געדוכט, אַז ער איז 
ביים ציל פון זיין לעבן, די ווילדסטע פון די פריידן, די פרייד פון עשירות, 
האָט זיי אַרומגעכאַפּט. איטלעכער פון די לעגיאָנערן האָט זיך דערזען 
גליקלעך, ער איז אין רוים, אַרומגערינגלט מיט דינסטן און קנעכטיי. 
(ווייל איז דען ווען געבוירן געװאָרן אַ מענטש, װאָס זאָל ניט וויסן װאָס 
גאָלד קען אים געבן 6). זיך שלאָגן מיט די יידן איז ניט דאָסזעלבע, װאָס 
מיט די גערמאַנער, װאָס דעקן זייערע הייזער מיט צווייגן און שטרוי. ביי 
די יידן גייען ווערטפולע מעטאַלן אין בויאונג, צוגלייך מיט האָלץ און 
שטיין, הינטער די מויערן פון פעסטונג שטייען הייזער פול מיט חפצים 
און בעסטע געװאַנטן. פון ירושלים ועט ביז איין זעלנער אַװעקגײן אַ 
רייכער... זאָל טיטוס באַפעלן שטורמען די יידן! 

און טיטוס האָט געלאָסן זיך געקװויקט פון רוקן פון זיין פערד מיטן 
אומגעוויינלעכן בילד, װאָס האָט זיך געעפנט פאַר זיינע אויג. ער האָט 
געטראַכט, אַז ער, טיטוס, איז אייגנטלעך ניט קיין פיינט פון די יידף 
אויב מען זאָל אים פרעגן, װעמען אַכטעט ער פון מענער, װעס ער 
ענטפערן: --- דעם יידן יוסף.., מען זאָל אים פרעגן, וועמען ליבט ער 
צװישן די פרויען, װעט ער ענטפערן: -- די יידישע פּרינצעסין בערע- 
ניקע... טאָ זאָלן מענטשן אורטיילן, צי טיטוס פאַרמאָגט עפּעס פון דעם 
האַס מיט וועלכן עס איז פול דאָס געהילפס-מיליטער צו די יידן. צווישן די 
און די אַנדערע איז אַ קריג פון שכנים. ער, טיטוס, קומט פון ווייט,. אים 
זיינען פרעמד די אַלע קליינלעכע תביעות פון די סיריער און די גריכן 
ער איז געקומען צוליב אַ גרויסן צוועק. ער פירט מלחמה פאָרן כבוד פון 
אַן אימפּעריע. און אַזױ זיינען די געזעצן פון מלחמה. ער מוז פאַר יעדן 
קלאַפּ ענטפערן מיט וויפל קלעפּ ער איז נאָר בכוח. ער מוז צואיילן דעם 
סוף פון דער מרידה. ער טאָר ניט געבן קיין צייט די אַרומיקע פעלקער 
זאָלן קענען נעמען א ביישפּיל פון יהודה. מחמת די סיבה פון רוימס 
מאַכט איז נאָר איינע : די שרעק פאַר איר מאַכט. זאָלן אָבער די יידן לייגן 
דאָס געווער, און ער שליסט מיט זיי שלום אויף די באַדינגונגען פון פאַרן 
אויפשטאַנד. אים וועט זיין ליב צו זיין גנאָדיק מיט יהודה, גנאָדיק מיט 
ירושלים, גנאָדיק מיט דעם באמת פּראַכטפולן טעמפּל., זאָל יוסף זען, װי 

ער איז צופרידן מיט זיינע עצות. זאָל בערעניקע וויסן, זוי ער איז איר 
דאַנקבאַר פאַר איר ליבע, דעם גינסטיקסטן שלום איז ער מרוצה צו געבן! 

נאָר טיטוס איז ניט געווען זיכער, אַז ער װעט עפּעס פּועלן אָן אַ 
ביטערער מלחמה.... אים איז אין אַלגעמײן געווען פרעמד די השגה פון 
די יידן,. מיט געמישטע געפילן האָט ער געטראַכט ועגן זיי. זייער גאָרע 
לויב גיבן זיי אַװעק זייער גאָט. עס בלייבט אַפילו ניט קיין באַגייסטערונג 
פאַר זייערע אייגענע הערשער, און אַװדאי ניט פאַר די הערשער פון דער 
וועלט... אַ פאָלק, װאָס איז ניט ענלעך אויף קיין פאָלק פון דער ערד; 
ניט ענלעך, און וויל ניט זיין ענלעך. אַ לאַנד, וואו אַ קנעכט איז ניט 
קיין קנעכט, און אַ האַר ניט קיין האַר. ... וואו מען פאַרלאַנגט פון די האַרן, 
זי זאָלן באַפרײיען זייערע קנעכט, און וואו מען רעדט צו די קנעכט, וי 
צו ברידער. דאָס פאָלק טומלט שוין לאַנג זיינע נאָענטע און ווייטע שכנים, 
דעם גאַנצן גלאַנץ האָבן זיי אַװעקגעגעבן זייער גאָט... פאַר דעם מענטשן 
געלאָזט אַ לעבן אָן פאַרב. ... די יידן פאַרשטײיען ניט די געהויבנקייט פון 
אַן עכטן ספּעקטאַקל, יעדע פאַרגעניגן איז פאַר זי אַ זינד,. עס איז אַפילן 
אַ זינד צוצוקוקן, װוי געשולטע גלאַדיאַטאָרן שלאָגן זיך אויף דער אַרענע 
(אָ הויכער תענוג, אָ פריידיקע שפּאַנונג !). זייערע שטעט זיינען אָן אַרענעס, 
אָן טעאַטערס, אָן צירקן, אָן קאָמעדיאַנטן, אָן גלאַדיאַטאָרן, אָן שום שפּיל, 
אָן שפּאַנונג פון שפּיל... דערביי פאַראַכטן זיי אַ לעבן אָן פרייהייט, זיי 
גייען אויף טויט אין ניט-גלייכע, פאַרלאָרענע פאַר זיי, געשלעגן, לויבנדיק 
זייער גאָט, וועמענס נאָמען זיי טאָרן ניט אַרויסברענגען און װעמענס 
בילד זיי טאָרן ביי זיך ניט האָבן, . . דאָס לעצטע איז אים אומפאַרשטענד- 
לעכער פאַר אַלץ. זיצט אַ פאָלק אויף שטיינערנע בערג, און האַקט פאַר 
זיך ניט אויס קיין דענקמעלער. די יידן ווייסן ניט די פּנימער פון זייערע 
מלכים אפילו. ער װאָלט ניט וועלן געהערן צו אַן אמונה, װאָס פאַרװוערט 
דאָס מאַכן פון אַ בילד, אָט ווייסט ער, למשל, אַז בשעת ער איז דאָ אין 
יהודה, קענען פונדעסטוועגן אַלע אין רוים זיך קוויקן מיט זיין פּנים... 
(און אים, טיטוסן, פאַרשאַפט דאָס פאַרגעניגן). וי קען אין אַלגעמײן אַ 
קריגספירער באַװועגן זיין חייל, ווען דאָס חייל זאָל ניט זיין דערצויגן 
פאַר אים זיך צו בוקן ? און פאַרװאָס זאָלן די זעלנער פאַר זייער צעזאַר 
זיך ניט בוקן? פאַרװאָס זאָל דאָס פאָלק ניט קענען אין געזיכט זיינע 
געטער ? האָבן די יידן רעכט זיך צו האַלטן גרויס דערמיט, װאָס זיי ווייסן 
ניט די מראה פון זייערע באַשעפער ? ווען די רוימער האַקן פון מירמלשטיין 
ביז איין געשטאַלט פון זייערע געטער; און די גריכן, און ביז איין נאַציע 

אויף דער ערד, פון די איידלסטע ביז די ווילדע באַרבאַרן, אַלע האָבן 
געשטאַלטן פאַר זייערע גוטע און בייזע גייסטער, -- טאָ וי קען זיין 
גערעכט איין קליין פאָלק, ווען עס שטימט זיך ניט מיט אַלע פעלקער 
פון דער ערד? 

רוים איז אָבער טאָלעראַנט צו יעדער פאָרם פון גלויבן. און די 
יידן טוען ניט רעכט, װאָס זיי קעמפן מיט איר, האָבן זיי דען ניט גענוג 
שוין אַנדערע שונאים ? און זעען זיי דען אַליין ניט, אַז די רוימער זיינען 
זייערע נאַטירלעכע פריינט, אפילו לויטן פּנים שטימען זיך ביידע פעלקער. 
און אויך לויט אייניקע פון די מנהגים. זיי גייען זיך צענויף אפילו אין 
די שטריכן פון זייער כאַראַקטער. די רוימער זיינען אויך אַזױ אַרבעטזאַם, 
וי די יידן, זיי זיינען אויך, אַזױ וי זיי, מייסטערס פון שטיין. און אויב 
די רוימער װאָלטן ניט געווען קיין עכטע קריגער, װאָלטן זיי די וועלט 
ניט דערװאָרבן. די יידן װאָלטן געטאָן קלוג, ווען זיי לייגן דאָס געווער. 
איז דען מעגלעך מיט מער מוט צו פאַרטײידיקן אַ פּלאַץ, װוי זיי האָבן פאַר- 
טיידיקט גליל? -- און האָט עס װעספּאַסיאַן ניט גענומען? די רוימער 
האָבן נידערגעלייגט פעסטונגען, װאָס זיינען געווען באַשיצט פון נאַטור 
דורך פעלזן און אָפּגרונטן, און פון בראַװוע מענער באַזעצט. וי אַזױ קלערן 
עס די יידן זיך ווייטער קעגנצושטעלן, זאָלן זיי אים ערקלערן. זיי זיינען 
דאָך אַן אַלט-דערפאַרן פאָלק, אין טיפן עבר ליגן זייערע װאָרצלען, זי 
זיינען געווען קנעכט אין אַלטן מצרים און געפאַנגענע אין בבל, אין די 
װאַסערן פון נילוס טליסט זייער שווייס, און אין טייך פּרת רינען זייערע 
טרערן... פאַרלאָזן זיי זיך בלויז אויף דער הילף פון די הימלען? אָבער 
אַקוראַט אַזױ, װי די ערד, זיינען די הימלען אויך אויפן צד פון די 
רוימער ... 


קאַפּיטל דרי 


אַ פרוי, מעג זי זיין אַפילו פון קעניגלעכן בלוט, טאָר ניט פאַרגעסן 
אָן איר ווייבלעכקייט, 

בערעניקאַ האָט איר דערפאָלג אַלס פרוי געשאַצט ניט וויניקער, 
וי דעם כבוד פון איר אָפּשטאַם. מיט ווירדע האָט זי געטראָגן איר פרויען" 
קאָפּ, איר האָט געפרייט, װאָס ביי יידן שמט זי פאָר אַ שיינהייט, זי איז 
די עלטסטע אין ראַנג צווישן אירע שוועסטערס -- זי איז אויך די שענסטע, 

זי איז די באַליבטסטע, די אויסדערוויילטסטע ביי איר ברודער. און ווען 
עס װאָלט נאָך געלעבט איר פאָטער, אגריפּאַ, װאָלט זי ביי אים געווען די 
טייערסטע טאָכטער. איר בערעניקען, מוז מען ליבן 

ווען זי איז געפאָרן צום ערשטן מאָל זען טיטוסן, האָט זי געהאַט 
אַ זיכערן געפיל, אַז זי װועט אים געפעלן. זי האָט אָבער געצווייפלט, צי 
ער, טיטוס, װועט געפינען חן אין אירע אויגן,. זי האָט געוואוסט, װוי אָפט 
מען טרעפט צוישן די פאָרנעמע רוימער אַ מאַן פון קראַנקהײט, צי פון 
בייזקייט, פון אָפענער פאַרקריפּלונג, אָדער פון באַהאַלטענעם שגעון. וי 
איבערראַשט איז זי געווען, ווען זי האָט טיטוסן באַגעגנט. ער איז ניט 
הויך. אָבער זי האָט ניט געװאַגט זיך פאָרצושטעלן אַ רוימער אַלס אַ הויכן, 
דער פּרינץ איז קליין אין וואוקס, אָבער די שטריכן פון זיין געזיכט זיינען 
אָנגענעם. זיין פּנים איז ניט קאַלט און פאַרשלאָסן, די אויגן קוקן דיך אָן, 
די ליפּן לייגן זיך פריי, 

זאָלן בייזוויליקע רעדן, װאָס זיי ווילן, עס איז אָבער ניט אמת, אַז 
אַ פרוי איז גלייך יעדע שפּיל,,.. טרויעריק איז, אויב דער מאַן, װאָס 
זי וװויל געווינען, געפעלט איר וייניק... אפשר קען אַ פרוי זיין גע" 
צוואונגען צו שפּינען אירע ליבע-פעדים אפילו דעמאָלט, ווען אין האַרצן 
איז זי פול מיט פאַראַכטונג, נאָר די אַרבעט גייט צו מיט פרייד, און דאָס 
ליבע-געװאַנט געלינגט אין זיין פעסטקייט און זיין פּראַכט, ווען די פרוי 
איז פאַרכאַפּט... אַ געפאַנגענע, וועבט זי פעדים רויט, וי פּורפּור, בלו- 
טיקע פעדים פון אַ ליבנדיקע פרויען-האַרץ. 

צו װאָס איז צו גלייכן דעם קאַמף פון אַ פרוי, װאָס שטרעבט צו דער- 
ווערבן די אויפמערקזאַמקײט פון אַן אָנגעזעענעם מאַן? עס איז די 
שווערסטע פון די אויפגאַבן --- און די נאָבלסטע. אָבער מיט װאָס איז צו 
קומען צום צעזאַר, צום מאַן, ביי וועמען לענדער זיינען אין אונטער- 
טעניקייט, פעלקער אין דינסט ? אויף זיין באַפעל גייען מענטשן שטאַרבן, 
קנעכט ווערן פריי, אויף זיין וואונק ציען די לעגיאָנערן זייערע שווערדן. 
אַ מאַן פון קריג, אַ מאַן פון נצחון, אַ מאַן פון קעניגלעכער דערציאונג, 
פון אַלערהאַנטיקער דערפאַרונג. װוי געווינט מען אַזאַ מאַן 1 קיין זאַך איז 
פאַר אים ניט ניי, און ליבע איז פאַר אים אויך ניט ניי. מיט װאָס אים 
נעמען ? װוי אַזױ אים פאַנגען 1 װאָס פאַר אַ נעצן אױסשפּרײיטן 1 ער לויבט 
אים ניט? און וועֶר וועט זאָגן, אַז ער ליבט אים ניט? און װער איז אים 
ניט געטריי ? ווער פירט ניט אויס זיין באַפּעל 1 און ווער שטעלט זיך אַקעגן 
זיין פאַרלאַנג ? 

טיטוס, אַ מאַן, װאָס פירט דאָס חייל אין שלאַכט... װאָס פאַרברענגט 
זיינע יאָרן אין מלחמה, .. און וואו זיינען די װערטן, װאָס מלחמה שעצט? 
די צייט פון קריג איז דען די צייט פון ליבע ? די צייט פון קריג איז די 
צייט פון הפקר, פרייע בירגער וערן פאַרקויפט פאַר שקלאַפן. זייער פאַר- 
מעגן צערויבן די זיגער און צעטיילן עס צווישן זיך. קיין זאַך ווערט ניט 
געשוינט אין דעם טאָג, ווען עס פאַלט אַ שטאָט, ווען דאָס פייער חייבט זיך 
צום הימל, דער רויך שטיקט די גאָסן, מיט פאַרבלוטיקטע שווערדן לויפן 
נאָך מאָרד און רויב די זעלנער... און ווערן דען פרויען דעמאָלט אין 
זייער ערע געשוינט? 

און ווען עס קומט אויס אַ פרוי זיך צו ווייזן פאַר אַ מאַן, װאָס האַלט 
דאָס חייל אין האַנט, װאָס באַצװינגט דעם ווילדן כוח פון דער באַװאָפנטער 
מאַסע, װאָס גיט אָפּ די שוידערלעכסטע באַפעלן פון אָנפאַל, פון שטורעם, 
פון אָפּרעכענונג ; ווען עס קומט אויס פאַר אַ פרוי צו דערשיינען פאַר אים, 
און זי ווייסט, אַז ער האָט שוין געהאַט צוויי ווייבער (איינע איז געשטאָרבן, 
מיט דער צווייטער האָט ער זיך געשיידט); אַז ער פאַרמאָגט אַ טאָכטער ; 
איז אַלײן נאָך יונג, אָנגענעם אין פּנים און געשטאַלט, דערפאַרן אין לעבן, 
הצלחהדיק אין זיינע אונטערנעמונגען: -- און ווען די פרוי װויל אויס- 
נעמען ביי דעם מאַן, דאַרף עס פאַררעכנט וערן פאַר די געװאַגסטע פון 
די אונטערנעמונגען, מחמת איר אומגעהויערער שוועריקייט, 

טיטוס האָט אין זיין לעבן שוין געקענט גענוג פרויען... איז לייכטער 
צו געווינען די ליבע פון אַ מאַן, ווען יענער איז יונג און מיט די אייגנ- 
שאַפטן פון זיין באַרוישנדיקער יוגנט איבערפולט --- ווען יענער איז ניט 
דערפאַרן, פרעמד איז אים די ליבע, אומבאַקאַנט -- די פרויען-וועלט? 
צי פון אַזעלכן, װאָס איז איבערזאַט פון געליבטע? װי דערווערבט מען 
די פאַרערונג און די טריישאַפט פון איינעם, װאָס, אויב ער קוקט אויף אַ 
פרוי, איז עס בלויז מיט די אויגן פון אַ שכור אױף אַ נייעם בעכער 
וויין3.., 

זי בערעניקע, שטרעבט ניט צו מענער. איר לאַנגע אלמנהשאַפט איז 
צו דעם אַן עדות. זי האַלט אָבער פאַר איר חוב צו זוכן איינפלוס אויף אַ 
מענטשן, אין וועמענס הענט עס איז אָפּגעגעבן דער שיקואַל פון איר 
! לאַנד, צייטן פון פאַרצװײפֿלונג זיינען געקומען. װאָס זאָל אַ טאָכטער און 
אַ שוועסטער פון קעניגן טאָן אין אַזעלכע צייטן ? עס קלאָגן אַלע טעכטער 
פון פאָלק. כדי בלויז צו קלאָגן דאַרף מען ניט אָפּשטאַמען פון קעניג- 
לעכע משפּחות. אויף דעם דאַרף מען ניט זיין שיין און קלוג און פאַרמאָגן 

אַלע מעלות, זי, בערעניקע, מוז געפעלן דעם, אין וועמענס מאַכט עס ליגט 
דער באַװאָפנטער כוח, װאָס שטורעמט די אָרעמע לאַנד, וואו איר פאָטער 
איז, ביי זיין פרי-איבערגעריסענעם לעבן, געווען דער קעניג. ניט אומ- 
זיסט האָט דאָס פאָלק פון ירושלים געהאַט פאַר איר אַזופיל גוטע געפילן, 
זי האָט זיך אײיביק פאַר אים אָנגענומען, און זי װעט עס ווייטער טאָן, זי 
וועט ניט דערלאָזן, אַז אין די שרעקלעכע טעג, װאָס קומען פאַר ירושלים, 
זאָל זי, בערעניקע, ניט האָבן קיין שום דעה, קיין שום מאַכט; זי זאָל 
ניט קענען באַווירקן, זיך איינשטעלן, אויסבעטן גנאָד, 

זי איז אַמאָל געווען יינגער... נאָר איז דען יוגנט דער איינציקער 
משכון פון דערפאָלג ? 

אַ פרוי, װאָס באַזיצט ניט קיין גרויס פאַרשטאַנד, קען ניט האָבן קיין 
גענוגנדיקן רייץ. זיין באמת שיין איז אַ טוגנט, װאָס פאָדערט, וי אַלע 
טוגנטן, דעם ווילן עס אָפּצושטײן, זיין שיין איז פאַר אַ פרוי אַזױ שווער, 
וי פאַר אַ מאַן צו זיין מוטיק, און װוי פאַרשײידנאַרטיק עס קען זיין גבורה ; 
וי פאַרן קריגער זיינען אומצאָליק די מעגלעכקייטן זיך אויסצוצייכנען 
אויפן שלאַכטפעלד, --- אַזױ איז פאַר אַ פרוי אומבאַגרענעצט דער אופן, 
אויף וועלכן זי קען אַרוסברענגען איר צויבער. זי קען זיין מילד און 
געוואונטשן; אָנגענעם פאַרן אויג מיט די שטריכן פון איר פּנים און די 
ליניעס פון איר פיגור; חנעװודיק אין געשפּרעך און באַועגונג. אָבער 
דאָס אַלץ שעפּט נאָך ניט אויס אַלע מעלות פון אַ פרוי. דער שמייכל און 
דאָס לאַכן, די שטימע און דער גלאַנץ פון די אויגן אַנטשײידן ניט אינגאַנצן, 
וי שיין זי זאָל ניט זיין, האָט נאָך אַ פרוי ניט די הערשאַפט, די פרויען" 
הערשאַפט, אויב זי פאַרמאָגט ניט אַ טייל פון די אייגנשאַפטן, װאָס ווערן 
איבערהויפּט געשעצט פון מענער : די מעלה פון זיין באַהאַוונט אין לעבן, 
פון וויסן דעם ווערט פון זאַכן. אמתע ליבע איז ניט די, װאָס װעקט אין 
מאַן בלויז פאַרלאַנג. דאַרף דען אַ מאַן אַ פרוי נאָר פאַר זיין לוסט ? קען מען 
דען ליבע צענויפמישן מיט פאַרגעניגן? מעג אַ מאַן האָבן זיבן קעבס- 
ווייבער --- און ער איז פריי פאַר ליבע. און אַן אַנדערער --- איין איינציקע 
פרוי --- און ער איז פאַר ליבע ניט פריי, זיין האַרץ איז שוין פאַרנומען. 


בערעניקעס פרויען-לעבן האָט זיך ניט אויסגעלייגט גליקלעך. איר 
חתן איז געשטאָרבן. דאַן האָט איר פאָטער, אגריפּא דער גרויסער, זי 
אַװועקגעגעבן פאַר אַ ווייב צו זיין ברודער הורדוס, דעם קעניג פון חלקיהו, 
נאָר די יאָרן פון קעניג זיינען ניט געווען קיין לאַנגע, און עס איז געבליבן 

בערעניקע, צו איין און צװאַנציק יאָר, אַן אלמנה מיט צוויי זין. און ווען 
טיטוס האָט זי באַגעגנט צום ערשטן מאָל, איז זי שוין פריער געווען א 
פרוי פון אַ צווייטן קעניג, װאָס האָט צוליב איר אָנגענומען דעם גלויבן 
פון די יידן, נאָר זי האָט זיך מיט אים צעשיידט, ווייל פאַרבונדן מיט אים 
האָט זי זיך, כדי צו מאַכן אַ סוף צו די אַלע קלאַנגען, אַז זי איז געליבט 
פון איר אייגענעם ברודער. (דערפֿאַר איז ער אויפן טראָן אַ בחור. אים 
שטערט צו נעמען אַ ווייב זיין אייגענע שוועסטער). נאָר ווען במילא איז 
אגריפּא געבליבן אומפאַרהײראַט, און אויך די קלאַנגען האָבן סיי װוי סיי 
ניט אויפגעהערט, האָט זי זיך אומגעקערט אין ברודערס הויז, וואו זי האָט 
זיך געפילט אין זיכערקייט, 

אַ פרוי דאַורף האָבן פאַרערונג. דעמאָלט אָטעמט איר ברוסט, און די 
אויגן לייכטן. אַ פרוי דאַרף זיך וייזן אין געזעלשאַפּט. דעמאָלט שיינט 
איר געזיכט, בערעניקע האָט זיך אַרומגערינגלט מיט אַ סוויטע פון יונגע 
אָפּיצירן, אין מיטן פון דער גלענצנדער סוויטע האָט געווירקט איר אייגענע 
געשטאַלט. איר איידל געזיכט האָט אַרױסגעשײנט צװישן די שטרענגע 
פּנימער אין די קיווערס, דער קלאַנג פון געווער און דאָס שפּינדן פון די 
פּאַנצערס האָט געמערט איר, בערעניקעס, פּראַכט, 

מען האָט בערעניקען געהאַלטן פאַר די שענסטע פרוי פון מזרח. זי 
גופא האָט געגלויבט, אַז דרוזילא, איר שװועסטער, איז שענער פאַר איר, 
אפשר דערפאַר ווייל יענע איז געוען יינגער, און פרויען שטעלן יוגנט 
העכער פון אַלץ. אָבער עס איז געווען אמת, אַז בערעניקע האָט פאַרמאָגט, 
אחוץ שיינקייט און רייכטום, אויך די קונסט, װי מיט די גיטער צו פאַר- 
װאַלטן, 

דער מזרח איז אַלט און פול מיט סודות פון אַלערלײ קונסטן, בערע- 
ניקע האָט פאַרמאָגט צירונג און טייערע שטיינער פון דער שענסטער 
אויסאַרבעטונג ; לייוונט פון אַזאַ ווייס און אַזאַ דינקייט, װאָס מען קען ניט 
געפינען אין רוים. זי האָט געהאַט אין איר באַזיץ שטאָפן געװועבט מיט 
גאָלד, שטאָפן פון פּרעכטיקסטן פּורפּור. אָבער שטאַרקער פאַר פּורפּור 
איז געווען די פאַרב פון אירע ליפּן; גליענדער פאַר געשליפענע שטיינער 
זיינען געווען אירע אויגן. איר געזיכט האָט דערמאָנט אָן דער רואיקייט 
פון מאַרמאר, איר האַלדז --- אָן דער ווייסקייט פון אַלעבאַסטער, 

זי איז געווען רייך. נאָר זיין רייך איז וייניק. װאָס איז אַ רייכער 
אָן אַ ברייטער האַנט? בערעניקע, האָבן אַלע געוואוסט, קאַרגט ניט קיין 

מתנות. דער אַלטער װעספּאַסיאַן, װאָס איז אויסגעווען אַ וועלט, און גע" 
זען אַ וועלט, איז געווען איבערראַשט פון אירע געשאַנקען. 

ווען בערעניקע פלעגט זיך באַוייזן אין איר קעניגלעכער קליידונג, 
אין מיטן פון איר פייערלעכער סוויטע פון באַװאָפּנטע גבורים, איז ניט 
געווען קיין גלייכן צו דעם איינדרוק, װאָס זי האָט געמאַכט, זי איז דעמאָלט 
געווען שענער פאַר דרוזילן, װאָס האָט צוליב גלאַנץ און עשירות פאַרלאָזט 
איר גלויבן און איר מאַן. נאָר בשעת אין דרוזילן האָט זיך פאַרליבט 
פעליקס, דער פּראָקוראַטאָר איבער יהורה, האָט זיך אויף בערעניקען 
פאַרקוקט דער יורש פון רוים... 

די באַקאַנטשאַפּט שטאַמט פון יענעם טאָג, ווען דער קעניג אגריפּא איז 
געקומען אויסדריקן טיטוסן זיין טרייהייט, און ער האָט אים פאָרגעשטעלט 
זיין שװועסטער... בערעניקע... אַ כּרינצעסין... אַן אלמנה... 

אַ דגע פריער, נאָך ניט קלערנדיק פון בערעניקען, האָט טיטוס גע" 
קוקט אויף איר ברודער, אגריפּא. ער האָט געטראַכט, אַז ער זעט אַ לע- 
בעדיקן מענטשן, וועמענס פּראָפּיל קען קאָנקורירן אין זיין פאָלקאָמקײט 
מיט די פּראָפּילן פון די גריכישע געטער. ער האָט געהערט, אַז דער 
שיינער פּרינץ האָט אַ שװועסטער. ער האָט אָבער אויך געוואוסט, אַז זי 
איז באַקאַנט מיט איר פאַרגאַנגענהײט, און אַז זי איז ניט יונג. װי האָט 
ער זיך געקענט פאָרשטעלן, אַז עס איז אַ פרוי, װאָס עס איז ניט צו גע- 
פינען קיין גלייכע צו איר לוט איר שיינקייט, 

ער האָט דערזען אַ געזיכט, װאָס האָט געאָטעמט מיט יוגנט; אויגן 
װאָס האָבן געברענט מיט מוט, אירע קליידער, איר צירונג, אַלץ איז געווען 
עכטער, וי ער איז געוואוינט געווען צו זען. איר האַלטונג איז געווען 
זיכערער, װי ביי אַלע פרויען, װאָס ער האָט ווען עס איז געטראָפֿן זי 
האָט אַ שמייכל געטאָן... און עס האָט אים אַ צי געטאָן צו איר, װי עס 
ציט צו דער זון, צו װואַרעמקײט און ליכט, ווען אַרום איז פינצטער און 
קאַלט, 


קאַפּיטל פיר 


בערעניקע האָט געשמייכלט מיט איר צויבער-שמייכל, און געפרעגט 
ביי טיטוסן, דעם רוימישן פּרינץ: 
--- װאָס איז איבערהויפּט נייטיק אַ רעגירער, כדי צו פאַרזיכערן 


זיין הערשאַפט? גאָלד, אַ סך גאָלד... ניט אמת, מיין האַר ! 

מיט אַ שטומער באַװועגונג פון זיין שווערן רוימישן קאָפּ האָט טיטוס 
מסמים געווען, אַז גאָלד איז אַ װיכטיקער מיטל פאַר אַ הערשער. 

האָט בערעניקע וידער געשמייכלט. זי האָט געואוסט, אַז טיטוס 
ליבט זי צו זען אַ פריילעכע. זי האָט געלאַכט און, לאַכנדיק, געפרעגט איר 
פריינט ; 

-- גלויבט ניט טיטוס, אַז ער װעט אַריבעישטײגן אין רום דעם זון 
פון מוקדישן קעניג פיליפּ, נאָך וועמען עס הייסט די גרעסטע שטאָט נאָך 
ירושלים ? 

און ווען טיטוס האָט ניט געענטפערט, איז בערעניקע געװאָרן ערנסט, 
שטיל (דאָס שטילע רעדן באַדײיט זייער פיל ביי אַ פרוי) האָט זי צו 
טיטוסן געפליסטערט; 

-- אַלעקטאַנדער האָט זיך מיט ידושלים ניט געקריגט. ער האָט גע" 
זוכט צו האָבן יהודה, וי אַ פאַרבינדעטע. ער איז געווען אַ קלוגער רע- 
גירער... ער האָט געוואוסט, אַז יהודה איז רייך, נאָר היינט איזן זי פיל 
רייכער, וי דעמאָלט. ירושלים, אויסער װאָס זי איז אַ פעסטונג פון שטיין, 
איז אויך אַ פעסטונג פון גאָלד, זאָל דער פּרינץ פאַרשטיין. הונדערטער 
יאָרן, װי עס שטייט דער בנין פון בית'המקדש, און די יידן וערן ניט 
מיד צו טראָגן אַהין זייערע אוצרות. ווייסט דער פּרינץ, אַז יידן זיינען 
ניט אַ פאָלק, נאָר פעלקער -- פעלקער, װאָס זיינען צעשפּרײיט איבער 
דער גאַנצער ערד. פון לענדער, וועמענס נאָמען די רוימער האָבן קיין 
מאָל ניט געהערט, קומט מען צו דעם היכל מיט מתנות. צאַלרײיכע 
שבטים איבער דער ערד האַלטן פאַר זייער חוב צו שיקן אין טעמפל 
געשאַנקען פון גרויסן ווערט, און ניט נאָר ריין-געבאָרענע יידן נאָר אויך 
ניט יידן טוען עס. אַלע פרויען פון מזרח שיקן אַהין זייערע פּרעזענטן, 
אַזױ שוין לאַנגע יאָרן... 

צעברענט האָבן זיך ביי בערעניקען די אויגן, באַקן און ליפּן, אירע 
הענט זיינען בלייך געװאָרן, דאָס בלוט איז אָפּגעלאָפן פון די פינגערס, 
האָט זי די שטייפע פינגער צוֹ די הייסע ליפּן צוגעטראָגן און אין איין 
אָטעם גערעדט ווייטער : 

-- ווייסט דער קייזער, אַז דאָס גאַנצע פאָלק האַלט זיין פאַרמעגן 
און זיין צירונג אין די שאַץ-קאַמערן פונם בית:חהמקדש: אַז אין לאַנד 
געפינען זיך משפּחות, װאָס קענען מיט רעכט אָנגערופן װערן אַלס די 
רייכסטע צווישן די רייכסטע, און ניט נאָר פון יהודה... יידן מאַגנאַטן 
פון פרעמדע לענדער טרויען בלויז דעם בית:המקדש צו היטן זייער 

עשירות... דו פאַרשטייסט, מיין האַר, אַז אַזעלכעס איז אין רוים ניט 
צו געפינען, און אויך ניט אין אַלעקסאַנדריע. דו וייסט, אַז אונדזער 
משפּחה זיינען פריינט פון רוים. מיין ברודער און איך זיינען אַנטציקט 
פאַר אייער הױפּטשטאָט, נאָר ביי דער גאַנצער גרויסקייט פון אייער 
אימפּעריע זייט איר אָרעם ; ווען ירושלים, הגם ניט זעלבסטשטענדיק, איז 
רייך. און אָן רייכטום, װי דו האָסט אַליין מודה געווען, איז ניטאָ קיין 
זיכערע הערשאַפט. כל זמן דער טעמפּל װעט שטין גאַנץ, און דאָס 
פאָלק װעט זיצן אויפן אָרט, װעט ניט זיין קיין מאַנגל אין ירושלים ניט 
אין זילבער און ניט אין גאָלד, דערצו האָסטו שוין געקענט, קעניג, אָפּשאַצן 
די מעלות פון די יידן, וועלכע בויער זיי זיינען, וועלכע קריגער, און 
װאָס פאַר אַ פעסטונגען זיי פאַרמאָגן. קענסט דו באַנעמען װאָס עס װאָלט 
געהייסן זיך שטיצן אויף זיי. יידן.... מען אונטערשאַצט זייער צאָל, ווען 
עס איז נישטאָ באַלד אַ שטאָט איבער דער ערד, וואו עס זאָלן זיך ניט 
געפינען יידן, איך וויל דיך ניט איבערראַשן מיט מיינע קענטענישן. איך 
רעד בלויז איבער די רייד, װאָס איך האָב געהערט פון יוספן. יוסף האָט 
פאַר מיר געוויינט און, וויינענדיק, אַרױסגעזאָגט די אַלע זאַכן, דאָס האָט 
ער מיר געזאָגט, אַז די עשירות פון בית-המקדש איז גענוג אויף צו פאַר- 
זיכערן די הערשאַפט פון דער װעלט... אַז ווען ניט דער אומגליקלעכער 
קריג װאָלטן, אין אייניקע דורות אַרום, די יידן געווען אַ פאָלק, װאָס זיצט 
אין געדיכטע מאַסן פונם טייך נילוס ביז דעם גרויסן טייך, װאָס פאַלט 
אַרײין אינם קאַספּישן ים, און פון דעם גראדן ברעג פונם גרויסן ים ביז 
צו די וואוינערטער פון די טונקעלע שבטים. יוסף זאָגט, אַז עס גײט 
פאַרלאָרן דער אויפטו פון דורות, אַ כוח װעלטן צו דעראָבערן. קיסר, אין 
נאָמען פון דיין איצטיקן און צוקונפטיקןץ רום, זע צו שוינען די פעסטונג ! 
שוין ירושלים! היט אויס דעם בית-:המקדש און דעם פאָלק! עס איז אַ 
כוח, אויף וועלכן דו וועסט זיך קענען שטיצן צו פאַרווירקלעכן אומשטערב- 
לעכע זאַכן. מאַך, טיטוס, שלום מיט די יידן!., 

טיטוסעס ענטפער איז אָבער קורץ: 

;--- זאָלן די מורדים ווייזן זייער חרטה !" 

בערעניקע האָט מיט פאַרדראָס אַראָפּגעלאָזט דעם קאָפּ. נאָר װוי קען 
זי טיטוסן אויפקלערן, װאָס עס שטעלן מיט זיך פאָר די פאַרטיידיקער 
פון ירושלים. זי פילט, אַז עס װאָלט געווען אַ באַלײידיקונג, ווען זי זאָגט 
צו אים : 

;האָסט אַ דעה איבער טויטע? אַזױ איז דיין מאַכט איבער די באַ- 

שיצער פון ירושלים, זיי קענען קאַלט אַװעקגײן צו די טויטע. זיי קענען 
מיטנעמען מיט זיך די שטאָט: זי זאָל שטאַרבן, אַזױ װי זיי.,," 


ניט אומזיסט איז בערעניקע געווען אַ טאָכטער פון אַ קעניג, וועלכער, 
טראָץ זיין פריען טויט, איז געבליבן באַצײיכנט מיטן נאָמען ,דער גרויסער". 
אגריפּא דער ערשטער, איבערגעריסן אין זיינע געהיימע פּלענער, אין 
פריצייטיק געשטאָרבן. עדות זיינען געבליבן בלויז די גרויסע מאַסן גע- 
האַקטע שטיינער, װאַפּנע און בוי-האָלץ, װאָס ער האָט צענויפגעבראַכט 
ביי די ווענט פון ירושלים; דאָס רויע אייזן אין שטאָט גופא. געוואוסט 
האָט בערעניקע, אַז מענער-נאַטורן זיינען ניט פרעמד דרייסטע פּלענער. 
און, קוקנדיק לאַנג אין די אויגן פון טיטוסן, האָט זי שטיל דערציילט, 
וועלכע צויבערלענדער עס געפינען זיך אין מזרח און מיט װאָס פאַר אַ 
רייכקייט זיי זיינען געבענטשט. קיין איין קריגער, אַפילו אַלעקסאַנדער 
מיט זיינע מאַקעדױינער, זיינען אַהין ניט דערגאַנגען, עס האָבן אַ טעות 
די רוימער, מיינענדיק, אַז זיי באַזיצן די גאַנצע וועלט, און אַז זיי קענען 
אַלע פעלקער. די עשירות פון דער וועלט געפינט זיך ניט אין די הענט 
פון רוים. גאליא איז נאָך אַ היפּשע לאַנד. ווייטער גייען שוין די גערמאַנער 
מיט זייערע נאַסע וועלדער. ווען דאָ, אויפן מזרח, ניט רעכענענדיק די 
אַלטע מצרים, און סיריע די גוט-באַקאַנטע, גייען אַװעק לענדער.י. 
שטרעקעס ניט אויסצוגיין, שטעט פול מיט אוצרות פון זייער אַנטשטײאונג 
אָן. זי געדענקט, װווי, אַלס קינד, פלעגט איר דער פאָטער דערציילן וועגן 
די ווייטע לענדער; ער האָט איר פֿאַרשפּראָכן צו נעמען אַהין, ווען זי 
וועט ווערן אַ גרויסע... אָבער ער איז געשטאָרבן, און געבליבן איז זי 
ניט זעענדיק די לענדער. ניטאָ ווער עס זאָל זיי מיט דער שװערד אַנט- 
דעקן, און מיט דער שװוערד באַזיגן, רוים איז פול מיט גאווה, ווען דער 
אמתער שטאָלץ איז זיי פרעמד. ניטאָ קיין פּלאַץ שוין פאַר אַ גרויסן 
קריגס-דערווערבער אין רוים. די בריטן, מיינט מען דאָרט, זיינען שוין 
דער סוף... ווייטער פון די אינזלען גייט אַ ים, װאָס האָט ניט קיין 
ענד, װואַסערן, װאָס פירן בלויז צו װאַסערן. די פאַרפרוירענע לענדער, 
װאָס שפּרײטן זיך ווייטער, זיינען אַזױ אומנוציק, װי דער ים, װאָס ציט 
זיך נאָך דער ערד פון די בריטן. ווייסן ניט די רוימער וואוהין צו ווענדן 
זייער בליק.., 

װוי ירושלים איז פריער געווען דער טרוים פון איר ברודער אגריפּא; 
עֶר האָט געהאָפט אין דער שטאָט נאָך צו קעניגן, װי זיין פאָטער, אגריפּא 

דער ערשטער, -- אַזױ איז איצט ירושלים איר, בערעניקעס, אייגענער 
טרוים. ווייל לייכט װעט זיין טיטוסן צו טוישן רוים, די שטאָט פון פּלעבס, 
אויף די אין הערלעכקייט שפּינדנדיקע, נייע אימפּעריע פון מזרח... ער 
וװועט גערן אויסבייטן אויף איר דעם טראָן, װאָס איז פאַרנומען פון זיין 
פאָטער, וועלכער איז נאָך שטאַרק און ניט אַלט. (בשעת טיטוס האָט 
אַזויפיל חשק אַלײן שוין צו זיין אַ קעניג). מצרים, יהודה און סיריע וועלן 
בילדן די ערשטע רינגען פון דער אימפּעריע, װאָס וועט װאַקסן און װאַקסן. 
די אימפּעריע װעט זיך שטיצן אויף דעם ברויט פון אַלעקסאַנדריע, אויף 
די ווייטע און ברייטע פאַרבינדונגען פון ירושלים, אויפן קריגערישן 
מענטשן מאַטעױיאַל, װאָס איז ניט אױיסצושעפּן אין מזרח. טיטוס װעט 
זיין דער אימפּעראַטאָר. בערעניקע ועט זיין די פרוי, װאָס ער ליבט, די 
קעניגין, די הערשערין פון דער מזרח-אימפּעריע. זאָל נאָר בלייבן אומ" 
באַשעדיקט דער בית-:המקדש, דער גאָלדענער זייל פון דער נייער אימ" 
פּעריע! זאָל בלייבן גאַנץ די פעסטונג פון ירושלים! די פירער פון דער 
מרידה וועלן ווערן געקעפּט. דעם פאָלק אָנצופירן װעט מען אַװעקשטעלן 
יוספן. טיבעריוס אַלעקסאַנדער װעט ברענגען די טריישאַפט פון אַלעק- 
סאַנדריע, די נייע אימפּעריע װאָלט פון ערשטן טאָג אָן געשטאַנען אויף 
סאָלידע יסודות. זי װאָלט געװאַקסן אין רייכטום און אין מאַכט. בין אַ 
טאָג, ווען טיטוס װאָלט געװאָרן אויך דער הערשער איבער רוים. ער אַלין 
דער הערשער איבער אַלע לענדער פון דער וועלט, און זי, זיין פרוי, די 
קעניגין פון מזרח און מערֹב!יי. 

פאַר אַ דערהויבענע נאַטור האַלט זיך טיטוס. אים װאָלט געפעלן 
צו ווערן געזאַלבט לוט דער אַלטער פּראַכט פון די מזרח-לענדער. אים 
װאָלט געשטאַנען צום פּנים די דיאדעמע פון מזרח. ער װאָלט גענומען 
אין האַנט די קעניגלעכע רוט, און ער װאָלט רעגירט לויטן שטייגער 
פון די אַלטע האַרן פון מצרים, די מושלים פונם אַלטן מורח. אים, 
טיטוסן, װעט עס זיין זייער צום האַרצן ער װועט זיך אַרומרינגלען מיט 
הערלעכקייט און מיט פּאַראַד. ער האָט שוין אַ קעניגין פאַר דער אַלט- 
נייער אימפּעריע, װאָס ער וועט אָנצינדן אויפן פאַרבנרייכן מזרה... דען 
--- אָן דער באַליבטער קעניגין װאָלט נאָך די אונטערנעמונג ניט געווען 
פול, די קעניגלעכע דיאָדעמע, די פּורפּור-שלעפּע, די גאָלדענע רוט -- 
דאָס איז דאָך מער פאַרן המון. טיטוס קען דאָך אָבער ניט אָפּקומען זיין 
לעבן אין רק דינען דעם המון. ער קען ניט פאַרברענגען זיינע אַלע יאָרן 
אין קריגס-לאָגער, אין דערמידנדיקער אַרבעט פאָרן חייל, אין סכנה. 

אים קומט אַ מתנה אין דעם נייעם קעניגרייך... און אַ מתנה קען פאַר 
אים, דעם געזאַלבטן הערשער איבער פעלקער, זיין בלויז איינע -- אַ 
פרוי... עס איז איבעריק אָנצורופן איר נאָמען. עס װעט ניט בלייבן 
קיין סוד, װי טיטוס האָט געליבט בערעניקן... ווען מען װעט דערציילן 
וועגן טיטוס דעם גרויסן, וויפל גנאָד ער האָט פאַרמאָגט ביי דער באַלאַ- 
גערונג פון ירושלים ; וי ער האָט געלאָזט אומבאַרירט דעם בית-'המקדש ; 
וי ער האָט די איינוואוינער ניט באַשטראָפט --- ער האָט רק מוחל געווען; 
ווען מען ווייטער דערציילן, װי ער האָט אויפגעלעבט דעם מזרח, אַרײנג- 
נעמענדיק אַלע לענדער אין זיינע שיצנדיקע הענט; ווען מען װעט באַ- 
שרייבן די דערווערבונגס-מלחמות, װאָס ער האָט אומדערמידלעך און מיט 
שטענדיקער הצלחה געפירט: ווען מען װעט מיט התפּעלות שילדערן זיין 
חכמה פון רעגירן, -- אומעטום און שטענדיק װעט מען מוזן גלייך דער" 
מאָנען די ליבע, װאָס האָט געפלאַקערט אין טיטוס ברוסט צו בערע- 
ניקן!... 

טיטוס אַליין װעט װעלן אַז מען זאָל די ליבע ניט פאַרגעסן, ווייל 
שטאַרקער פון ,נצחון-פרייד" איז זי געווען פאַר אים, 

| ניט אַלעמאָל ווייסט אַ מענטש פאַרװאָס ער ליבט. נאָר די ליבע צו 

איר, גלויבט בערעניקע, װאָלט טיטוס געקענט דערקלערן... עס איז די 
ליבע צו אַ פרוי, װאָס איז פון געבורט אָן אַ פּרינצעסין... ער, טיטוס, 
האָט געקראָגן זיין דערציאונג אינאיינעם מיט בריטאַניקוס. און כאָטש 
ער האָט פאַרזוכט פונם גיפט, װאָס מען האָט יענעם אונטערגעשאָטן ביים 
עסן (דער אומגליקלעכער יונגער פּרינץ איז געשטאָרבן; ער, טיטוס, איז 
אָפּגעקומען מיט אַ לאַנגער קרענק. אים דוכט זיך אַפילו, אַז ער װעט 
נאָך פון דעם אַרינגענומענעם גיפט ליידן...), ניט קוקנדיק אויף דעם 
גיפט, פאַרדריסט אים ניט זיין נאָענטקייט צו בריטאַניקוסן. מחמת אָן 
קעניגלעכער דערציאונג איז ניטאָ דער קעניג; אָן הויכער בילדונג איז 
נעבעכדיק יעדער איינער. און אויב אַ מאַן איז נישטיק אָן גוטער דער" 
ציאונג, װאָס איז שוין צו זאָגן וועגן אַ פרוי. קען מען דען ליבן אַ פרוי, 
וי שיין זי זאָל ניט זיין, אויב זי פאַרשטײיט ניט די געדאַנקען, װאָס 
מאַכן דיך מיד ? און איז דען אין אַלגעמײן שיין אַ פרוי, וועמענס אויגן 
עס לייכטן ניט מיט ברייטן פאַרשטאַנד? 

ער, טיטוס, האָט פאַרזוכט שוין גענוג כבוד, אינאיינעם מיט די 
אַלע זאַכן, װאָס רופן אַרױס קנאה ביים מענטשן: דאָס זיינען די זאַכן 
פון גלאָריע און פון רייכן לעבן. צו טיטוסן איז געווענדעט די אויפמערק- 

זאַמקײט פון פעלקער. ער איז דער מאַן װאָס פאַרנעמט דעם העכסטן 
אָרט, ער איז פון גאַנצע פעלקער געפאַנגען, פון זייער באַגײיסטערונג און 
זייער פאַרערונג. נאָר צו װאָס איז צו גלייכן די געפילן פון די מאַסן ? -- 
בלויז צו אַ יִם אין אַ שטורעמדיקן טעאָג, ווען עס טראָגן זיך די כװאַליעס 
הויך ביז צו די װאָלקנס, צעשמעטערנדיק אַלע שיפן, װאָס האָבן זיך 
ניט באַװיזן צו באַהאַלטן אין די האַפּנס; צום אוראַגאַן-װינט, ווען ער 
טראָגט זיך מיט אַ פייף איבערן מדבר, פאַרשיטנדיק מיט בערג זאַמד 
די אומגליקלעכע קאַראַװאַנען, איז אויך צו גלייכן די געפילן פון המון. עס 
פאַרגיסט, עס פאַרשיט, עס צעטראָגט... האָט ליב דער המון צו פאַר- 
ניכטן דעם, וועמען ער האָט נעכטן דערהויבן. ניט קאַרג אין אָנערקענונג 
איז דער המון, אָבער אויך ניט שטאַנדהאַפּטיק. מיט טרערן אין די אויגן 
פאַרגעטערט ער, מיט שוים אויף די ליפּן לעסטערט ער -- און ברעגלאָז 
קען זיין זיין כעס. די זעלבע הענט, װאָס הויבן זיך צום גערוס, ביילן 
שפּעטער אין פויסטן. וויי צום הערשער, װאָס גליטשט זיך אויס אין 
זיין וועג ! באַלד איז ער צעטראָטן פון המון, אָן זכרון, פאַרגעסט ער שנעל 
דעם חסד, די גנאָדן און מתנות פון זיין הערשער. ער קען אָבער ניט 
פאַרגעסן די קריוודעס, װאָס ער האָט אויפצומאַנען. קענענדיק האַנדלען 
אַלײן אין לעצטער אכזריות, װויל ער די מינדסטע עוולה לגבי אים ניט 
פאַרטראָגן. פילנד צו יעדער אומגערעכטיקייט קעגן זיך, איז ער אַלין 
אפילו נאָך מאָרד אָן חרטה. ער טױט זיינע קרבנות אונטער יסורים, 
וויפל ער איז נאָר אימשטאַנד אָנצוטאָן. און ווען דער קרבן שטאַרבט 
אונטער זיינע הענט, איזדעקעוועט ער זיך נאָך איבערן טויטן גוף. דער 
מאַן, װאָס רעגירט, ווייסט װאָס עס איז אַזױנס באַגייסטערונג, װאָס עס 
איז חניפה און װאָס עס איז פאַלשע הכנעה (מיט אַ הכנעהדיקן שמייכל האָט 
מען מסתמא דעם אומגליקלעכן בריטאַניקוסן דעם גיפט אונטערגעטראָגן, 
װאָס עס זיינען אַנדערע ענלעכע זאַכן. טריישאַפּט? עס דינט נאָר יעדער 
װילאַנג אים לוינט... 

איז אַ צויבער, ווען דו געפינסט אַ פרוי, װאָס איז פון תמיד אַליין 
דערהויבן; אַ פרוי צו וועמען עס איז אַליין געווען געווענדעט די באַ- 
גייסטערונג פון די מאָסן ; וועמען עס איז באַקאַנט דער שטורעם פון לויב- 
געזאַנגען, און װאָס ווייסט דעם וװערט פון אַלע זאַכ, װאָס װערן אַזױ 
געשעצט פון אומבאַהאַװנטע. זי איינע קען זיין אַ פריינט, װאָס באַרואיקט; 
זי קען אָפּפרישן דאָס האַרץ. דאָך נייטיק אַממערסטן, אַז אַ פרוי זאָל ניט 
שווער מאַכן דאָס לעבן... זי זאָל זיין באַשײדן. . . און װער פון פרויען 

קען עס ? ווער פון זיי וויל ניט זיין באַגלײט מיט דעם רעש פון אויפ- 
מערקזאַמקײט ? נאָר דער הויכער שטאַנד מאַכט נאָבל, ער מאַכט קאַלט 
צו זאַכן. איז גוט צו האָבן אַ געליבטע, װאָס ווייסט דעם גאַנצן טומל אויף 
דער ועלט, װאָס פאַרשטייט דעם גאַנג פון זאַכן, און די אומפאַרמיידלעכ- 
קייט פון אָנשטרענגונג און סכנות. איז גוט, ווען מען געפינט אַזאַ פרוי, 
איז גוט אין צייט פון קריג, ווען מען איז אַרומגערינגלט פון דער צע- 
שטערנדיקער קראַפט פון מענער. זי צו ליבן און פאַרערן. איז גוט, װאָס 
די פרוי איז אַלין אַ קעניגין, װאָס װערט באַגלײט פון אַ סויטע פון 
נאָבעלע אָפיצירן! 


קאַפּיטל פינף 


אויפן נאַכטיקן הימל האָט זיך געשפּיגלט אַ שרפה. װידעראַמאָל האָט 
געברענט אַ פּאַלאַץ אין ירושלים. באַלױכטן פון די פלאַמען, איז געלעגן 
די שטיינערנע שטאָט פאַר בערעניקעס אויגן, אַ פרעמדע און אַ פולע מיט 
דראָאונג. אַ ציטער איז דורך פון דעם שפּיץ פון איר קאָפּ ביז די פינגער 
פון אירע פיס, דאָס פייער פון דער ברענעדיקער געביידע, אויפגעמונטערט 
פונם פרישן, נאַכטיקן ווינט, איז געװאָרן אַלץ העלישער, 

-- עס לעשט גאָר קיינער ? --- האָט זי געפרעגט, 

--- ניין, האָט איר באַגלײטער געענטפערט. --- דאָס פאָלק פון ירושלים 
האָט גענומען אין אומגוט זיינע פּאַלאַצן, 

-- ווער שרייט עס! -- פרעגט זי װידער, האַלב דערשראָקן, 

--- דאָס רופן זיך איבער די וועכטער פון די טורעמס. 

אַלטע, פאַרגאַנגענע געשיכטעס. דעם שענסטן פון די טורעמס האָט 
איר עלטער-זיידע הורדוס אָנגערופן אויף זיין ווייבס נאָמען. ,מרים !* --- 
האָט ער באַפױלן צו רופן דורך נאַכט זיינע דינער פון אַלע ווינקלען פון 
פּאַלאַץ. מען רופט זי... עס הייסט, אַז זי איז צװוישן די לעבעדיקע... 
ניט אמת, אַז ער האָט געהייסן זי פאַראורטיילן צום טויט,,. ניט אמת, 
אַז עס האָט זיך אַראָפּגעקײקלט איר שיינער קאָפּ צו די פיס פונם הענקער, 
ווען ער האָט אַראָפּגעלאָזט זיין שוידערלעכע האַק איבער איר וייסן 
נאַקן... איר עלטער-זיידע הורדוס האָט ,געליבט" זיין פרוי, טראַכט 
בערעניקע. זי קומט אַרױס פון דער אליבע", װאָס זי ווייסט ניט מיט װאָס 
פאַר אַן אַנדער נאָמען אָנצורופן. ליבנדיק, האָט ער זי אומגעבראַכט. ער האָט 

זיך דערשראָקן, אַז זיין טראָן איז אין געפאַר,. ער האָט געגלויבט, אַז מיט 
איר טויט קען ער זיך פאַרפעסטיקן, װי עס קומט צו מאַכט, אַזױ איז ביי 
מענער ניטאָ קיין ליבע און ניט קיין רחמנות! 

און עס דוכט זיך בערעניקן, אין דער נאַכט, באַלױכטן מיט דער 
אימהדיקער שיין פון דער ווייטער שרפה, אַז װי שטאַרק טיטוס זאָל זי 
ניט ליבן, װעט ער זיך פון איר אָפּזאָגן, אויב זי זאָל זיין אַ שטער צו זיין 
מאַכט, צו זיין קרוין און זיין טראָן... נעמט איר אַרום אַן עלנט צו זיך 
גופא און אַ רחמנות צו דער באַלאַגערטער שטאָט, און זי ווענדעט זיך 
צו יוספן ; 

-- איז גאָר ניטאָ קיין רעטונג? 

--- פּרינצעסין, די רעטונג, די איינע, װאָס איז פאַראַן, ווילן די יידן 
ניט נעמען. איר נאָמען איז קאַפּיטולאַציע. 

-- איז אומקום דען בעסער ? איז זיי דען ניט טייער ירושלים ? 

-- ליבע קעניגין, שמעונען דעם אכזר, און יוחנן דעם באַטריגער, איז 
קענטיק ניט שטאַרק טייער אונדזער הױפּטשטאָט. זיי איז ניט טייער דאָס 
פאָלק, און אפילו ניט דער בית:המקדש, זיי האָבן געמאַכט אַ שפּיל פאַר 
זיך אַליין. זיי האָבן געוואונען די מאַכט צו באַפעלן... זעטיקן זיי זיך 
אָן מיט זייער מאַכט, זי אויסאיבנדיק אויף אַלע אופנים. ווען מען װאָלט 
גענומען דעם ערשטן פון די, װאָס האָבן לאַנג אָנגעװאָרן זייער זינען, און 
לויפן איבער די גאַסן מיט אומקלאָרע רייד, די אייגענע מוטער ניט דער- 
קענענדיק, און אים איבערגעבן די מאַכט -- װאָלט ער געווען שכלדיקער 
לגבי שמעונען און יוחננען, ווען מען װאָלט גענומען דעם ערשטן פון די 
געשלאָגענע אין צרעת, װאָס װאַלגערן זיך פאַר די ווענט פון שטאָט, און 
אים אין שפּיץ אַװעקגעשטעלט, -- װאָלט ער געווען ריינער לגבי די צַוויי 
טיראַנען. וויפל, טייערע בערעניקע, איך זוך ניט זיך צו דערמאָנען די 
זינד פון ירושלים, קען איך ניט באַגרייפן פאַרװאָס איר קומט אַזאַ שטראָף, 
דער פּלאַץ פון כבוד, פון וויסן און פון פּראַכט איז געװאָרן אַ נעסט פאַר 
צוויי אומוויסנדיקע רויבער. די אייביקע ירושלים האָט זיך נאָך קענטיק 
גענײיטיקט אין דערפאַרונג, | 

בערעניקע האָט זיך אומגעקוקט, און, זיך איבערצייגנדיק, אַז זי 
זיינען אַלײן, האָט זי געפרעגט : 

--- איז זיכער, אַז די פעסטונג מוז פאַלןן? 

| --- די קונסט פון נעמען אַ פעסטונג האָט פאָרגעשריטן אין די לעצטע 

צייטן, אומבאַזיגבאַרע פעסטונגען גיבן ניט, װי עס גיבן ניט אומשטערב" 

לעכע מענטשן. ירושלים, מיין איידעלע פּרינצעסין, איז פון איצט ניט 
מער, וי אַן אומגליקלעכע שטאָט, װאָס איז אויסגעשטעלט אויף יסורים.., 
און אונדז בלייבט מער ניט, וי בעטן ביי גאָט פון אונדזערע אבות, אַז 
די באַלאַגערונג זאָל זיך ניט פאַרציען, און אַז דער גאָרער כעס פון די באַ- 
לאַגערער זאָל ניט װוערן אױיסגעלאָזט צו די איינוואוינער, 

בערעניקן האָט זיך איבערגעגעבן דער װײיטאָג, װאָס זי האָט געפילט 
אין יוספן, און זי האָט אים געפּרואווט טרייסטן. עס איז ניט דער ערשטער 
קריג, װאָס יידן פירן, כאָטש אפשר דער אומיניקסטער: און, וי די 
פריערדיקע, װעט אויך דער קריג ניט אומברענגען דאָס לאַנד, 

ער האָט זיך פאַרנויגט. זי לאַנג געדאַנקט, אָבער נאָך זיין געזיבט. 
װאָס איז געבליבן טיף-ערנסט, האָט זי געפילט, אַז ער דאַנקט בלויז פאַר 
דער טרייסט. יוסף, דער מאַן פון קריג און פון בילדונג, װאָס ווייסט די 
געשיכטע פון דער פאַרלאָפּענער צייט, האָט, װי עס שיינט, מער ניט קיין 
בטחון. 

אַ בלייכער, אַ פאַרגליווערטער, איז יוסף געשטאַנען אין דער ווינטיקער 
נאַכט. ירושלים איז געווען באַלױכטן, אָבער ניט מיט די קנויטן, געמאַכטע 
פון די אויסגעניצטע כהנישע בגדים, װאָס פלעגן אין דער צווייטער נאַכט 
סוכות פלאַקערן אין די אייל-לאָמפּן אויפן הר-הבית און פריידיק באַ- 
שיינען די געגנט, וי אין מיטן טאָג. ערשט האָט זיך איבער ירושלים 
געהויבן די שיין פון שרפות. עס האָבן געברענט יידישע הייזער... בלייך 
און טרויעריק איז געשטאַנען יוסף אויפן באַרג, און לעבן אים האָט זיך 
געוויקלט אין אַ שאַל, בערעניקע... 

-- עס ליגט, פּרינצעסין, אין ירושלים און אין בית אַרבעט פון 
דורות ; שווייס פון די פאָטערס און זיידעס, שווייס און חכמה. מען האָט ניט 
אויפגעהערט זיך צו קליגן. מען האָט געשריבן געזעצן. מען האָט זיך 
פאַרטיפט אין פּרטים. אַלץ מיט דעם צוועק זיך צו שיצן פון די געפאַרן, 
װאָס לויערן אויף אַ געמיינדע. און עס האָט גאָרניט געהאָלפן: מען האָט 
זיך ניט אויסגעהיט! 

דערנאָך האָט יוסף גערעדט וועגן די מורדים : 

-- ליבע פּרינצעסין, ווען מיר זעען צו פון אַ הויכקייט דעם געשלעג, 
װאָס רייסט זיך איבער אין אָװונט, כדי צו ווערן פאָרגעזעצט אינדערפרי 
מיט אַ גרעסערן אימפּעט, -- דעם קאַמף, װאָס די יידן זיינען איבערצייגט, 
אַז זי פירן פאַר דער פרייהייט פון זייערע קינדער : --- און מיר זעען האַנט 
ביי האַנט אַן איינוואוינער פון גליל, װאָס איז אַנטרונען פון חורבן אַ 


160 עמיל און דניאל װוידאַנס 


דאָרפּסמאַן פון עבר-הירדן, און אַ תושב פון ירושלים, --- מוזן מיר זיין 
שטאָלץ אויף די קריגס-מעלות פון אונדזער פאָלק... לױיטן אַרט, וי זיי 
שלאָגן זיך, דערקען איך יעדן פון זיי. דעם יידן פון עבר-הירדן איז ליב 
דער בויגן. ער וויל מיט אַ האָגל פיילן באַזיגן דעם שונא. דער גלילער 
טרעט אַרױס מיט דער שװערד; ער זוכט זיך טרעפן האַרט מיטן קעגנער. 
דערפאַר איז דער בירגער פון ירושלים אַ מייסטער פון שליידער-קונסט. 
ער איז געוואוינט צום שטיין. קיינער װערן זיי ניט מיד און פאַלן ניט 
פון מוט. עס ווייסן די רוימער, אַז אויב ניט זייער גרויסע איבערלעגנהייט 
אין קריגס-מכשירים, װאָלטן די יידן זיי געבראָכן. איך, פּרינצעסין, האָב 
געטרוימט וועגן געשלעגן אין פרייען פעלד. איך האָב זיך געמיט אין גליל 
צו שאַפן אַ הונדערט-טויזנטיקן חייל.. . איך האָב זיי געװאָלט אויסלערנען 
די קונסט פון געבן ברייטע שלאַכטן אויף די גרענעצן פון לאַנד, האָבנדיק 
אין רוקן די אייגענע שטעט מיט אַ ניט-אָנגערירטע באַפעלקערונג, װאָס 
װאָלט געקענט אומאויפהערלעך געבן נייע שטיצע... קעגן איצטיקן אופן 
פון פירן אַ קריג טרעט איך אַרױס. אויב מען האָט ניט געקענט צו דער 
צייט אָפּשטעלן די רוימער אויף די בערג, צװישן די בערג, אין די טאָלן, 
איז דער קאַמף געווען פאַרשפּילט,. דער װאָס פאַרשליסט זיך אין אַ פעס" 
טונג, איז שוין אויף אַ העלפט באַזיגט. מעגן זיין הויך די טורעמס און 
טיף די גריבער אַרום. קעגן וענט בויט מען אויף נאָך העכערע דאַמבעס, 
און באַלד פאַרמאָגט שוין דער קעגנער אַ בעסערע פעסטונג, און קען אין 
איבערגעוויכט שטורמען. פּרינצעסין, די פעסטונגען פון ירושלים האָבן 
געדינט דעם פאָלק צום בייזן. זיי האָבן געדינט אַלס אַ זאַמל-פּונקט. עס 
הייסט, מען האָט דאָס גאַנצע לאַנד אָפּגעגעבן, כדי זיך צו שלאָגן אויפן 
שוועל פונם אייגענעם הויז. דער מין מלחמה געלינגט ניט די יידן, ווייל 
ער איז אַ טעות. און באמת די יידן פירן איר ניט מיט אַ פולן האַרצן. ווען 
ניט, װאָלטן זיי דען געפונען צייט זיך צו שלאָגן, װי זיי טוען עס, צוישן 
זיך אַליין ? עס ווערט פאַרגאָסן בלוט אין שטאָט גופא, און יידן קומען אום 
פון יידישע הענט. די טראַגעדיע פון ירושלים איז גרעסער פאַר דעם 
קאַמף, װאָס זי פירט מיט רוים. ווייל ברייטער איז געװען דער זין פון 
גאַנצן פאָלקס אױיפשטאַנד, די יידן האָבן געגלויבט אין די רייד פון די 
נביאים, אָבער די נביאות איז נאָך ניט מקוים געװאָרן. װי אַלע פאַר- 
צווייפלטע, האָבן זיי זיך גענומען צו מלחמה. אוּן וי די פאַרצווייפלונג האָט 
ניט קיין ברעג, אַזױ האָט די מלחמה, װאָס זיי פירן, קיין ראַמען. זי שלאָגן 
זיך אויסן די ווענט פון שטאָט מיט די רוימער, און אין די ווענט פון דער" 


ירו ש לי ם 161 


זעלבער שטאָט צוישן זיך,. פאַר זייער פאַרביטערונג איז זיי צו װוינציק 
די מלחמה פאַר באפרייאונג. זיי ווילן ניט נאָר פרייהייט, נאָר אויך גערעכ- 
טיקייט. און פֿאַר גערעכטיקייט איז יעדער פּלאַץ פון געשלעג צו קליין, 
ווען די יידן װאָלטן זיך געשלאָגן בלויז פאַר זייערע אומאָפּהענגיקײט, 
דעמאָלט װאָלט געווען אַן אַנדער קריג, אַ שווערערער און אַ גרינגערער 
פאַר רוים. ער װאָלט געווען געפירט מיט מער קריגסקונסט, אָבער מיט 
ווייניקער עקשנות און מוט, איצט זיינען די יידן פאַרװיקלט ניט נאָר אין 
אַ שטרייט מיט רוים, נאָר אויך אין אַ רעװאָלט קעגן זיך גופא : קעגן גורל 
פון מענטשנס קינדער, קעגן דער אומגליײכקייט, װאָס הערשט צוישן 
מענטשן. די נידעריקע שיכטן ווילן זיך אויסגלייכן מיט די העכערע, די 
אָרעמע מיט די רייכע, די אומוויסנדע מיט די געלערנטע... איז דען 
מעגלעך אַואַ זאַך ? 

בערעניקע האָט אָנגעקוקט איר באַגלײיטער. ער האָט זיך אונטער איר 
בליק אויסגעגלייכט. ער האָט איר אין דער רגע דערמאָנט אָן אַן אָפיציר 
פון איר װואַך. איר איז געפעלן, װאָס ער היט אָפּ די ווירדע פון איר ראַנג 
אין צייט פון עלנט, זי האָט געדענקט זיין פראַגע: קענען אַלע שיבטן 
פון פאָלק זיין גליקלעך? עס איזן אַ פראַגע, װאָס ער אַלײן האָט פאַר 
זיין חלק געזוכט צו פאַרענטפערן. אגריפא האָט איר אַמאָל געזאָגט : ;יוסף, 
דער זון פון מתתיהו, האָט, װוי אַ סך אַנדערע, געטומלט דאָס פאָלק, און 
אַ ביישפּיל אפילו געגעבן אַ שלעכטן, מיט זיין אָפּגעזונדערטן אַרט לעבן", 
דער קעניג אגריפּא זאָגט שטרענג און קלאָר : אין אַלע אומגליקן זיינען 
די יידן אַליין שולדיק. זיי ווילן זיך ניט לערנען פון אַנדערע פעלקער, 
שולדיק זיינען אויך די פירשטן און די כהנים. זיי האָבן דאָס פאָלק פון 
העצער ניט גערייניקט. זיי האָבן העצער ניט באַשטראָפט, זיי האָכן דעם 
פּעבל געגעבן צופיל פרייהייט. האָט ער עס אויסגענוצט פאַר זיך צום 
בייז. אויף להבא דאַרף שטרענגקייט צו די מאַסן זיין דער שוץ פאַר זי 
גומא... 

וי מען װועט דאַרפן האַנדלען אין דער צוקונפט איז אַן אַנדערע פראַגע, 
דערווייל הילכט דאָס קול פון פאַרװיסטונג. די יידן זיינען ווילד פון אַ 
שטרייט איבער די כוחות. זיי שטייען אויפן ראַנד פון פעסטונג און זיינען 
גרייט זיך צו שלאָגן אָן אַן ענד, און די רוימער פאַרענדיקן די דאַמבעס, 
דאָס פייער און די שווערד הענגען איבער ירושלים, וי אַ װאָלקן, איר, בע- 
רעניקעס, הויז, װאָס זי האָט געבויט לויט איר אייגענעם געשמאַק, האָבן די 
מורדים פאַרברענט. די דאָזיקע טאַט ואונדערט איר זייער. האָט דאָס 

פאָלק ניט גערימט איר גוטסקייט ? האָט זי זיך ווען אָפּגעשטעלט, וי שווער 
עס איז איר דאָס נִיט געפאַלן, צו גיין מאָנען גערעכטיקייט ביי די פאַר" 
טרעטער פון רוים. היינט הערשט דער פּלעבס אין ירושלים. איר אייגן 
פאָלק הויבט זי אָן צו שרעקן. אין לאַגער פון די רוימער איז זי רואיק, 
בשעת אין ירושלים האָט מען פאַרברענט איר הויז! זי װאָלטן זיי מסתמא 
געטױיט... ווייל עס איז ניטאָ קיין ברעג צו זייער אכזריות. כמעט אַלעמען, 
וועמען זי האָט געקענט און געאַכטעט, האָבן זיי שוין אומגעבראַכט. אגריפּא, 
איר ברודער, איז פול מיט צאָרן אויף ירושלים. די רחמנות-געפילן זיינען 
ביי אים שוין דערשטיקט, ער קען ניט פאַרגעסן, אַז זיי האָבן מיט דער 
שאַרף פון שװוערד געשלאָגן די, װאָס האָבן אָנטײל גענומען אין פאַרװאַל- 
טונג פון שטאָט, װאָס האָבן געהאַט אַ נאָמען, אָדער אַ פאַרמעגן. זיי האָבן 
פאַרברענט זיין פּאַלאַץ. אַזעלכע מענטשן, זאָגט ער, פאַרדינען צו װוערן 
געשלאָגן ! אַזעלכע מענטשן פאַרדינען צו ווערן פאַרקויפט פאַר קנעכט! 

זי, בערעניקע, האָט ניט אויף ירושלים אַזאַ כעס. הגם איר ברודערס 
פאַרדראָס איז אויך איר פאַרדראָס. נאָר אַזױ שרעקלעך איז דער אויפ" 
שטאַנד, אַזױ פול מיט גרוילן די מלחמח, אַז אירע קריוודעס איז זי מוחל. 
יוסף, וועמען אַלע אַכטן ניט אומזיסט, האָט איר געזאָגט: ;עס איז ניטאָ 
קיין אָרט פאַר נקמה אין אַ פאַמיליען-סכסוך. װוען די נידעריקע שיכטן 
שטייען אויף, בלייבט די נאָבעלע פון געבורט פאָרצוזעצן צו זיין טריייי. 
מען מעג דינען דעם פאָלק פאַר יסורים, אַזױ גוט װי פאַר לױב." איר 
ענטפער איז געווען. אַז איר איז באַקאַנט די געשיכטע פון זייער אַלעמענס 
הייס:באַליבטע לאַנד און איר גרויסע פאַרגאַנגענהײט, זי װעט אַלץ טאָן, 
כדי צו ראַטעװען פון חורבן װאָס עס איז נאָך מעגלעך. 


קאַפּיטל זעקס 


ווען אליעזר האָט באַשטעלט זיין נייע שװערד, האָט ער אויפגעפאָי 
דערט דעם שמיד ניט צו קאַרגן קיין מעטאַל און ניט צו זשאַלעװען קיין 
צייט. דער שמיד האָט דערציילט, אַז ווען ער האָט מיט זיין האַמער גע" 
געבן דעם לעצטן קלאַפּ, און דאַן דעם אָנגעגליטן אייזן צום לעצטן מאָל 
אָפּגעטונקט, אַזױ איז די כלי, װאָס איז געווען פול מיט װאַסער, טרוקן 
געװאָרן ביז דעם דעק. אַלץ ביזן לעצטן טראָפּן האָט אויסגעטרונקען די 
שווערד. טראָץ דער װאָג פונם וואפן, איז עס געווען אַ גרויסער חידוש. 

און שטייענדיק אַזױ אין דער געדיכטער פּאַרע, מיט וועלכער עס איז פול 
געװאָרן די קוזניע, האָט ער געזאָגט צו זיך : 

;די שװוערד װעט זיין אַ שװוערד פון גרויסן דורשט! ביי מיר האָט 
עס געטרונקען װאַסער. ביי אליעזרן װועט עס טרינקען דאָס בלוט פון 
די שונאים", 

די נבואה פונם שמיד, וי אין אַלגעמײן די מראה פון שװוערד און איר 
אומנאַטירלעכע מאָס, האָבן אַרוסגערופן ביי אַלע אַרומיקע אַ מאָדנעם 
געפיל, פון אָפּשײ און מורא. קיינער האָט ניט געװאַגט זיך אָנצורירן אָן 
איר, קיינער האָט צו איר ניט געקענט זיך צוגעוואוינען. וויפל מען האָט 
זי ניט געזען, האָט מען ניט אויפגעהערט מיט נייגעריקייט זי צו באַטראַכטן, 

און מחמת די שווערד איז געווען פון אַזא ליינג, האָט אליעזר ליב 
געהאַט זי אָנצונעמען מיט ביידע הענט און, אין אָנגריף, פאָכן דערמיט 
פון רעכטס צו לינקס, און פון לינקס צו רעכטס, מיט דער שנעלקייט פון 
אַ ווינט, די אַרומיקע פלעגן זיך אָפּױוקן... זיי האָבן ניט געטרויט די 
משחית-שװוערד, זיי האָבן ניט געגלויבט, אַז זי איז דורשטיק בלויז צו 
דעם בלוט פון די שונאים, און ניט אין אַלגעמײן צו בלוט... דער אַלטער 
שטיין-האַקער, פון דער רעכטער זייט, דער ויין-הענדלער, פון לינקס, 
זיינען געווען די איינציקע, װאָס האָבן געװאַגט אין געשלעג צו פאַרנעמען 
ערטער נאָענט צו אליעזרן. דער ערשטער האָט עס געטאָן צוליב זיין 
געשיקטקייט. דער צווייטער אויס ליבע צו זיין פירער,. װאָס שייך חנניהן, 
איז זיין געווער באַשטאַנען פון אַ קורצן און דערצו נאָך אַ גאַנץ טעמפּן 
אייזן. אָבער דער אַלטער האָט געוואוסט, װי מיט דעם זיך צו באַנוצן, און 
אין זיין האַנט האָט דער טעמפּער אייזן געהאַט אַ גאָר אַנדערן װוערט.,., 
צדקיהו איז געווען באַװאָפּנט מיט אַ געויינלעכע שװערד און אַ שילד, 
עפּעס ענלעכעס צו אַ שוץ-שילד האָט אויך געהאַט חנניה, 

נאָר אליעזר שלאָגט זיך אָן אַ שילד, און גראָד מיט אים האָט מען 
מורא זיך אַרײנצולאָזן אין אַ געשלעג. דער רוימער גלייכט אַן אויסגע- 
פאָרשטע זאַך. און װאָס עס שטעלט מיט זיך פאָר אַ שװוערד פון אַזאַ מין 
מראה, װוי אליעזרס, ווייסט ער ניט, 

ווען די שלאַכט צעפאַלט זיך אין קליינע געשלעגן, בלייבט אליעזר 
אָן אַ קעגנער פאַר זיך. עס װילט זיך קיינער מיט אים ניט פאַרמעסטן 
דעמאָלט נעמען פליען פיילן, דאָס שיסן פון די רוימער, װאָס שטייען פון 
ווייטן און באַאָבאַכטן די געשלעגן. זיי פאַרגינען ניט דעם מענטשן דעם 
כבוד צו בלייבן אָן אַ קעגנער אין מיטן פון פאַרמעסטונג. נאָר מיט אַן 

אומגלויבלעכער שנעלקייט װאַקסט אויס אין דער רגע דער וויין-הענדלער 
מיט זיין שוץ-שילד, די פיילן שלאָגן זיך אָפּ אָן זיין אויבערפלאַך און 
פאַלן אומשעדלעכע צו דער ערד, 

נאָר װאָס זאָל דאָס באַטײטן ? ווען דער קאַמף גייט אין קליינע צאָלן, 
זיגן די יידן. ווען אָבער אין גרויסע מאַסן עס צעפלאַקערט זיך די שלאַכט, 
אַזױ גייט עס לטובת די רוימער. אַזױ ציט זיך דער לאַנגער קריגס- 
טאָג מיט אומצאָליקע קליינע אַװאַנטאַזשן פאַר די פאַרטיידיקער פון 
ירושלים, און עס פאַרענדיקט זיך ניט אַנדערש, װוי מיט נאָך אַ טאָג, װאָס 
פירט צום חורבן, | 

נאָר די קעמפער, פאַרשכורטע פונם קאַמף, באַגרייפן עס ניט. אליעזר 
האָט דאָס געפיל, אַז מען איז מנצח. מיטן פאָרגעפיל פון זיג װאַרפט ער 
זיך פונדאָסניי אין די פאָדערשטע רייען. און די השגחה איז מיט אים. 
די שװוערד פון איבערמענטשלעכער װאָג איז לייכט פאַר זיינע הענט. 
ווען ער האָט האַרט פאַר זיך דעם שונא, פאַרגעסט ער אָן אַלץ. בלויז זיין 
צאָרן בלייבט מיט אים, און דער צאָרן שטייגט. ער גיט אים דעם כוח 
צו קענען אָן מידקייט באַװעגן מיט זיין שװוערד, װאָס איז שווער, וי פינף 
שװוערדן, לאַנג, װוי צוויי, וועמענס שפּיץ איז דין, װוי אַ נאָדל, און ביידע 
זייטן שאַרף, װי חלפים... 

וי די בוימער פאַרשטעלן דעם װאַלד, אַזױ מאַסקירן די איינצלנע 
געשלעגן די שלאַכט, און די שלאַכטן די מלחמה. עס האָבן אליעזר און 
זיינע מענטשן אַזױ אָפט געהאַט דעם געפיל פון איבערלעגנהייט. האָבנדיק 
דעם פיינט פאַר זיך אין די טאָג:טעגלעכע צזאַמענשטױסן, זעענדיק די 
גרויסע רוימישע קעפּ גרינע פון אימה, און זייערע דיקע פּלײצעס 
ציטערנדיק, האָבן די לעגיאָנערן ניט געקענט ביי זיי געפינען קיין גרויסע 
אָנערקענונג. זיי האָבן ניט געזען, אַז זיי זאָלן פאַרמאָגן איבעריקן מוט 
און אפילו ניט קיין באַזונדערע קערפּערקראַפט, 

אליעזר און זיינע חברים האָבן אַרױסגעװיזן געשווינדקייט, איינפאַלן 
און מוט. זיי האָבן אָנטײילגענומען אין יעטווידער אַרױסטרעטונג אויסער 
די מויערן פון פעסטונג, --- אַלע פלינק אויף די פיס. נאָר דער איינצי" 
קער חנניה, װוי ער האָט זיך ניט געאיילט פלעגט אַמאָל אָפּשטײן. ער האָט 
שטענדיק געשלעפּט מיט זיך אַ טאָרבע. און זיין שווערע טאָרבע האָט ער 
ניט געװאָלט איבערלאָזן אויף אַ וויילע. אפילו זיינע זין האָט ער זי ניט 
אָנגעטרױט. די טאָרבע איז ביי אים רק געוואקסן, רק אים טייערער גע- 
װאָרן, .. עס האָבן די חברים פון אים געשפּאָט, אים געװאָרנט, אַז די 

טאָרבע װעט אים קאָסטן דאָס לעבן. און עס װעט אפילו ניט זיין קיין 
חידוש, װאָרעם ער האָט שוין צוליב איר לאַנג פאַרדינט די מיתה. אַ 
טאָרבע פול מיט גאָלד און זילבער און צירונג און חפצים ! חנניה, ווען מען 
פלעגט צו אים צו שטאַרק צושטיין מיט פאָרוואוֹרְף,. צי מיט דראָאונג, 
פלעגט אַװעקזאָגן, אַז אַלץ, װאָס עס איז אין טאָרבע, איז, חלילה, ניט 
קיין גערויבטע -- בלויז פון פייער אַרױסגעראַטעװעטע... דאָס האָט 
ער אַליין געראַטעװעט, און עס געהערט דעריבער צו אים, װאָרעם װאָס 
װאָלט געווען, ווען ער שטייט עס ניט אָפּ? דאָס פייער װאָלט עס פאַר- 
צוקט. איידער אין פייער, שוין גלייכער אין זיין זאַק... 

מיט די זין חנניהס זיינען קיין שינויים ניט פאָרגעקומען. זייער פאָ- 
טערס געהיימניספולער זאַק האָט זיי ניט געקימערט, און קיין אייגענע 
טאָרבעס האָבן זיי ניט געטראַכט זיך איינצושאַפן. דערפאַר מיט זײיער 
שוועסטער, שושנה, איז פאָרגעקומען די גרעסטע ענדערונג. זי האָט זיך 
גענומען שעמען מיט איר משפּחה,.. זי האָט אָפט געהאַט קורצע, פאַר- 
שטיקטע, אָבער דראָענדיקע צוזאַמענשטױסן מיט איר פאָטער. די אַרו" 
מיקע האָבן גערעדט, אַז ווען ניט זי, װאָלט דעם אַלטנס זאַק געווען פיל 
שווערער.. . זי האָט זיך אַלץ מער געפּוצט. אין דער רייך:געקליידעטער 
יונגער פרוי איז איצט אוממעגלעך געווען צוֹ דערקענען יענע באָרװעסע 
מיידל פון די ערשטע טעג פון דער מהומה, 


פאַראַן געפילן, װאָס באַהערשן אַ מענטשן, און זיי זיינען שטאַרקער 
פאַר אים גופא. װאָס אַ טאָג האָט אליעזר, קעגן זיין אײַגן ווילן, אַלץ 
מער געהאַסט שושנהן. ער האָט זי קיין מאָל ניט געליבט שטאַרק, אַזױ 
וי מען דאַרף ליבן, װי אַנדערש הייסט ניט געליבט. און אפשר איז געווען 
אַ צייט, אַ קורצער דויער, מעגלעך איין חודש, און מעגלעך איין מעת-לעת, 
ווען אליעזר האָט אפילו געליבט שושנהן. נאָר וי וויין ווערט פאַרװאַנדלט 
אין עסיק, אַזױ קען ליבע איבערגיין אין פיינטשאַפט. אליעזר האָט פאַר- 
לאָרן יעדן װאַרעמען געפיל צו דער טאָכטער פון שטיין-האַקער. ער האָט 
זי פּשוט ניט פאַרטראָגן, ער איז גרייט געווען זי צו פאַרפאָלגן, פון װאַ- 
נען האָט זיך גענומען ביי אים אַזאַ כעס, אַזאַ פאַראַכטונג? זי האָט אים 
געבאָרן אַ זון, און ער מיידט אויס אויפצוהויבן אויף אים זיינע אויגן 
נאָר דאָס איז אַ באַזונדערע, אַ צווייטע געשיכטע. אַן אייגן קינד קען מען 
ניט האַסן. מעג עס זיין פון אַ באַליבטער, אָדער ניט באַליבטער פרוי, 
אַלץ איינס איז עס אַן אייגן קינד. און עס איז טייער. ער האָט געליבט 

זיין זון,. בלויז דערפאַר האָט ער געקענט ליידן שושנהס קעגנװאַרט. ווען 
ניט דאָס קינד װאָלט ער זי שוין לאַנג פאַריאָגט פון זיך, אַזױ ווייט האָט 
ער זי ניט געקענט דולדן. כאָטש ער האָט געפילט גענוי, אַז זי איז געװאָרן 
רייפער, שענער, מער פרוי, און אַז זי פאַרדינט צו זיין שטאַרקער פאַר- 
לאַנגט פון אים. נאָר ניין. ער װאָס ווייסט ניט פון קיין ציטער אין ברען 
פון הריגה, ווען דער שונא יאָגט זיך נאָך זיין לייב, נאָך זיין לעבן, שוי- 
דערט אויף, ווען שושנה רוקט זיך צו צו אים. עס כאַפּט אים אָן אַ שרעק, 
און ער איז גרייט פון איר צו לויפן,. דערביי װאַגט ער ניט איר עפּעס צו 
זאָגן, װי עס קומט צו איר, פאַרלאָזט אים זיין מוט. ער איז אוממעכטיק 
קעגן איר גיריקייט, קען איר פּוצעריי,.. קעגן די ליגנס, װאָס קלינגען 
אין איר מויל מיט דעם זעלבן קלאַנג, װי דער אמת... און --- װאָס איז 
ערגער פאַר אַלץ -- ער איז הילפלאָז קעגן די אומרעכט, װאָס, װוי ער 
שטויסט זיך אָן, זי באַגײט קעגן דבורהן... 


נאָך אַ גאַנצן טאָג זיך שלאָגן מיטן שונא, האָבן אליעזר און זיינע 
מענטשן אָפּגעצויגן זיך אָפּרוען. נאָר קומענדיק אין לאָגער, האָבן זי 
ניט געפונען װאָס צום עסן, 

דער קריגס-טאָג איז געווען לאַנג --- שעהן פון אימה, פוֹן געלויף 
און געדראַנג. איין מאָל נאָכן אַנדערן האָבן זי אָפּגעשלאָגן דעם שונאס 
אָנטאַלן,. ניט געווען איינער, װאָס זאָל זיך ניט האָבן אויסגעצייכנט אין 
דעם טאָג, זיי האָבן זיך אומגעקערט מיט טויטע און פאַרוואונדעטש, די 
מתים האָבן זיי מקבר געווען. און פאַר די פאַרוואונדעטע האָבן זיי גע- 
האָט איין איינציקן לעבל ברויט, דאָס איז געווען דאָס ברויטל מיט וועלכן 
שושנה האָט אָפּגעװאַרט אליעזרן. זי האָט געזאָגט: עעס, און האָב כוז". 
נאָר ער האָט דאָס ברויט געהייסן צעטיילן צווישן זיינע חברים. דערנאָך 
האָט ער געזאָנט: 

;ברידער, װי נאָר עס וװועט אויפגיין די זון, װעלן ווערן פאָרגעזעצט 
די געשלעגן, אַצינד גייט און רוט זיך אויס", 

עס האָבן די קריגער, ווער זיך אָנגעטרונקען מיט װאַסער, און װוער 
זיך פאַרצויגן מיט אַ רימען, עס זאָל דער פּוסטער מאָגן ניט שטערן 
שלאָפן, 

נאָר דער הונגער האָט אליעזרן ניט געלאָזט שלאָפן, און אפשר איז 
די סיבה געווען ניט דער הונגער און ניט די געדאַנקען וועגן הונגער, נאָר 
דער נייער ריח שושנהס... 

ווען אליעזר װאָלט אויפגעוועקט זיין ווייב אין מיטן דער נאַכט און 
זי געפרעגט פון װאַנען נעמט זיך דער באַרוישנדיקער ריח, מיט וועלכן 
עס זיינען דורכגענומען אירע קליידער, װאָלט שושנה אים אָט װאָס גע- 
קענט דערציילן : 

זי האָט היינט געהאַט מיט זיך צוויי ברויטן, באַגעגנט זי אַ פרוי, 
װאָס פאַלט צו אירע פיס, זאָגט, אַז זי שטאַרבט פון הונגער. ענטפערט 
שושנה, אַז דאָס ברויט טראָגט זי פאַר מענער, װאָס דאַרפן קומען פון 
שלאַכט. מאַכט די פרוי : ;איך גיי אויס פון הונגער. אויב דו גיסט מיר 
ניט פון דיין ברויט, פאַל איך דאָ אויפן אָרט. נאָר אויב דו װעסט ראַטע- 
ווען מיין לעבן, װעל איך דיר געבן אַ זאַך, װאָס איז מיר גלייך נאָכן לעבן 
אַמשטאַרקסטן טייער, און דאָס מעג זיין טייער יעדער פרוי. די זאַך איז 
אַזעלכע בשמים... די פרוי, װאָס באַזיצט די בשמים, איז געליבט פון 
דעם מאַן, װאָס זי פאַרלאַנגט,... איך האָב עס פון מיין מוטער, און יענע 
האָט עס געהאַט פון איר מוטער. די פרויען אין אונדזער משפּחה גיבן זיך 
עס איבער פון דור צו דור. די בשמים זיינען אַלט. כדי צו כשופן שלמה 
המלך האָט מען עס געלאָזט מאַכן, פון בלומען און פלאַנצונגען זעלטענע, 
װאָס זייער מין איז שוין לאַנג פאַרלאָרן?, 

און שושנה האָט אויסגעביטן אַ ברויטל אויף דעם פּארפום מיטן געט" 
לעכן ריח. זי האָט אַרויפגענומען אַ טראָפּן אויפן שפּיץ פון אַ נאָדל, אירע 
האָר אָנגערירט... ,פילסט, אליעזר, וי זיי שמעקן... און די קליידער 
מיינע שמעקן, און איך אינגאַנצן...* 


אליעזר כאַפּט זיך אויף ביי די ערשטע שטראַלן פון דער אויפגייענדי" 
קער זון. זיין שטים װעקט אויף אַלעמען, וי אַ טרומייט. עס גיבן זיך די 
מענער אַ הויב, נעמען זייער געווער. און אַלעמען געפעלט, װאָס דער 
קול פונם אָנפירער קלינגט אַזױ אויפפאָדערנדיק האַרט, כאָטש מען האָט 
זיך געלייגט אָן ברויט און אָן ברויט גייט מען אַװעק אַקעגן נייע געשלעגן. 

ביים אָנבליק פונם שונא, האָט אליעזר זיך געװענדעט צו זיינע 
מענטשן : 

עהיינט, ווען מיר וועלן זיך אומקערן אין שטאָט, װועלן מיר געפינען 
ברויט. איך פאַרשפּרעך אייך", | 

אליעזר האָט געוואוסט, אַז ער קען פאַרשפּרעכן. פאַרן אַװעקגײן 
האָט ער געלאָזט פאַלן די דראָאונג. געפינט ער ניט פאַר זיינע מענטשן 
קיין ברויט ביים אומקערן זיך פון שלאַכט, אַזױ װעט ער מיט זיינע זעל" 

נער גיין פון הויז צו הויז ביי די אַלע, װאָס האָבן ביי פיליפּן פאַרװאַלטעט 
מיט די שפּייכלערס. דעמאָלט זאָל מען זיך פאַר זיי היטן... 

אין דעם טאָג האָט אליעזר, וי שטענדיק, אַרױסגעװיזן אין די גע- 
שלעגן זיינע טוגענטן פון אַ קריגער. נאָר געווען איז אַ זאַך, װאָס האָט 
אים גערייצט, דאָס איז געוועזן די דערינערונג פון שושנה'ס בשמים... 
מיט זעלטענע פּאַרפומען שפּריצט זיך די טאָכטער פון שטיין האַקער, 
און װאָס אַ טאָג קליידט זי זיך אַלץ רייכער. שענער זיינען אירע קליידער, 
איידעלער די וועש און טייערער די צירונג. וואו האָט זי דאָס אַלץ גע- 
קראָגן, און פאַר װאָספאַר אַ פּרייז? די דערמאָנונג פון דער אויסגעפּוצ- 
טער שושנה ואַרפט אַרײין אליעזרן אין אַ פיבער, און ער לאָזט אויס זיין 
צאָרן צו די שונאים. מחמת אין דעם זיינען זיי דאָך שולדיק,.. און 
אליעזר רייסט מיט זיינע מענטשן, און זיי שלאָגן זיך, פאַרגעסנדיק אָן 
מידקייט און אָן הונגער, 

פאַראַן זאַכן פאַראורטײילטע, און צו זיי געהערן אליעזרס ארויסטריטן 
אויסער די מויערן פון פעסטונג. מען קען דערמיט קיין קריג ניט געווינען, 
פון באַלאַגערונג זיך ניט ראַטעװען.... און די באַלאַגערונג האָט אַ צווייטן 
נאָמען, װאָס רופט זיך ,הונגער". אַלץ זעלטענער איז צו זען שפּיז אין 
ירושלים, פאַר װאָס מען האָט מיט אַ חודש צוריק געקענט קויפן צען 
ברויטן, קריגט מען היינט בלויז אַ האַלבן ברויטל, און אין אַ װאָך אַרום 
וװעט מען פאַר דעם זעלבן פּרייז באַקומען בלויז אַ כזית. ווער פון די 
איינוואוינער האָט פאַרמאָגט עפּעס ווערטפולעס, האָט גענומען עס אַרױס- 
טראָגן אויף די מערק און אויף די פּלעצער. כלים אויס גאָלד, זילבער 
און קופּער, שטאָפן פון זייד, װאָל און פלאַקס --- עס איז קיין זאַך קיינעם 
קיין שאָד, אַלע בייטן עס אויף ברויט, ,ברויט!* -- יאָמערט די שטאָט, 
קליין און גרויס, רייך און אָרעם, אַלע רופן ;ברויט!*, װאָס אַ טאָג אַלץ 
העכער, 


עס האָבן די מענער געהאַלטן װאָרט, דעם שונאס אָנגריף אָפּגעשלאָגן, 
איצט דאַרף זייער אָנפירער האַלטן זיין װאָרט, זיי געבן דאָס ברויט, װאָס 
ער האָט פאַרשפּראָכן. מען האָט זיך אומגעקערט צום אָװנט, מען איז 
געקומען --- און קיין ברויט איז ניט געוען. קײן איין לעבעדיקער 
מענטש פון פיליפּס דינער האָט זיי ניט אָפּגעװאַרט. אליעזר איז אַרײן 
אין אַ שרעקלעכן כעס. ער האָט געכאַפּט דעם קרוג װאַסער, װאָס ער 
האָט געפונען אויפן טיש, און עס אַ שמעטער געטאָן אָן די שטיינערנע 

דילן. ,ברויט!* -- האָט ער געברומט -- ,ברויט!*, זיינען אַלע אַרום 
געשטאַנען שטום, וי די װאַנט. דער כעס, מיט ועלכן אליעזר האָט 
געברענט, האָט אַרומגעכאַפּט אַלע מענטשן זיינע, און זיי האָבן נאָר גע- 
װאַרט, אַז ער זאָל הייסן געבן אַ וועג זייער צאָרן. נאָר דאָ האָבן זיך 
דערהערט טריט: ברויט! דאָס ברויט האָט בלויז פאַרשפּעטיקט. מיט 
פרייד האָבן די הונגעריקע קריגער זיך געװאָרפן צום ברויט, זיי האָבן 
געגעסן, פאַרגעסנדיק די מידקייט, די פאַרגאַנגענע און צוקונפטיקע גע- 
שלעגן. | 

דעם נייעם פרימאָרגן האָט אליעזר געלאָזט רוען זיינע מענטשן. מידע 
פון די לעצטע טעג, זיינען זיי אַרײנגפעאַלן אין אַ שלאָף אָן אַ ברעג. עס 
איז שוין לאַנג געווען אויפגעגאַנגען די זון, עס איז געווען בלענדנדיק- 
ליכטיק אַרום, נאָר אַלע האָבן פאָרגעזעצט שלאָפּן, איינער האָט פון 
שלאָף געשריען, אַ צווייטער האָט געפּרעפּלט אָן אויפהער, גערעדט, אַז 
מען איז פאַרפאַלן, מחמת אַרום איז פאַרראַט. און קומענדיק צו דעם 
װאָרט, האָט ער פאַרגעסן אָן אַלע אנדערע ווערטער, געחזרט דאָס איינ- 
ציקע װאָרט אפאַרראַט?... חנניה האָט אין שלאָף געזוכט זיין שווערע 
טאָרבע, װאָס ער האָט געהאַלטן אויף זיין בויך, אָן מינדסטער באַװעגונג 
איז געלעגן דער מאַן מיט דער פּירקאַנטיקער באָרד, װאָס האָט ביי דער 
אַלטער שקלאַפּין צוגענומען איר אָרעמבאַנד און עס אויסגעביטן פאַר זיך 
אויף אַ שװערד. און די שװערד איז געלעגן לעבן אים, 

טראַכט אליעזר וועגן חלף אין שייד, און פרעגט זיך: װוער איז דער 
מערדער ? דאָס בילד פון פיליפּס טויט קומט אים פאַר די אויגן. װי ער 
איז אַרױסגעלאָפן אין מיטן דער נאַכט אויפן רוף פון הילף,.. גאָט איז 
אַן עדות, אַז ער האָט ניט באַפױלן צו פאַרגיסן דאָס בלוט פונם מענטשן, 
ער ווייסט אָבער, אַז דער חשד הענגט אויף אים, אַז עס איז אים פון דעם 
חשד זיך ניט אָפּצואװאַשן. ער איז געוויס ניט ריין פון חטאים. ער איז 
אַן אָנפירער פון באַװאָפּנטע, װאָס האָבן זיך גענומען צום געווער צו רע 
גולירן ניט נאָר דעם חשבון פון פאָלק, נאָר אויך זייערע אייגענע חשבונות. 
נאָר שווערער פאַר אַלץ הענגט איבער אים אַ פאַרברעכן, װאָס ער איז 
ניט באַגאַנגען. ער װאָלט געלאָזט טױטן דעם שולדיקן נאָר ער קען 
ניט זיין זיכער, װער עס איז דער מערדער. בלויז דער מערדער ווייסט, 
אַז ער האָט ניט געקראָגן קיין באַפעל פיליפּן צו טויטן. ער איז דער 
איינציקער, װאָס װאָלט געקענט עדות זאָגן אַז זיינע, אליעזרס, הענט 
זיינען ריין פון דעם בלוט, 

לאַנגע שעהן נאָכאַנאַנד האָט ער זיך באַמיט צו איבערצייגן די יונגע 
אלמנה, אַז ער האָט ניט קיין חלק אין דער שוידערלעכער טאַט. זי האָט 
געטענהט איריקע: אויב ניט דער בלוטיקער שאָטן פון איר דערמאָרדעטן 
מאַן, װאָלט זי נאָך אפשר געקענט זיין גליקלעך... ,צואװאָס, צואװאָס 
האָסט דו דאָס געדאַרפט?? -- איז געװען איר פּײינלעכער געשרי. 
עווילסט -- האָט ער געזאָגט -- און איך על הייסן טויטן פאַר דיינע 
אויגן אַלע זיינע שומרים!*, ;ניין! -- האָט זי אויסגעשריען -- דאָס 
דאַרף איך ניט, זאָל גאָט אליין שטראָפן מיט זיין האַנט. ער ווייסט, ווער 
עס איז דער אמתער שולדיקער?...* איז אליעזר בלייך געװאָרן, ניט 
זאָגנדיק מער קיין װאָרט, איז ער געגאַנגען צו דער טיר. איז זי געפאַלן 
צו זיינע פיס, געבעטן אים בלייבן און זי מוחל זיין. ער איז געבליבן, 
אָבער ער האָט קיין פרייד ניט געהאַט. צוישן אים און דבורהן איז גע- 
שטאַנען פיליפּס שאָטן, װי אַ בלוטיקע מחיצה. זי האָט זיך גערופן עדי 
אומגליקלעכסטע פון די פרויען". און זי איז עס טאַקע געווען. ניט קע" 
נענדיק צוזען איר צער, האָט אליעזר זי פאַרלאָזן. ער האָט אָבער גע" 
וואוסט, אַז ער ליבט זי מער, וי אַלעמאָל. ער האָט געבענקט נאָך איר 
געזיכט, װאָס האָט אים דערמאָנט אָן אַ קינד מיט איר ערנסטן בליק 
פון אומענדלעכן צוטרוי, ערשט פאַרשטייט ער, װי שטאַרק ער האָט זי 
געליבט. נאָר ער איז פון גליק אַנטלאָפן, מיט דער שװערד פון מרידה 
האָט ער זיך פאַרקנסט, מיטן יאוש געמאַכט יד-אחת. היינט עסט ער דאָס 
ברויט פון הפקר און טרינקט דאָס װאַסער פון אכזריות. און עס ווילט זיך 
אים אויפהויבן די הענט צו די הימלען און אויסגיסן פאַר גאָט דאָס האַרץ : 

;האַר אַלמעכטיקער, ביסט דו דען ניט קיין עדות, אַז אַנדערש האָב 
איך זיך פאָרגעשטעלט דעם וועג, װאָס דאַרף פירן צו דער באַפרייאונג 1", 


קאַפּיטל זיבן 


דעם פּרימאָרגן האָט אליעזר שיער ניט פאַרלאָרן דאָס לעבן. ער 
איז שוין געווען געפאַלן צו דער ערד, אָנװערנדיק זיין שווערד. דעם רעשט 
פון טאָג האָט ער פאַרבראַכט זיך װאַרעמענדיק אויף דער זון. נאָר ניט 
די זון, ניט די צעגליטע קוילן, װאָס ער האָט געהייסן צוגרייטן, װי עס 
איז צוגעפאַלן דער אָװנט, האָבן ניט געקענט פאַרטרייבן דעם פּראָסט 
פון טויט-שרעק, װאָס האָט זיך פאַרגנבעט אין זיין האַרצן פון דער רגע, 
ווען דער מלאך פון טויט האָט געאָטעמט איבער איםי 

אליעזר האָט זיך אויפגעשטעלט, פאַרלאָזן די אויסגעברענטע קוילן, 
און, איבערשניידנדיק מיט אַנטשלאָסענע טריט דעם הויף, האָט ער אָנגע- 
קלאַפּט אין אַ הויז. ער האָט ניט געװאַרט אויף אַן ענטפער. מיט זיין גאַנצן 
גוף האָט ער אַ שפּאַר געגעבן אויף דער טיר. די פאַרריגלטע טיר האָט 
נאָכגעגעבן, 

עשריי ניט !" 

זיין שטים אַ געוואוינטע צו באַפעלן האָט געקלונגען מיט אַזױפיל 
דראָאונג, דאָס די יונגע פרוי האָט איינגעביסן איר אייגענע האַנט, כדי 
צו דערשטיקן איר שרעק-געשריי. 

דער הונגער מיט זיין ביינערדיקע האַנט האָט שוין געהאַט אָנגערירט 
דבורהן. אַזאַ מאָגערע האָט אליעזר זי קיין מאָל ניט געזען. ער האָט זיך 
געזעצט און מיט די הענט פאַרשטעלט זאָס געזיכט. פאַר די אויגן איז 
אים געקומען דאָס בילד פון צופעליקן צזאַמענשטױס מיט דעם רוימער, 
ביי וועלכן ער האָט זיך באַלד ניט געשיידט מיטן לעבן. איצט בענטשט 
ער די אימה, װאָרעם זי האָט אים געגעבן דעם מוט אַהער צו קומען, 

זי איז צוגעקומען אַזױ שטיל, אַז ער האָט זי ניט געהערט. ערשט ווען 
זי האָט זיך אַראָפּנעלאָזט ביי זיינע פיס, האָט ער אויפגעציטערט. און ווען 
ער האָט דערהערט, אַז שוין דריי טעג, װוי זי האָט ניט געזען קיין ברויט, 
איז ער אויפגעשפּרונגען און געלאָפן עס ברענגען. 

אין פאָדערהויז האָט ער זיך אָנגעשטױסן אָן אַ מענטשן, 

--- ווער איז דאָס 1 ווער שפּירט דאָ מיך נאָך? -- און ער איז אים 
געפאַלן ווערגן. -- אָ, דו ביסט עס, יששכר, דו האָסט מיר היינט דעם 
לעבן געראַטעװעט, און איך האָב דיך באַלד אין דער פינצטער ניט דער- 
שטיקט. ביסט מיך נאָכגעגאַנגען? היטסט מיך... איך האָב עס ביי דיר 
ניט געבעטן. נאָר לויף ברענג שנעלער שפּיז פאַר אַ פרוי, װאָס האָט 
שוין דריי טעג גאָרניט געהאַט אין מױיל,.,, 

אליעזר האָט זיך אומגעקערט אין צימער. עס האָט ניט לאַנג גע- 
דויערט און דער מאַן מיט דער פירקאַנטיקער רויטער באָרד האָט גש- 
בראַכט ברויט, געטריקנטע פרוכט און וויין. --- זייער גוט, --- האָט גע- 
זאָגט צו אים אליעזר --- און איצט גײַ צו דיינע חברים. און יעגער איז 
תיכף פאַרשוואונדן, 

--- פֿאַרװאָס רירסט דו זיך ניט צי צום ברויט, ביסט דאָך הונגעריק -- 
האָט ער געפרעגט, 

זי האָט אָנגעפאַנגען וויינען. 

-- איך קען ניט עסן דאָס שפּײז, װאָס דער מענטש האָט געהאַלטן 
אין זיינע הענט.., 

איז אליעזר בלייך געװאָרן, פון די הענט, איז זי חושד, איז אומגע- 
קומען איר מאַן... און אים האָט זיך געדוכט, אַז דורך דער טיר, װאָס 
ער האָט אויפגעבראָכן, איז אַצינד אַריינגעקומען פּיליפּס שאָטן -- גע- 
קומען און זיך געשטעלט אין ווינקל... 

אליעזר האָט גענומען די שפּײז, און זאָגנדיק, אַז ער גייט עס טוישן, 
איז ער אַרױס אין הויף, באַװעגלאָז איז ער אָפּגעשטאַנען אַן ערך די צייט, 
װאָס עס פאָדערט צו מאַכן אייניקע הונדערט טריט, און ער איז געקומען 
צוריק, 

-- עס! -- האָט ער באַפוילן. און וויינענדיק, האָט דבורה געגעסן 
און אליעזרן האָט זיך געדוכט, אַז צוויי עדות זיינען זיי ביי דעם טרויעריקן 
מאָלצײיט, וואו די יונגע אלמנה עסט דאָס ברויט געװייקט אין אייגענע 
טרערן. -- ער, אליעזר, און אַ גאַסט פון יענער װועלט... אין פינצטערן 
ווינקל, צוגעפּרעסט צו דער װאַנט, שטייט דער שאָטן פיליפּס. ביידע קוקן זיי 
אויף דעם טרויעריקן בילד, און ביידע האָבן זיי די זעלבע רחמנות אויף 
אַן אומגליקלעכער פרוי, און דעם זעלבן ביטערן געדאַנק: װאָס איז 
פון דיר געװאָרן, ירושלים.. , 

נאָר דער שלום הערשט בלויז ביי די ערשטע רגעס. נאָך די ערשטע 
ביסנס ברויט, װאָס עס נעמט די פאַרשׂמאַכטע פרוי, פּלאַקערט אויף דער 
גערעכטער האַס צװישן דעם דערמאַרדעטן און אליעזרן. איצט וייסט 
אליעזר, אַז יענער קוקט שוין מער ניט אויף דער פאַרחלשטער פרוי, װאָס 
שטילט איר הונגער, נאָר אויף אים... ער לאַכט מסתמא, ער טייטלט: 

,זעט װאָס איר האָט געמאַכט! צו װאָס איר האָט דערפירט, איר פאַר- 
פלוכטע באַפרייער !* 

פיליפּס אָנוועזנהייט טומלט אליעזר'ן, פילט אים אָן מיט פאַרדרוס און 
חרטה. רעגט דאָס אים שרעקלעך אויף. ער כאַפּט די װאַזע, װאָס שטייט 
לעבן אים, און גיט עס אַ שליידער צו יענעם אין ווינקל. קאָן זיין אַ מער 
אומזיניקע זאַך, װוי װועלן דערשרעקן אַ שאָטן, פאַריאָגן אַ געשפּענסט? 
די װאַזע, אַ חפץ פון הויכן ווערט צו באַצירן זיין הויז, האָט דער טויטער 
געהאַט געבראַכט פון אַ ווייטער געשעפטלעכער נסיעה. איצט ליגט זי 
אין שפּליטערס. 

איין מינוט מיינט אליעזר, אַז ער האָט פיליפּן פאַריאָגט. נאָר יענער 
האָט בלויז געטוישט די ווינקלען. ערשט שטייט עֶר אין דער אַקעגנדיקער 
נישע אין דער זעלבער פּאָזע. 

-- איך האָב דיך איבערגעשראָקן. זיי מיר מוחל. עס איז אויס כעס. 
מיך האָט אויפגעבראַכט װאָס דו ביסט אַזױ הונגעריק. קאָן מען שוין טאַקע 
ניט באַקומען קיין שפּייז אין ירושלים ? 

דערציילט זי, אַז זי הונגערט שוין לאַנג. אַלץ װאָס אין הויז איז געווען 
אָנגעגרײיט, האָבן די באַװאָפּנטע פאַרנוצט. נאָר ניין, ניט אינגאַנצן זיי... 
ווען עס האַנדלט זיך אָן זיי, װאָלט ער זי ניט געפונען אין אַזאַ צושטאַנד. 
מענער האָבן אַלעמאָל מיטלייד מיט אַ פרוי, בלויז אַ פרוי צו אַ פרוי קאָן 
זיין אָן האַרץ.... פרעגט אליעזר, ווער איז די פרוי. ענטפערט זי אים, 
אַז ער וייסט... יאָ, באמת, װאָס מאַכט ער זיך תמעװאַטע. וועלכע פרוי 
איז נאָך אַזױ אָן האַרץ, וי איינע, וועמען עס פרעסט די אייפערזוכט, 
;--- פאַרװאָס האָסט דו צו מיר זיך ניט געװוענדעט ?* -- מאָנט אליעזר, 
זאָגט זי, אַז ער האָט זי געשראָקן. ניין, ניט געשראָקן -- ער האָט זי 
געװוייטיקט מיט זיין אויסזען, װאָס דערמאַנט איר אַזויפיל... נאָר גאָט 
האָט אַנדערש געמשפּט. אָנשטאָט אַ גליקלעכע פרוי, איז זי אַ פינצטערע 
אלמנה, זי באַקלאָגט זיך ניט, זאָל ער, אליעזר, פאַרשטיין. גאָט ווייסט 
וואוהין עס פירן זיינע וועגן. זי באַקלאָגט זיך אפילו ניט אויף מענטשף 
עס איז אויך זינד, ק;יענע פרוי איז מיין שוועסטער, כאָטש זי האָט מיר 
געטאָן בייז, מיין אייגן ברויט האָט זי מיר געצוואונגען צו קויפן. איך האָב 
איר געצאָלט פריער מיט מיינע צירונג, שפּעטער מיט מיינע קליידער און 
מיינע וועש...* 

און ווידער האָט געזען אליעזר, װי פיליפּס שאָטן שאָקלט צו מיט 
ביטערן פאָרוואורף,., פיליפּ איז דערמאַרדעט געװאָרן אין הויף פון 
זיין אייגן הויז, ווען ער האָט געפּרואװט אַנטלפן פון זיין שקלאַפן-תפיסה, 
ער האָט געפּרואווט אַנטלױיפן --- אַזױ זאָגן די שומרים... עס איז געווען 
אַזױ, װוי איצט, בײינאַכט. די לבנה האָט אַזױ, װוי ערשט, געשיינט און אַזױ 
איז אויך געווען אויסגעשטערנט דער הימל, אליעזר האָט דערהערט א 
געשריי, װאָס האָט אים אויפגעריסן פון שלאָף, ער איז אַרױסגעלאָפן אין 
הויף, עס איז געווען שפּעט פיליפּן צו ראַטעװען. די שװערד איז געווען 
אַראָפּגעלאָזן, און שוידערלעך איז געווען דאָס בילד, אליעזר האָט זיך 
איבערן קרבן אַריבערגעבויגן. פיליפ האָט אים דערקענט: 

;דיינע מענטשן האָבן גענומען ביי מיר געלט, מיר צוגערעדט צו 

לויפן. .. . דערנאָך האָבן זיי מיך נאָכגעיאָגט מיט דער נאַקעטער שװערד... 
אומזיסט, מיין בלוט איז שוין ניט צו פאַרהאַלטן... איך שטאַרב. ... שווער 
מיר, אַז דו װעסט ניט באַעוולען מיין אלמנה..,* 

אליעזר האָט געשװאָרן. פיליפ איז געשטאָרבן אויפן זעלבן אָרט, 
וואו די שווערד האָט אים דערגרייכט, ווען מען האָט אים אויפגעהויבן, איז 
ער געווען טויט, 

אליעזר בויגט אַלץ נידעריקער דעם קאָפּ, צוהערנדיק די געשיכטע, 
וי דבורה איז די גאַנצע צייט באַעװלט. עס איז אַפילו ניט אויפצומאָנען 
שטראָף פאַר די עוולות, מחמת דורך אַ פרוי זיינען זי באַגאַנגען געװאָרן, 
און די פרוי איז די מוטער פון זיין קינד. די יונגע אלמנה באֲקלאָגט זיך 
ניט. זי דערציילט פאַר אים און פאַר גאָט. ביים אויפמישן יעדע עוולה, 
בעט זי, אַז ער זאָל ניט ווערן אויפגעבראַכט. זי איז אַלץ מוחל, זאָל ער 
אויך מוחל זיין, און גאָט וועט מוחל זיין, זי ווייסט ניט פאַרװאָס זי דער- 
ציילט עס אַלץ, פאַרװאָס זי האָט ניט דעם כוח צו שווייגן. זי האָט זיך 
צום וויין ניט צוגערירט, זי האָט נאָר געגעסן דאָס ברויט. נאָר אַן אויס- 
געהונגערטן מאַכט אפילו טרוקענע ברויט שכור. 

אליעזר האָט די יונגע פרוי געקענט, וי אַ חתן זיין כלה. ער האָט ניט 
פאַרגעסן דעם בליץ פון אירע אויגן, דעם דונער פון איר לאַכן, דעם 
שטורעם פון אירע מיידלשע באַװעגונגען... עס איז גאָרניט פאַרביי 
אַזויפיל צייט, נאָר צייטן צו צייטן איז ניט צו גלייכן. ער איז געקומען 
צו איר, וי צו דער פרוי, װאָס ער ליבט, עס איז אַ טרייסט װאָס ער זעט 
זי פאַר זיך. נאָר איר געזיכט איז אַזױ בלייך --- בלייך, װי עס איז איצט 
דאָס פּנים פון יהודה --- אָן אַ שפּריץ בלוט! 


און אליעזר האָט געשפּרײזט פון איין שטיינערנער װאַנט צו דער 
אַנדערער, און ער האָט גערעדט צו דבורהן : 

;אָט איז מיין האַרץ אָפן פאַר דיר. איך האָב אפילו ניט געפּרואוט 
ליבן זינט איך בין פון דיר אַװעק. שושנה האָט ניט געהאַט ניט דיין 
שיינקייט, ניט דיין שטאָלץ. איך האָב געטראַכט, אפשר װעט איר עניוות -- 
איך האָב דעמאָלט געגלויבט אין איר עניוות --- פאַרבייטן דיינע מעלות, 
וי אַ שאָטן, האָט זי מיך באַגלײט אויף אַלע הפקר-וועגן. אַ זון האָט זי 
מיר געבאָרן. און זעסט דאָך, אַלץ איינס האָב איך דיך פאַרגעסן ניט 
געקענט. 

;זי איז געווען יונג. זי האָט מיר געבראַכט אַ האַרץ, וואו קיין מאַן 

האָט פריער פאַר מיר ניט געהאַט קיין פּלאַץ. איר געזיכט איז געוען 
באַחנט מיט יוגנט, באַלױכטן מיט ליבע צו מיר. איך האָב געזאָגט ,קום" 
-- און זי איז מיטגעגאַנגען. זי איז געשלאָפן ביי מיין צופוסנס,. מיט איר 
יונגער ברוסט האָט זי געװאַרעמט מיינע פיס. און הער, איך האָב איר 
קיינמאָל ניט געזאָגט קיין מילדן װאָרט. איך האָב זי ניט באַדאַנקט ניט מיט 
אַ בליק, ניט מיט אַ גלעט פאַר דעם, װאָס זי האָט מיר געשאָנקען. און 
געשאָנקען האָט זי מיר, ערשטנס, איר קינדהייט, און ווייטער -- דעם 
זוֹן. זי האָט מיר געגעבן דאָס פרייד פון אַ קינד. און איך האָב דאָס קינד 
ניט גענומען אויף מיינע הענט, ווען זי איז געווען דערביי. איך פלעג זיך 
באַהאַלטן פון איר, ווען איך האָב עס געצערטלט, צי געקושט. איך האָב 
געזען, אַז דאָס קינד איז געזונט און שיין, און איך האָב עס ניט געזאָגט. 
מיר איז געפעלן, װאָס מיין זון האָט מיינע אויגן און די שטריכן פון מיין 
משפּחה. איך האָב געהאַט אַ תהום מיט זאַכן צו זאָגן שושנהן, װאָס יעדע 
איינע װאָלט זי אָנגעפילט מיט פרייד, און איך האָב איר די פרייד ניט 
געגעבן. איך האָב גענומען איר ליבע, איר טריישאַפט, איר פרישקייט, איר 
געזונט, איר הכנעה, ניט זאָגנדיק קיין דאַנק. זי האָט ניט געוואוסט, אַז 
איך בין געווען שטאָלץ מיט איר אומשולד, אָפּטמאָל איבערפולט מיט 
פאַרגעניגן פון איר גוף, און שפּעטער מיט פרייד פון איר קינד. װועסט 
דו פרעגן פאַרװאָס איך האָב אַזױ זיך באַגאַנגען מיט איר. אַלץ ווייל איך 
האָב שושנהן ניט געליבט, און געליבט האָב איך בלויז דיך,,,* 


קאַפּיטל אַכט 


עס איז נאָך געווען פולע נאַכט, ווען אליעזר האָט זיך דערזען אויף 
דער שווינדלדיקער הייך פון איינעם פון די װאַך-טורעמס. עס איז פאַר אים 
געווען באַלד, וי אַ חידוש, וי אַזױ ער געפינט זיך דאָרט, און מיט װאָספאַר 
אַ צוועק ער איז אַהין געקומען. ער דערמאָנט זיך, אַז ער האָט זיך געהאַט 
אויפגעשטעלט און געזאָגט: אדבורה, איך גיי. נאָך איך בעט דיך זאָגן 
בלייב. ,* זי האָט די גאַנצע געציטערט, וי אַ בלאַט, און בלייך איז זי 
געווען, װי קאַלך, זי האָט געשוויגן. זי האָט דאָס װאָרט פון בלייבן ניט 
געזאָגט. און ער איז אַװעק. אין וועג האָט ער געחזרט איר מוטיקן נאָמען, 
דבורה,... מִיט איר נאָמען אויף די ליפּן איז עֶר אַרֹױף אויפן טורעם. 

אַ מאַן פון אַן עלטער, װאָס איז זעלטן צו זען, האָט אים געפרעגט, װאָס 
איז דאָס װאָרט, וועלכן עס ברענגען אַרױס אָן אויפהער זיינע ליפּן, 

-- עס איז אַ נאָמען פון אַ פרוי. 

-- װאָס איז געשטאָרבן? 

--- ניין, זי לעבט. נאָר פאַר מיין ליבע איז זי טויט, 

--- מען האָט זי ביי דיר צוגענומען? 

-- יאָ, -- האָט אליעזר געענטפערט -- מען האָט זי פון מיר אַװעק- 
גערויבט. און דאָס איז מיין כעס: איך אַלײן בין דער, װאָס איז אין דעם 
שולדיק, 

אַ װאַך-געשריי איז געקומען פון וייטן. טורעם נאָך טורעם האָבן 
דאָס געשריי אױפגעכאַפּט. אַלץ העכער און דייטלעכער האָט געקלונגען 
יעטווידער נייער רוף פון די שומרים : מען זאָל ניט שלאָפן ! מען זאָל װאַכן ! 

דאָס געשריי איז געקומען אַלץ נענטער. ביז דעם שומר פון שכנותדיקן 
טורעם. גלייך נאָך אים האָט דער אַלטער זיך געשטעלט איף די פיס 
צום איבעררוף פון די װאַך-טורעמס אין דער נאַכט. און וי ער האָט 
פאַרענדיקט שרייען, האָט זיין שכן פון דער אַנדערער זייט איבערגענומען 
דעם פּאַראָל פון אויפמונטערונג, װאָס איז געפלויגן איבער די וענט פון 
פעסטונג, פון טורעם צו טורעם, אַרומגענומען ירושלים, װי אַ גאַרטל. - 

מיט דער זעלבער רעגלמעסיקייט, װי דער רוף האָט זיך פריער דער" 
נענטערט, אַזױ האָט ער זיך ערשט דערווייטערט. אַלץ שװאַכער און אומ- 
קלאָרער האָבן געקלונגען די שטימען. 

ווען די לעצטע עכאָ האָט אָפּגעהילכט אין דער וייטקייט, האָט דער 
זקן געזאָגט צו אליעזרן: ;זעץ דיך". נאָר אליעזר האָט זיך ניט געזעצט. 
ער האָט זיך בלויז אָנגעשפּאַרט אין ווינקל. גלייך איז אים געווען אומ- 
אָנגענעם זיין שטיין. ער האָט געטראַכט, אַז פּונקט אַזױ איז געשטאַנען אין 
ווינקל פּיליפּס שאָטן דאָרט, פון װאַנען ער איז ערשט געקומען. פונ- 
דעסטוועגן האָט ער זיין לאַגע ניט געביטן. אים איז אַלץ געװען ניט 
ניחא. אים איז אַ מידקייט באַפאַלן, אַן ערגערניש האָט גענאָגט זיין מוח, 
פאַרשטייט ער דען ניט, װי עס איז אומזיניק די זאַך. וי ניט ווירדיק. זיין 
פאָלק גייט צו גרונט, און זיין האַרץ האָט זיך צעװײיטאָגט, איבער װאָס! -- 
גאָרניט צו דערציילן --- איבער אַ פרוי!י.. 

;--- אַ פרוי האָט דיר אָפּגעזאָגט אין ליבע, און מיט דעם באַדױערסט 
דו זיך! קומסט און רעדסט וועגן גליק. וואו גליק? עס איז אַ פרוי אין 
לעבן פּונקט אַזױ אומגליקלעך, װי אַ מאַן. און דאָס לעבן מיט אַ פרוי 

איז אויך אַזאַ לאַסט, װי דאָס לעבן אָן איר. אין דעם פּיין, זון מיינער, קען 
מען זיך טרייסטן. נשעת פאַר אַנדערע זאַכן איז קיין טרייסט ניטאָ. וואו 
קען מען נעמען טרייסט פאַר דעם חורבן, װאָס אונדז װאַרט? זעסט די 
שטאָט... איך זע, דו ווייסט איר גורל... דו שוידערסט דער גאַנצער... 
איך קען מער ניט שוידערן. מיר איז מער וי חונדערט יאָר. נאָר איך בין 
נאָך אַלץ נייגעריק צו אַ מענטשן, איך האָב דערהערט טריט ניט-באַקאַנטע, 
האָב איך זיך דערפרייט., איך האָב געזאָגט צו זיך: ;אָט קומט אַרױף אַ 
נייער מענטש. און איך האָב געמיינט, אַז איך װעל שוין שטאַרבן ניט 
זעענדיק קיין אַנדער פּנים, װוי די פון די וועכטער פון טורעם". הערסט, 
מיין קול איז מיט מיר, און די ראייה אפשר אויך,. איך זע פאַר זיך דעם 
שטעג. נאָר גיין, זעסט דו, קען איך ניט. עס האָבן מיר אָפּגענומען מיינע 
פיס, שטייף געװאָרן, װי שטעקנס. דאָס האָט פּאַסירט, װי איך בין גע- 
קומען פון מיין אור-אוראייניקלס לוויה, איך האָב זיך געשטעלט צו מיין 
תפילה, און איך דערזע איבער זיך, װי שטענדיק, דעם גלייכגילטיקן 
הימל... אַזױ האָט ניט אױיסגעהאַלטן מיין צעװייטאָגטע האַרץ, און איך 
האָב זיך צעשריען זאַכן, װאָס מען טאָר ניט אַרױסברענגען פון די ליפּן, , , 
דאָס האָט מיינע חברים אויפגעבראַכט. איינער פון זיי האָט אַ װאָרף געטאָן 
זיין שטעקן, און מיר אונטערגעהאַקט די פיס, איך בין געפאַלן אויף די 
שטיינערנע פּליטן, און זיי האָבן ניט געװאָלט מיך אויפהויבן. ,דיר קומט 
דער טויט, האָבן זיי געזאָגט, נאָר צוליב דיין טיפן עלטער ועלן מיר 
אויף דיר ניט לייגן אונדזערע הענט. נאָר מיר װעלן דיר זיי אויך ניט 
געבן צו באַערדיקן. שטאַרבסט דו, װעלן מיר אַראָפּװאַרפן דיין גוף אויסער 
די ווענט פון שטאָט. דו ביסט אַ מענטש, װאָס האָט געלעסטערט זיין נאָמען, 
און דיר קומט ניט קיין קבורה". עס איז ניט אמת, אַז איך האָב פאַרשװועכט 
זיין הײיליקן נאָמען. איך האָב נאָר געזאָגט, אַז ער איז אָן רחמים... 
וויל זיך קיינער פון זיי מער ניט אָנרירן אָן מיר, אָן אַ מענטשן, װאָס האָט 
זיך געקריגט מיט גאָט... פאַרברענג איך דאָ אַלײן אויפן דאַך דורך טאָג 
און נאַכט. איך ענטפער אויפן ואַך-געשריי, קום צוניץ די וועכטער. זי 
קענען אַראָפּגײן אונטן שפּילן אין ביינדלעך, זיך באַהאַלטן פון רעגן 
װאַרפט מיר ווער צו אַ כזית ברויט, איז מיר עס גענוג אויף עטלעכע טעג., 

,מען זאָגט מיר, עס האָט גאָט מיט מיר געטאָן אַ חסד, װאָס ער טוט 
ניט מיט יעדן איינעם : מיר געגעבן יאָרן מער, וויפל איטלעכער מענטש 
װאָלט זיך ווינטשן. אַ לאַנג לעבן איז די גרעסטע פון די ברכות... אַ לאַנג 
לעבן איז אַ ברכה 1 אָט האָסט דו פאַר זיך אַ מענטשן פון אַ לאַנגן לעבן, 

װי די געבורטן פון מיינע קינדער, האָב איך בייגעוואוינט זייער קבורה, 
איין זון איז ביי מיר געשטאָרבן אין די ערשטע זיבן טעג פון זיין לעבן. 
אַ צווייטער האָט אַריינגעלעבט ניינציק יאָר, אין די לעצטע יאָרן, ווען מיר 
זיינען געגאַנגען צוזאַמען, האָט מען אונדז אָנגענומען פאַר ברידער, און 
מען האָט געפרעגט, ווער פון אונדז איז עלטער... איך בין געווען פופצן, 
און מיין ווייב פערצן יאָר אַלט, ווען מיר האָבן אים געבאָרן. דאָס איז 
געווען מיין בכור, דרייצן קינדער האָט מיר געבראַכט מיין ווייב, פון זיי 
האָבן בלויז זעקס דערלעבט די יאָרן פון חתונה. פיר זין און צוויי טעכטער 
האָב איך אויפגעהאָדעװעט. מיינע קינדער האָבן מיר געגעבן אייניקלעך און 
נאָך מער אור-אייניקלעך. פאַר דעם לעצטן פון מיינע קינדס-קינדער, 
מיינעם אַן אור-אייניקל, מתתיהו איז געווען זיין נאָמען, האָב איך געבעטן 
גאָט, צום סוף פון מיינע טעג, עס זאָל לעבן. ווען איך האָב געזען, אַז עס 
העלפן ניט מיינע תפילות, דאָס קינד ווערט אַלץ שװאַכער, האָב איך גע" 
זאָגט צו גאָט : ,זע, דיין אומווירדיקער קנעכט איז אַלט. לאָז אים שטאַרבן, 
כאָטש מיט איין טאָג פריער, וי זיין איינציקן יורש. נעם ניט אָן פאַר אַ 
חטא, װאָס איך װאַג דיר צו דערמאָנען: איך האָב אין מיין לעבן ניט 
געגנבעט. איך האָב ניט געגזלט. איך האָב ניט געהרגעט. איך ווייס, עס 
הייסט נאָך ניט קיין צדיק דער, װאָס קען זיך באַרימען מיט דעם, אַז 
ער האָט קיין שלעכטס ניט געטאָן. איך האָב אין מיין לעבן קיינעם קיין 
שלעכטס ניט געטאָן, אפילו דעמאָלט, ווען דאָס האָט מיר געקענט העלפן", 

דאָס װאַך-געשריי איז געקומען פון שכנותדיקן טורעם. דער זקן האָט 
איבערגעריסן זיין דערציילן, זיך אויפגעהויבן צום ראַנד פון װאַנט און 
מיט אַ קול, װאָס איז געווען צו באַוואונדערן פאַר זיין הויכן עלטער, דאָס 
געשריי געשיקט ווייטער. דערנאָך האָט ער זיך געזעצט צוריק אויף זיין 
פּלאַץ, 

;דער חסד איז מיר אויך ניט געווען געגעבן. איך האָב דערלעבט 
צו הונדערט און זיבן יאָר צו טראָגן מיין אור-אייניקל צו קבורה. ער איז 
געווען מיין איינציקער, און דער לעצטער בכלל אין מיין משפּחה. פרעג איך, 
צואװאָס האָב איך געדאַרפט אַזױ לאַנג לעבן, זיך פרייען מיט קינדער און 
קינדס-קינדער, ווען שפּעטער איז מיר באַשערט געווען זיי אַלעמען צו 
איבערלעבן, שטאַרבן אָן דער לעצטער טרייסט, אַז איך לאָז נאָך זיך עמעצן 
איבער, איך געדענק שוין ניט וויפל אוראייניקלעך איך האָב געהאַט. איך 
ווייס בלויז, אַז איך האָב מער קיינעם ניט. פון דעם טורעם גופא האָב 
איך געזען, וי פיר פון זיי, אַלע ברידער פון איין פאָטער און איין מוטערי 

זיינען געפאַלן אין געשלעג מיט די רוימער. פיר ברידער! זייער הויט 
איז געווען ווייסער פון מילך, איינער איז געווען געלערנטער פאַרן 
צווייטן. ... זייערע מעלות, צואװאָס אויסרעכענען? איך האָב זיי פאַר- 
לאָרן, איך האָב דערלעבט צו זען, אַז אומזיסט האָב איך זיך געפרייט מיט 
מיין כלה, אומזיסט חתונה געהאַט, קינדער געבאָרן, געזוכט פאַר זיך און 
פאַר זיי ברויט, וי מיין אַרבעט איז געווען אומזיסט, אַזױ איז געווען אומ" 
זיסט די מי פון מיינע קינדער, און פון אַלעמען, װאָס זיינען אַרױיסגעקומען 
פון זיי,. און װי דאָס װאָלט נאָך נימ געווען גענוג, פאַרלענגערט גאָט רק 
מיין לעבן, און לאָזט מיר צוזען דעם חורבן פון מיין פאָלק..." 


אַ ווינט איז אָנגעלאָפן מיט דעם כוח פון אַ שטורעם, און ביידן אַ 
שליידער געגעבן פון די פיס,. אליעזר האָט זיך אויפגעהויבן אָבער אַז 
דער זקן זאָל אויפשטיין, האָט ער אומזיסט געװאַרט, און ווען פון נאָענטן 
טורעם איז געקומען דאָס װאַך-געשריי, איז אליעזר געווען דער, װאָס 
האָט אים איבערגעגעבן ווייטער, 

אַז עס איז געקומען די שעה, ווען עס בייטן זיך די שומרים, האָט 
אליעזר גענומען אויף זיין רוקן דעם מת, און אים אַראָפּנעטראָגן פון 
טורעם, ער האָט אויפגעזוכט אַן אָרט צופוסנס פון װאַנט, און מיט זיין 
שווערד אױסגעגראָבן אַ קבר. ער האָט איינגעװיקלט דעם מת אין זיין 
מאַנטל, אים אַראָפּגעלאָזט אין גרוב, אוֹן פאַרשאָטן די ערד. און ער האָט 
ביי גאָט געבעטן מחילה, װאָס ער, אַ כהן, טוט אַ זאַך, װאָס איז אים 
פאַרבאָטן פון דער תורה, 


אליעזר האָט דערהערט הינטער זיין רוקן אַ הילכיקן געלעכטער, 

-- ער האָט נאָך כוח צו לאַכן אין ירושלים? װער ביסט דו אַן 
אומגוטער, אַ שד, אָדער איינער פון די אומגליקלעכע, װאָס האָבן זיך 
גערירט פון זינען ? לויף װאָס גיכער פון מיר, אויב ניט, האַק איך דיר 
אונטער דיינע פיס ! --- איז בייז אליעזרס שטים, 


--- ווער בין איך, פרעגסט דו? אַ פיש בין איך! -- אַ פיש, װאָס 
װואַרפט זיך צוזאַמען מיט אַנדערע פיש אין די נעצן די נעץ איז די 
פעסטונג ירושלים. די פיש זיינען אירע איינוואוינער, אָן אונטערשייד, 
אפילו דו, מיין שטאָלצער קריגער, ביסט אויך ניט מער, װי אַ פיש, װאָס 
ראַנגלט זיך אין האַנט פון רוימישן באַלאַגערער. מיר לעבן נאָך, אויב דו 
ווילסט, זיינען מיר נאָך פריי --- פריי זיך צו װאַרפן צוישן די ווענטלעך 

פון נעץ... די האַנט פון פישער האָט אונדז נאָך ניט געפּאַקט, נאָך ניט 
אַרױסגעשלעפּט פון װאַסער. מיר זיינען נאָך אין װאַסער, אָבער שוין אינ- 
איינעם מיט דער נעץ... און דו ביסט עס אויך, ניט קוקנדיק אויף דיין 
שאַרפער שװוערד. האָב איך מיר צעלאַכט, דיך דערזעענדיק אין דיין פיינעם 
געשטאַלט פון אַ זיגרייכן קריגער. ביסט געווען אַ קריגער, מיין פריינט, 
אָבער היינט ביסט דו אַ פיש... 

--- און דו װועסט באַלד ביי מיר זיין אַ געשלאָגענער הונט! 

--- קיין מאָל ניט! אפילו אויב דו זאָלסט אויספירן דיין דראָאונג. ווייל 
װאָס-װאָס בין איך געווען, אָבער קיין מאָל ניט קיין הונט, איך האָב קיינעם 
די הענט ניט געלעקט, איך האָב ביי קיינעם די פיס ניט געביסן. איך האָב 
בלויז געשריען: קווייבער, ווייבער, צואװאָס די טרחה פון אייער בויך! 
איז דען דאָ אַ מאָס צו דעם, װאָס עס קען איינשלינגען די גרוב ?7 יעדן 
פרימאָרגן שלאָג איך מיט מיינע פיס די ערד, און איך שריי : פאַרצוקערין! 
און אין אָװונט הייב איך צום הימל מיין פויסט, און איך זאָג... 

--- איך האָס לצים! -- זאָגט מיט פאַראַכטונג אליעזר, 

--- ביזט אומגערעכט, װאָס איז אַ לץ, אויב אויך ניט קיין קריגער? 
אָן מוט איז ניט צו זיין אַ לץ, אַ לץ פאַרדינט ניט קיין פאַראַכטונג. אויב 
דו װוילסט עפּעס פאַראַכטן, פאַראַכט דאָס װאָרט.., 

--- װאָס הייסט ? -- שטוינט אליעזר, 

-- װאָס ברענגט אום די הײיליקע שטאָט, אויב ניט דאָס װאָרט? 
דאָס װאָרט אין מויל פון יוחנען, דאָס װאָרט אין מויל פון שמעונען... דאָס 
װאָרט פון די לעפצן פון מנחמען, פון אליעזרן, פון יוספן... עס האָט 
איינער גערעדט, עס האָט דער אַנדערער געפּרײדיקט, עס האָט אַ דריטער 
געדרשנט -- און עס ברענט ירושלים! מען דאַרף ניט קיין חכמה און 
קיין עשירות און קיין גבורה אוֹיך ניט. דאָס װואָרט איז גענוג. דאָס װאָרט 
פון הפקר עפנט אַלע טירן, פּראַלט אויף אַלע טויערן און הויבט אויף אַלע 
ריגלען. רייד --- און מען װעט דיך הערן. רייד --- און מען װועט דיך נאָכ- 
פאָלגן, רייד --- און דו װועסט האָבן אַ פאָלק פאַר קנעכט. פאַרשפּרעך ליכט 
פאַר די בלינדע, לעבן פאַר די טויטע,.. פאַרשפּרעך און פאַרשפּרעך! 
קיין זאַך כשופט ניט אַזױ דאָס מענטשלעכע האַרץ, װי פאַרשפּרעכונגען 
װאָס ברענגט אום אונדזער פאָלק, אוב ניט פאַרשפּרעכונגען! דורות, 
וי מען האָט אים צוגעזאָגט אַלע גליקן... 

-- לץ! 

--יאָ, איך בין אַ לץ, אַ טרויעריקער לץ. איך לאַך פון אַ פאָלק, און 

דאָס איז מיין אייגענע פאָלק, ווייסט אָבער, אַז אַ לץ איז, וי אַ פאָטער, 
אים איז ליב דער חמון, וי אַ טאַטן זיינען ליב זיינע קינדער. אַ לץ איז, 
וי אַ קינד, ער בינדט זיך צו צו יעדן, װאָס האָט פאַר אים אַ מילדן בליק, 
איצט מוז איך צוזען, װי די, װאָס איך האָב אַ גאַנצן לעבן פאַרוויילט, 
שטאַרבן אויף די ווענט פון זייער שטאָט און אויף די שוועלן פון זייערע 
היימען... . זיי קומען אום מיט אַלע שוידערלעכע טױטן. און איך פרעג 
דיר פאַרװאָס ? און איך װעל דיר אַלײן ענטפערן. אַלץ וייל מען האָט 
זיך ניט געלערנט ביי מיר, דעם לץ, איך האָב מיין װאָרט גענוצט אַרױס- 
צורופן פרייד און געלעכטער. און אַנדערע האָבן זיך מיט אים באַנוצט 
אַריינצואװאַרפן דאָס פאָלק אין אַן אומגליק. דוד, װאָס האָט אונדזער שטאָט 
געגרינדעט, האָט געקענט זינגען און שפּילן, ער האָט געקענט תפילה 
טאָן, די אומברענגער פון ירושלים קענען בלויז האַלטן רעדעס. זיי רעדן -- 
און מיר האָבן שרפות. זיי רעדן --- און מיר האָבן הונגער. און שווערד 
האָבן מיר, װאָס איז די קללה פון מענטשן1 די צונג, מיין פריינט, די צונג 
איז זיין קללה ! 

--- פאַראַן עטװאָס אמת אין דיינע אומזיניקע רייד, 

-- די צונג ווייסט ניט פון קיין מאָס. אויב קריג, איז ביי איר קריג 
אָן ברעג. שלום איז ביי איר שלום אָן אַ סוף. שלום, זאָגט די צונג, אַפילו 
מיט די רשעים, מלחמה, מאַכט די צונג, אפילו מיט די אייגענע ברידער, 
אויב דער זון פון מיין פאָטער, דאָס קינד פון מיין מוטער, מיין לייבלעכער 
ברודער װעט זאָגן א, ווען איך האָב געזאָגט ב, װעל איך זיך שלאָגן מיט 
אים מיט מיין פויסט. און אויב אונדזערע פויסטן װעלן ניט אַנטשײדן 
ועלן מיר נעמען שטעקנס אין די הענט, און מיר װעלן זיך שלאָגן. און 
אויב מיר װעלן זען, אַז דאָס האָלץ קען ניט ברענגען צו אַ טאָלק, װעלן 
מיר זיך ווענדן צום אָפּגעשאַרפטן אייזן. אויב מיין קינד און דאָס קינד 
פון מיין ווייב, דער יורש פון מיין בלוט און ביין, װעט זאָגן ג, ווען איך 
האַלט פון ד, װעל איך זיך שלאָגן מיט מיין אייגענעם זון. ווען איך זאָג 
ב, מוז עס זיין ב ! ווען איך דערקלער ד, מוז עס בלייבן ד! ווען איך רעד 
אַרױס ה און ן, טאָר עס ניט זיין אַנדערש, װוי ה און ו. אוב ניט גיי איך 
מיך שלאָגן מיט מיין ברודער און מיין זון. ווייל אַזױ האָט געהייסן די 
צונג... 

-- אַלטער לץ, װאָס איז די פּעולה פון דיינע דבורים? 

-- ביסט גערעכט. דער לץ פון ירושלים קען ניט ראַטעװען ירושלים, 
ער קען ניט ראַטעװען זיך אַליין. סיי וי סיי יל דער לץ זיך ניט ראַטע- 

ווען. ער װעט אומקומען אינאיינעם מיט די פאַרטײידיקער פון שטאָט. 
ער האָט צוגעקלערט פאַר זיך אַ העראָאישן טויט. ווען די טאָפּלטע װאַנט 
שטיינער און מענערשע ברוסטן וועט זיין דורכגעבראָכן, װעט ער אַרױס 
אַקעגן די רוימישע שװערדן, באַװאָפּנט מיט אַ... נאָדל. און ער װעט 
פאַלן דורכגעשטאָכן פון זיבעציק שװערדן, נאָך איידער ער װעט באַ- 
ווייזן עמעצן אַ שטאָך געבן מיט זיין נאָדל... 

-- נאַרישער לץ, פון וועמען לאַכסט דו? 

--- פון אייך, באַװאָפנטע, לאַך איך. נאָר זיי מיר מוחל, עס איז מיין 
אַלטע טבע פון אַלעמען חוזק צו מאַכן. אַ שלעכטע טבע. זי פּלאָגט מיך 
פון געבורט אָן. די ערשטע האָט מיין הייב-אַם געלאַכט, מיך זעענדיק 
קומען אויף דער וועלט. מיין פאָטער האָט געװאָלט אָנשרײיען אויף איר, 
נאָר ער האָט געגעבן אַ קוק אויף מיר, האָט ער אַלין גענומען קייכן. 
שפּעטער האָט מען מיך ניט געקענט געבן לערנען. די קינדער אַרום 
מיר האָבן ניט אויפגעהערט לאַכן. אויך האָב איך ניט געקענט לערנען 
אַ פאַך, די געזעלן האָבן זיך געשטיקט פון געלעכטער, און דאָס האָט גע" 
שטערט די אַרבעט. איז מיר מער ניט געבליבן, וי אַליין אָנצוהייבן לאַכן, 
איך האָב ניט פאַרטראָגן דאָס בילד פון אַראָפּגעלאָזענע נעזער. וואו איך 
בין געקומען, האָב איך אַלעמען פריילעך געמאַכט. עס איז אמת, איך 
האָב געהאַט פון װאָס צו טרייבן חוזק. איז דען פאַראַן אַ מער לעכערלעכע 
זאַך, װי דער מענטשלעכער מין? 

--- און מיט װאָס האָסט דו זיך דערנערט, דו װאָס האָסט ניט געװאָלט 
וויסן פון קיין מלאכה ? 

--- איין מאָל האָב איך געפונען אַ מטבע. זע איך אַ הענדלער טראָגט 
אַ הון. ווייז איך אים די מטבע. מאַכט ער, פאַר דעם קען איך דיר געבן 
בלויז אַ העלפט פון דער הון, גיב איך אים דאָס געלט, און ער גיט מיר 
אַ האַלבע הון, טראַכט איך, װאָס װעט זיין, אַז איך װעל מיין האַלבע הון 
אָפּפליקן, אָפּבראָטן און אויפעסן. װי לאַנג װעל איך זיין מיט דעם זאַט? 
העכסטנס א טאָג. גלייכער לאָזן די האַלבע הון לעבן. מיט איין פיסל 
און מיט איין פליגל וועט זי מער ניט דאַרפן, וי אַ העלפט פון איר שפּיז, 
און דער חשבון איז געווען אַ ריכטיקער. איך האָב איר געקאָרמעט מיט 
האַלבע גערשטן. און יעדע צוויי טעג האָט מיר די האַלבע הון געלייגט 
אַ האַלבע איי. און מיט דער האַלבער איי האָב איך זיך דערנערט, געלעבט 
אַלע מיינע יאָרן, פון איין פּאָר טעג צו די צווייטע, ניט דאַרפנדיק אָנקומען 
צו קיינעם... 

מען האָט געשריען. פון טורעם האָבן די וועכטער געװאָרנט, אַז אַ 
שטיין שניידט די לופט. אַלע אָרום, װאָס זיינען געשטאַנען אויף די פיס, 
האָבן זיך געװאָרפן צו דער ערד. בלויז דער לץ איז געבליבן שטיין. דער 
מאַן מיט די לאַנגע הענט און פיס, מיט די איינגעזונקענע פּלייצעס און 
צעקרימטן, לעכערלעכן פּנים האָט רואיק געװאַרט. אים האָט ניט גע- 
קימערט, אוב דער רוימישער שטיין װעט אַראָפּרײסן דעם קאָפּ פון 
אַלטן לץ, װאָס האָט דערלעבט צו זען, אַז ער איז געווען גערעכט, ווען 
ער האָט מיט אַן אָפּענע מויל און מיט אַ טרייסלדיקן בויך זיין גאַנצן לעבן 
געשפּאָט פון די קינדער פון אדמען און חוהן, 


קאַפִּיטל בײן 


און די נאַכט איז צוגעפאַלן, און עס האָבן די קעמפער זיך באַרואיקן 
ניט געקענט: פאַרטײידיקן זיי דען ניט ירושלים? 

אליעזר האָט זיין שװוערד ניט אַרײינגעלײגט אין שייד. ער האָט זיך 
געווענדעט צו זיינע מענטשן, און ער האָט געזאָגט: 

,היינטיקן טאָג איז דאָס גליק געווען אויפן צד פון שונא. זאָל זיין 
די נאַכט פאַר אונדז גנאָדיק! װער עס איז, װי איך, אויפגעבראַכט און קען 
זיך ניט אומקערן צו זיין געלעגער; ער עס וייסט, אַז ער װעט ניט 
קענען שלאָפן פון געדאַנק פון די געפאַלענע חברים, --- דער זאָל קומען 
מיט מיר פאָרזעצן די שלאַכט*. 

נאָר די גרעסטע טייל מענער זיינען געווען אַזױ מיד, אַז זיי זיינען 
געפאַלן צו דער ערד און פאַרזונקען געװאָרן אין אַ טיפן שלאָף. נאָר אַכצן 
מאַן, אויב מען זאָל רעכענען דעם יינגסטן, װאָס איז נאָך ניט אַלט געווען 
קיין פופצן יאָר, האָבן זיך פאַרזאַמלט אֲרום אָנפירער פאַרן נאַכטיקן 
געשלעג. 

דער יינגסטער פון די באַװאָפנטע איז געווען אליהו, דעם טעפּערס זון, 
דער זעלבער יינגל, װאָס אליעזר האָט אַמאָל געהאַט אָפּנעשטעלט אין 
גאָס און אים געפרעגט, צי ער ווייסט, וואו עס וואוינט פיליפּ, דער אַלעק- 
סאַנדריער +.. 

נאָך דער נאַכט פון געוויטער, ווען ער איז אַרױס עפענען די טויערן 
פון ירושלים פאַר די אדומער, האָט אליעזר מער דעם גוטן טעפּער ניט 

געזען. אויך אליהו איז פארשוואונדן פון זיינע אויגן. מעגלעך זיין יונגע 
האַרץ האָט זיך אָפּנעקערט פונם בילד פון די רציחות, און ער איז אַנט- 
לאָפן צום פאָטער. 

נאָר איין טאָג האָט דער יינגל זיך פּלוצלינג באַװויזן פאַר אליעזרן. 
ער האָט דערציילט טרויעריקע נייעס, אַ שטיין פון אַ רוימישער שליידער- 
מאַשין האָט געטראָפן זיין מוטער, ווען זי איז אַרױס ברענגען װאַסער פאַרן 
שטוב --- און ער האָט מער ניט קיין מוטער. די שכנים האָבן געזאָגט צִו 
זיין פאָטער : 

ענעם אַ שווערד און גי אַרױס צוזאַמען מיט אַלע קריגער נעמען נקמה 
פאַר דיין ווייב, די מוטער פון דיינע קינדער !*. 

נאָר ער האָט זיי געענטפערט : 

,גאָט האָט מיר אַ ווייב געגעבן און גאָט האָט זי צוגענומען. דער 
װאָס זאָרגט פאַר אַלע לעבעדיקע, װעט זאָרגן פאַר מיינע קינדער. און 
נקמה זאָל ער נעמען -- די נקמה געהערט אים. מיר געהערט די הכנעה". 

זיינען די שכנים געװאָרן אויף אים אויפגעבראַכט און זיי האָבן גע" 
שריען: ,ביסט אַ פּחדן! ביסט וװוערט, אַז מען זאָל דיך פאַרשטיינען. 
ביסט אַ שאַנדע פאַר אונדז אַלעמען". און פון דעמאָלט אָן ריידן זיי מער 
ניט צו אים, 

נאָר אליהו האָט געזאָגט, אַז ער קען ניט פאַרגעסן זיין מוטער, און ער 
קען ניט מוחל זיין די רוימער װאָס זיי צילן איבער די קעפּ פון די באַ" 
װאָפּנטע, זוכנדיק צו הרגענען פרידלעכע מענטשן. 

און אליעזר האָט אים געלאָזט בלייבן מיט אים אין לאַנער. 


צום סוף פון דער נאַכט האָט דער שונא אָנגעגריפן איינעם פון די 
שװאַכע פּונקטן פון װאַנט. אליעזר מיט זיינע מענטשן האָבן זיך דאָרט 
באַװויזן אין דעם מאָמענט, ווען עס האָט זיך געהאַלטן ביים אַנטשײדן דער 
אױסגאַנג פון שלאַכט. דער אָנגריף האָט דערגרייכט די העכסטע קראַפט. 
די יידן האָבן גערופן צו הילף, און, כדי צו געווינען צייט, האָבן זיי גע" 
װאָרפן קעגן שונא די װאָג פון אייגענעם גוף (ווייל אַלץ, װאָס זיי האָבן 
געהאַט אונטער די הענט, האָבן זי שוין געהאַט געװאָרפן פריער). מענער, 
װאָס האָבן פאַרשטאַנען זייער פליכט פון פאַרטיידיקער, האָבן זיך 
געלאָזט מיט שואונג קעגן יעדן איינעם פון די רױמער, װאָס האָט 
געהאַט די חוצפּה צו שטעלן אַ פוס אױף דער פּלאַטפאָרמע פון 

פעסטונג. און אַזױ פלעגן זיי ווערן אינאיינעם מיט זיי אַראָפּגעריסן אין 
תהום. די מענטשן פלעגן פאַלן, וי אַ שטיין, און אויף דער ערד פלעגט 
זיך צענויפמישן דאָס בלוט פון די יידן און די רוימער, 

אָס אין דער מינוט, וען עס װעקט זיך אויף אין מענטשן זיין 
שרעק אָדער זיין מוט, ווייזט איטלעכער זיין פּראָבע. עס איז פאַר 
יעדן איינעם פאַרבאָרגן, װאָס ער איז, און װאָס ער איז אַמערשטן -- 
װאָס װעט נעמען די אױבערהאַנט אין אִים : מוֹרא, צי גבורח ? וויפל מאָל 
טרעפט, אַז דער, װאָס האָט געגלויבט אין דער אייגענער טוגנט, איז 
געװאָרן אַװעקגעריסן פון אַ ווייבערישן פּחד : און דער װאָס האָט זיך קיי- 
מאָל פאַר אַ קריגער ניט געהאַלטן, האָט אַרױסגעװיזן העלדנמוט. איינער 
האָט זיך גערימט, און די אַרומיקע האָבן אים באַוואונדערט, מחמת שטאַרק 
איז ער געווען און געהאַט די מראה פון אַ קריגער. אַ צווייטער האָט וועגן 
זיך געשוויגן, און די חברים האָבן אים ניט באַמערקט, ווייל שלאַף איז 
געווען זיין גוף, קליין דער וואוקס. צעברענט זיך דער געשלעג -- און 
ניט דער גבור, נאָר דער צווייטער ראַטעװעט דעם אױסגאַנג פון פאַר- 
מעסטונג מיט דעם פאַרבאָרגענעם כוח זיינעם, 

דער קליינער זון דעם טעפּערס... די בייזקייט פון געשלעג, װאָס 
קומט פאָר פאַר זיינע אויגן צינדט אָן אין אים דעם נקמח-געפיל פאַר זיין 
מוטער. ער װערט מיטגעריסן פון דעם העלדנמוט פון די יידן, ער װאַרפט 
זיך צום ראַנד פון װאַנט, כדי צו געבן זיין יונגן לעבן פאַר דער רעטונג 
פון ירושלים. דריי רוימער האָבן געשטעלט דעם ערשטן טריט אויף דער 
פּלאַטפאָרמע, (איינער פון זיי האָט פאַרלאָרן דעם קיווער -- די האָר 
שטאַרצן ביי אים, וי נאָדלען). הינטער זיי הויבן זיך אַנדערע אויפן 
לייטער... 

אַזױ װי די רוימער װאַקסן אויס פאַר אים, װאַרפט זיך אליהו אויף 
זיי. ‏ מיט זיין שפּרונג רייסט ער אַראָפּ צווייען פון זיי אין אָפּגרונט, 
די איבעריקע פאַרלירן אַ רגע אין צעמישונג } און דאָס איז גענוג פאַר די 
אָנגעקומענע יידן זיי דורכצונעמען מיט די שװערדן. אויפן לייטער גיסט 
זיך אַ שטראָם הייסע סמאָלע. די רוימער אַנטלױפן. דער ברוך אין װאַנט 
איז פאַרמאַכט, 

עס איז ניט דער ערשטער טוט פון אַ ליבן מענטשן, װאָס אליעזר 
האָט בייגעוואוינט. וויפל חברים האָט ער שוין געזען שטאַרבן פאַר זיינע 

אויגן, נאָר דער טויט פון דעם קינד האָט אים געלאָזט אָן ווערטער, אָן 
געדאַנקען, אָן אַ טרייסט, 

דער אָנפּאַל איז געווען אָפּגעשלאָגן. דער שונא האָט מער ניט גע- 
מאַכט קיין נייע פּרואוון. הייס האָט מען געדאַנקט אליעזרן: 

;קומסט דו ניט אונטער מיט דיינע מענטשן, װאָלט די װאַנט געווען 
דורכגעריסן, די שטאָט, אפשר, פאַרפאַלן", 

אליעזר האָט צענויפגענומען זיינע באַװאָפּנטע, און, קומענדיק אין 
פיליפּס הויף, האָט ער זיך געזעצט אין אַ ווינקל. זיינע מענטשן האָבן אים 
אַרומגערינגלט, און זיי האָבן געזאָגט ; 

;מיר קומען פון אַ פאַרמעסטונג, װאָס מיר האָבן געפירט מיט כבוד, 
מען האָט אונדז געלויבט מיט אַלע ווערטער, װאָס עס זיינען פאַראַן פאַר 
דער זאַך פון מוט. מען האָט געזאָגט, אַז מיר האָבן אַנטשײדעט דעם נצחון. 
אונדז איז געווען ליב, צו זען, װי מען האָט אויף אונדז געקוקט מיט 
דרך-ארץ, און צו הערן, װי מען האָט וועגן אונדז גערעדט מיט לױב, 
נאָר װער, אויב ניט דו, האָט פון אָנפאַנג אָן געגעבן דעם הויכן ביישפּיל 
און אונדז געלערנט, װוי צו זיין אַ קריגער פאַר ירושלים? האָבן מיר 
געטראַכט, אַז אַלע לויב, װאָס מיר קריגן, געהערן אויך צו דיר. אָן דיר 
װאָלטן מיר זיך ניט דערהויבן צו דער מדרגה, אין אונדזער שמחה האָבן 
מיר ניט באַמערקט דיין אומעט. מיר האָבן זיך אַרױפגעװאָרפן אויפן עסן 
און אויפן טרינקען, און ערשט שעמען מיר זיך פאַר אונדזער פרייד ; ווייל 
מיר זעען, אַז דו טיילסט זי ניט מיט אונדז, זאָג, װאָס איז דיין צער ? האָבן 
מיר דען ניט גענוג גוט היינט אויסגעפירט דיינע באַפעלן?...* 

האָט אליעזר צו זיי געזאָגט : 

;װאָס עס האָט פאַרקלעמט מיין האַרץ, איז דער טויט פון דעם יינגל", 

האָבן זיי געענטפערט: 

;אַזאַ טוט געזאָגט אויף אַלע אונדזערע זין! װער אב ניט דו 
האָט אונדז געוויזן דעם וועג... מיר װעלן רעדן מיט דיינע אייגענע 
ווערטער : איין זאַך איז פאַראַן, װאָס ווייזט די ווערט פון אַ מאַנסביל -- 
דאָס איז זיין מוט. אָן מוט איז ניטאָ קיין ווירדע, קיין אַרבעט, קיין פרייהייט. 
אָן מוט איז אַ מענטש אַ שקלאַף. און געלױיבּט איז גאָט, װאָס האָט אונדן 
אין זיין גנאָד געשאַנקען די טוגנט. מיר זאָלן קענען האַלטן דעם הייליקן 
נדר, .. פאַרשטײיען מיר ניט פאַרװאָס האָט דיין האַרץ פאַרקראַמפט אין 
װייטאָג, ווען דו האָסט בייגעווען אַ העלדן-טויט פון אַ קינד פון ירושלים, 

דער גורל פון אַ מאַן איז דער גורל פון אַ זעלנער. פון ברית אָן לעבט 
אַ זכר מיט זיין בלוט. צו זיין ערלעך איז קיינמאָל ניט פרי, און צו זיין 
מוטיק --- אויך ניט. אָט ביסט דו טרויעריק, און דיין האַרץ נעמט ניט 
קיין עסן. און מיר אַלע זיינען דווקא מונטער. איז דאָ איינער צװישן אונדז 
ניט גערעכט. מיר לייקענען ניט, אַז פֿאַר יעדן איינעם באַזונדער ביסט 
דו קליגער, דערפאַרענער און גערעכטער. אָבער אַלע אינאיינעם זיינען 
מיר אויך עפּעס ווערט... און אַלע אין איין קול זאָגן מיר : אליעזר, דו 
האָסט ניט רעכט!*, 

האָט אליעזר זיך אויפגעשטעלט, און זיך געבויגן פאַר זיינע חברים. 

;איך דאַנק אייך, װאָס איר רעדט צו מיר אַזױ װי איר האָט גערעדט, 
אייערע טענות זיינען גערעכטע. עס איז דאָ אין זיי די העכסטע פאַר- 
שטענדעניש. עס איז זיכער אַ טרייסט, װאָס אליהו איז אומגעקומען 
ווייזנדיק װאָס פאַר אַ פיינע נשמה ער האָט פאַרמאָגט. נאָר לאָזט מיר 
אייך דערציילן גענויער... אין אַ טאָג פון דעם אומזיניקסטן פון די גע- 
לאפן --- איך בין געלאָפן פון אַ וואונד, װאָס איך האָב געקראָגן פון אַ פייל, 
און געווען דעמאָלט דער פאַרצווייפלסטער פון די מענטשן -- בין איך 
געקומען אין מיין געבורטס-שטאָט. קיינער האָט ניט געטאָרט מיך דאָרט 
דערקענען, און פאַר קיינעם האָב איך ניט געקענט אָנרופן מיין נאָמען 
איך האָב ניט געוואוסט וואו מען טוט זיך אַהין. איך האָב געזאָגט צו זיך ; 
איך װעל גיין זען די, װאָס האָט געדאַרפט זיין מיין פרוי, און דערנאָך 
וועל איך שטאַרבן. דעמאָלט איז אליהו געקומען אויף מיין וועג. ער האָט 
מיך געבראַכט אין הויז פון זיינע עלטערן, איך האָב געגעסן זייער ברויט 
און זאַלץ, געטרונקען זייער וויין און װאַסער. זיי האָבן מיך ניט געפרעגט 
פון װאַנען איך קום און וואוהין איך גיי. זיי האָבן געהיילט מיין וואונד, 
ניט שטעלנדיק קיין פראַגע װער עס האָט מיך פאַרוואונדעט און פאַרװאָס, 
זיי זיינען געווען צו מיר, װי צו אַ ברודער. אונטער זייער דאַך בין איך 
געקומען צו די כוחות. ניט באַדאַנקענדיק זיי, בין איך פון זיי אַװעק אין 
מיטן דער נאַכט. נאָר אליהו האָט מיך אויפגעזוכט. ער איז מיר געקומען 
זאָגן, אַז ער וויל בלייבן מיט אונדז, און אונדז העלפן זיך שלאָגן מיט 
די רוימער. מיר האָבן אַלע געטרונקען דאָס װאַסער, װאָס ער פלעגט 
צוברענגען אין ברען פון געשלעג. מיר האָבן געזען, װי ער פלעגט קומען 
צוהילף אַ פאַרוואונדעטן. װער האָט געקענט אַזױ גוט, װי ער, פאַרבינדן 
אַ וואונד ! פון טאָג האָב איך אים ליבער געקראָגן; און אָפּט האָב איך 
צו זיך געזאָגט, אַז אין זכות פון אַזעלכע קינדער װעט יהודה לעבן אייביק", 

ניין זיינען זיי געוועזן, ניט אַרײינרעכענענדיק דעם טעפּער, ניין גע- 
וועזענע קריגער, צעבראָכענע שווערדן, צעקריפּלטע גופים, מענער אַרױס- 
געשטויסענע, װאָס קענען מער ניט האַלטן קיין כלי-זיין אין די הענט 
און װאָס טויגן שוין אויך ניט צו אַ מלאכה. ניט לאַנג צוריק זעלנער ביים 
פולן כוח, האָט זיך איצט יעדער איינער פון זיי געשעמט מיט זיין אומ- 
גליק, דערפאַר האָבן זיי געקוקט מיט אַ געוויסן כבוד אויפן טעפּער. ער 
איז ניט געווען קאַלעטשעט. חוץ דעם איז ער געװען אַ פאָטער פון אַ 
זון, װאָס האָט נאָך זיך געלאָזן אַ מוטיקן נאָמען. און ווען ער האָט גע- 
נומען צו זיי רעדן, איז עס זיי געווען אָנגענעם ביז גאָר. בפרט נאָך, ווען 
זיי האָכן געזוכט פאַר וועמען זיך צו באַקלאָגן, אַז זיי טויגן שוין צו גאָר- 
נישט, זיי עסן בלויז אומזיסטע ברויט, האָט דער טעפּער צו זיי געזאָגט; 

--- זייט ניט מקנא אייערע ברידער, װאָס גייען איצט אַװעק באַלאָדן 
מיט געווער, װאָרעם ניט דורך זיי וועט קומען די ישועה, נאָר דורך אייך ... 

זיי האָבן אָבער אַלע פאַר זיך געלאַכט : ווען האָבן קריפּלס און בלינדע 
און לאָמע געבראַכט אַ ישועה?... 

דערנאָך האָט דער טעפּער זיך אויפגעהויבן און געבראַכט װאַסער 
פאַר אַלעמען צו טרינקען, האָבן זיי אים געפרעגט: 

-- אָט דינסט דו אונדז,. מיט װאָס װעלן מיר דיר קענען אָפּדינען? 

האָט ער זיי געבעטן זיי זאָלן אַזױ ניט רעדן. ניט זיי דינט ער, נאָר 
גאָט. עס איז דער איינציקער וועג, װי אים, דעם אײביקן, צו דינען. 

זי האָבן אים געזאָגט, אַז זיי ווייסן, אַז גאָט האָט ליב, ווען מען 
האַנדלט איידל, דהיינו, ער זעט, אַז זיי זיינען בעל-מומען, גייט ער און 
ברענגט פאַר זיי װאַסער צום טרינקען. ס'איז אַ סימן פון זיין רחמנות, 
נאָר דער טעפּער האָט געענטפערט, אַז פאַר געזונטע װאָלט ער אויך געטאָן 
דאָסזעלבע. ער װאָלט זיי באַדינט אפילו, ווען זיי זאָלן זיין ביים פולן 
כוח, דאָס, האָבן זיי אים געזאָגט, פאַרשטייען זיי שוין ניט. אָבער, אָנשטאָט 
זיי עס צו דערקלערן, האָט ער גערעדט ווייטער זאַכן, װאָס זיינען געווען 
נאָך וייניקער פאַרשטענדלעך: ;האָב איך אַ פאַרמעגן, װאָלט איך עס 
מיט אייך געטיילט. איך האָב מער ניט, װי איין העמד. בעט מיר עס, װעל 
איך עס אייך שענקען," האָט זיך אָפּגערופן דער איינהענטיקער און אַזױ 
געזאָגט : 

-- איך האָב פיל אין מיין לעבן געזען און ניט וייניק צייט האָב 

איך אָפּגעגעבן צו הערן. איך האָב זיך דערוואוסט וועגן זאַכן, װאָס זיינען 
געווען אמת, און דאָך האָב איך זיי ניט געקענט גלויבן. נאָר אַז אַ מענטש 
זאָל פאָרלייגן זיין איינציקע העמד, דאָס איז מיר ניט אויסגעקומען צו 
טרעפן. אפשר װועסט דו אונדז דערקלערן פאַרװאָס רעדסט דו אַזױ. װאָלטן 
מיר געווען באַװאָפּנטע, װאָלטן מיר געקענט מיינען, אַז דו שרעקסט זיך 
פאַר אונדז. דו ביסט אָבער דער איינציקער צווישן אונדז, װאָס פאַרמאָגט 
אַלע גלידער, האָסט דיין ראייה און דיין געזונט, און דערביי רעדסט דוי 
װוי מיר װאָלטן געווען די שטאַרקערע. זע, װאָס מיר שטעלן מיט זיך 
פאָר.. . מיר פעלט די רעכטע האַנט. און גלויבסט, איך האָב זי געזען 
ליגנדיק אויף דער ערד... די פינגערס האָבן נאָך אַלץ געדריקט די הענטל 
פון דער שװוערד... געדויערט האָט עס בלויז אַ רגע, אפשר אַ טייל פון 
אַ רגע. מיין האַנט האָט זיך פאַרמאָסטן איבער אַ רוימער. איך האָב גע- 
מיינט, אַז מיין שװוערד שלאָגט אים, און פּלוצלינג האָט פאַר מיינע אויגן 
אַ פאָך געטאָן פון זייט אַ שונאס שװערד (אַ רייטער האָט זיך פאַרביי- 
געטראָגן). איך האָב ניט באַװויזן אויסצושרייען, װוי איך בין שוין געווען 
אויף איין האַנט. גאָט האָט מיר געגעבן דעם כוח מיט דער לינקער האַנט 
צוצודריקן דעם רעשטל, עס זאָל אַזױ ניט שנעל אױיסשטראָמען מיין בלוט, 
און װי איך האָב זיך אַרױסגעלאַפּט פון געשלעג, זיינען מיינע חברים מיר 
געקומען צו הילף, געבונדן און געברענט די אָפענע וואונד, מיך אָפּגע- 
ראַטעװעט צום לעבן. לעב איך און טרייסט זיך, אַז כל זמן איך האָב 
געקענט, האָב איך ערלעך פאַרטײידיקט מיין פאָלק, אַן עדות איז מיין 
האַנט, װאָס האָט, אַן אָפּגעטײלטע פון גוף, זיך אַלץ נאָך געקלאַמערט 
אָן שװוערד פון באַפרײיאונג... און אָט איז מיין חבר. מיר האָבן זיך 
ביידע אינאיינעם געשפּילט קינדווייז, ביידע אינאיינעם געלערנט, גע- 
אַרבעט, און צוזאַמען אַװעק מלחמה האַלטן. זעסט, ער איז בלינד. אַ פייל 
האָט אים געטראָפן אין אויג. אָבער זיין פינצטערער מזל האָט אױיסגעטראָגן, 
אַז ער זאָל בלינד ווערן אויף ביידע אויגן. זיין גאַנצע אויג, די פולע, וויל 
אים מער ניט דינען. זי איז פאַרלאָשן געװאָרן, ניט צוֹ וויסן פאַרװאָס. 
ער זעט מיט איר ניט מער, וי מיט זיין אויסגערונענע אויג. ער איז 
פולקאָם בלינד, און װעט עס זיין אַלע טעג פון זיין לעבן... 

נאָר דאָ האָט דער טעפּער אויסגעשריען: ,ניין * און דער בלינדער, 
וי ער האָט דערהערט דעם ;ניין", אַזױ איז ער אויפגעשפּרונגען און 
געשריען מיט אַלע כוחות : וואו איז דער מאַן, װאָס גיט אים האָפענונג 
נאָך צו זען די ליכטיקע שטעג? ער ועט זיך װאַרפן צו זיינע פיס... 

ווייל ער איז אַ הייליקער מאַן. ער האָט פון אים געהערט דעם אמת פון 
די אמתן : אַז ביי גאָט איז אַלץ מעגלעך, אפילו אַז אַ בלינדער זאָל זעעוודיק 
ווערן... אַ בלינדן איז ערגער, וי אַ טױטן. ועמען איז אַ בלינדער 
ניט מקנא ? אפילו אַ געליימטן, ער האָט ניט קיין פרייד ניט פון זיינע 
הענט, ניט פון זיינע פיס. ער זעט ניט ואוהין ער גײיט; ער זעט ניט 
װאָס ער טוט. געבענטשט זאָל זיין דאָס מויל װאָס האָט געזאָגט דעם ניין" ; 
אַז ער װעט ניט זיין אײיביק בלינד, ער װעט קומען און זען די בוימער, 
װאָס װאַקסן ביי זיין פּאָטערס הויז. פון ווייטן װעלן זייערע גרינע צווייגן 
אים באַגריסן. ער וועט זיך לאָזן לויפן מיט דעם שטעג, װאָס פירט צו דער 
טיר פון זיינע עלטערנס הויז, ער װעט עפענען די טיר און װעט אויס- 
שרייען : ;מוטער וי 

ביי דעם װאָרט האָט ער פאַרשטעלט מיט ביידע הענט דאָס געזיכט 
און האָט ביטער געוויינט. ער האָט געוויינט, װאָס ער װעט מער ניט זען 
דאָס געזיכט פון דער, װאָס האָט אים געבראַכט אויף דער וועלט, געבראַכט 
ניט צו פרייד. און ער האָט געוויינט זיך דערמאָנענדיק אָן זיין מוטער, 
אָן זיינע קינדער יאָרן, אָן זיין איצטיקן עלנט. און אַזױ וויינענדיק, האָט 
ער פּלוצלינג גענומען שרייען, אַז ער זעט. .. זיין אויג האָט זיך אים גע 
עפנט פאַרן ליכט פון טאָג, ער זעט... האָט מען אים געפרעגט װאָס ער 
זעט. האָט ער געענטפערט: -- אַ שטאָט אין פלאַמען... פייער, זעט ער, 
פייער . .. ריינע, העלישע פייערר... האָבן אַלע אַרום געלאַכט, אַחוץ דער 
טעפּער, וועלכער האָט געזאָגט: ;זעץ דיך לעבן מיר, זעץ דיך נענטער", 
איז דער בלינדער צוגעקראָכן צו אים, און אַלע האָבן ווידער געלאַכט, 
מחמת לויט זיין צוקריכן האָט מען געזען, אַז ער זעט גאָרנישט, אַז ער איז 
בלינד, װוי געווען. 

אַ זוינט איז אָנגעלאָפן, געבראַכט מיט זיך אַ וייטן גערוס פון אַ 
געשלעג. האָבן אַלע אויפגעהויבן די קעפּ, געװאָלט זיך צוהערן. נאָר עס 
איז שוין געווען װוידער שטיל. ערגעץ ווייט זיינען אַװעקגעטראָגן געװאָרן 
די אָפּגעריסענע קולות, און דער קלאַנג פון געווער. און עס האָט איינער 
פון די ניין געזאָגט ; 

;עס שלאָגן זיך אונדזערע ברידער". 

דאַן האָט דער איינהענטיקער ווידער גערעדט: 

--- זאָל מיר גאָט מוחל זיין מיין פראַגע. עס האָט מיין פאָטער מער 
ניט פאַרמאָגט, וי זיינע הענט. דערמיט האָט ער מפרנס געווען זיין משפּחה, 

װאָס זאָל איך טאָן מיט איין איינציקע האַנט? עס אויסשטרעקן צום בעט" 
לען ? איז דען ניט גלייכער זיך אַראָפּװאָרפן פון אַ פעלז ? 

;עס איז גלייכער? -- האָט איינער פון די קאַליקעס אים געגעבן גע" 
רעכט, 

-- רעד ניט אַזױ מענטשנס-קינד,. װאָס איילסט דו זיך צו געבן 
גערעכט אומגערעכטע רייד, װאָס פאַר אַ חרפּה איז צו בעטן? זאָל זיך 
שעמען דער, װאָס איז זאָט, און גיט ניט דעם צוייטן. זאָל זיך שעמען 
דער רייכער, װאָס ער טיילט זיך ניט מיט זיין הונגעריקן ברודער. װאָס 
פאַר אַ דבורים זיינען עס ? װאָס פאַר אַ װאָרט: שאַנדע? ;גלייכער דער 
טויט איידער אויסשטרעקן די האַנט צו אַ נדבה"? אויף אַ פאַלשן ועג 
ביסט דו, ברודער. דיינע געדאַנקען קענען ניט װערן געלויבט, װאָרעם 
פון פּוסטער גאווה זיינען זיי. ביסט געווען אַ באַװאָפּנטער, האָסט געהאַט 
מוט צו מלהמה, האָב מוט צום געבראָכענעם לעבן, 

--- מוט, רופסט דו עס. ווער וייסט, אויב מוט איז ניט צו מאַכן 
קורץ און שנעל אַ סוף מיט אַ צעבראָכן לעבן. אָנשטאָט צו בעטלען בי 
אַלע פענצטערס און שוועלן, איבער אַלע וועגן, אַװעקגײן צו די, װאָס שלאָפן 
מיטן אײיביקן שלאָף.... װאָפ ווייסן ניט פון הונגער און דאָרשט, פון זאָרג 
און פון מידקייט , . . װוער ציילט וויפל עס פאַלן טעגלעך אין קאַמף, וויפל 
גבורים האָט שוין געקאָסט דאָס לעבן? קיינער ציילט ניט, קיינער ווייסט 
ניט וויפל עס זיינען געפאַלן און וויפל עס װעלן נאָך אַרױסגעריסן װוערן 
פון די רייען. טאָ פאַר װאָס זאָל איינער זיך קלאַמערן אָן אַ לעבן אָן כבוד, 
אָן אַ לעבן פון בזיון, פון פאַראַכטונג. ווייל װוער פאַראַכטעט דאָס ניט 
אַ קאַליקע? װער עס גיט, טוט עס מער אס איבל, פון װעלן פּטור 
ווערן פון זיין אומגליקלעכער מראה, פון זיין אנוועזנהייט, איידער פון 
רחמנות. לעבן, כדי יעדער ביסן זאָל זיין געקראָגן מיטן פּרייז פון דער- 
נידערונג ? װאָס טויג אַזאַ לעבן? װאָס פאַר אַ טעם איז אין דעם? 

-- זינדיקסט, זינדיקסט, מענטשנסקינד, -- האָט דער טעפּער אים 
איבערגעשלאָגן די רייד --- דו פאַרגעסט, אַז אַלע האָבן איין פאָטער און 
פאַר אים זיינען אַלע גלייך. אַלע זיינען ברידער! וואו איז אַ ברודער 
זיך צו שעמען פאר אַ ברודער ? װי זאָל אַ ברודער ביי אַ ברודער ניט 
בעטן ? און װוי זאָל אַ ברודער אַ ברודער ניט העלפֿן? 

אַזױ האָט גערעדט דער טעפּער. נאָר אַלע האָבן געזאָגט, אַז עס איז 
ניט אַזױ: אַ מענטש צו אַ מענטש איז ניט קיין ברודער. מען איז ניט 
קיין ברידער, מען איז אַפילו ניט קיין טריינט. ביטער איז דער אויסגע- 

בעטלטער ביסן. מיט קיינע װערטער די ביטערקייט ניט צו פאַרטרייבן, 
עס וויל אַ מענטש פון אַ מענטשן ניט וויסן, עס וויל קיינער איבערן צווייטן 
זיך ניט פאַרקלערן. עס גייט ניט אָן דעם חברס עלנט, עס רירט ניט זיין 
יאָמער. מענטשן זיינען נאָך שלעכטער, וי מען מיינט: זייערע הערצער 
זיינען נאָך האַרטער... | 

--- לאָזט מיר אויך זאָגן א װאָרט, מענער געפּרואווטע אין װײיטאָג, 
אַזאַ איינער בין איך אַלין. איך בין געגליכן צו אַ כלי, װאָס איז געפאַלן 
צו דער ערד. מען האָט זי אויפגעהויבן, זי האָט זיך ניט צעשאָטן אין 
שערבלעך. די כלי איז אָבער געשפּאָלטן. ניטאָ איר אַמאָליקער קלאַנג. 
איר נוץ איז שוין באַגרענעצט, און אויך איר דויער... עפּעס האָט זיך 
אין מיר אָפּגעריסן, עפּעס געפּלאַצט... פון יענער פינצטערער רגע... 
ווען איך בין געקומען צו זיך, האָב איך געזען, אַז עס איז נאַכט. דער 
געשלעג איז שוין לאַנג פאָראיבער. איך האָב זיך געלאָזט קריכן צום 
טויער פון שטאָט, צום זעלבן טויער פון וועלכן איך בין אַרױס אַ געזונטער, 
אַ שטאַרקער, צוריק בין איך געקומען אַ געענדיקטער נפש, אַ מענטש 
וועמען די אייגענע פיס האַלטן ניט, די הענט פאָלגן ניט מער. און רפואות 
-- ניטאָ קיין רפואות ! נאָר איך האָב כאָטש געוואוסט, אַז איך האָב אין 
מיין לעבן געהאַט פרייד, איך האָב זיך געפרייט מיט אַ כלה, אַ ווייב, מיט 
אַרבעט, מיט קינדער... אָבער מיינע קינדער האָבן פון לעבן גאָרניט 
גענאָסן. און עס שוועבט איבער זיי דער טויט... מען קען שווייגן, אָבער 
ווען מען האָט זיך שוין גענומען שטעלן פראַגעס, טאָ וי איז פאַר אייגענע 
ברידער ניט צו שטעלן די ביטערסטע פראַגע, װאָס פּייניקט דאָס געמיט, 
פאַרװאָס זיינען מיר פאַרלאָזט פון דער השגחה? פאַרװאָס קומט אום 
אונדזער פאָלק ? פאַרװאָס גוססט ירושלים ? 

-- ניין, ברודער, אומזיסט זיינען די טרויעריקע רייד דיינע. מיר גע- 
דענקען אַלע די גליקלעכע טעג פון ירושלים און פון גאַנצן לאַנד. און 
גליקלעכע טעג װעלן נאָך קומען. דער שטורעם װעט אַריבערגײן --- אַלע 
שטורעמס גייען פאָראיבער. און ניט אַלע שיפן דערטרינקט דער שטורעם, 
עס ראַטעװעט זיך איינע, אַ צווייטע... אין איין האַפן, אין אַן אַנדערן. 
ניט איײיביק הויבן זיך די כװאַליעס צו די װאָלקנס און פאַלן צוריק אין 
תהום פון ים. דער זעלבער ווינט װאָס האָט געשליידערט די שיפן, צעיאָגט 
די װאָלקנס, ער לאָזט זען, אַז ניט אַלע שיפן זיינען אונטערגעגאַנגען. אויפן 
אויבערפלאַך שווימען ווייטער שיפן... די װאָס זיינען ניצול געבליבן 
און די װאָס דער ים האָט איינגעשלונגען איז מער ניט צו זע װאַסער 

דעקט צו, אַזױ וי ערד... װאָס עס איז צוגעדעקט, איז מער ניט צו זען, 
װאָס מען זעט ניט, מוז װערן פאַרגעסן. פאַרגעסן, הייסט זיך געטרייסט, 
קיין אַנדער טרייסט איז ניטאָ. און אָן טרייסט איז ניטאָ קיין לעבן. ווייל 
ס'איז ניטאָ קיין לעבן אָן פאַרלוסט. מען װעט זיך מוזן טרייסטן, און גע- 
בענטשט איז דער, ווער עס װעט אַרױסזאָגן די נייטיקע טרייסט-ווערטער ; 
װוער עס װעט געפינען די נייטיקע טרייסט:ווערטער פאַר זיך און פאַר 
זיין גלייכן, אַ טרייסט, װאָס זאָל געבן צום ברויט זיין אַמאָליקן טעם; 
װאָס זאָל אונדז ווידער מאַכן זאַט און פריילעך. עס זאָלן מער ניט זיין 
פאַרביטערט אונדזערע הערצער. יעדער איינער, װאָס טרייסט זיך, איז גע- 
גליכן צו אַ ניידגעבוירענעם. וואויל איז דעם און געבענטשט זאָל זיין דער 
יעניקער, װאָס װעט זיך טרייסטן און װעט געפינען טרייסט פאַרן גאַנצן 
פאָלק, און פאַר אַלע פעלקער פון דער ערד!... 

-- האַלט! דאָ שטעל איך דיך אָפּ. דו האָסט אַװעקגעזאָגט אַ זאַך, װאָס 
מען טאָר ניט פאַרשווייגן, טרייסטן, זאָגסט דו, אַלע פעלקער... ;גע- 
בענטשט איז דער, װאָס װועט טרייסטן אַלע פעלקער". וועמען מיינסט דו? 
אפילו די, װאָס באַלאַגערן ירושלים ? װאָס שטויסן אירע ווענט און שליי- 
דערן פייער אויף אירע דעכער? די, איבער ועמען אונדוערע ברידער 
לויפן אָפּ מיט בלוט, און זייערע וייבער און קינדער גייען אויס מיט 
הונגער 1 די, װאָס האָבן אומגעבראַכט צוויל פון מיינע קינדער, און אויך 
דיין, טעפּער, איינציקן זון?... 

דער טעפּער אָבער האָט געשויגן, 

דעמאָלט האָט אָנגעפאַנגען רעדן אַ מענטש, װאָס האָט געזאָגט, אַז 
ער איז אַ גלילער. ער האָט זיך פריער געשלאָגן אונטער דער אָנפירער- 
שאַפט פון מאַן, וועמענס נאָמען ער וויל ניט דערמאָנען. שפּעטער האָט 
ער געקעמפט ביי די װענט פון ירושלים. און וועגן איינעם אַ געשלעג 
וויל ער איצט דערציילן, 

--- דיין זון, טעפּער, איז נאָך דעמאָלט געווען צװישן די לעבעדיקע, 
איך דערצייל די געשיכטע, כדי צו לויבן זיין אָנדענק. איך בין אַ בעל- 
חוב קעגן אים, וויל איך אויפהויבן זיין נאָמען פאַר זיין פאָטער און פאַר 
אייך אַלעמען. דאָס איז פאָרגעקומען אַ קורצע צייט פאַר אליהוס טויט, 
עס האָבן זיך יענעם טאָג אַרױסגערופן דרייסטע לייט, װאָס האָבן געדאַרפט 
גיין אָנפאַלן אויפן שטורעם-באָק. און איך האָב געבעטן מען זאָל מיך 
מיטנעמען. דער אָנפאַל האָט זיך אונדז איינגעגעבן. מיר האָבן די שטורמער 
צעהרגעט און פאַריאָגט} און אַלץ אַרום אָנגעצונדן. נאָר פאַר מיר גופא 

האָט זיך דאָס געדאַרפט ענדיקן ביז גאָר שלעכט. איך האָב פאַרװויקלט 
אַ געשלעג מיט איינעם פון די רוימער. יענער, זעענדיק, אַז איך האָב 
פרישע צייכנס פון וואונדן, האָט געמיינט, אַז מיך איז לייכט בייצוקומען. 
ער האָט אַלץ מיך אָנגעגריפן. און איך האָב שוין אַזאַ גאַנג, איך טרעט 
אַלץ אָפּ, איך שפּיל זיך מיט דעם רוימערל: אװאַרט, װאַרט, װואָלפישער 
זון !* און ביי דעם זון פון דער װאָלפישער מילך צעברענען זיך זיינע 
פּעכיקע אויגן. נאָר מיר האָבן ביידע זיך טועה געווען, דער געשלעג איז 
ניט געווען נאָר אַן ענין צווישן אונדז ביידן, דאָס האָבן מיר געהאַט פאַר" 
געסן. נאָר מיטאַמאָל דערפילן מיר ביידע, אַז מיר ווערן אַנידערגעװאָרפן 
פון די פיס. אויף אונדז פאַלט אַ מאַסע, פון וועלכער מיר האָבן ניט 
גענוג כוח זיך צו באַפרײיען. געווען איז עס די שוץ-װאַנט פון שטורעם- 
באָק : געפלאָכטענע צווייגן, פרישע אָקס-פעלן, באַלקנס און ברעטער... 
גלייך דערפילן מיר אויך רויך. מען האָט דאָס ניט נאָר איינגעװאָרפן, נאָר 
אויך אונטערגעצונדן, נאָר פּונקט אַזױ, ווי איך האָב מיט אַ וויילע פריער 
ניט חושד געווען, אַז איך װוער באַלד פאַרשאָטן, אַזױ האָב איך ניט גע" 
וואוסט, אַז באַלד װעל איך זען מיין רעטונג, געווען איז עס צו פאַרדאַנקען 
אליהון. ער האָט געזען, װאָס מיט מיר האָט פּאַסירט, און ער איז געקומען 
צעלויפן. פון זייט איז אים מעגלעך געווען מיר צו העלפן זיך באַפרײיען, 
מחמת מער װי די װאָגיקע מאַסע האָט דער רויך און די ערד פון וואל, 
אויף וועלכן עס איז געשטאַנען דער באָק מיט זיינע שוץ-ווענט, און װאָס 
האָט מיר פאַרשאָטן די אויגן, מיר ניט געלאָזט זיך רעטן. און ווען דיין 
זון האָט מיך באַפרײט, האָט ער געזאָגט: ,איצט לאָמיר ביידע באַפרײען 
דעם רוימער"... האָב איך אים געענטפערט: ,דיינע רייד זיינען אומ- 
זיניק. אַ שונא ראַטעװעט מען ניט. לאָמיר װאָס שנעלער אַװעקגײן, די 
רוימער קענען יעדער רגע קומען צוריק און אונדז נעמען געפאַנגען. 
איז ער געגאַנגען מיט מיר און גייענדיק געוויינט אויפן בייזן מזל פון 
דעם שונא... ווען מיר זיינען געקומען אין פעסטונג, האָט ער צו מיר 
געזאָגט, אַז איך בין ניט געווען גערעכט: אַ שונא דאַרף מען אויך קומען 
צו הילף, ווען ער איז אין אַן עת-צרה. ,פריער פאַר אַלץ זיינען אַלע 
מענטשן ברידער, ברידער פאַר גאָט. שונאים איז מען בלויז צווישן זיך", 

האָט דער טעפּער אויפגעהויבן דעם קאָפּ און האָט געזאָגט, אַז ער 
בענטשט גאָט, װאָס ער האָט זוכה געווען צו הערן, אַז זיין זון האָט גע- 
האַט מיטלייד מיט אַ שונא, 

האָבן אַלע זיך איבערגעקוקט און זיי האָבן געזאָגט, אַז זיי פאַרשטײען 

עס ניט, ,פריער, ווען מען האָט געלויבט דעם מוט פון דיין זון, האָסט 
דו געשוויגן. איצט, הערנדיק זיינע רייד, װאָס מען קען אין בעסטן פאַל 
אָנרופן קינדערשע -- און דערפאַר איז זיי מוחל צוֹ זיין --- האָסט דו 
זיך דערפרייט. זיינען דען די רוימער ניט די סיבה פון זיין טויט 1 פאַר- 
װאָס האָבן פאַר זיי רחמנות, ווען זיי װוילן עס ניט האָבן פאַר אונדן?" 

-- ברידער מיינע, אַ זון איז ליב אַ פאָטער, ניט נאָר ווייל ער איז 
זיין קינד, נאָר אויך מחמת ער איז זיין תלמיד, ער הערט זיך צו צו יעטווידן 
װואָרט זיינעם, לאָזט זיך פון אים פירן. איך האָב געלערנט מיין זון, איידער 
ער האָט געקענט פאַרשטיין, װאָס איך זאָג אים, איידער ער איז נאָך געווען 
אימשטאַנד מיר צו ענטפערן, אַז אַלע מענטשן זאָלן אים זיין ברידער. אים 
זאָל ניט אויפברענגען אומרעכט. עס זאָל זיך אים קיין מאָל ניט אויסשעפּן 
זיין געדולד, עס זאָלן זיך פון זיינע ליפּן ניט אַראָפּרײיסן קיין אַנדערע 
ווערטער, אַחוץ מילדע. עס זאָלן זיינע אויגן ניט וויסן פון קיין אַנדער 
פייער, װי פון דעם פייער פון ליבשאַפט.,. 

-- שטיי, מענטש, װאָס דערציילסט דו אונדו דאָ... אַז דו האָסט 
דיין זון צוגעגרייט אַלס קנעכט?! 

--- ניין, מענטשן-זון, האָסט ניט רעכט. ניט אַלס שקלאַף פון מענטשן, 
נאָר אַלט אַ קנעכט פון גאָט האָב איך געגרייט מיין קינד, איך האָב אים 
געלערנט, און זיין האַרץ האָט עס פאַרשטאנען, ווייל דאָס האַרץ פון אַ 
לעבעדיקן איז גוט, און איך פלעג אים זאָגן : ;ניטאָ קיין שונאים ! עס איז אַן 
אױיסגעטראַכטע זאַך !* 

האָבן זיך אַלע אין קריין צעלאַכט. עס האָט געלאַכט דער אינ" 
הענטיקער, פאַרגעסנדיק זיין אָנגעװאָרענע האַנט, עס האָט אַפילו געלאַכט 
דער בלינדער. וי איז ניט צו לאַכן, ווען אַ מענטש זאָגט אַװעק אַזאַ ביטערן 
שפּאַס : ;שונאים --- אַן אויסגעקלערטע זאַך !* װוער זיינען די, װאָס פאַר- 
הונגערן ירושלים ? וער זיינען די, װאָס ציען אַרױף אויף די קריצן 
צו די שרעקלעכסטע ענוים די אומגליקלעכע איינוואוינער פון דער שטאָט ? 

-- הער דוֹ מענטש פון ליימענע טעפּ, מיר האָבן ענלעכע רייד שוין 
געהערט. בין איך ביי מיין אַמאָליקן געזונט, אַזױ װאָלט איך צו דיר 
געזאָגט : ,ראַטעװע שנעל דיינע ביינער! ניטאַ װאָס אָפּצושװאַכן די הער" 
צער פון באַװאָפּנטע...* אָבער היינט װאָס קענען שאטן דיינע רייד, מיר 
זיינען במילא ווי ווייבער, אומפעאיקע צום געשלעג. נאָר דו רעדסט איין 
װאָרט, און מיינסט צוויי... רעדסט צוויי, און דו מיינסט פיר... מיר 
קענען אייך... מיר ווייסן אייער פאָרזיכטיקן צוגאַנג. איר זוכט פריער 

צוגעוואוינען.... מחמת איר ווייסט אַליין, זי משונהדיק עס זיינען אייערע 
דבורים... אַז זיי דאַרפן ווירקן, װי אַ שמיץ אין סאַמען פּנים. עס איז 
אמת, ביסט אַ מאַן פון ליידן, האָסט געהאַט אַ זון -- און דו האָסט אים 
מער ניט! האָסט פאַרמאָגט אַ משפּחה און אַ היים --- און דו פאַרמאָגסט 
עס מער ניט! פונדעסטוועגן מוז איך דיר זאָגן אַז פון דיינע רייד מוז 
מען שפּאָטן, פאַרװאָס לויפט אָפּ ירושלים אין בלוט, און די שאַרף פון 
שונאס שװוערד רירט שוין אָן איר האַרץ? ווייל אירע קינדער האָבן זי 
ניט געקענט ווי געהעריק פאַרטײידיקן, אָנשטאָט די לערע פון קריג, האָבן 
אירע קינדער זיך געחקירהט אין אַנדערע לערעס... אין א וװפלט פון 
געווער, אין אַ וועלט פון מלחמות, זיינען שונאים ניט קיין אױיסגעטראַכטע 
זאַך. אויב דו האָסט ניט די שװערד, װעט דיין אַקער-איזן דינען דיינע 
שונאים. דער שונא קומט און װאַרפט פייער אויף די פּאַלאַצן פון די 
נכבדים און אויף עלנטע הייזקעס פון פאָלק. עס ברענען מיט איין פייער 
די אָרעמע שטוב פון פּױער און די רחבותדיקע זאַלן פון עושר. דער שונא 
גיט אָפּ דעם פייער אונדזער אַרבעט פון דורות. זאָל מיר דער מאַן פון 
צער מוחל זיין, אַלץ װאָס איז אים טייער אויף דער וועלט, האָט ער אָנ- 
געװאָרן. מיר שטייען אָבער פאַר דעם גרעסטן אָנװער : מיר גייען פאַרלירן 
אונדזער לאַנד! עס הענגט איבער אונדז דאָס גרעסטע פון די אומגליקן... 
און מיר קענען זיך אַליין באַשולדיקן אין אונדזער צרה. דאָס אומגליק 
איז ניט, װאָס מיר זיינען אין קאַמף, נאָר װאָס מיר זיינען ערגער פאַרן 
שונא באַװאָפּנט; װאָס ער איז בעסער אויסגעשולט צום קאַמף. און ער 
נעמט דעריבער איבער אונדז די אױיבערהאַנט. אַלץ ווייל מיר זיינען געווען 
אַ בלינד פאָלק. מיר האָבן ניט געזען אין װאָספאַר אַ וועלט מיר לעבן. עס 
האָט ירושלים זיך ניט געפירט, וי זי האָט געדאַרפט זיך פירן, ניט גע- 
האַנדלט, וי זי האָט געדאַרפט האַנדלען. זי האָט ניט אָפּגעגעבן אַלע אירע 
זאָרג אויף צו שאַפן דעם כוח פון ישראל, זאָל דער אומגליק כאָטש אונדז 
לערנען! 

--- שווייג, שווייג, מענטשנס-קינד, װאָס האָסט דו זיך דאָ צערעדט 
און װאָס װוילסט דו זאָגן! עס איז דאָך זינד, ריינע זינד, גאָט גייטיקט 
זיך ניט אין שװוערד. ניט דורך װאָפן װעט ווערן איבער דער ערד פאַר- 
שפּרייט די גרויסקייט פון זיין נאָמען! ניט דורך מענטשן געפּאַנצערטע, 
נאָר דורך מענער אומבאַשיצטע... 

דאָס איז געווען דער טעפּער, װאָס האָט זיך אַריינגעריסן אין די רייד 
פון זיין חבר. און ער האָט צו אים און צו אַלעמען ווייטער גערעדט: 

-- ניט דורך דער שװערד, נאָר דורכן װאָרט װעט קומען די דער- 
לייזונג... דורך ליידן, דורך דערנידערונג... דורך קנעכט און געפאַנגענע 
וועט עס װערן פאַרשפּרײט... דורך אַנטבלױזטע ברוסטן און נאַקעטע 
הענט... דער פיינט װועט װאַרפן זיין שווערד, און דו וועסט װאַרפן דיינעם, 
און ער װעט דיך, און דו וועסט אים אַרומנעמען, וי אַ ברודער... | 

נאָר קיינער האָט ניט געװאָלט מער ענטפערן אויף די רייד פון דעם 
אומזיניקן. קיינער האָט זיי אויך מער ניט געװאָלט הערן. עס איז דאָך 
קלאָר, אַז דער מענטש זעט ניט די װועלט אין וועלכער ער לעבט. אַזאַ 
מאַן קען בלויז צעמישן די מוחות און אָפּשװאַכן די הערצער פון די קריגער, 


קאַפּיטל עלף 


צו װאָס איז צו גלייכן די ליבע, װאָס די אָנהענגער פון שמעונען האָבן 
פאַר זייער פירער ? אַרום שמעונען ברענען אַלע מיט איין פאַרלאַנג: 
מיטן פּרייז פון דעם אייגענעם לעבן אים צו דערווייזן, וי ער איז פאַרערט, 
געווען זיינען צוויי... יאָ, עס זיינען געוועזן מער וי צוויי, נאָר זועגן 
די צוויי װועט ערשט וערן דערציילט, 

איינער פון די צוויי איז געווען אַ מאַן פון העכסטן וואוקס און אויך 
פון דער העכסטער װאָג, װאָס אַ מענטש קען האָבן. ווען מען זאָל אָנרופן 
זיין װאָג און זיין וואוקס, װאָלט מען אויסגעשריען, וי איז אַזױנס מעגלעך ? 
דער מענטש האָט פאַרמאָגט דעם כוח פון אַ העלפאַנד, איידער עס אין 
געקומען די מלחמה, האָט ער פאַרדינט זיין ברויט פון רייסן שטיינער 
פון האַרץ פון באַרג. 

זיין חבר האָט געצויגן זיין חיונה פון רייניקן ברונעמער. װי שמאָל 
און װוי טיף עס איז ניט געווען אַ ברונעם, האָט ער אין אים זיך געקענט 
אַראָפּלאָזן, מחמת צו זיין מאָגערקײיט און לייכטקייט איז ניט געווען קיין 
גלייכן. אַ פּנים האָט ער געהאַט גראָד אַ שיינס : אַ באָרד פון העלן קופּער 
און אויגן גרינע, װי דער ראָסט פון קופּער. בשעת דעם גבורס באָרד איז 
געווען טונקל און די אויגן שװאַרץ, וי פּעך. ביידע האָבן זיי געהאַט ווייבער 
און קינדער. 

פּאַסירט האָט עס אין דער שעה, ווען שנעל, וי אַ פייער, האָט זיך 
פאַרשפּרײט די באַגײסטערנדיקע ידיעה, אַז צו די מענטשן אליעזרס, װאָס 
האָבן אָפּנעשלאָגן דעם שונאס שטורעם, קומט שמעון בר גיורא, כדי 

אויסצודריקן זיין צופרידנקייט. האָבן אויפגעפלאַקערט אַלעמענס הערצער, 
און ניט אין אַן אַנדער געפיל, וי אין דאַנקבאַרקײט צום אָנפירער. (װאָרעם 
װאָס װאָלטן זיי געווען אָן אים ? אַ מאַסע, פון אײביק אַ פאַראַכטעטע, בשעת 
איצט האַלטן זיי אין האַנט די פאָן פון באַפרייאונג), 


און אַזױ איז עס געווען. וי שמעון איז געקומען, האָבן אים אַלע גע- 
װאָלט באַװייזן, אַז טייערער פאַר זייער אייגן לעבן איז זיי זיין, שמעונס, 
מלחמה. און כאָטש וי אַ װואַלד פון קעדרען-בוימער זיינען געשטאַנען די 
קריגער אין זייער וואוקס און זייער כוח, האָט זיך אַ ריס געגעבן דער 
ערשטער ניט קיין אַנדערער, וי דער רייניקער פון די ברונעמער: דער 
מענטש, װאָס האָט פאַרמאָגט ביז גאָר װינציק קערפּער קראַפט, אָבער אַ 
פלינקייט צו באַוואונדערן. און באַלד האָט זיך פאַר שמעון בר גיוראס 
אויגן אַנטפּלעקט אַזאַ בילד, 


אַ מאַן פון אַ קערפּער פון אַן יינגל, מיט אַ שװערד פון אַ קריגער 
אין איין האַנט, און אַ פייער-פאַקל אין דער צווייטער, לאָזט זיך לויפן 
און שניידט זיך אַרײן אין דער מאַסע רוימער, װאָס האָבן זיך געפונען 
ביים גרויסן שטורעם-באָק. איידער די רוימער זיינען געקומען צו זיך 
פון איבערראַשונג, האָט דער שפּיץ פון זיין שווערד שוין געהאַט אָנגע- 
רירט די רייען פון זיי. דער מאַן איז געווען פלינק, און כוח האָט אים 
געגעבן דער באַוואוסטזיין, אַז שמעון אַליין זעט צו, װי מען שטאַרבט 
פאַר אים.. , 


דער ביז גאָר אומגלייכער געשלעג האָט זיך פאַרצויגן. איידער ער 
איז געפאַלן, אָפּלופנדיק מיט בלוט, האָט דער ברונעם-רייניקער באַוויזן 
אַרײינצואװאַרפן זיין פאַקעל אין װאַנט פון די געפלאָכטענע צווייגן, װאָס 
די רוימער האָבן אויפגעשטעלט צו זייער שוץ. די צווייגן האָבן זיך אָנגע- 
כאַפּט. די רוימער האָבן זיך געװאָרפן לעשן. 

אַלע האָבן עס צוגעזען, און צוגעזען האָט עס אויך שמעון. זיין גע- 
זיכט איז געבליבן אָן אַן אויסדרוק, אָבער ער האָט געזאָגט דאָס נייטיקע 
װאָרט } 

,טוב !* 

וי ליבע רופט צו ליבע, אַזױ רופט העלדישקייט צו העלדישקייט. 
צוזעענדיק דעם מסירת-נפש טוט פון זיין חבר, האָט זיך דער מאַן פון 
די שטיינער אַ ריס געגעבן פון אָרט. ער װעט ניט לאָזן פאַרלעשן דאָס 
פייער, װאָס זיין חבר האָט אָנגעצונדן מיטן פּרייז פון זיין לעבן, און װאָס 

דאַרף פאַרצוקן די פאַרניכטונגס-מאַשין! זאָל שמעון זען װי עס קעמפן 
זיינע מענטשן! 


נאָר ניט אַלעמאָל קען אַ מענטש נאָכטאָן אַ מענטשן. ווען דער ערשטער 
האָט געשווינד זיך אַראָפּגעלאָזט פון װאַנט פון פעסטונג איבער דעם 
שטריק, װאָס האָט געדינט פאַר דעם צוועק, האָט ביים צווייטן דער שטריק 
ניט אױסגעהאַלטן,... און זיך איבערגעריסן. דער מענטש איז געפאַלן 
פון דער גרויסער הייך, צופוסנס פון װאַנט. די רוימער האָבן צעװאָרפן 
די ברענענדיקע שוץ-ווענטלעך, דער באָק האָט ווידער געשטויסן די װאַנט. 
;רע" -- האָט געזאָגט שמעון. 


בלייבנדיק אַליין האָבן די קעמפער לאַנג געשוויגן. בלויז דאָס מאָנאָ- 
טאָנע קלאַפּן פון שטורעם-באָק האָט רעגלמעסיק איבערגעריסן די שטיל- 
קייט ; און פון יעדן שטויס זיינעם האָט זיך געוויגט די װאַנט און עס 
האָבן אויפגעציטערט די פאַרטײידיקער. און ווען עס איז צוגעפאַלן די 
נאַכט, האָט מען זיך געזעצט, און מען האָט גענומען זיך דערמאָנען אָן 
די צוויי.... מען האָט איינגעשטימט, אַז אויך דער צווייטער איז געפאַלן 
מיט אַ העלדן-טויט, מחמת זיין האַרץ איז אויף דעם געגאַנגען. דער װאָס 
פאַלט אין וועג צו דער שלאַכט, איז אַזױ װוי ער װאָלט געפאַלן אין מיטן 
פון שלאַכט. דערנאָך האָט מען ביז דעם פרימאָרגן-שטערן גערעדט... 
גערעדט ניט פון קיין אַנדערן, װוי פון שמעון בר גיורא. שמעון איז אַ מאַן, 
װאָס ווייסט וואוהין ער פירט. ער גייט מיט אַ פעסטן טראָט אויף דעם וועג, 
װאָס ער האָט זיך אָנגעצײיכנט; און ער צעטרעט זיינע שונאים. זיין זאַך 
איז די זאַך פון פאָלק. .. זיין קריוודע איז די קריוודע פון אַלע באַעװלטע.. . 


דעמאָלט האָט מען זיך דערמאָנט אָן יוחנען, יענעם פון גוש-חלב, װאָס 
האָט פאַרכאַפּט אַ טייל שטאָט און דעם בית-המקדש. אַלע האָבן זיך אָנגע- 
צונדן מיט צאָרן, יוחנן דער פאַלשער, דער כיטרער, האָט געשפּאָלטן 
ירושלים אין צווייען! און עס זיינען אין דער טיפעניש פון דער נאַכט 
אַװעקגעזאָגט געװאָרן אפילו אַזעלכע װוערטער, וי אַז יוחנן מיט זיין 
כנופיה פאַרדינען ניט קיין קלענערע שטראָף, װוי די רוימער: אַז מיט 
זיי איז אויך פאַראַן בלויז איין שפּראַך --- די שפּראַך פון שװערד, זאָל 
מען נאָר באַפרייט װוערן פון די מחנות, װאָס באַלאַגערן, אַזױ וועט מען זיך 
אָפּרעכענען מיט זיי, זאָל יוחנן ניט אָננעמען דעם איצטיקן װאָפּנשטיל- 
שטאַנד פאַר אַ שלום. ניטאָ קיין שלום מיט דעם, װאָס איז געגאַנגען קעגן 
שמעון בר גיוראן, דעם מענטשן, דעם איינציקן, װאָס נעמט זיך אָן פאָרן 

אָרעמען, װאָס זויל איינפירן יושר אויף אײיביק: אַ מענטש צו אַ מענטש 
זאָל זיין אַ חבר... 

און מען האָט געפרעגט אליעזרן, אויב עס איז ריכטיק אַזױ, און 
אליעזר האָט זיך געאיילט צו ענטפערן, אַז עס איז אַזױי, 

נאָר מען איז געווען צעברויזט. ראשית, פון שמעונס באַזוך, שנית, 
פון דעם ניט-גלייכן טויט פון די צוויי קריגער, זייערע חברים. אָבער נאָך 
שטאַרקער פון דעם געשפּרעך, װאָס האָט זיך צעוויקלט, אַזױ אַז עס האָט 
זיך איינגעפונען אַ מאַן פון זייער אַן אָרעמען שטאַנד (יהודה, דער זון 
פון גדליהו), װאָס, זיך אויפהויבנדיק פון זיין אָרט, און זיך שטעלנדיק 
אַקעגן אליעזרן, האָט אָנגעהויבן אַזױ צו רעדן צו אים: 

;--- דו, זון פון כהנים, די פרעסער פון קהלשע פלייש, וואו איז דיר 
צו פאַרשטיין דעם הונגער פון דורות, דעם דלות פון אונזערע זיידעס 
און טאַטעס!,... ניט אומזיסט האָב איך געזען, אַז דיינע אויגן האָבן ניט 
געברענט, װי ביי אונז אַלעמען מיט התלהבות, ווען דער באַליבטער פון 
אַלע באַעװלטע, דער אָננעמער פון פאָלקס-קריוודעס און אָנפירער פון 
באַפרייאונגס-קריג, איז געקומען צווישן אונדז, אונדז אויסדריקן אַ דאַנק- 
אָנערקענונג, װאָס מיר האָבן אין בעסטן פאַל בלויז טיילווייז פאַרדינט.,,* 

אליעזר, האַלב אויסגעצויגן, דעם רוקן אָנגעשפּאַרט אָן צאָן פון װאַנט, 
איז געווען דערשטוינט פון יענעמס העזה. ער האָט זיך אָבער באַגנוגנט 
צו זאָגן : 

;--- זואו האָסט דו געקראָגן זיך אָנצוזויפן מיט וויין ?* 

דאָס האָט יענעם נאָך מער צערייצט, 

;-- איך בין ניט שכור ! --- האָט ער אויסגערופן. --- און דו, אָנפּירער, 
לערן זיך אויסהערן דעם אמת... האָט איר, כהנים, דען ניט געפרעסן 
פלייש ביז קאַליע מאַכנדיק זיך די בייכער? האָט איר ניט אַװעקגעלאָזן 
מיטן רויך די שפּייז פונם פאָלק 1 האָט איר ניט געװאָרפן אויפן ברענענדיקן 
מזבח דאָס עסן פון די הונגעריקע? ניט דער אײביקער האַר פון דער 
וועלט האָט עס געדאַרפט, נאָר איר אין אייער גיריקייט. אייך איז ניט 
גענוג געווען צו זיין זאַט אַלין --- פאַר אייער אַפּעטיט האָט איר שטענדיק 
געװאָלט האָבן אַ הונגעריקע פאָלק. און איר האָט געברעפט דאָס, װאָס 
איר האָט ניט געקאָנט אויפפרעסן. דאָס פייער ווייסט ניט פון קיין מאָס, 
און עס איז ניטאָ קיין חשבון פון דעם, װאָס איר האָט שוין אויפן מזבח 
ניט געפּטרט, איר זאָגט : גאָט זויל עס... ליגן, ליגן און נאָך אַמאָל ליגן! 
לאָזט מיר שרייען, אַז עס איז ניט אמת. ניט דאָס דאַרף גאָט. זאַטקײט 

און וואוילשטאַנד פון מענטשנס קינדער -- אָט װאָס עס פרייט זיין האַרץ, 
װאָס איז דאָס האַרץ פון אַ פאָטער. מיט װאָס הויבט איר אָן דעם טאָג ? --- 
מיט פאַרברענען אַ שעפּס! איר װאָלט בעסער דעם געקוילעטן שעפּס צע- 
טיילט צווישן די הונגעריקע. זינדיק, זינדיק זייט איך ו" 

.--- פאַרמאַך דיין מויל, און רוף ניט אַרױף אויף אונדז קיין אומגליק ! 
קעגן װאָס האָסט דו זיך צערעדט, קעגן איינע פון די זאַכן, אויף װאָס עס 
האַלט זיך די וועלט!* -- האָט איינער אַרױסגעזאָגט פון דער פינצטערקייט, 
און אליעזר האָט דערקענט די שטימע פון חנניהן, װאָס דער מענטש האָט 
ווייטער גערעדט, האָט אליעזר שוין ניט געהערט. אויסגעשעפּט פון טאָג 
מלחמה און פון דער װאַכער האַלבער נאַכט, איז ער איינגעשלאָפן, ער איז 
אַריינגעפאַלן אין אַ טיפן שלאָף, און עס האָט זיך אים געחלומט; 

עס איז נאַכט, אַ נאַכט פון די אַמאָליקע נעכט פון שלום. ער װאַכט 
אין בית-המוקד. ער ליגט איינגעוויקלט אין זיינע פּראָסטע קליידער, און 
די הייליקע בגדים האַלט ער צוקאָפּנס, 

און ווייל ער, אליעזר, איז אויסן אָנטײלצונעמען אין גורל פון כבוד; 
אַראָפּצונעמען די טעגלעכע קוילן פון מזבח, הויבט ער זיך אויף און גייט 
זיך טובלען. 

ווען די הענער נעמען קרייען, קלאַפּט אין טיר דער ממונה. אויף אים, 
אליעזרן, פאַלט דער גורל אַראָפּצונעמען די טעגלעכע קוילן. ער װאַשט 
זיך די הענט, ער װאַשט די פיס מיט דעם װאַסער, װאָס ער שעפּט אָן פונם 
הײליקן ברונעם. ער נעמט אין האַנט די זילבערנע פייערפאַן, ער שטעלט 
אַ טריט אויפן בריק, װאָס פירט צום מזבח. אַרום איז פינצטער, בלויז 
דער מזבח לייכט מיטן פייער, װאָס גליט אויף אים. װאָס אַ טריט איז ער 
נענטער, װאָס אַ טריט איז ער העכער צום מזבח. נאָר װאָס אַ טריט איז 
אַלץ העלישער דאָס ליכט, 

ער בלייבט שטיין אין האַלבן וועג. עס האָט קיין מאָל נאָך דער מזבח 
אַזױ ניט געלויכטן, נאָר אַ קול זאָגט אים, ער זאָל זיך ניט שרעקן: ,טו 
דיין אַרבעט. דער מזבח לייכט מיט גרויס ליכט, מחמת עס איז דאָס לעצטע 
ליכט זיינע, איידער ער גייט פאַרלאָשן װערן..." 

אליעזר האָט זיך אױפגעכאַפּט אין ווילדן אַנגסט. אַלע אַרום שלאָפן, 
עס איז נאָך נאַכט. הויבט ער זיך אויף און, אַװעקגײענדיק ווייט פון זיינע 
חברים, האָט ער זיך ביטער צעוויינט פאַר גאָט, 

אַזױ וויינענדיק מיטן פּנים צו דער ערד, איז ווידער אויף אים אַרויף 
אַ שלאָף, און ער האָט ווידער געהאַט אַ חלום. ער שטייט איינגעהילט 

אין דער פינצטערניש, די אויגן געווענדעט צום מזרח. ער היט די ערשטע 
שטראַלן פון דער אויפגייענדיקער זון, כדי צו לויפן און זאָגן דעם גבאי, 
אַז עס איז צייט צו שעכטן דעם קרבן-תמיד, די גאַנצע מזרח-זייט, אַזש 
ביז חברון נעמט שוין ליכטיק וװוערן. ער לויפט עס אָנזאָגן, און אין װעג 
הערט ער דעם שטאַרקן גערויש, װאָס עס מאַכן די גרויסע טירן פון 
היכל, ווען מען עפנט זיי אויף. ער שרייט: ,שוין צייט צו שעכטן דעם 
קרבן תמיד". ,ניין" ענטפערט מען אים, ;עס ווערן מער ניט געבראַכט 
קיין קרבנות, פאַרלאָשן איז דער מזבח !" 


דעם גאַנצן טאָג האָט אליעזר געזוכט דעם טױט, געזוכט -- און ניט 
געפונען,. מנחם און צדקיהו, ביידע מענער אױסגעפּרואװטע אין שלאַכטן, 
געניטע קריגער, מוטיקע הערצער -- און דערפאַר פון אליעזרן געליבט -- 
זיינען אין דעם טאָג געפאַלן. איינער אין פרימאָרגן, ביים ערשטן פאַר- 
װיקלטן געשלעג ; דער צווייטער אין אָװנט, אין דער לעצטער פאַרמעסטונג, 
נאָר ניט דאָס איז געווען די איינציקע סיבה, װאָס אליעזר האָט זיך אומ- 
געקערט מיט אַן אַראָפּגעוואױגענעם קאָפּ. װי טרויעריק דאָס איז ניט, 
איז ער צום טויט פון חברים געווען געוואוינט. זיינען זיי דען די ערשטע, 
װאָס פאַלן ? האָט ער דען אַליין היינט גופא ניט געזוכט דעם טױט? און 
איצט פאַרדריסט אים באמת װואָס דער טויט איז ניט געקומען. ווייל ווען 
ער װאָלט היינט געפאַלן, װאָלטן פיל פון זיינע חברים ניט געקענט טראַכטן 
דאָס, װאָס זיי טראַכטן אַצינד... 


פּאַסירט האָט עס ביי די שטראַלן פון דער פאַרגייענדיקער זון. 
ער האָט דערהערט אַ געשריי. געשריען האָט דער מענטש, װאָס האָט אים 
פאָריקע נאַכט אַזױ בייז באַלײדיקט. די שטים, װאָס האָט געלעסטערט 
אים און זיין כהנים-שטאַם, די זעלבע שטימע, דאָס זעלבע מויל, די זעלבע 
צונג, די זעלבע ליפּן האָבן אים גערופן צו הילף, געבעטן ראַטעװען.י. 


אליעזר האָט זיך אָפּגעשטעלט, געװאָרפן אַ בליק אויף הינטן; און 
עס איז אים קלאָר געװאָרן יענעמס אימה -- ער גייט װערן געפאַנגען 
פון די רוימער! מסתמא האָט דער מענטש צו דער צייט ניט געפאָלגט 
אליעזרס באַפעל פון צוריקציען. ער האָט געלאָזט צװוישן אים און זיינע 
חברים אױיסװאַקסן אַ דיסטאַנץ. האָבן ערשט די שונאים זיך געװאָרפן אים 
איבערשניידן דעם וועג. אַלץ האָט איצט אָפּגעהענגט פון אליעזרס האַנד" 
לונג, נאָר האָט ער, אליעזר, שוין היינט דען ניט פאַרלאָרן אַ טייל פון 
זיינע מענטשן? קאָן ער ווייטער אין אַזאַ שלימזלדיקן טאָג ריזיקירן מיט 

זיינע באַװאָפנטע ? האַלט דען ניט ביים אַרױפּפאַלן די נאַכט-פינצטערניש ? 
וועט דען ניט זיין אן אומזיניקע טאַט דאָס הייסן זיך ווידער װאַרפן אין 
קאַמף ? איז דען אויף דעם געגעבן אַז אָנפירער דאָס רעכט צו באַפעלן 
כדי ער זאָל אָפּגעבן ניט-באַרעכנטע באַפעלן? דאַױף ער דען ניט פריער 
מאַכן אַ חשבון ? מאַכן אַ חשבון איז זיין פליכט פון אַן עלטסטן. זיינע 
זעלנער זיינען אױיסגעשעפּט פון די ווילדע געלאפן, פון די פאַרביסענע 
געשלעגן, וואו דאָס מזל איז מערטייל געווען ניט אויף זייער זייט, פאָר- 
ביטערטע פון אומגערעכטיקייט, האָבן זיי זיך ניט געװאָלט רעכענען מיט 
דעם שונאס איבערלעגנהייט, און אָנגרײפנדיק די רוימער, האָבן זיי אַ לאַנגן 
טאָג געבלוטיקט, טאָ װוי איז צו פאַרלענגערן אַזאַ אומגליקלעכן טאָג ? 


ער האָט געהאַנדלט, װוי אַ פארנונפטיקער הוױיפּטמאַן. ,מען קאָן איבער 
איינעם ניט ריזיקירן מיט אַלעמען", האָט ער געזאָגט. ער האָט פאָר- 
געזעצט זיין וועג און זיינע מענטשן נאָך אים, 

יענער אין נויט האָט נאָך לאַנג געשריען, זיך געראַנגלט, געלאָפן 
אַהער, געלאָפן אַהין, און רק האָבן די רוימער אים איבערגעשניטן דעם 
וועג. זיי האָבן זיך געשפּילט מיט אים. פאַרגעסנדיק אָן אַלע זייערע צרות, 
האָבן זיינע חברים אים שטאַרק באַדױערט, 

שפּעטער, אין לאַגער, ווען אַלע באַװאָפּנטע זיינען געזעסן איינגעהילט 
אין דער טונקלקייט פון דער נאַכט, האָט זיך פּלוצלינג אויפגעהויבן א 
שטים, װאָס האָט באַשולדיקט אליעזרן אין זיך לאָזן אַװעקפירן פון נקמה- 
געפילן... 


אליעזרן איז אין דער רגע באַפאַלן אַזאַ כעס, אַז ער האָט אַנטבלױזט 
מיט רעש די שװערד און זיך געװאָרפן פאָראויס, נאָר די שװערד האָט 
קיינעם פאַר זיך ניט באַגעגנט, דער מאַן, װאָס האָט גערעדט קעגן אים, 
איז קענטיק אָפּגעשפּרונגען אָן אַ זייט. אליעזר האָט געשריען. עס איז ניט 
געווען קיין זידל-װאָרט, מיט וועלכן ער האָט זיין באַלײדיקער ניט באַ- 
צייכנט, פון , פּחדן", דאָס שאַרפטטע װאָרט װאָס אַ מאַן האָט פאָר אַ מאַן, 
ביז ניבול-פּה, װאָס עס איז ניט איבערצוחזרן און װאָס מען קען אליעזרן 
מוחל זיין, צוליב דעם צאָרן, װאָס האָט אים אַרומגעכאַפּט איבער דער 
אומבאַגרינדעטער באַשולדיקונג, 


נאָך דעם, װי אין זידלען האָט זיך אױסגעשעפּט אַ העלפט פון זיין 
אויפרעגונג, האָט אליעזר אַראָפּגעלאָזט זיין געווער אין שייד, און ער 
האָט זיך געװוענדעט צו אַלעמען: 

;--- מענער פון פאַרצווייפלטער שווערד, זאָגט מיר דעם אמת, זייט 
איר מיך טאַקע חושד, אַז איך האָב געלאָזט פאַלן אייערן אַ חבר אין די 
הענט פון שונא, מחמת איך האָב געהאַט אויף אים האַרץ ? צואװאָס לייקע- 
נען, האַרץ אויף אים האָב איך געהאַט. ער האָט מבזה געווען מיך און מיין 
גאַנצן שטאַם, אונדז אייביקע כהנים פונם אײביקן גאָט האָט ער געלעס- 
טערט. פאַר יעדן איינציקן װאָרט פון די װוערטער זיינע האָט דער מענטש 
פאַרדינט דעם טויט. אָבער איך האָב געשוויגן. איך האָב אויף אים ניט 
אויפגעהויבן קיין האַנט. איך האָב געטראַכט בעסער זאָל ער װערן באַ- 
שטראָפט פון דער השגחה, איידער פון מיר. און איצט, ווען דער זינדיקער 
מענטש האָט געקראָגן די אומפאַרמיידלעכע שטראָף, באַשולדיקט מען 
אין דעם מיך, וואו איז יושר 1 זאָל דער, װאָס האָט געהאַט די בייזקייט 
מיך צו באַשולדיקן, האָבן דעם מוט זיך אָנצורופן ביים נאָמען. זאָל מען 
אונדז געבן גלייכע געווער, און מיר װעלן זיך שלאָגן... יעדער איינער 
פאַר זיין ווירדע פון אַ מאַן 


נאָר אומזיסט האָט אליעזר געװאַרט. קיינער האָט זיך ניט אָפּגערופן. 
דעמאָלט האָט אליעזר װוידער איבערגעריסן די שטילקייט, און ער האָט 
געזאָגט : 


--- דער פאָרוואורף פון אַ פּחדן איז אָן ווערט. אויב איך רעד ווייטער, 
טו איך עס צו אייך אַלעמען. הערט און אורטיילט. אויב קעמפער פאַר 
דער זעלבער זאַך זאָלן זיך ניט טרויען, טאָ װער זאָל צװישן זיך זיך 
טרויען. אינם אומגליק פון דעם זינדיקן האָב איך ניט קיין חלק. מיר 
זיינען אַלע געווען געפאַלן פון כוח. מיר װאָלטן לייכט פאַרלאָרן איינער 
דעם צווייטן אין דער טונקלקייט פון אָנקומענדיקן אָװנט און אומגעקומעןי 
קיינעם ניט ראַטעװענדיק. איך האָב געהאַנדלט, װי עס איז געווען מיין 
פליכט פון אַן אָנפירער. איך האָב ניט געקענט ריזיקירן מיט זיך און מיט 
אייך אַלעמען צוליב איין-איינציקן מאַן... און װאָס פאַר אַ מאַן, אַזעלכן, 
װאָס האָט געלעסטערט גאָט...* 

=-- ניט אמת! ער האָט גאָט ניט געלעסטערט. ניטאָ צוישן אונדז 
קיינער, ער עס זאָל אָנרירן זיין אייביק-לייכטנדיקן נאָמען! ער האָט 
בלויז געלאָזט פאָלן אַ שווערן װאָרט אויף די כהנים..." 

;--- וועמענס קול איז דאָס 1 -- פרעגט אליעזר פונדאָסניי אַן אויפ- 
געבראַכטער --- ניט דעם זעלבנס, װאָס האָט מיך באַשולדיקט אין נקמה !* 

;--- ניין, ניט דעם זעלבנס". 

;--- אויב יעדע וויילע קען זיך הויבן קעגן מיר אַן אַנדער שטים, 
טאָ װי קען איך זיין איער אָנפירער ?* -- פרעגט הויך אליעזר, 

נאָר אויף דעם גיט קיינער ניט קיין ענטפער, 

און וי אליעזד איז געשטאַנען אַזױ צווישן זיינע מענטשן און געװאַרט 
אויף אַ תשובה אויף זיין װײיטאָגדיקער פראַגע, איז געקומען צולויפן 
א שליח פון שמעונען. 


קאַפּיטל צװעלף 


נאָך דער געדיכטער פינצטערניש פון דער נאַכט האָט דער חדר, 
הגם באַלױכטן בלויז מיט דער קאַרגער שיין פון דריי אייל-לאָמפּן, גע" 
בלענדט מיט זיין ליכט. ווען אליעזר איז אַריינגעקומען, האָט אַ מאַן, װאָס 
איז געזעסן האַרט לעבן שמעון בר גיורא, געהאַלטן אין רעדן, אליעזר 
האָט זיך פאַרנייגט פאַר די פאַרזאַמלטע און, ניט זעענדיק קיין אָרט, וואו 
זיך צו זעצן, האָט ער זיך אָנגעשפּאַרט אָן װאַנט. ביי דער זעלבער װאַנט 
זיינען שוין געשטאַנען חזקיהו, דער קרומאויגיקער, ראובן, דער הויכער 
און יונה, אַלע חברים אָנפירער פון באַװאָפנטע, אַזױ זוי ער, און װאָס 
מען האָט אַרױסגעדופן, אַזױ וי אים, אליעזר האָט זיי שטיל געזאָגט שלום, 
און זיי האָבן מיט די ליפּן געענטפערט אויף זיין באַגריסונג, 

די זיצנדיקע פּלעצער אַרום טיש זיינען מערסטנטייל געווען פאַר- 
נומען פון אַלטע לייט. די בירגער זיינען געווען איינער עלטער פאַָרן צווייטן, 
און די קריגס-לייט איינער פאַרן אַנדערן יינגער, 

;דער עלטסטער אין יאָרן, װעט רעדן דער ערשטער" -- האָט גע- 
מעלדעט דער מאַן, װאָס איז געזעסן נאָענט צו שמעונען. 

די זקנים האָבן זיך איבערגעקוקט, איינער דעם אַנדערן געגעבן דעם 
כבוד צו רעדן. ביז אַלעמענס בליקן האָבן זיך אָפּנעשטעלט אויף דעם, 
ווער עס איז צווישן זיי בלי ספק געווען דער עלטסטער. 

;איך בין אַלט, איך בין אָבער אויך געווען יונג. און איך בעט די 
יונגע האָבן צוטרוי צו מיר, גאָט זאָל אייך געבן צו דערגרייכן מיינע יאָרן 
אין בעסערע צייטן", 

ביי די ווערטער האָט דער זקן איבערגעכאַפּט דעם אָטעם, און עטלעכע 
רגעס איז אין צימער געווען טויט-שטיל, עס האָט זיך נאָר געהערט דאָס 
ברענען פון די קנויטן אין די אייל-לאָמפּן, ביי דער נאַקעטער, שטיינערנער 

װאַנט זיינען געשטאַנען די יונגע אָנפירער, פאַרגאַרטלט אין זייער באַ- 
װאָפּענונג, דער אַלטער האָט אויפגעהויבן צו זיי זיין מידן בליק ; 

עקינדער פון ירושלים, אויב ניט איר, ווער זאָל האָבן רחמנות אויף 
איר ?" 

;די קינדער פון ירושלים האָבן שוין באַװויזן, װוי טייער זיי איז די 
הייליקע שטאָט. יעדן טאָג אין קאַמף פאַר איר באַשטעטיקן זיי עס" --- האָט 
שמעונס געהילף אַװעקגעזאָגט מיט שנעלקייט, און ער האָט געפרעגט דעם 
אַלטן, צי ער האָט נאָך װאָס צו זאָגן. 

;ניין --- האָט דער זקן געענטפערט -- מער האָט איך ניט װאָס צו 
זאָגן", 

דעמאָלט האָבן זיך אַלעמענס בליקן אָפּגעשטעלט אויפן צווייטן זקן, 
װאָס האָט לויטן פּנים געדאַרפט געהערן צו דער זעלבער משפּחה, װאָס 
דער ערשטער. ער האָט פאַרמאָגט דעם זעלבן גרויסן קאָפּ, די זעלבע טיפע 
אויגן, די שטאַרקע נאָז און שטרענגע מויל, נאָר אין קלאַנג פון שטים 
איז ניט געווען צו געפינען קיין ענלעכקייט, 

;ברידער, גייענדיק אַהער צו דער אסיפה, בין איך אויפן וועג געפאַלן, 
איך האָב ניט געזען אין דער פינצטער, אַז עס ליגט אַ מענטש. איך האָב 
געמיינט, אַז עס איז אַ טויטער. נאָר ער האָט נאָך געלעבט. און ער האָט 
מיך געבעטן אים מוחל זיין, װאָס איבער אים בין איך געפאַלן. מיט די 
לעצטע כוחות איז ער אַרױסגעקראָכן פון הויז. ער האָט ניט געװאָלט אויפ- 
וועקן מיט זיין גסיסה זיינע קינדער. די לעצטע װאָכן, האָט מיר דערציילט 
דער אומגליקלעכער, האָט ער אויפגעהערט צו נעמען זיין חלק שפּייז. ער 
האָט געפילט, אַז במילא גייט ער שטאַרבן, האָט ער געװאָלט לאָון די 
קינדער אַן איבעריקן ביסן. נאָר װי לאַנג פרעג איך אייך װעלן נאָך זיינע 
קינדער אויסמיידן דעם טרויעריקן סוף פון זייער פאָטער ? אין ירושלים 
איז מער ניט צו געפינען קיין שפּייז. ניט פאַר זילבער, ניט פאַר גאָלד, 
און ניט פאַר קיין אַנדער זאַך...* 

די אייל-לאָמפּן האָבן גענומען ברענען אומרואיק און אָנגעפילט מיט 
אומרו דעם צימער. אויף די פירקאַנטיקע פּליטן פון דיל, אויף די גע- 
שליפענע ווענט, אומעטום האָבן זיך באַװעגט, װי אין פאַרצווייפלונג, 
די שאָטנס פון די פאַרזאַמלטע, 

;זאָל רעדן דער ווייטערדיקער, רעדט חנן" -- האָט געזאָגט שמעונס 
באַהעלפער צו אַ מאַן, וועמענס באָרד איז געווען אַזױ וייס, וי דער 
שטאָף פון זיין מאַנטל, 

;די געשיכטע פונם אומגליקלעכן פאָטער, װאָס קריכט אַרױס אין זיין 
לעצטער ליבשאַפט שטאַרבן אויפן גאַס, ער זאָל מיט זיין גסיסה ניט 
אויפוועקן זיינע הונגעריקע קינדער, קען אונדז אַצינד טאַקע לערנען, װי 
ווייט מען דאָרף גיין אין קרבן, ווען מען האָט ליב באמת... ניט קריגנדיק 
גענוג שפּייז פאַר זיין משפּחה, זאָגט זיך אָפּ אַ מענטש פון זיין חלק, 
וי ער אַנטזאַגט זיך שפּעטער פון שטאַרבן אונטער דעם אייגענעם דאַך, 
אַלץ כדי צו קענען באַזייטיקן עטװאָס פון דעם פּיין פון זיינע קינדער, 
פאַרװאָס זאָלן מיר ביי זיך ניט געפינען דעם מוט פונם אומגליקלעכן 
פאָטער, וועמענס געשיכטע איז אונדז אָקאָרשט געװאָרן דערציילט, און 
אַלע פּיינען און אַלע בזיונות נעמען אויף זיך? זאָל אונדז, װי יענעם 
פאָטער, די ליבע געבן דעם נייטיקן כוח, כדי צו ראַטעװען ירושלים און 
די קינדער פון ירושלים ו!* 

;זי גיט אונדז עס! -- האָט אויסגעשריען אַ מאַן, װעמענס באָרך 
איז געווען אין העלפט גרוילעך, אין העלפט שװאַרץ, -- וואו דען שעפּן 
מיר דעם כוח פאַר דעם ניט'גלייכן קאַמף ?* 

געווען איז עס ברוך, אַמאָל אַ מילנער, היינט אַ באַרימטער אָנפירער, 
װאָס האָט, ניט קוקנדיק אויף זיינע פופציק יאָר, זיך געשטימט בלויז 
מיט גאָר יונגע מענטשן, און פון די יינגסטע און די דרייסטסטע איז געווען 
צענויפגעשטעלט זיין אָפּטײלונג, 

פאַרגליװוערט זיינען געזעסן די דריי זקנים, װאָס האָבן שוין געזאָגט 
זייער װאָרט, אים געזאָגט, ניט אַרױסברענגענדיק אין אַן אָפענער 
שפּראַך.... קעגן זיי, אין נאָמען פון די זעלבע רחמנות און ליבע, ועגן 
וועלכע זיי האָבן גערעדט, האָט איצט דער געוועזענער מילנער גערופן 
פאָרצוזעצן דעם בלוטיקן קאַמף ; 

;אַ מלחמה דאַרף מען פירן ביזן סוף, מחמת מען ווייסט קיין מאָל ניט 
פאָראויס דעם סוף... מלחמות, װאָס הויבן זיך אָן מיט הצלחה, ענדיקן 
זיך אָפּט שלעכט. און אַ מלחמה, װאָס הויבט זיך אָן שלעכט, קען זיך 
שליסן מיט אַ נצחון. עס איז ניטאָ װאָס צו קוקן, װי עס הויבט זיך אה 
און אפילו ניט, װי עס פאַרלויפט,... דאָס איינציקע, װאָס עס איז דאָ צו 
טאָן, איז זיך שלאָגן. 

אַזױ האָט גערעדט דער געוועזענער מילנער מיט אַ קול, װאָס האָט 
געמאַכט ציטערן די קנויטן פון די אייל-לאָמפּן. שמעון בר גיורא האָט 
אויפגעהויבן זיין פאַרװאַקסענעם קאָפּ און קוים באַמערקבאַר גענומען צו" 
שאָקלען צו יענעמס רייד, 

דעמאָלט האָט יונה דער יונגער געקראָגן מוט און, אַזױ שטייענדיק 
ביי דער װאַנט לעבן אליעזרן, אָנגעהויבן דערציילן, וי זיינער אַ מענטש 
האָט זיך אומגעקערט פון אַן אַרױסטריט אַ טויט-פאַרוואונדעטער. איז צו- 
געפאַלן צו אים זיין ווייב און געוויינט. זאָגט ער : קוויין ניט. איך שטאַרב 
מיט אַ גוטן טויט. און דו שווער מיר, אַז דו וועסט מיין שװוערד איבערגעבן 
אונדזער זון". און ווען ער האָט אומגעקערט צו גאָט זיין נשמה, האָט די 
אלמנה צוגעלייגט אירע ליפּן צו איר מאַנס שװערד, דערנאָך האָט זי 
די שווערד איבערגעגעבן איר איינציקן זון, װי עס איז געווען דער פאַר- 
לאַנג פון דעם געפאַלענעם. ערשט שלאָגט ער זיך אין אונדזערע רייען, 
אויפן פּלאַץ פון זיין פאָטער, און כאָטש ער איז דער יינגסטער אין יאָרן 
איז ער אָבער ניט דער לעצטער צװישן די מוטיקסטע", 

אים הערנדיק האָט שמעון גענומען קוקן אויף אליעזרן, און גלייך וי 
יונה האָט געענדיקט זיין געשיכטע, האָט ער זיך געװוענדעט צו אים: 

;-- אָט איז אַ פּלאַץ אויך פאַר דיר. זעץ דיך. לאָמיר הערן, װאָס דו 
האָסט צו זאָגן", 

האָט אליעזר זיך געזעצט אױף דער שטינערנער באַנק, צװישן 
זכריחון, װאָס האָט געלעבט פון דרעסירן פערד צו די געיעגן, און הורקנוסן, 
דעם קופּערשמיד, ביידע אָנערקענטע אָנפירער, 

;דער שונא איז שטאַרק, --- האָט אָנגעהויבן זיין רעדע אליעזר, -- 
שטאַרק מיט זיין צאָל, מיט זיינע כלי-זיין, מיט דער דערפאַרונג פון זיין 
קריגס-פירונג. מיר שטעלן אים אַקעגן די װענט פון אונדזער פעסטונג, 
אונדזער מוט און עקשנות. אונדזער עקשנות זעגט אונטער דער הונגער; 
אונדזער מוט שניידט אונטער די מגיפה, און די פעסטונג ציטערט אונטער 
די שטויסן פון שטורעם-באָק...* 

אליעזר האָט אויפגעכאַפּט אין די אויגן פון שמעון בר גיורא עפּעס 
ענלעכעס צו שטוינונג. די זקנים האָבן אויפמערקזאַם זיך צוגעהערט. ער 
האָט געפילט, אַז זי לייגן אויף אים האָפענונג. און אין דעם מאָמענט 
האָט ער אין אַ גלייכער מאָס פיינט געקראָגן דעם הפקרדיקן שמעונען, 
און די פאַרנונפטיקע ביז גאָר זקנים --- אַן אומבאַקאַנט פאַר אים ביז 
ערשט געפיל, און ער האָט זיך געלאָזט אַועקפירן פון דעם נייעם געפיל, 
ער האָט דערציילט, אַז זיינע מענטשן זאָגן : 

;דער הונגער און די מגיפה הינטער אונדזער רוקן פאַרניכטן די, פאַר 
וועמען מיר שלאָגן זיך. װאָס טוג אונדזער מוט! זאָל זיין יאַז מיר 
שלאָגן אָפּ די אָנגריפן פון שונא, װאָס העלפט עס, בשעת דער טוט אַלין 

פאַרנעמט די הייליקע שטאָט. עס װעט באַלד ניט זיין וועמען צו פאַר- 
טיידיקן פון דער רוימישער שװוערד און די רוימישע קייטן", 

און דאָ האָט אליעזר אויפגעהויבן העכער זיין שטים: 

;יאָ, זאָל טאַקע זיין, אַז אַזױ רעדן מיינע מענטשן. אָבער גייט בעט 
ביי איינעם פון זיי לייגן די געווער. אויסשרייענדיק ,בוגד", וועט ער אייך 
טויטן אויפן אָרט! מחמת זיי זיינען פרייע מענטשן און ווילן עס בלייבן, 
קיין מאָל װועלן זיי ניט זיין קיין קנעכט פון רוים! קיין מאָל, איר הערט, 
קיין מאָל װעט רוים מער ניט געװעלטיקן איבער אונדז! מיר זיינען פריי 
און בלייבן פריי! מיר וועלן האַלטן ביזן סוף אונדזער נדר פון ניט לייגן 
די געווער !* 

אַזױ האָט פאַרענדיקט אליעזר. שטום זיינען געזעסן די זקנים. אומזיסט 
געווען די האָפענונגען, װאָס זיי האָבן געלייגט אויף זיינע ערשטע ווערטער, 
ער האָט אָפּגענאַרט, װי עס האָבן אָפּנענאַרט אַלע אַנדערע. 

שמעון איז געווען צופרידן. דער חבר פון די געשלעגן איז ניט 
געשטרויכלט געװאָרן. אליעזר איז אַ טרייער מענטש זיינער. עס איז פאַראַן 
פאַר ביידן פון זיי עפּעס זיך צו דערמאָנען, ווען מען זעט זיך. ניט איין 
דאָרף האָבן זיי צוזאַמען אַװעקגעלאָזט מיטן פייער... ניט איין נאַכט 
צוזאַמען פאַרבראַכט אויף די וועגן. זי האָבן געטרונקען װאַסער פון איין 
קרוג, געגעסן פון זעלבן לאַבן ברויט. דער זעלבער רעגן האָט זיי גע- 
ווייקט, דער זעלבער וינט געשלאָגן. זיי זיינען אויף געווען די זעלבע 
נעכט, און אין די זעלבע טעג זיך געשלאָגן, ער געדענקט קלאָר, װוי חנניה 
האָט אים געזאָגט: ?שיק כאַפּן דעם יונג! עס װעט די טירחה זיך אויס- 
טראָגן, עס איז אַ יונג מיט מעלות. און פאַר צוטרוי װעט ער ענטפערן 
מיט טריישאַפט?, און אַזױ איז עס געוען. אומזיסט האָט ער אָקאָרשט 
געמיינט, אַז ער קען פאַרראַטן... 

און שמעון בר גיורא האָט אַליין געעפנט דאָס מויל. ער האָט גערעדט 
וועגן דעם אָנװער, װאָס עס ליידט דער שונא. פון זיינע װוערטער האָט 
זיך באַקומען, אַז די רוימער װעלן לאַנג ניט קענען צאָלן דעם הויכן 
פּרייז, זיי וועלן מוזן אויפהערן שטורמען די ווענט, װאָס זיי קענען במילא 
ניט דורכברעכן. 

דערנאָך האָט שמעון געלאָזט פאַלן שווערע װערטער אויפן חשבון 
פון די אַריסטאָקראַטן. זייער שטעלונג וואונדערט אים ניט, האָט ער גע- 
זאָגט. מען ווייסט פון אַלעמאָל, אַז זיי באַטראַכטן ניט די זאַך פון פאָלק 
פאַר זייער זאַך. װוי קען מען פאַרלאַנגען, אַז זי זאָלן זיך שלאָגן מיט רוים, 

װאָס פרעסט אויף די פעלקער פון דער ועלט, ווען זיי אַליין ווילן נאָר 
פרעסן דעם אייגענעם פאָלק? אין רוים, די אונטערדריקערין, זעען זי 
בלויז אַ פאַרבינדעטע. דאַן האָט ער ניט צום גוטן דערמאָנט אגריפאן, 
ניט פאַרגעסנדיק עטלעכע ביז גאָר שטעכעדיקע װערטער אויפן חשבון 
פון אגריפּאס שװועסטער, בערעניקע. נאָר ערשט דעמאָלט האָט ער זיך 
צעפלאַמט, ווען ער האָט גענומען רעדן וועגן יוספן. ;דעם מענטש וװעלן 
דורות נאָך אונדז טאַדלען. ווען מען װעט הערן דעם פאַראַכטעטסטן פון אַלע 
ווערטער, דאָס װאָרט ,בוגד", אַזױ װעט מען זיך דערמאָנען אָן יוספן. און 
אַז זוען מען װעט רעדן וועגן מענער, װאָס זיינען טריי געבליבן זייער 
פאָלק, אַזױ װעט מען זיך דערמאָנען אָן שמעונען. קיינער ווייסט ניט דעם 
מין טויט, װאָס װאַרט אויף אים. נאָר בעסער דער טויט פון הונגער, דער 
פּיינלעכסטער פון אַלע טויטן, בעסער דער טוט פון מגיפה, דער שװאַרצס- 
טער פון אַלע טויטן, -- איך רעד שוין ניט פון פליענדיקן שטיין, פון דער 
פייל, צי דער פאָכיקער שװערד, ווייל דאָס זיינען טויטן פון קריגערי -- 
נאָר גלייכער אפילו אָנצואווערן דעם קאָפּ אונטער דער האַק פון תליון אין 
װאַקכאַנאַליע פון שונאס טריאומף, איידער וי יוסף גיין דינען דעם שונא,,,* 

אַזױ האָט גערעדט שמעון בר גיורא, און, וי אַלעמאָל, ווען ער רעדט, 
האָט ער געהאַט פאַר זיך אַ באַהערשטן עולם. די זקנים האָבן געבויגן 
נידעריק די קעפּ און די געזיכטער פון די יונגע האָבן אויפגעװאַכט: זי 
האָבן ליב געהאַט דעם מענטשן! אפילו אליעזר האָט געפילט, אַז דער 
מענטש ווירקט אויף אים אומגעוויינלעך. אָבער געקומען איז די ווירקונג 
ניט פון פייער פון יענעמס בליק, ניט פון קלאַנג פון יענעמס שטים, נאָר 
פון דער באַגײסטערונג פון די צושויער אַרום. װוי זיך ניט פאַרקוקן אויפן 
מענטשן, צו וועמען אַלע ווענדן זייערע אויגן 1 װי ניט ווערן מיטגעריסן, 
ווען אַלע אַרום ברענען מיט אַזפיל גלויבן, און װי ניט אָנצוהויבן צו 
טראַכטן, אַז דער מענטש איז טאַקע באַשטימט פון דער השגחה צו ברענגען 
רעטונג?... | 

נאָך דעם, װי ער האָט אָפּנעשלאָסן מיט יוספן האָט שמעונס 
פּנים זיך געביטן. דער אויסדרוק פון פאַראַכטונג האָט אָפּגעטרעטן דעם 
פּלאַץ פאַר אַן אויסדרוק פון כעס. אַלע האָבן דערפילט, אַז ער װעט באַלד 
דערמאָנען יוחנן פון גוש-חלב : 

;איז דען דאָ אַ זאַך, װאָס מיר האָבן ניט געטאָן, כדי צו שטאַרקן 
אונדזערע הענט פאַרן קאַמף מיטן שונא? מיר האָבן געלאָזט פאַרגעסן 
אַלע גערעכטע טענות. מיר האָבן געשלאָסן אַ בונד מיט דעם מענטשן 

װאָס טראָגט אויף זיך די גרעסטע שולד, מחמת ער האָט געשפּאָלטן די 
שטאָט... ווען ניט ער, װאָלט ניט געווען דער בירגער-קריג, עס װאָלטן 
ניט געווען אירע שרפות און ניט דער איצטיקער הונגער. אונדז איז ניט 
גרינג אָנגעקומען אָט דער געצוואונגענער שלום, מחמת מיר זיינען מענטשן 
אָן פּשרות. פונדעסטוועגן האָבן מיר געלאָזט פאַרגעסן דעם אָפּגרונט, װאָס 
אונדז טיילט אָפּ פון יוחנן. מיר זיינען אײינגעגאַנגען מיט אים אויף א 
בונד. קיין זאַך איז ניט שװער פאַרן קאַמף, װאָס מיר פירן. מיר 
װאָלטן ניט געווען ווערט אונדזער נאָמען, ווען, נאָך אַלע קרבנות, װאָס 
דאָס פאָלק האָט געטראָגן, זאָלן מיר לייגן די געווער. ניט פון אונדז זאָל 
מען עס װאַרטן ! ניט פון אונדז איז אַזעלכעס צו פאַרלאַנגען! אויב איך האָב 
דאָ אייך צענויפגערופן, איז כדי צו באַהאַנדלען, זוי בעסער זיך קענען 
קעגנשטעלן, און ניט וי אַזױ זיך אונטערגעבן. וייל ירושלים איז ניט 
די שטאָט, װאָס עפנט אירע טויערן אויס שרעק. ירושלים אין ניט די 
שטאָט, װאָס פאַרלירט איר קאָפּ. ירושלים איז אַ שטאָט, װאָס קאָן אַריבער- 
טראָגן ענוים. איך ווייס, וי איר אַלע ווייסט, אירע פּיין, איך בין מודה, 
אַז אונדזער לאַגע איז ניט די, װאָס מיר פאַרדינען. נאָר פון אָנהויב אָן 
װאַרטן מיר אויף אַ נס. ביזן סוף װעלז מיר אויף דעם װאַרטן?, 

און דאָס זיינען געווען שמעונס לעצטע ווערטער : 

;גייט מיר נאָך, וי איר זייט ביז איצט געגאַנגען. אויב איין טאָג 
װעל איך אייך הייסן עפענען די טויערן פון ירושלים, װעט דאָס זיין 
ניט אַרײנצולאָזן דעם רוימער, נאָר אים נאָכצױאָגן, ווייל ער װעט לויפן 
אין אימה,,,* 

דערנאָך האָט מען שוין מער ניט גערעדט, וי וועגן די אופנים צו 
פירן די מלחמח, וי עס לוינט זיך בעסער צו פאַרבינדן די געשלעגן, װי 
מאַכן די אַרױסטרעטונגען אויסער די װענט פון פעסטונג; װעגן דער 
אַרבעט פון די קריגס-מאַשינען און די אַלע מינים שלידער-מכשירים, 
און אַלע ענינים, װאָס האָבן אַ שייכות צו דער פאַרטײידיקונג ; אין וועלכע 
פּלעצער שטעלן מער מענער און אין וועלכע -- וייניקער } וי אַזױ צו 
געפינען נייע קריגער און וי צו לאָזן אָפּרוען די אַלטע,. 

אליעזר האָט צוויי מאָל געבעטן דאָס װאָרט. איין מאָל, ווען אַ חבר 
האָט זיך אַרױסגעזאָגט קעגן אָפטע אַװױסטריטן פון הינטער די ווענט. 
אליעזר איז געווען פאַר דעם. אַ צווייטן מאָל, בשעת מען האָט באַהאַנדלט 
די מיטלען, װאָס מען דאַרף באַנוצן ביים אָפּשלאָגן אַ שטורעם. ער האָט 
אויפגעוויזן, אַז שוועבל און פּעך זיינען בעסער פאַר שטיינער און פיילן, 

בלויז איינער פון די זקנים האָט געפּרואװט פרעגן: קאון װאָס װעט זיין 
מכוח ברויט ?* מען האָט אים אָנגעקוקט מיט שטוינונג. וועגן װאָס רעדט 
ער דאָ? זעט ער דען ניט, אַז דאָ קומט פאָר אַן אסיפה פון מענער, װאָס 
האָבן אַלץ פאַרגעסן, אַחוץ אַז זיי פירן אַ מלחמה. זאָל זיין, אַז הינטער 
זייער רוקן שטייט דער הונגער. זיי האָבן אָבער פאַר זייער פּנים אַ שונא, 
װאָס זיי האַסן. און איצט באַראַטן זיי זיך וי אַזױ אים צו שלאָגן טאָ 
װאָסטאַרע פראַגעס זיינען דאָ וועגן ברויט? װאָס ווילן זיי, די אַלטע? 
האָבן דען ניט גענוג שוין זקנים פאַרװאַלטעט מיט ירושלים ? 


קאַפּיטל דרייצן 


ווען מען איז זיך צעגאַנגען, האָט אין מזרח-זייט שוין אָנגעהױבן 
שיינען. אַ נייער טאָג האָט געהאַלטן ביים געבוירן וערן. אַ נייער טאָג 
פון מלחמה, פון באַלאַגערונג, פון הונגער און פאַרצווייפלונג. אַ נייער טאָג 
צו די אַלטע טעג פון בלוט און פּיין. אַ נייער טאָג צו די שװאַרצע נעכט 
פון ביטערע אַנטוישונגען. נאָר אליעזר האָט זיך געפילט פריש --- פריש, 
ניט קוקנדיק אויף די שלאָפּלאָזע שעהן, װאָס ער האָט פאַרבראַכט אונטער 
די אייל-לאָמפּן אין ענגן זאַל צװישן אַזופיל מענטשן, און נאָך אַזפיל 
רייד, זיך געזעגנדיק אויף שנעל מיט זיינע חברים, האָט ער זיך געלאָזט 
צום אַרױסגאַנג, 
|-= אין טונקעלן קאָרידאָר האָט אַן אַלטער מאַן זיך אויסגעגלייכט מיט 
אים; 

;פון ווען אָן דערקענט שוין ניט אַ זון זיין אייגענעם פאָטער 1 זינט 
ווען װויל שוין אַ זון ניט וויסן, װאָס עס מאַכן זיין מוטער, זיינע ברידער 
און שוועסטער ? איך קען דיר זאָגן, אַז דיין מוטער האָט אויסגעויינט 
אירע אויגן, און זי איז איצט אַ בלינדע... דיין ברודער ראובן איז גע" 
פאַלן, פאַרטײידיקנדיק דעם בית-המקדש פון יוחנען. דיין כלה... איך זע, 
אַז דו ווייסט... דו שווייגסט... דו האָסט ניט קיין װאָרט פאַר דיין 
טאַטן... די נאַכט האָסט דו גערעדט... איך האָב דיך געהערט אויף דער 
אומגליקלעכער אסיפה, רופנדיק פאָרצוזעצן דעם אומזיניקן קריג... איז 
דען פאַראַן ווער, װאָס איז אומזיניקער פאַר אייך ? איר רופט גאָטס הילף, 
ניט דינענדיק אים, ניט גלויבנדיק אין אים ! פאַרװאָס זאָל ער עס אייך 

געבן? פאַר וועלכע מעשים-טובים? ווייל איר האָט ניט רחמנות אויף 
קיינעם ?* י 

אָבער דאָ האָט זיך געענדיקט דער קאָרידאָר, און אליעזר איז מער 
ניט מחויב געווען צו הערן... װי ער האָט אַריבערגעשפּרײזט די שוועל, 
װאָס האָט געפירט צום דרויסן, אַזױ האָט ער זיך געלאָזט לויפן... 

,פון ווען אָן לויפט אַ זון פון אַ פאָטער אין ירושלים ?!..,* 

דאָס זיינען געווען די לעצטע ווערטער, װאָס אליעזר האָט געהערט, 
באַלד איז ער געווען שוין ווייט. אונטערהאַלטנדיק די שייד, איז ער גע" 
לאָפן אַלץ גיכער. די איינצלנע פאַרבייגייער פון דער פרימאָרגנדיקער שעה 
האָבן אים מיט שרעק געגעבן דעם וועג. וואוהין לויפט דאָס אַזױ אַ מענטש ? 
און פון וועמען לויפט ער ? ווער װאָלט געקענט טרעפן, אַז ער לויפט פון 
זיין אייגענעם פאָטער.. . ער האָט ניט געהאָט אפילו דעם כוח אויפצוהויבן 
אויף אים זיינע אויגן, זען צי עס איז נאָך דער זעלבער מאַן, דער שיינער 
כהן מיט דער פייערדיקער באָרד, אָן איין גרויען האָר ביי זיינע פופציק 
יאָר. װאָס איז שייך דעם קול, האָט ער זיך ביז גאָר געענדערט. עס איז 
מער ניט די שטים פון אַ מאַן, אַ ריז, װאָס ער געדענקט פון אַלעמאָל, 
נאָר פון אַ געבראָכענעם מענטשן. פון דער שטים, װאָס איז דורך און 
דורך פאַריאושט, פון איר לויפט ער... 

און ווען אליעזר איז געקומען צולויפן צום פּלאַץ, וואו עס האָבן 
געלאַגערט זיינע מענטשן, אַזױ איז ער געװאָרן באַלײדיקט פון מאַן, וועמען 
ער האָט שוין איין באַליידיקונג פאַרשוויגן. געווען איז עס דער זעלבער, 
װאָס האָט געװאַגט אַװעקצװאָגן אַז אליעזר האָט בכיוון געמאַכט, אַז אַ 
חבר זאָל אַרײנפאַלן לעבעדיקערחהייט אין די שוידערלעכע הענט פון די 
שונאים, 

איצט האָט דער זעלבער מענטש געזאָגט : 

,לויט דיין געלאף האָב איך געמיינט, אַז דו לויפסט פון די רוימער..,* 

ער האָט עס געזאָגט פאַר אַלעמען. און ער האָט צוגעגעבן: 

;אַזױ שנעל לויפן קען נאָר איינער, וועמען עס פּײניקט דער גע" 
וויסן.. ,* 

ער האָט געװאָלט אַװעקגײן. 2;-- ניין!? -- האָט געזאָגט אליעזר. 
;ניין 71 -- האָט ער איבערגעחזרט. ?== שטיי!" / 

ווען יענער האָט געזען, אַז אליעזר גאַרטלט אָפּ פון זיך די שװוערד, 
האָט ער אויך געטאָן דאָסזעלבע. און באַלד האָבן זיך ביידע מענער גש" 
שלאָגן, 


24 עמיל און דניאל װידאַנס 


דעם ערשטן קלאַפּ האָט געקראָגן אליעזר. דעם קעגנערס פויסט האָט 
אים דערלאַנגט איבער דער שלייף מיט פולן שוואונק. ער האָט זיך אַ 
װאַָקל געטאָן אויף זיינע פיס. מען האָט געזען, אַז אים איז פינצטער גע- 
װאָרן אין די אויגן, אַ צווייטער קלאַפּ איז נאָכגעקומען. געווען איז עס 
אַ שטויס אין האַרצן. נאָר ווען דער אָנגרייפער האָט זיך געקליבן צו געבן 
זיין דריטן קלאַפּ, האָט ער געקראָגן פון אליעזרן דעם ערשטן. געווען איז 
עס קענטיק פון אַ גרויסער קראַפט, וזייל זיין געזיכט האָט זיך פאַרקרימט 
פון װײיטאָג. האָט אליעזר זיך געאיילט אָפּצוגעבן דעם צווייטן זעץ, װאָס 
יענעם האָט געקומט, איצט זיינען זיי ביידע געווען קוויט, 

און אַ פויסט האָט אַ פויסט באַגעגנט. אַ פויסט האָט אָפּנעקלאַפּט אַ 
פויסט. אַזױ ביז דריי מאָל. דריי מאָל נאָכאַנאַנד האָבן די פויסטן פון די 
קעגנער זיך אָנגעטראָפן, און באַלד האָט איינער געשטעלט אַ טריט צוריק : 
אַ פויסט האָט צעבראָכן אַ פויסט! נאָר ניין, ער װעט זיך נאָך שלאָגן: 
ער װועט זיך שלאָגן מיט זיין לינקער האַנט! 

האָט אליעזר הויך אויפן קול זיך צעלאַכט: 

( ,איך האָב דיך באַזיגט אַ געזונטן, װילסט דו איך זאָל זיך שלאָגן 

מיט אַ צעשעדיקטן ? ווילסט, איך זאָל דיך טויטן ? דאָס װעל איך ניט טאָן, 
הגם פאַר דיין בייזע צונג פאַרדינסט דו שוין לאַנג די מיתה !* 

און אליעזר האָט גענומען זיך פאַרגאַרטלען. 

מאָדנע פּאַסירן זאַכן. דער מענטש, װאָס האָט געװאָלט זיך נאָך שלאָגן, 
איז פּלוצלינג אנידערגעפאַלן,. דערהערנדיק, אַז ער איז באַזיגט, אַז מער 
שלאָגט זיך אליעזר ניט מיט אים, און אַז ער באַלײדיקט אים פראַנק 
און פריי, זאָגנדיק, אַז ער איז ווערט די מיתה, איז ער געפאַלן, װי אַן 
אונטערגעזעגטער צו דער ערד, 

נאָר דאָ זיינען אַ סך באַװאָפנטע, װאָס זיינען געשטאַנען אַרום, אַרױס 
אין אַ געװאַלט: זיי ווילן מער ניט אַזאַ אָנפירער! קאַן אָנפירער, װאָס 
שלאָגט אונדז! אַן אָנפירער, װאָס פאַראַכטעט אונדו!,...* עס האָבן גע- 
שריען ניט נאָר נייע, ניט לאַנג אים אָנגעטרױטע מענער, נאָר אויך פיל 
פון די אַלטע חברים, ביי וועמען אליעזר איז געווען אָנערקענט ניט פון 
היינט, און עס איז ניט געווען איבערצוציילן די געשלעגן, װאָס זיי האָבן 
אינאיינעם דורכגעמאַכט. עס איז אַלץ געווען פאַרגעסן. וי באַזעסענע, 
האָבן זי געװאַלדעװעט: ;לאָמיר גיין צו שמעונען און זאָגן, אַז מיר ווילן 
אים ניט מער... חברים לאָזט ער איבער אויפן שונאס באַראָט! ער האָט 
אַ האַרץ פון נקמה... זאָל מען אונדז געבן איינעם פון אונדז, אַ גלייכן ... 

מיר ווילן מער ניט אַ כהנס אַ זון! גענוג האָבן זיי מיט אונדז אָנגע- 
פירט!.,.* 

און מען איז אַװעק זיך קלאָגן, זעענדיק, װוי אַלטע גוטע חברים גייען 
אין שפּיץ פון המון און שרייען העכער פאַר אַלעמען, האָט אליעזר זיך 
| געזעצט אויפן ערשטן שטיין און, אַרײיננעמענדיק דעם קאָפּ אין די הענט, 
האָט ער זיך אָפּגעגעבן צו ביטערע מחשבות. 

יששכר, איינער פון די געציילטע, װאָס זיינען אים געבליבן געטריי, 
האָט אים געבראַכט צו טרינקען און צום עסן, נאָר אליעזר האָט ניט גע- 
טרונקען און ניט געגעסן. און ווען יענער האָט אים אָנגעפאַנגען דערציילן, 
אַז שוין לאַנג װי מען העצט קעגן אים : ער איז ניט געטריי שמעונען... 
ער ליבט יוסף דעם בוגדס שװעסטער; און װעט סוף כל סוף, אַזױ וי 
יענער, אַריבערגיין צו די רוימער... ער ליבט ניט דאָס פאָלק,,. א 
ראיה, ער מיידט אויס די מוטער פון זיין אייגן קינד, ברודיקט זיך פון 
איר, ווייל זי שטאַמט פון פּשוטן המון.... -- האָט אליעזר דאָס אַלץ אויס" 
געהערט, טיפער געבויגן זיין קאָפּ און שטיל געזיפצט. אַזױ איז ער 
געזעסן, ביז עס איז געקומען צעלויפן אַ שליח פון שמעון בר גיורא: 
שמעון הייסט אים, אליעזרן, זיך מעלדן צו אים,.., 

אליעזר האָט זיך אויפגעשטעלט און איז געגאַנגען, ניט שנעל און 
ניט פּאַמעלעך, נאָר מיט די נאַטירלעכע טריט פון אַן אַנטשלאָסענעם 
מענטשן, 

ווען ער איז געקומען פאַר שמעונען, האָט אים יענער באַגעגנט מיט 
דער פראַגע : 

;דו האָסט צעבראָכן די רעכטע האַנט פון מיינעם אַ קריגער. דו האָסט 
אים געמאַכט אומפעאיק צו האַלטן געווער! פאַרװאָס האָסט דו עס גע" 
טאָן?.,.* 

האָט אליעזר דערציילט, װוי יענער האָט אים באַלײדיקט, און ווייל 
דער געליטענער איז געווען דערביי און האָט געשוויגן, האָט שמעון געזען, 
אַז אליעזר דערציילט דעם אמת. און ער האָט ווייטער געזאָגט: 

;נאָך אין צוויי חטאים באַשולדיקן דיך דיינע מענטשן,,," 

האָט אליעזר געענטפערט: 

;גלויבסט דו, אַז איך בין דיר ניט טרלי?" 

;ניין, איך גלויב עס ניט". -- האָט שמעון אַװעקגעזאָגט פעסט, 

;גלויבסט דו, אַז צוליב אייגענער נקמה האָב איך געלאָזט פאַלן 
אין שונאס הענט אַ יידישן קריגער ?" 


26 עמיל און דניאל װידאַנס 


;איך גלויב דאָס אויך ניט" --- האָט בר גיורא געזאָגט; און ער האָט 
צוגעגעבן: ;אָבער איך צווייפל, צי דו קענסט וייטער בלייבן דער אָנ- 
פירער. דיינע מענטשן זיינען קעגן דיר. דו װעסט זיך מוזן שטעלן אַלס 
פּשוטער זעלנער". 

דעמאָלט האָט אליעזר אויפגעהויבן שטאָלץ זיין קאָפּ, און ער האָט 
געזאָגט : 

;איך האָב מיר געלאָזט אויסשמידן אַ שװערד פון אַן אָנפירער. דער" 
לויב מיר זי איצט צו צעברעכן". 

און ער האָט איבער זיין קני צעבראָכן די באַרימטע שװערד זיינע. 


קאַפּיטל פערצן 


טיף אין דער נאַכט האָט אליעזר אָנגעקלאַפּט צו דבורהן אין הויז, 
און אין נאָמען פון גאָט זי געבעטן אים אַרײנלאָזן. ;װער עס לויפט, דער 
ראַטעװעט זיך" --- האָט ער געזאָגט, אַריבערשפּרײזנדיק די שװעל. ,טו 
זיך אָן, לאָמיר לויפן. װאָרעם דאָס ערגסטע, װאָס האָט געקענט פּאַסירן, 
האָט פּאַסירט. די װאָס זיינען מיר נעכטן געווען אונטערטעניק, זוכן היינט 
מיין נפש... שנעלער, שנעלער! גיב מיר אַ קלייד, איך זאָל זיך קענען 
דערין איינוויקלען, און עס זאָל מיך ניט זיין צו דערקענען". 

ציטערנדיק מיטן גאַנצן גוף, האָט דבורה אים געבראַכט, װאָס ער 
האָט געבעטן 

;עס איז מיין אַלטער דינערינס... טו עס אָן, לויף און ראַטעװע דיך". 

אליעזר האָט אָנגעצויגן אויף זיך די קליידער. ;קום* -- האָט ער 
צו דבורהן געזאָגט. און זעענדיק, אַז זי זויל ניט פאָלגן, האָט ער צוגעגעבן : 
,אויב דו גייסט ניט מיט מיר, בלייב איך מיט דיר. און נאָך איידער עס װעט 
אויפגיין די זון, װועסט דו זען מיין בלוט אױיסגעגאָסן דורך הענט פון מער- 
דער, װי דו האָסט געזען דאָס בלוט פון דיין אומגליקלעכן מאַן..." 

דבורה האָט מיט ביידע הענט זיך געכאַפּט פאַרן האַרצן. אירע קני 
האָבן זיך אונטערגעבראָכן, און זי האָט זיך אַראָפּגעלאָזט אויף דער ערד. 
אליעזר האָט זי שנעל אויפגעהויבן, זי איינגעוויקלט אין איר אויבערשטן 
מאַנטל און זי אַרױסגעפירט פון הויז, נאָר אויף דער שװעל האָט זי די 
גאַנצע אויפגעוװואַכט. װי עס האָט געפּאַסט, האָט זי גענומען גיין פאָראויס. 
די ,דינסט* האָט זי נאָכגעפאָלגט, 

זיי האָבן ניט באַװויזן צו מאַכן קיין פולע הונדערט טריט אין דער 
שמאָלער גאַס, װוי אַקעגן זיי זיינען געקומען עטלעכע באַװאָפּנטע. פון 
זייערע מיילער האָט זיך געטראָגן דער ריח פון וויין. זיי האָבן הויך צווישן 
זיך גערעדט; 

;גוט װאָס ער האָט צעבראָכן זיין אימהדיקע שװוערד. עס װאָלט געווען 
מיט אים ניט קיין גרינגע אַרבעט,." 

;אָבער מען טאָר אים ניט געבן קיין צייט. אָן אַ װאָרנונג דאַרף מען 
אים תיכף שלאָגן, װוי ער האָט פאַרדינט,, ,* 

און זיך אויסגלייכנדיק מיט אליעזרן און דבורהן, האָט איינער פון 
זי אַ בורטשע געטאָן : 

עוואו שלעפּט איר זיך אַרום אין דער נאַכט, פאַרשאָלטענע ווייבעך וי 
און דערביי געגעבן אליעזרן אַ שטופּ. און דאָס איז געווען דאָס צווייטץ 
מאָל אין זיין לעבן, ווען אליעזר האָט פאַרשוויגן אַ גראָבקײט קעגן אים, 
צו ערשטן מאָל האָט עס פּאַסירט, ווען ער איז אין די בעטלערישע בגדים 
אַריבערגעטרעטן דעם טויער פון ירושלים, 

ווען די באַװאָפנטע זיינען פאַרשוואונדן, האָט דבורה געכאַפּט אליעזרן 
פאַר דער האַנט, איצט איז זי געווען די, װאָס האָט געאיילט, ,וועלכן וועג 
זאָלן מיר נעמען 1* --- האָט זי אים געפרעגט. זיין ענטפער איז געווען קורץ; 

;צום בית:המקדש", 

זי האָט זיין מיין פאַרשטאַנען: ער לויפט זיך ראַטעװען ביי יוחנען. 
נאָר וי וועט יענער אים באַגעגענען ? װעט ער אים מוחל זיין װאָס ער האָט 
קעגן אים געקעמפט 1 נאָר וואו איז צו שטעלן פראַגן אין דער לאַגע, אין 
וועלכער זיי געפינען זיך, 

;דבורה, איינציקע, דער גורל האָט ניט געװאָלט דו זאָלסט זיין מיין 
ווייב. זיי מיין שוועסטער, און ראַטעװע דיין ברודער! מיר שרעקט ניט 
אַזױ דער טויט, װי די אימה צו פאַלן פון די הענט, פון ברידער-חברים., . 
באַלד װועלן מיר טרעפן די סענטינעלן שמעונס. זיי טאָרן אונדז ניט פאַר- 
האַלטן, דאָס איז פאַר אונדז גלייך, װי דער טויט. זאָג, אַז דו ביזט אַרױס 
אויפזוכן דעם קערפּער פון דיין מאַן, װאָס איז בײיטאָג געפאַלן... און איך 
בין דיין אַלטע דינסט,, .= 

אליעזר בויגט זיין רוקן אויסצוזען קלענער, געבויגענער. בלויז די 
נאַכט זאָל אַרויסהעלפן! בלויז אויף איר איז צו האָפן ! 

איצט האָבן אליעזר און דבורה זיך געשלייכט צװישן איינגעפאַלענע 
ווענט, אויפגעריסענע דעכער, צעבראָכענע פענצטער און טירן. דער פּלאַץ 

פון געשלעג צווישן יוחנען און שמעונען איז געװאָרן דער גרענעץ צווישן 
זיי, די שלאַכט צווישן ביידן איז אָפּגעשטעלט. עס הערשן צװוישן זיי ניט 
נאָר אַ װאָפּנשטילשטאַנד, נאָר אויך אַ בונד. אַ בונד, אָבער ניט קיין פריינט- 
שאַפט. זיי זיינען געאייניקט פאַרן קאַמף מיטן געמיינזאַמען שונא, דעם 
רוימער. װאָס איז שייך זיי ביידן, בלייבט דער חשבון אָפן. איינער מוז 
אָפּטרעטן זיין פּלאַץ. ניטאָ קיין אָרט פאַר צוויי שווערדן אין איין שייד ! 

דער גרענעץ צוישן ביידע מחנות איז פאַרלאָזן פון די איינוואוינער. 
ניטאָ מער קיין לעבן אין די הייזער. ציילן חורבות, דאָס איז די אַמאָליקע 
רוישיקע גאַס. 


און ווען אליעזר און דבורה האָבן געמיינט, אַז זיי זיינען די איינציקע 
אין דעם קעניגרייך פון פאַרװיסטונג, אין דער מדינה פון חורבות, אין 
מדבר, וואו מען הערט מער ניט דאָס קול פון אַ מענטש, אַזױ האָט זיך 
אָפּגעריסן פון אַ װאַנט אַ שומר מיט אַ שפּיז און זיי פאַרשטעלט דעם 
וועג. נאָר דערהערנדיק די טרויעריקע געשיכטע פון דער יונגער פרויי 
אַז איר מאַן ליגט טויט-פאַרוואונדעט, און ער וויל זען זיין ווייב פאַרן 
שטאַרבן, בלייבט ער פאַרקלערט. ער זאָגט, אַז ערשט איז נאַכט. זאָל זי 
קומען נאָכן זון-אויפגאַנג, װעט מען פרעגן דעם עלטסטן... האָט דבורה 
אַראָפּגענומען פון האַלדז איר גאָלדענע קייט און עס אויסגעשטרעקט צום 
שומך ; 


;עס איז אַ מתנה, װאָס איך האָב געקראָגן פון מיין אומגליקלעכן מאַן. 
נעם עס פאַר זיך, און לאָז אונדז דורך". 


;וואו האָסטו דו געהערט, אַז שמעונס אַ מענטש זאָל זיך לאָזן קויפן !! 
ביסט אין אומגליק, בין איך דיר מוחל, נאָר גיין צוריק װאָס גיכער !* 

אליעזר און דבורה האָבן זיך געאיילט צו פאַרשװוינדן פון די אויגן 
פון דעם שומר אין צאָרן, זיי האָבן געמאַכט דעם אָנשטעל, אַז זיי קערן 
זיך אום צוריק מיט דעם וועג, מיט וועלכן זיי זיינען געקומען. נאָר װען 
יענער האָט זיי פאַרלאָרן פון די אויגן, האָבן זיי גענומען זוכן אַ נייעם וועג. 
אין דער פינצטער האָבן זיי ניט געזען, אַז די גאַס איז פאַרצויגן מיט אַ 
שטריק, און זיי זיינען ביידע איבער אים געפאַלן. תיכף האָט זיך דערהערט 
אַ געלעכטער. דריי באַװאָפּנטע האָבן זיי אַרומגערינגלט. דבורה האָט מיט 
טרערן דערציילט די זעלבע געשיכטע, װאָס פריער. די באַװאָפּנטע האָבן 
אויסגעהערט און געזאָגט : 

,מיר קענען דיך דורכלאָזן, נאָר מיר ראַטן דיר ניט צו גיין. יוחננס 

מענטשן זיינען פאַרקויפטע נשמות. ניטאָ קיין שענדלעכע טאַט, איף 
וועלכער זי זיינען ניט פעאיק", 

נאָר דבורה האָט געענטפערט, אַז גאָט װעט זי היטן און אויב זי 
וועלן איר װעלן טאָן שלעכטס, װעט זי זיי פאַרשעמען. זי װעט זיי דער- 
ציילן, וי פיין שמעונס באַװאָפּנטע זיינען זיך באַגאַנגען מיט איר.., 

די שומרים האָבן זיי געלאָזט אַריבערטרעטן דעם גרענעץ, אפילו אָנ- 
געזאָגט צו זיין פאָרזיכטיק: דער ועג איז פול מיט גריבער... 

זיינען אליעזר און דבורה געגאַנגען פאָראויס צווישן רואינען און 
פאַרברענטע הייזער, דעם עלנדסטן פון די לאַנדשאַפטן, װאָס קען טרויעריק 
מאַכן אַ מענטשלעכע האַרץ. ניט צו דערקענען און ניט צו גלויבן, אַז דאָס 
זיינען די זעלבע גאַסן און הויפן, װאָס זיינען ניט לאַנג צוריק פול געווען 
מיט לעבן און אימפּעט. און דאָס האָט מען אַלײן זיך אָנגעטאָן! דבורה, 
צוזעענדיק דעם טרויעריקן בילד האָט שטיל געוויינט, 

אליעזר האָט אַראָפּגעװאָרפן פון זיינע פּלײיצעס דעם פאַלשן פרויען- 
מאַנטל און, בלייבנדיק אין זיינע אייגענע קליידער, האָט ער געזאָגט: 

;איך קען אַ סך מוחל זיין שמעונען, נאָר די מלבושים פון אַ שפחה, 
אין וועלכע איך האָב זיך געמוזט איינוויקלען, װעל איך אים געדענקען !" 

ער איז אַװעק אַקעגן יוחננס פּיקעטן. ער האָט געשריען צו זיי ;שלום?, 
זיי האָבן אים געפרעגט, װער ער איז און װוער עס איז די פרוי, װאָס איז 
מיט אים. האָט ער געבעטן, אַז מען זאָל אים פירן צו יוחנן ; נאָר צו אים 
וועט ער רעדן. אַ באַװאָפּנטער האָט צוגעטראָגן אַ ברענענדיקן פאַקעל צו 
אליעזרס געזיכט, און אויסגעשריען, אַז ער ווייסט ער דער מענטש איז... 
געהייסן די חברים האַלטן אויף אים אַן אויג... | 

די זון איז געשטאַנען אין מיטן פון הימל, ווען מען האָט אליעזרן 
געבראַכט פאַר יוחנן. 

;װואָס הערט זיך ביי שמעונען, דעם עם-הארץ ?7 -- האָט געפרעגט 
מיט אַן איראָנישן שמייכל דער הערשער פון אַ העלפט ירושלים. 

אליעזר האָט אַראָפּגעלאָזן טיפער זיין קאָפּ און געשוויגן. נאָר ווען 
יוחנן מיט זיין גלילער אױסשפּראַך האָט אויסגעשריען: 

;און װאָס ביסט דו, כהן, געקומען זוכן ביי מיר ?7 -- 

האָט אליעזר זיך אויסגעגלייכט און קוקנדיק יוחנן אין די אױיגן 
געזאָגט : 

;אַן אָרט צווישן דיינע מענער אין קאַמף מיט די רוימער" 

עָמיר ווייסן, אַז דו ביסט אָ מוטיקער מאַן, --- האָט יוחנן געענטפערט, 

--- און מיר װעלן פאַר דיר געפינען אַ פּלאַץ, וואו עס האָגלט מיט פיילן 
און מיט שטיינער, און וואו ניט איין מוטיקער האָט שוין אַװעקגעגעבן זיין 
לעבן פאַר ירושלים !!... נאָר פריער זאָג אזנדז פאַרװאָס דו ביסט אַנטלאָפן 
פון שמעונען, דיין פריינט ? װאָס ברענגט דיך פּלוצלינג אין אונדזערע 
רייען ? זאָג! איך װויל עס הערן... און מיינע מענטשן אַרום מיך וילן 
עס הערן. האָב ניט קיין פּחד. מיר זיינען ניט קיין ווילדע, װי דאָס זיינען 
שמעון און זיינע באַהעלפער. מיר קענען אויסהערן אַ מענטשן. מיר קענען 
אים פאַרשטיין", 

אליעזר האָט גענומען דערציילן די טרויעריקסטע געשיכטע, װאָס עס 
קען דערציילן אַן אָנפירער. װאָס אַ טאָג האָבן אים זיינע זעלנער אַלץ 
װוינציקער געטרויט, אַלץ ווייניקער געאַכטעט... געהאָט נייע טענות צו 
אים, אַנדערע חשדים. כאָטש מען האָסֿ אינאיינעם געהאַט אומצאָליקע 
שלאַכטן, כאָטש לאַנג האָט מען אים אַרױסגעװיזן ליבע און פריינטשאַפט. 
,מיט װאָס איז דאָ מער וי מיטן אייגן בלוט צו דערוייזן, אַז אַ מענטש 
איז ערלעך ? מענער, מיינע קליידער, װאָס פאַרדעקן דעם גוף, באַהאַלטן 
מיינע וואונדן,. עס האָט זיך ביי מיר אַ וואונד ניט פאַרהײילט, וי איך האָב 
געקראָגן אַן אַנדערע... . מיט שניטן און שראַמען איז באַדעקט מיין קער" 
פּער. איך האָב זיך ניט פאַרשלאָסן אין אַ פּאַנצער פון גאווה און געלאָזט 
שווייגן מיינע ליפּן. איך האָב דעָרמאָנט אַלץ, װאָס עס איז געוען צו 
דערמאָנען. נאָר אַן עלנט צו דעם אָנפירער, װאָס דאַרף זיך אויסטענהן 
מיט זיינע מענטשן, און אַן עלנט איז געווען צו מיר. מיר איז מער ניט 
געבליבן, װי צו לויפן... איך בין געקומען צו דיר, יוחנן, װעל איך דען 
ביי דיר ניט קריגן אַ פּלאַץ אין דער מלחמה מיט אונדזער אַלגעמײנעם 
שונא, דעם רוימער ?" 

,דו וועסט קריגן! --- האָט געזאָגט יוחנן. -- נאָר דערצייל מיר, װאָס 
האָבן דיינע מענטשן דיר פאָרגעװאָרפן ?* | 

;מיין אָפּשטאַם פון אַ כהן". 

האָט יוחנן אַ שמייכל געטאָן. ער האָט זיך אויפגעשטעלט און פאַרן 
אַװעקגײן געזאָגט: 

,נעם אַ שװוערד און פאַרטײידיק ירושלים. און אויב דו װועסט געפינען 
ניין קריגער, װאָס וועלן דיך װועלן הערן, װעסט דו, דער צענטער, זיין 
איבער זיי. אויב איר אַלע צען װעלן זיך אויסצייכענען, װעל איך דיר 
צוגעבן אייגענע פערציק. דו וועסט זיין אַן אָנפירער פון פופציק און פון 
הונדערט. איך בין ניט שמעון, דער זון פון אַ גר. איך בין יוחנן דער 


יוו ש לי ם 221 


גלילער ! פאַר טריישאַפט צאָל איך מיט גנאָד. ווען מיינער אַ חבר איז 
אין אַן עת-צרה, גיב איך אים שוץ. איך לאָז מיינעם א קריגער ניט 
פאַלן. קיינער ווערט ביי מיר ניט פאַרלאָזט, וי שמעון האָט דיך פאַרלאָזט 
אין דיין ענגשאַפּט. ער, דער רשע, וייסט נאָר איין זאַך: נאָכגעבן דעם 
המון, צי ער איז גערעכט, צי אומגערעכט. װאָס אַרט אים דער גורל 
פון אַ חבר, אבי ער הערשט און איז פאַרשכורט פון זיין הערשונג. צוויי 
אומגליקן האָבן פּאַסירט די יידן. דער ערשטער: יוסף. דער צוייטער: 
שמעון. פאַרראַט און פאַרכאַפּונג. עס פעלן ניט קיין עדות, אַז איך האָב 
קעגן ביידן געקעמפט. נאָר יוסף איז געווען כיטרע, און שמעון גרויזאַם, 
איך האָב ניט געקענט פאַרהיטן דאָס פאָלק פון די ביידע פּלאָגן, װאָס 
האָבן אָפּגעשװאַכט דעם כוח פון אונדזערע הענט. יוסף, דער אַריסטאָקראַט, 
מיט מאַכן ידיאחת מיטן שונא ; שמעון, דער פרעמדער, מיטן צעפלאַקערן 
דעם קריג צווישן יידן און יידן, די שעה פון אָפּרעכענונג װעט ניט פאַר- 
מיידן. צוערשט זאָל נאָר דער רוימער קריגן די שטראָף פאַר זיין רֵוי- 
בערישע האַרץ !* 


סאַפּיטל פופגן 


אין טיטוסעס געצעלט איז געווען קאַלט. די נאַכט איז געװוען פול 
מיט אַ דורכדרינגענדיקן װוינט. דער פאַרגאַנגענער טאָג האָט געבראַכט 
בלויז דורכפאַל. די טעג פאַרגײיען אין פאַרביסענע געשלעגן. עס שלאָגן 
זיך די יידן אויף טויט. זיי ווילן ניט אויפנעמען קיין אַנדער קריג, אַחוץ 
אַן עקשנותדיקן איבער אַלע ברעגן. ער, טיטוס, וויל זיי פאַרשטיין --- און 
פאַרשטייט זיי ניט. ער וויל זיין מיט זיי גנאָדיק --- און זי שפּאָטן פון אים, 
ער האָט פאַר ירושלים געפילן פון רעספּעקט. ער װאָלט זי ניט װעלן 
אָפּגעבן דעם פייער. ניט ווייל בערעניקע, וועמענס עלטערן האָבן דאָ גע" 
קיניגט, פאַרשווערט אים ער זאָל זי פאַרשוינען : ניט ווייל יוסף, זיין פריינט 
און ראַטגעבער, בעט פאַר איר הײליקייט; ניט אפילו וייל טיבעריוס 
אַלעקסאַנדער, דער איבערגעגעבנסטער צו די רוימער, דער טרייסטער פון 
די לייט פון זיין פאָטער, וויל אויך, אַז ירושלים זאָל ניט װערן פאָף- 
ניכטעט ; און ניט ווייל אומצאָליק זיינען די בקשות פון אַלע פּראָװינצן 
און פון רוים גופא, אַז אָפּגעהיט זאָל ווערן אין פלאַקער פון גרויזאַמען 
קריג די באָרימטע שטאָט און איר הײליקטום. ער זעלבסט װאָלט זי אָן 

אַלע ביטעס אויסגעהיט פון אונטערגאַנג. די שטאָט גופא מיט איר הערלעכן 
בילד און איר אַלטן נאָמען שטייט אָפּ איר צויבער. 

טיטוס שיקט נאָך יוספן, 

נאָר ווען דער פּרינץ דערזעט דאָס אימפּאָזאַנטע געשטאַלט פון זיין 
ראַטגעבער, װאָס איז געבויגן, (איז דען אַ מענטשן ווען געגענ:ן געװאָרן 
אַ גרעסערער יאָך, װי אים ?) דערפילט ער, אַז דער רוימער דאַרף ניט 
זיין ביי זיך אונטערדריקט, ווען דער ייד איז געבראָכן 

דער ווינט טרייסלט דאָס לייוונט פונם געצעלט. טיטוס זיצט פאַרהילט 
אין זיין מאַנטל. יוסף שטייט אין די קליידער, װאָס ער האָט געטראָגן 
בײיטאָג, ווען די זונענשטראַלן האָבן שטאַרק געװאַרעמט. אים שוידערט, 
אָבער ניט בלויז פון דער ווינטער-קעלט, נאָר אויך פון דעם געדאַנק, אַז 
מיטן אויפגיין פון דער זון װעלן זיך ווידער אָנצינדן די געשלעגן, װאָס 
וועלן אָנהאַלטן ביז איר פאַרגײן. בלוטפאַרגיסונג און בלוטפאַרגיסונג ! אומ- 
גליקלעכע ירושלים, פון אַלע זייטן הויבן זיך צו דיר הענט, װאָס מאַכן דיך 
חרוב ! 

-- יוסף, פאַרװאָס זאָלסט דו ניט גיין רעדן צו דיינע ברידער!יי. . 
ניט זאָגן זיי, אַז זייער װידערשטאַנד איז אומזיסט1... 

--- זיי וועלן מיך טויטן... 

-- האָסט מורא פאַר דעם 1 --- שמייכלט טיטוס, 

יוספס געזיכט בלייבט אומגעענדערט, און פון טיטוס ליפּן פאַרשװינדט 
דער איראָנישער שמייכל, דער מענטש איז אים אָנגעטרױט פון זיין פאָטער, 
מען דאַרף אים ניט באַלײידיקן 

--- צווייפלסט דו דען, אַז רוים װעט באַזיגן ירושלים ? אַז איך און 
מיין חייל וועלן אַריין אין דער שטאָט, און אָפּגעבן אירע איינוואוינער דעם 
פייער און דער שװוערד.. . טאָ פאַרװאָס זאָלסט דו ניט אַרױסגײן זיי זאָגן, 
אַז זיי דאַרפן זיך איילן ביי מיר איינקויפן גנאָד... 

-- פּרינץ, זיי װעלן ניט הערן. אויב שכלדיקע רייד װאָלטן געקענט 
ווירקן, דעמאָלט װאָלט צו דעם קריג ציט געקומען. אגריפּא האָט צו זי 
שוין גערעדט. בערעניקע, זייער באַליבטע פּרינצעסין, איז געשטאַנען 
לעבן אים. זי זאָל מיט איר שיין געשטאַלט זיי דערמאָנען אָן אַלץ, װאָס 
איז זיי טייער : אָן זייערע ווייבער און טעכטער, אָן זייערע היימען. זיי זאָלן 
עס ניט שטעלן אין סכנה. נאָר עס האָט ניט געהאָלפן זיי האָבן ניט 
געװאָלט ניט זען און ניט הערן. איצט האַלטן זיי, אַז עס איז גלייכער 
ווייטער גיט צו זען און ניט צו הערן. קיין װועג צוריק גיט ניט פאָך זי 

דעם פּרינץ וואונדערט די יידישע עקשנות. אָבער נאָך גרעסער איז זייער 
יאוש. די יידן זיינען אין דער זעלבער צייט אַװעקגעריסן אויף אַ מלחמה 
מיט אַ פרעמדן, שטאַרקן פאָלק, און אויף אַן אייגענעם ברידער-קריג, 
דער געשלעג מיט די רוימער זעט זיי אָבער אויס, װי אַ יום-טוב.., אין 
פאַרגלייך צום ברודער-קאַמף, איז דער קאַמף מיטן פרעמדן חייל אַן 
אָפּרו... װאָס גייט זי אָן, אַז דער פיינט איז שטאַרקער ? זיי האַלטן בלויז, 
אַז ער איז אומגערעכט. דעם גערעכטן, גלויבן זיי, קומט דער נצחון, זי 
ווילן ניט לייגן דאָס געווער. װיל די השגחה באַגיין אַן אומרעכט, זאָל 
זי עס טאָן... אָבער זיי װועלן אין דעם אומרעכט ניט האָבן קיין חלק! 
זיי וועלן ניט צואיילן דעם טריאומף פון אומגערעכטיקייט כאָטש אויף אַ 
רגע! זיי וועלן ניט נאָכגעבן אַפּילו דעם טויט. װאָס האָט דער טױט -- 
פרעגן זיי --- צו זאָגן אין דער זאַך פון זייער הייליקן קאַמף? װאָס עס 
איז אמת פאַרן טויט, איז אמת נאָכן טויט.,, 

טיטוס האָט זיך אַ הויב געטאָן פון פּלאַץ ; 

-- גוט! -- האָט ער געזאָנט -- גוט! -- און אין זיין שטימע האָט 
געקלונגען עפּעס ענלעכעס צו דראָאונג, 

-- פּרינץ.... -- האָט יוסף אָנגעפאַנגען, נאָר דער רוימער האָט מיט 
אַ מאַך פון דער האַנט אים געגעבן צו וויסן, אַז ער װיל מער ניט הערן, 
ער האָט געוואוסט, אַז יוסף וועט באַלד איבערחזרן די אייביקע בקשה; 
ער זאָל פאַרשוינען דעם בית-המקדש. און אים, טיטוסן, האָט עס שוין 
באַצײיטנס געערגערט. װאָס מיינען זיי טאַקע, די יידן: ער איז געקומען 
דאָ זיך שפּילן ? דער קריג איז אַ פאַרביטערטער. אָן מידקייט זיינען די 
יידן. עס װוערן ניט טעמפּ זייערע שװערדן. די רוימער זאָלן נאָר אוים- 
נעמען, װאָלטן זי זיך געשלאָגן דורך טאָג און נאַכט אָן איבעררייס. אַזאַ 
טאַקטיק שרעקט די לעגיאָנערן. זי זיינען געקומען אַהער כדי צו זיגן, 
און ניט כדי אומצוקומען. װוי זייערע קעגנער נעמען אויף דעם ענין פון 
מלחמה, צערייצט זיי. ווען אַלע פעלקער זיינען, וי יידן, װאָלט ניט מעגלעך 
געווען רוימס וועלט-מאַכט, אויב מען זאָל דאַרפן צאָלן פאַר יעדער שפּאַן 
ערד מיט אַזופיל בלוט, דעמאָלט װעלן ניט קלעקן קיינע לעגיאָנען. דאָס 
געדונגענע מיליטער איז פון שטענדיק אָן דורכגעדרונגען מיט שנאה צו די 
יידן, און די רוימישע זעלנער שטעקן זיך אָן פון זיי. און ווען דאָס גאַנצע 
חייל קריצט מיט די ציין איבער די שווערע קאַמפן, װאָס די יידן צווינגען 
זי אַרױף, מאָנט מען ביי אים כסדר, אַז ער זאָל נאָר טראַכטן, װי אָמּ- 
צוהיטן עפּעס ביי די יידן... צום בנין פון טעמפּל זיינען געווענדעט די 

אויגן פון דער מאַסע זעלנער. זיין גאָלדענער דאַך גיט זיי צו דעם חשק 
צו גיין אין שטורעם. אויב די יידן איז אַזױ טייער זייער הײיליקטום, האָבן 
זיי ניט געדאַרפט אויפהויבן דעם אױפשטאַנד! 

עס איז קלאָר. ער, טיטוס, איז דער צוקונפטיקער אימפּעראַטאָר פון 
רוים. עס איז זיין פליכט צו האַנדלען אין אירע אינטערעסן און אין 
זיינע אייגענע, אוודאי. עס מאַכט ניט, װאָס ער פירט אַ ליבע מיט אַ 
יידישע פּרינצעסין. מיטן יידישן פֿאָלק פירט ער אַ קריג. ווילן די מורדים 
ניט לייגן די וואפן אפילו אויף גינסטיקע תנאים, װעט די שװערד האָבן 
דאָס לעצטע װאָרט. מעגלעך, אַז די שולד פון די פּראָקוראַטאָרן האָט גע" 
טריבן די ליליפּוטישע יהודה צו אַ פאַרמעסטונג מיט אַ וועלט-אימפּעריע. 
אַלץ איינס איז יהודה באַגאַנגען אַ פאַרברעכן. און ער, טיטוס, איז דער, 
װאָס דאַרף איינמאָנען ביי איר די שטראָף. עס װעט ירושלים מוזן צאָלן 
דעם פּרייז, װאָס איז נייטיק, כדי די ועלט זאָל װיסן, װאָס עס הייסט 
זיך שטעלן אַקעגן די פלאַוויוסעס! 


דער קאָפּ אַראָפּגעלאָזט, די קני געבויגן, האָט יוסף געשטעלט די 
ערשטע טריט צו זיין שליחות. ער איז געגאַנגען רעדן צו די יידן ניט 
בלויז ווייל טיטוס האָט עס געװאָלט. ער האָט געוואוסט, אַז ער װעט ניט 
געפינען קיין רו, ביז ער װעט עס ניט פּרואוון. אָ, ער ווייסט.... אויב עס 
איז פאַראַן אַ מענטש, װאָס מען ליבט ניט אין ירושלים, איז דאָס עריי. 
און דער לעצטער איז ער, וועמען זיי װעלן הערן... ניט אים איז זיי צו 
בעטן צו לייגן דאָס געווער. זיי איז ליבער דער טויט, איידער אַזאַ לעבן, 
וי זיינער... ווערן אויף אײיביק געשטעמפּלט אַלס פאַררעטער... די 
שאַנד באַגלײט אים... נאָר ער לייקנט ניט זיין פאָלק. ער פאַרגעסט 
ניט ירושלים. גייט ער אַלץ נענטער צו אירע ווענט. ער פאַרשטייט, אַז עס 
איז סכנה, אויב אַזױי, הויבט עו אויף זיין קאָפּ. ער פילט אָן זיין ברוסט 
מיט אָטעם, גלייכט אויס דעם גוף, און גייט זיך שטעלן אויף אַ הויכן 
אָרט, כדי צו רעדן צו די באַלאַגערטע. ;ברידער!* -- פאַנגט ער אָף 
שרייט מען פון װאַנט צו אים אַראָפּ: ?אַ בוגד איז אונדז ניט קיין ברודער !* 
הויבט ער העכער זיין קול, און רופט: ;רחמים!*... לאַכן די, װאָס 
שטייען אויפן װאַנט, רופן אים , פאַרקויפטע צונג !* ,דיר איז װינציק, װאָס 
דו האָסט פאַרהאַנדלט דיין שװערד? װאָס װילסט דו נאָך? אויסהיטן 
דאָס בלוט פון דיינע האַרן 1 טראָג זיך אָפּ װאָס גיכער, רוימישער עבד !* 
יוסף זאָגט צו זיך ; ;איך פּאַרשטײי זיי גוט. איך בין אפילו זיי מקנאיי. 

נאָר רעדן צו זיי װעל איך". און ער האָט גערעדט; און די אַרומיקע 
בערג האָבן יעדן װאָרט זיינס מיט אַ ווידער-קול באַגלײט. ליידער האָט 
ער ניט געהאַט װאָס צו זאָגן, אַחוץ אַז די פאַרטיידיקונג איז אומנוציק, 
די אָנפאַלער װעלן פריער, צי שפּעטער זיך אַריינברעכן אין ירושלים. 
און מער בלייבט ניט, וי זיך אונטערװאַרפן דעם גורל, פאַר אַזעלכע 
רייד, ווייסט ער אַלין, קומט אים אַ פייל,. קומט אים אַ שטיין... ער איז 
אַן אָנהענגער פון רוימישער און געצנדיגערישער הערשאַפט איבער יהודה. 
אָבער װאָס זאָל ער טאָן ? -- דער בית איז אין סכנה! שרייט ער: דער" 
מאָנט זיך.... געדענקט... ענטפערט מען אים: ,פּחדן!* און עס דוכט 
זיך יוספן, אַז די עכאָ פון די אַרומיקע בערג איז אָן אַ סוף. פּחדן ! פּחדן! 
פּחדן ! --- חזרט איבער ביז איין פעלז, ביז איין שטיין, און אַלע שפּאַלטן, 
אַלע גריבער, אַלע תהומען אַרום ירושלים שרייען ,יוסף, דער פּחדן!* ער 
ווייסט אָבעֶר, אַז ער האָט ניט קיין רעכט זיך צו פאַרגינען אַ זיסן טויט. 
ווייל אויב זיין שווערד איז צעבראָכן, איז אָבער גאַנץ זיין פּען..... ווער אויב 
ניט ער, װעט דערציילן דעם יידישן קריג?,.,. 

יוסף האָט געקוקט אויף דער מאַסע פאַרטיידיקער, װאָס זיינען געשטאַנען 
צענויפגעדריקט אויף די שלאָגיפּלעצער פון פעסטונג: מענערזקנים, 
יינגלעך, ביי וועמען עס האָט נאָך ניט גענומען שפּראָצן אַ באָרד, און 
קריגער אין די בעסטע יאָרן פון אַ מאַן... ער האָט געזען זייערע בלי- 
זיין. ער האָט געוואוסט זייער מוט. עס װעלן זייערע קינדער און קינדס- 
קינדער ניט האָבן זיך צו שעמען מיט זיי ! אַלץ איינס, איז ער, יוסף, אויך 
אַ העלד, צוגלייך מיט די העלדן, װאָס פאַלן פאַר ירושלים, 

אַ פייל איז פאַרבייגעפלויגן. אַ שטיין האָט יוספן געטראָפן, באַגלײט 

פון שפּאָטישן געלעכטער פון די יידן, האָט ער זיך גענומען דערווייטערן 
פון װאַנט, אין דער ריכטונג פון רוימישן לאַגער.., 


סאַפּיט? זעכבן 


--- פאַרװאָס שווייגסט דו, דבורה ? קוקסט, װי אַ פרעמדע, אויף מיר, 
זאָג, װאָס װאַרפסט דו מיר אויף : דעם טויט פון דיין מאַן ? 

--- ניין, ניט דאָס, 

-- יאָ, איך בין דער מערדער פון פיליפּן, 

-- רוף זיך ניט דער מערדער פון פיליפּן, ווייל דו ביסט עס ניט. 


226 עמיל און דניאל װידאַגס 


-- איך האָב אים באַפױלן צו טויטן, 

--- זאָגסט ליגן. ניט דו האָסט אים באַפױילן צו טויטן. זיי, דיינע חברים, 
האָבן אים געטויט, ווייל דאָס איז ערשט די אַרבעט זייערע פון יעדן טאָג, 

--- איז װאָס דען װאַרפסט דו מיר פאָר ? זאָג, איך וויל עס וויסן 
לאָז מיך ניט װאַרטן. זעסט דאָך, אַז איך בין אָן געדולד, 

-- יאָ, אָן געדולד, דעם גאַנצן געדולד האָט איר אַװעקגעגעבן, דו 
און דיינע חברים, דעם קריג, װאָס איר פירט, 

--- דעם הייליקן קריג! 

--- דעם פאַרשאָלטענעם! 

-- זיי פאָרזיכטיק מיט אַ װאָרט, אויב דיין לעבן האָט נאָך פאַר דיר 
עפּעס אַ ווערט, 

--- מיין לעבן האָט שוין קיין שום ווערט. אָבער זיי גערעכט, דו האָסט 
מיך אַלײן געבעטן רעדן. 

--- שווייג, לאָמיר בעסער שווייגן ... 

-- לאָז מיך אָפּ. דיינע אָרעמס ווערגן מיך... 

--- דו ביסט אים טריי! 

-- אָ, מיין אייפערזיכטיקער פריינט, צו וועמען, צו אַ טוטן, ביסט 
דו אייפערזיכטיק. און ווער ? דו, װאָס האָט מיך אַװעקגעװאָרפן ! אַ ריינע, 
אַן אומשולדיקש, װוי די מוטער האָט מיך געהאַט, איז מען דיר מיך גע" 
גאַנגען געבן. און דו האָסט מיך געלאָזט פאַלן, 

--- אַלץ איינס קען איך ניט פאַרגעסן, אַז דו האָסט געהערט צו אַן 
אַנדערן. | 

-- דער אַנדערער איז געווען מיין געזעצלעכער מאַן. 

-- איך קען ניט שלום מאַכן מיט דעם געדאַנק, 

-- אייפערזיכטיקער זון פון ירושלים, דו װילסט ניט שלום מאַכן 
מיט קיין פּגימה. דו זאָגסט, אַז דיין ליבע איז גרויס. און דיין אייפערזוכט 
איז נאָך גרעסער. אײיביק איז ביי אונדז איין זאַך שטאַרקער פאַר דער 
צוזייטער,. שטאַרקער פאַר דער ליבע צו ירושלים, איז דער האַס צו אירע 
באַדריקער. אפשר קומען מיר אום ווייל מיר ווייסן ניט פון קיין פּשרות. 

--- מיר האָבן דערקלערט אַ באַפרייאונגס-קריג, און זיי האָבן גע- 
ענטפערט מיט אַ קריג פון אױסראָטונג. גיב אַ קוק אויף די קרייצן אַרום 
ירושלים... 

-- יאָ, די קרייצן... די שוידערלעכע קרייצן זאָגן עדות... װוער 
עס האָט ניט געזען די הילצערנע קרייצן מיטן פאַרפּײניקטן לייב אויף זיי, 

דער ווייסט נאָך אַלץ ניט פון דער שוידערלעכער אכזריות פון די רוימער. 

-- זעסט, דו זאָגסט אַליין, אַז מיר זיינען גערעכט. 

-- איר זייט אפשר גערעכט איצט. אָבער צי זייט איר געווען גערעכט, 
ווען איר האָט אָנגעצונדן דעם פייער ? מען קען ניט זאָגן, אַז איר האָט 
געבראַכט אַ קליינעם פייער. אָבער עס ברענען אויף אים ניט די רוימער... 
און דו, אָרעמער אליעזר, דו האָסט אויך געגעבן דיין אָטעם אויפצובלאָזן 
דעם שייטער... 

-- איך האָב אויף דעם ניט קיין חרטה, 

-- האָסט ניט חרטה ? נו, זיי צופרידן, דאָס גאַנצע לאַנד ברענט אויף 
איין שייטערהויפן, 

--- וי אַ האָגל פיילן זיינען דיינע ווערטער, און יעדע איינע איז גע- 
צילט אין מיין האַרצן, 

-- קען איך דען פאַרגעסו, אַז דו ביסט איינער פון די איבער וועמען 
אונדזער פאָלק גייט אויס מיט בלוט? אויך דו האָסט געשלאָגן מיט דיין 
שווערד איבער זיינע אָדערן 

--- איך ? דו פאַרגעסט זיך, פרוי! 

-- יאָ, דו ! דו און דיינע חברים, װאָס האָבן אָנגעפאַנגען דעם קריג, 
און זעצן אים פאָר, װויסנדיק, אַז ער איז שוין לאַנג פאַרשפּילט, 

-- עס איז אמת ; אויב מיר שטייען נאָך אויף די פיס, איז צו פאַר- 
דאַנקען אונדזער עקשנות, און ניט אונדזער כוח. דער אמת איז מיט 
אונדז, און די הצלחה ניט. אַזעלכע זאַכן װאָלטן געדאַרפט ניט פּאַסירן 
נאָר אַלץ איינס : מיר האָבן געגעבן אַ שבועה, 

-- איז אייער שבועה טייערער פאַרן בית'המקדש? 

-- גענוג, איך װעל מער ניט הערן 

-- דו, װאָס האָסט קוראַזש פאַר אַלע אומגליקן פון קריג, האָסט ניט 
קיין מוט פאַרן אמת, װאָס דו הערסט. פאַרװאָס 1 ווייל עס רירט אָן דיין 
אייגן-ליבע ? 

-- דו ליבסט מיך ניט. דו האָסט מיך קיין מאָל ניט געליבט, 

-- איך האָב דיך געליבט, יענע קינד, װאָס איך בין דעמאָלט געוועזן, 
האָט דיך געליבט, װי עס ליבט אַ כלה איר באַשערטן, עס האָט דיין פּנים 
פאַר מיר געלױכּטן, וי די זון, איך האָב געטראַכט: טויזנט ווייבער, וי 
איך, קען געפינען אַ מאַן, אַזעלכער, װוי אליעזר. אָבער איך קען קיין מאָל 
ניט געפינען אַ חתן אַזעלכן, װי דוֹ.., 

-- איז אין דיין האַרצן גאָרניט געבליבן פון דעם, װאָס דו האָסט 
פאַר מיר געפילט ? איז אמת, דבורח, אַז דו ליבסט מיך ניט מער? 

--- פאַרװאָס זאָל איך דיך ליבן? דו ביסט פון מיר אַנטלאָפן, דו 
האָסט מיך פאַרשעמט, דיין כלה. האָסט זיך אָפּגעקערט פון מיין בתולהשאַפט, 

-- אַזױ װוי איך האָב דיך פאַרלאָזט, האָסט דו ניט געהאַט פאַר קיינעם 
זיך צו שעמען. מען האָט מיך געהאַלטן פאַר טויט, 

-- אָבער דו ביסט ניט געווען טויט. 

--- װאָלסט דו בעסער געװאָלט מיך מער ניט זען אַ לעבעדיקן? דו 
האָסט מיך דאָך באַװײינט. פריי זיך מיט מיר כאָטש אַ רגע. 

-- איך קען מיך מער ניט פרייען. 

-- טאָ באַדױער מיך כאָטש. פאַרשטײסט דו ניט, אַז עס שטייט פאַר 
דיר אַ מאַן פון פּיין ? אויף דעם בין איך דאָס דורך אַזופיל געשלעגן 
כדי צו קומען צו דיר און הערן אָט די רייד ! ווייסט דו דען ניט, אַז מיר 
האָבן זיך גענומען צום געווער צוליב אַ גערעכטער זאַך, אַ היליקער 
זאַך, אַן אײיביקער ?... מיר זיינען אַרױס אין מלחמה, ווייל אונדז האָט 
מער ניט געקלעקט קיין כוח צוצוזען די פּיין פון די אידן. אַנדערע כאַפּן זיך 
צו דער שווערד מחמת זיי זיינען מקנא די רייכקייט פון שכן. מיר יידן האָבן 
ניט קיין קנאה, אויף דעם גוטסט פון אונדזערע שכנים האָבן מיר ניט גע" 
לויערט. מיר האָבן געוואוסט דעם סוד פון אונדזערע פאָטערס און די 
עלטערן פון די פאָטערס: אַז מער דאַרף מען ניט, וי שווייס,. איז דען 
פאַראַן אַ זאָך, װאָס אונדזער מי האָט ניט געגעבן? װאַסער אין מיט 
פון די טרוקענע פעלזן, שטיינער צום בויען, װאָס רופן אַרױס מיט זייער 
מאָס די באַוואונדערונג פון דער וװעלט, געװאַנט, צאַרט, וי די הוט 
פון אַ יונגער בתולה, און פרוכט און שפּײז, און װאָס ניט ? ניט אָרעמקײט, 
ניט אייפערזוכט, אפילו ניט אונדזער פאַראַכטונג צו די געצנדינער -- 
אונדזער ליבע האָט אונדז געטריבן אין מלחמה -- אונדזער ליבע צום 
פאָלק. און װער עס גייט אַרױס אין קאַמף אין נאָמען פון ליבע, אים 
בלייבט בלויז צו זיגן אָדער שטאַרבן. מיר קענען ניט זיגן, שטאַרבן מיר, 
אונדז קומט ניט, אַז מען זאָל אזנדז לעסטערן. 

-- איך האָב שוין געהערט די רייד... איך וייס, אַז איר קענט 
די קונסט: איר באַנוצט זיך מיט ווערטער, װי מיט ציגל, אויפצושטעלן 
אַלע מינים געביידעס. איר ענדיקט ניט רעדן, וי זיי זיינען איינגעפאַלן, 
רעד ניט מיט װוערטער, רעד מיטן האַרצן, אליעזר, און זאָג מיר, בלוטיקט 
עס גאָר ניט מיטן אומגליק? 

-- עס איז שוין אויסגעבלוטיקט. דאָס האַרץ וייסט, אַז עס איז 
מער ניט געבליבן, װי שטאַרבן. װעלן מיר שטאַרבן, װי מענער, ניט 
ברעכנדיק אונדזער נדר. מיר שפּילן זיך ניט מיט ווערטער. מיר האָבן 
געזאָגט, אַז מיר װעלן ניט לייגן דאָס געווער, און מיר לייגן עס ניט, 

-- אַ נדר... װאָס רעדסט דו פון נדרים. האָט איר געשװאָרן, אַז 
איר װעט אומברענגען דאָס יידישע פאָלק1 זאָל דאָס זיין אייער נדר -- 
דער טויט פון יהודה ? פאַרשאָלטן זאָל זיין אַזאַ נדר, און ברעך אים װאָס 
גיכער! אליעזר, מיין ברודער, אליעזר מיין חתן, מיין באַשערטער, מיין 
פאַרקנסטער, אין נאָמען פון דער גאָלדענער צייט, װאָס איז פאַר אונדז 
אויף אײיביק אָנגעװאָרן, טו עס... באַגײ די הערלעכע טאַט!... 

--- וועגן װאָספאַר א טאַט רעדסט דו, דבורה ? 

-- איך װעל דיר עס זאָגן. לאָז מיר בלויז אַריבערפירן דעם אָטעם, 
לאָז אָנפילן מיין ברוסט מיט דער לופט פון ירושלים. צוליב ירושלים 
בעט איך עס ביי דיר... ברעך אָפּ דעם שפּיץ פון דיין שװוערד, מאַך 
פון אים אַ קינזשאַל, און גי זוך אים אויף. ... פאַרגיס זיין בלוט, װאָס וויל 
ניט וויסן פון רחמנות פאַר זיינע אייגענע ברידער און שװועסטער... 

--- איך ווייס ניט וועמען דו מיינסט, אפשר יוספן? -- איז קאַלט 
אליעזרס שטימע, 

--- יוספן ? פאַרװאָס יוספן ? איך האָב אים געהערט רעדן. עס זיינען 
געפלויגן אויף אים שטיינער, עס זיינען געפלויגן פיילן, און ער איז גע- 
שטאַנען אין האָגל פון די שטיינער און די פיילן, און ער האָט גערעדט, 
מיין ברודער... און ווייסט מיט וזאָספאַרע ווערטער ער האָט פאַרענדיקט 
זיין רעדן צו די יידן 1 אָט מיט װאָספאַרע נאָבעלע װערטער: ;איך גיב 
אייך מיין גאַנצע בלוט, אויב דאָס קען דינען אייך צו ברענגען צום 
זינען !* ניין, ניט אַזאַ מאַן קען איך דיך שיקן טױיטן. דעם טויט פאַרדינט 
בלויז דער טיראַן, װאָס גיט אַװעק טייכן בלוט פון זיינע ברידער און 
שוועסטער פאַר אַן איבעריקן טאָג לעבן. גיי טוט אים, און אויב דיר 
וועט אויסקומען צו שטאַרבן, װעסט דו קענען זיין זיכער, אַז דו ביסט 
געליבט פון דער פרוי וועמענס ליבע דו פאַרלאַנגסט.., 

-- דו מאָנסט איך זאָל נעמען די שװערד, געשמידט צום קאַמף 
פאַר פרייהייט, און גיין דערמיט טויטן דעם אָנפירער פון דעם הייליקן 
קאַמף ? איז טאַקע ניטאָ קיין גרעגעץ צו די רעכט פון אַ פרוי איבער אַ 
מאַן, װאָס זאָגט, אַז זי איז פון אים פאַרגעטערט ?... פאַרװאָס שיקסט דו 
מיך ניט טויטן דעם פירער פוּן די רוימער? 

-- ניט מיט כעס צו די רוימער ברענט מיין האַרץ, נאָר צו די אייגענע, 
וי שמעון און יוחנן, װאָס ווילן זיך ניט אַראָפּוואַרפן פון זייערע טורעמס 
און זיך צעשמעטערן אויף טויט, כדי דאָס פאָלק זאָל לעבן, און די שטאָט 
זאָל ווערן געשוינט, 

--- שמעון און יוחנן פירן אָן מיט דער מלחמה קעגן די רוימער, 

--- געוויס פירן זיי אָן... יוחנען פעלט ניט קיין וויין און קיין ברויט 
און. קיין געטריקנטע פרוכט אין זיי טורעם, װי עס פעלט עס ניט שמעונען 
אין זיין טורעם, װאָס גייט זיי אָן װאָס אין הונגער-פיבער שטאַרבן אויס 
די משפּחות פון ירושלים ? פאַר זיין אייגן לעבן װעט שמעון אַװעקגעבן 
ביז איינעם אַלע קינדער פון ישראל! און יוחנן -- אַלע שטעט פון 
יהודה.,.. אליעזר, האָסט, װי אַ סך אַנדערע מיסגעברויכט מיטן גורל 
פון אונדזער לאַנד, טראַכט דיין זינד אויסצוקויפן, טויט דעם, ער עס 
פאַרלענגערט די צרות פון די יידן, האָסט געהאָלפן אָנפאַנגען דעם אומ- 
גליקלעכן קריג, העלף אים אָפּשטעלן! 

-- שװועסטער, פאַרלאַנג ניט פון מיר, אַז מיין האַנט זאָל טויטן אַ 
פירער, װאָס איז באַליבט פון אַזויפיל באַװאָפנטע מענער. ווייסט דו מיט 
װאָספאַר אַ פרייד זיינע קריגער שטאַרבן פאַר אים ? -- הויבט אויף אליעזר 
זיין שטימע, 

-- איך ווייס, אַז דער טיראַן איז אַ גנם, װאָס ווייסט ניט פון קיין מאָס, 
די גאָרע ליבע פון פאָלק גנבעט ער אַװעק פאַר זיך --- זיין טרייהייט, זיין 
צוטרוי, זיין גלויבן... דערפאַר פארדינט ער דריי מאָל מערער דעם 
טויט, גיי, טויט אים, מיין תפילה װעט דיך באַגלײטן מיין ליבע... 

--- דבורה, דו פיבערסט, דאָס זיינען רייד פון פיבער. דיינע הענט, 
דיינע הענט!... | 

-- ריר זיך ניט צו צו מיר ! איך וויל ניט, אַז די הענט פון אַ פּחדן 
זאָלן מיך באַרירן! 

-- דבורה, האָב רחמנות אויף מיר, 

--- האָכ רחמנות אויפן רעשט פון ירושלים! 

--- איך האָב יוחנן געשװאָרן טרייהייט. ביסט אַלײן געווען דערביי, 

-- האָסט דו דען פריער שמעונען ניט געשװאָרן? האָסט עס אָבער 
פאַרגעסן, ווען דו האָסט געדאַרפט ראַטעװען דיין לעבן, 

--- שמעונס מענטשן װאָלטן מיך געטויט, כאָטש איך בין געווען אָן 
שׁום שולד, 

-- און װאָס איז די שולד פון די יידן פון ירושלים? און וואו אין 
די שבועה פון יוחנען, װאָס ער האָט געגעבן דעם כהן-גדול און אַלע גדולים 
פון שטאָט ? און די שבועה פון שמעונען, ווען מען האָט אים אַרײינגעפירט 
מיט כבוד אין ירושלים ? זיי האָבן ביידע שוין לאַנג פאַרדינט דעם טויט, 

-- מיט װאָס ביטט דו זיכער, אַז דער טויט פון פירער װעט ראַטעװען 
די שטאָט ? עפענען די טויערן הייסט אָפּגעבן די איינוואוינער דער שווערד 
פון נקמה. די רוימער וועלן במילא טויטן : די װאָס לויפן זיי אַקעגן, װוי די 
װאָס לויפן פון זי ; די װאָס װעלן בלייבן שטיין, וי די װאָס װועלן פאַלן 
צו דער ערד; די װאָס וועלן מיט זייערע הענט דעם פּנים פאַרשטעלן פון 
שרעק, װי די װאָס װעלן אויסשטרעקן אין רחמים די הענט צום װילדן 
לעגיאַנער, װאָס לויפט האַלטנדיק פאַר זיך זיין שװוערד, די שווערד װועט 
פאַרבלוטיקן די הענט, װאָט בעטן רחמים... דבורה, מאָן עס ניט פון 
מיר. אויף דעם האָב איך ניט קיין גלויבן, 

און אליעזר האָט אויפגעהויבן צו דבורהן זיין געזיכט פון אַ מאַן 
אַן אויסגעצערטן פון אַלע װײיטאָגן און אַלע פאַרדרוסן ; דאָס געזיכט פון 
אַ מאַן, װאָס קוקט גלייך אַקעגן אַלע סכנות { דאָס געזיכט פון אַ קריגער, 
װאָס האָט געזען דעם טויט האַרט פאַר די אױגן: דאָס געזיכט פון אַ 
װאַנדערער, װאָס האָט אױיסגעמאָסטן אַלע װעגן; דאָס געזיכט פון אַן 
אָנפירער, וועמענס בליק איז געוואוינט צו באַפױלן} דאָס געזיכט פון א 
מענטשן, װאָס ווייסט פון שלאָפּלאָזע נעכט, פון מידקייט, פון הונגער, פון 
דאָרשט, פון חשד, װאָס מאַכט ווילד, פון אייפערזוכט, װאָס מאַכט גרויזאם, 
פון האַס, װאָס מאַכט בלינד, פון פאַרלוסט, װאָס זייט איין פאַרלאַנג פון 
נקמה; אַ געזיכט, אַ צעפיבערטע פון פאַרצווייפלונג און פון ליבע --- און 
ער האָט אויף אײיביק זיך געזעגגט מיט איך, 


קאַפּיטל זיבעגן 


עס איז אָפּגעשטאָרבן אין דער ווייטקייט דער אָפּקלאַנג פון אליעורס 
טריט. דבורה האָט פּלוצלינג דערהערט דאָס געוויין פון אַ קינד. איצט האָט 
זי זיך דערמאָנט, אַז די גאַנצע צייט, װאָס זי האָט גערעדט מיט אליעורן, 
האָט זיך איר אַלץ געדוכט, אַז ערגעץ בשכנות באַקלאָגט זיך עמעצנס אַ 
קינד, נאָר איצט איז דאָס קינד געווען דערביי לעבן איר, און אינאיינעם 
מיט אים, איז פאַר אירע אויגן געשטאַנען זיין מוטער.., 

-- איך האָב דיך געזוכט, און איך האָב דיך געפונען! קוק ניט אויף 
מיר. איך וויל מער ניט זען דיין פּנים. עס איז גענוג, אַז איך האָב ווידער 
געהערט דיין קול. עס איז דאָס שיפען פון אַ שלאַנג! 

דבורה איז געזעסן אָן כוחות אויף איר פּלאַץ. זי האָט מיט אויס" 
געלאָשענע אויגן געקוקט אויף שושנהן. איר איז אַלץ געווען עגאל, 

דיין סוף איז געקומען! -- האָט שושנה געשריען. --- דו, מכשפה, 
װאָס האָט פאַרכשופט מיין מאַן, גיב אַװעק דיין לעבן! ניטאָ פאַר אונדז ביידן 
קיין פּלאַץ אויף דער ערד. איינע מוז שטאַרבן -- און דו וועסט זיין די 
איינע! שטעל זיך אויף, איך װעל דיך אַראָפּשטופּן פון דאַך... 

און ווען שושנה איז צוגעפאַלן צו דבורהן און זי גענומען שלעפּן, האָט 
דבורה ניט געשטעלט קיין װידערשטאַנד. בלויז דאָס קינד ביי שושנהן 
אויף דער האַנט האָט געשריען פון שרעק. 

די פּליטעס זיינען געווען פייכט, און שושנהן איז ניט געווען שווער 
צו שלעפּן די פרוי, װאָס האָט זיך ניט געווערט. 

-- ער האָט דיך קיין מאָל ניט דערמאָנט, און איך האָב לאַנג ניט 
געוואוסט, אַז דו עקזיסטירסט, איך האָב צו זיך ניט איין מאָל געזאָגט : ער 
וועט ניט טרעפן די פרוי, װאָס ער טרוימט, אַז ער ליבט. (איך בין געווען 
שװאַך, און אין מיין שװאַכקײט זיך געװאָלט איינרעדן, אַז ער איז פאַרליבט 
אין אַ טרוים). שפּעטער האָב איך שוין געוואוסט, און געליטן אינדערשטיל. 
נאָר ער האָט ניט נאָר דיך געפונען, נאָר אויך איז ער מיט דיר אַװעק... 
אָבער, זעסט, איך בין שטאַרקער פאַר דיר, איך װעל דיר העלפן שטאַרבן 
שנעל... װעט אויסקויפן די זינד פון צונעמען ביי מיר דעם פאָטער פון 
מיין קינד!... 

און זי גיט ווידער דבורהן אַ צי צו דער שוועל. 

-- ביסט דאָך במילא מער טויט, וי לעבעדיק. אַזױ זיינען דאָס 
מענער. אויף דעם הויפן ביינער און אויסגעטריקנטן גוף, האָט ער אויס- 
געביטן מיך -- מיך, די פולע, די געזונטע, די פרישע... פאַרװאָס ? דער- 
פאַר ווייל איך בין ערלעך, און דערקלער זיך פאַר זיין קנעכט... ווייל 
איך ליב אים ערלעך און געטריי... 

דבּורה איז אָן האָפענונג און אָן פאַרלאַנג. וויפל מאָל איז דער טוט 
בעסער פאַר אַזאַ לעבן. זי װעט שטאַרבן. עס װעט מער ניט ויינען און 
בלוטיקן איר האַרץ, זי װעט זיין דאָרט, וואו עס זיינען שרה און רבקה, 
רחל און לאה. .. עס איז זיס דער טויט, ווען מען דאַרף לעבן אין אַזעלכע 
טעג... 

--- פרוי, ביסט אַ מוטער פון אַ קינד. צואװאָס זאָל מיין בלוט זיין 
אויף דיין געוויסן ? לאָז, איך בין אַליין גרייט זיך אַראָפּװואַרפן פון דער הייך. 

געפעלן די רייד ביז גאָר דער טאָכטער פון שטיין-האַקער. 

-- איך זע, אַז דו האָסט ניט אינגאַנצן פאַרלאָרן דיין ווירדע. זאָל 
טאַקע זיין, װוי דו זאָגסט. צואװאָס זאָל איך, אַ פרוי פון אַ מאַן, אַ מוטער 
פון אַ קינד, און אפשר אַ מוטער פון אַנדערע קינדער, פאַרפלעקן מיינע 
הענט ? דוֹ ווייסט דאָך, אַז פאַר אונדז ביידן איז ניטאָ קיין אָרט אין זיין 
האַרץ, אַז איינע פון אונדז מוז פאַרשװוינדן... דו האָסט ניט מִיט אים 
קיין קינד -- און איך יאָ; דו ביסט שלאַף -- און איך בין געזונט; דו 
ליגסט, ווען איך בין שטאַרק און שטיי אויף די פיס. צו דעם נאָך האָסט 
דו גערעדט קעגן יוחנען און שמעונען. און װאָס װאָלטן מיר געוען אָן 
זי ? קנעכט, װאָס שטאַרבן אין זייערע קייטן. ווען ערשט שלאָגן מיר זיך און 
שטאַרבן פאַר אונדזער פרייהייט. נאָר שנעלער, װאָס װאַרטסט דו? װאָס 
פאַרלענגערסט דו דיינע ליידן? אויב דו מוזט שטאַרבן, שטאַרב גיכער. 
צי ניט דעם מאָמענט, ווען דו געזעגנסט זיך מיט דיין לעבן, האָב רחמנות 
אויף דיין אייגענע האַרץ... 

-- ביסט גערעכט, שװועסטער. דיינע רייד זיינען זייער שכלדיק, 
כאָטש מען זאָגט, אַז די צוקונפט איז צו גלייכן צו דער נאַכט. ווייט איז 
ניט צו זען. ניט צו וויסן וועמען פון אונדז דער פרימאָרגן װעט געפינען 
צווישן די טויטע, און וועמען צװוישן די לעבעדיקע. 

--- גוט, גוט, אייל זיך אונטער. װאַרט ניט, אַז איך זאָל דיך דאַרפן 
אַראָפּשטופּן, 

לאַנגזאַם, אָבער אַנטשלאָסן, גלייכט זיך דבורה אויס. איר קערפּער 
איז שלאַנק, און איר קאָפּ -- געהויבן. זי װעקט רעספּעקט. און עס דוכט 
זיך דער טאָכטער פון שטיין-האַקער, אַז ערשט באַנעמט זי פאַרװאָס עס איז 
איר מיט דבורהן זיך ניט צו פאַרמעסטן. זי אַליין װועקט קיינמאָל ניט 
קיין כבוד, די אַלטע אייפערזוכט כאַפּט זיך אין איר אויף, זאָל שטאַרבן 
װאָס גיכער, די מבכשפה! 

נאָר שטום װאַרט דבורה, 

-- װאָס װאַרטסט דו? ער זאָל קומען און דיך אָפּראַטעװען? א 
נאַרישע האָפענונג. ער װעט ניס קומען ביזן פרימאָרגן. שנעלער! האָב 
עטװאָס מוט ! 

-- ווייסט, פרוי, אַז עס איז ניט נאָבל צוצוגעבן אַ צווייטן מוט צו 
שטאַרבן --- זאָגט דבורח, 

--- ווייסט דו אָבער, אַז ווען עס איז ענג דער פּלאַץ פאַר צווייען, 
מוז איינע גיין,. און אַזױ אַז זי זאָל ניט קומען צוריק,.. און ווייסט דו, 
װאָס דאָס הייסט צו וערן פאַרלאָזט פון אַ מאַן, װאָס דו ליבסט -- 
דער טאָפּלטער װוײיטאָג פון דיין נשמה און דיין לייב ? איך האָב אים גע- 
ליבט! אין זיינע אָרעמס האָב איך זיך פאַרגעסן. אין זיינע אָרעמס האָב 
איך געוואוסט זאַכן, װאָס איך האָב ניט געלערנט,.. זאַכן, וועגן וועלכע 
איך האָב קיינמאָל ניט געהערט.., לעבן אים האָט זיך מיר געדוכט, אַז 
איך ווייס אַלץ און קען אַלץ, אַז איך בין מער ניט אומוויסנדיק, און שװאַך, 
און שרעקעדיק. װי פאַרלאַנגסט דו, אַז איך זאָל װאַגן צו טראַכטן, אַז איך 
קען לעבן אָן אים... אַז איך קען פאַרגעסן די נעכט, ווען ער האָט מיך 
געצערטלט... ווען זיינע הענט, װי די הענט פון אַ בלינדן, האָבן געזוכט 
מיין פּנים און מיין לייב,... אונטער זיינע הענט האָבן אַפילו מיינע האָר 
געצאַפּלט, מיינע נעגל געציטערט... אין זיינע הענט בין איך געוען 
פייער, װאָס ברענט, װאַסער, װאָס קװועלט, אַ פרישער קװאַל װאַסער! 
ער האָט מיך געטרייסט אפילו מיטן טויט, װאָס מיך װאַרט. לעבן אים 
איז מיר געווען קלאָר פאַרװאָס מיין מוטער האָט מיך געבראַכט אויף דער 
וועלט. װוי קען איך זיך שיידן מיט אים ? װוי קען איך אים פאַרלאָזן ? אָן אים 
בין איך קאַלט, װי די זאַמד אין דער נאַכט, אָן אים בין איך איינזאַם, 
וי אַ שטיין,., װאָלסט דו כאָטש געווען מיר באמת אַ שװועסטער, וי איך, 
אַ טאָכטער פון אַרבעט און שווייס, װאָלטן מיר מיט אים זיך געטײלט, 
מיר װאָלטן געשלאָסן דעם בונד, װאָס איז מעגלעך צווישן צוויי פרויען: 
צו שיצן דעם איינציקן, װאָס זיי ליבן. מיט דיר אָבער, ווייס איך, איז דאָס 
ניט מעגלעך. דו װעסט זיין זיין פרוי, און איך דיין דינסט. און די צייטן 
זיינען אַװעק אויף אײיביק. ניטאָ מער קיין קנעכט אין ירושלים. ניטאָ מער 
קיין משרתים. אַלע זיינען פריי, אַלע גלייך, גענוג האָבן מיר אייך באַדינט, 
גענוג אונדזער כוח אָפּגעגעבן. שטאַרב, טאָכטער פון ליידיקגייער! 

עס האָט אויסגעזען אַזױ קלאָר, אַז עס איז גענוג צו געבן איין שטופּ, 
כּדי דבורה, װאָס שטייט האַרט ביים ראַנד, זאָל פאַלן. און שושנה, גע- 
טריבן פון אייפערזוכט און אַלע אויפגעוועקטע האָסן, דערנענטערט זיך מיט 
אָן אויסגעשטרעקטער האַנט, האַלטנדיק אויף איר צוייטער האַנט דאָס 
פיצל קינד אירס. און דאָ האָט פּאַסירט דאָס, װאָס זי האָט ניט פאָראויס- 
געזען, די אומגליקלעכע, וועמען זי האָט געגעבן דעם שטויס, האָט אין 
דער לעצטער רגע, אין דער בלינדער באַוועגונג פון איינעם, װאָס פאַר- 

לירט די גלייכגעוויכט, זיך אָנגעכאַפּט אָן עופהלע... און, פאַלנדיק פון 
דער הייך, האָט זי אים מיטגעשלעפּט אין אָפּנרונט... 

און דבורה האָט געשריטן מיט אַ געשריי פון מוטערלעכער אימח, זי 
האָט געוואוסט, אַז עס װאָלט געווען גוט פאַר איר זיך אַראָפּצואװאַרפן 
פון דעם זעלבן אָרט, פון וועלכן איר קינד איו געפאַלן. פאַלן אויף די 
זעלכע שטיינער און האָבן דעם זעלבן סוף, זי האָט געוואוסט, אַז זי דאַרף 
עס טאָן. זי האָט באַגריפן די יסורים, ואָס װאַרטן אויף איר, אויב זי 
װעט עס ניט טאָן, אָבער זי איז געווען אַזױ, װי די מייסטע פון די לע 
בעדיקע. צוישן טויט און ליידן האָט זי אויסגעקליבן די ליידן, זי האָט גיט 
פֿאַרגעסן אָן איר אייגן לעבן אין יענער שוידערלעכער מינוט, די איינציקע 
מינוט, ווען איר איז געווען גרינג צו שטאַרבן, און די מינוט איז אַריבער, 
זי האָט עס מער גיט געקענט טאָן. אַ געדאַנק איז ביי איר דורכגעלאָפן, 
זי װעט בלייבן לעבן, כדי אים, אליעזרן, צו זאָגן : ;זע װאָספאַר אַ טייוולשע 
פרוי דו האָסט געליבט !* 

אין דער חושכדיקער נאַכט װעט זי װאַרטן אויף אים. און אַז ער 
וועט קומען, װעט זי אים ווייזן איר קאָפּ, װאָס איז דורך דער נאַכט גרוי 
געװאָרן, און זי װעט זאָגן : ;טויט מיך, איך האָב ניט אויסגעהיט דיין 
קינד", און אַז ער װעט פרעגן: ;ער איז געשטאָרבן?* װעט זי זאָגן: 
;ניין,. מען האָט אים געטויט?. אוֹן ווען ער װעט ווידער פרעגן : עווער איז 
געווען דער מערדער פון מיין קינד ?, וועט זי זאָגן : קניט קיין מערדער 
איז עס געווען, נאָר אַ מערדערין. אַ פרוי, אַ פרוי האָט אומגעבראַכט דיין 
קינד !* און זי װעט אָנרופן איר נאָמען, און זי װועט דערביי פון אים שפּאָטן, 
פרעגנדיק, צי ער האָט אַמאָל די פרוי ניט געליבט, און צי ער ליבט זי 
נאָך... דערווייל װעט זי נעמען אַ טייטל פון אירע טייטלען. זי װעט 
אויפעסן אַלע טייטלען, און אים ניט לאָזן ניט איינע. דערנאָך װעט זי 
גיין צו איר זון, גיין שלאָפן, וי ער, מיטן אײביקן שלאָף פון קבֹּר, זי װעט 
נעמען אַ טייטל, זי װועט אויפעסן אַלע טייטלען. זי װעט קיינעם ניט געבן. 
זי װעט קיינעם גאָרניט איבערלאָון. האָט זיך ער וען געטיילט מיט 
איר 1 האָט איר ער עפּעס געגעבן, עפּעס װאָס געלאָוט, האָט זיך עמעצער 
געטיילט מיט איר מיט אַ פרייד 1 זי װעט אויפעסן אַלע אירע טייטלען 
און גיין שלאָפן, וואו עס שלאָפּט איר קינד, מיטן זעלבן זיסן שלאָף. 
שלאָפן !ּ שלאָפן ז" 


ביי די ערשטע שטראַלן פון דער אויפגייענדיקער זון איז אַ מאַן 
געקומען. ער איז געווען געבויגן אין דרייען. ער האָט פון זיין רוקן 

אַראָפּנעלאָזט אַ שווערע משא. די משא איז געווען אליעזר. ער איז געווען 
באַגאָסן מיט בלוט, אייגענע און פרעמדע. 

;גיב אים טרינקען" -- האָט געזאָגט דער מאַן צו שושנהן, און ער 
איז אַװעק. 

שושנה האָט פון איר פּלאַץ געקוקט אויפן פאַרואונדעטן, פון צייט 
צו צייט עפּעס געשטאַמלט, און זי האָט זיך פון אָרט ניט גערירט, 

אליעזר האָט געזיפצט, געקרעכצט, געשריען פון װײיטאָג, און פון 
זוייטאָג געוויינט. און פּלוצלינג האָט ער זיך גאָר צעזונגען מיט אַ ליך 
פון זיין פריען יוגנט, מיטן ליד פון די יונגע כהנים. ער האָט איבער" 
געריסן זיין זינגען, כדי ווידער צו וויינען, און זיין וויינען, כדי צו שרייען, 
און ווען ער איז מיד געװאָרן צו שרייען פון װייטאָג, האָט ער שטיל גע- 
קרעכצט. ער האָט געמאָנט אַ טרונק מיט זיפצן, מיט געבעט און געזאַנג, 
ער האָט אפילו געלאַכט אויפן קול --- געשפּאָט, װוי מען גיסט דאָס װואַסער 
אויף די ווענט פון מזבח... װאַסער, לעבעדיקע װאַסער גיסט מען אויפן 
שטיין, ווען די קינדער פון מענטשן גייען אויס מיט דאָרשט!... 

שושנה האָט זיך אָבער ניט אָפּגערופן, זי האָט געחזרט בלויז צו זיך : 
;מיין קינד, מיין קינד,.. ניין, עס איז ניט מיין קינד,, ," 

אָבער ווען אליעזר האָט מיט אַ קול, אַ צעפלאַקערטן פון פיבער, 
אָנגעהויבן רופן ,דבורה! דבורה !*, האָט זיך שושנה אויפגעשטעלט, גע- 
בראַכט װאַסער און אים געגעבן צו טרינקען, 

ער האָט זיך אָנגעטרונקען. ער איז געװאָרן בלייך, געװאָרן אויסגע- 
שוויצט, ער האָט פאַרװאָרפן דעם קאָפּ, און געלעגן שטיל, אָן אַ זיפץ, אָן 
באַװועגונג. און שושנה איז געזעסן לעבן אים מיט אַ פאַרגליווערטן, פאַר- 
פּראָרענעם פּנים, בשעת זיין, אליעזרס, געזיכט האָט געברענט מיט פייער, 
זיין קאָפּ איז געווען אין בלוט, אָבער זיינע קלאָרע אויגן, זיינע ווייסע ציין, 
זיינע פולע ליפּן, זיין פּעך'שװאַרצע האָר האָבן עדות געזאָגט פון יוגנט, 
פון גבורה. ער איז געלעגן אויסגעצויגן אויפן רוקן, די הענט צעשפּרײט, 
זיין ברוסט האָט זיך געהויבן מיט כוח. 

דער מאַן, װאָס האָט אים געבראַכט, איז ווידער געקומען. ער האָט 
געגעבן אליעזרן עפּעס אַראָפּצושלינגען, און געװאָלט אַװעקיאָגן שושנהן, 

;גיי פון דאַנען, אומגליקלעכע* -- האָט ער געזאָגט. 

נאָר זי האָט זיך ניט גערירט פון אָרט. זי איז געזעסן מיט אַ קאַלטן 
פּנים און געפּרעפּלט צו זיך. 

אַז עס איז געקומען דער אָװנט און עס איז געװאָרן קילער, האָט דער 
פאַרוואונדעטער גענומען אָטעמען לייכטער. 

;וואו איז מיין קינד 77 -- האָט ער מיטאַמאָל אויסגעשריען, 

געווען איז עס אַ מינוט פון אומענדלעכער באַגרייפונג. אין דער מינוט 
האָט אליעזר אַלץ באַגריפן, אַלץ געוואוסט גענוי. װי עס האַלט מיט 
ירושלים, און מיט אים. אין דער מינוט האָט ער אַפילו פאַרשטאַנען ניט 
נאָר, אַז ער איז פאַרוואונדעט און קראַנק, נאָר אויך, אַז די פרוי, װאָס 
זיצט לעבן אים, גיט זיך ניט אָפּ קיין דין וחשבון פון דעם, װאָס עס טוט 
זיך אַרום איר... ער האָט זי דערקענט, און ער האָט איר געשטעלט די 
איינציקע וויכטיקע פּראַגע : וואו איז דאָס קינד? 

אָבער קיין ענטפער האָט ער ניט געקראָגן, 


קאַפּיטל אַָכצן 


אַן איבעריקן מאָל איז אליעזר אױיפגעשטאַנען פון זיינע וואונדן. נאָר 
ווען ער איז אַרױס פאַרנעמען זיין אָרט אין געשלעג, האָט ער געפונען דעם 
בית-המקדש אין פלאַמען, 

ווען נאָך קאַמפן טריט ביי טריט איז דער הר-הבית געווען פאַרלאָרן, 
האָט אליעזר געהאָלפן די שווערדן פון יוחננס אָפּטרעטנדיקער מחנה זיך 
צו מאַכן אַ וועג צו דער אויבערשטער שטאָט, וואו עס האָט זיך געהאַלטן 
שמעון. ער, אליעזר, איז אַמאָל פון שמעונען געלאָפן, יוחנן גופא האָט מיט 
שמעונען געפירט מלחמה. איצט האָט יוחנן זיך געזוכט צו פאַראײיניקן 
מיט די לעצטע קריגער פון שמעונען, און שמעון האָט געהאָפּט אויף די 
רעשטלעך פון יוחנען. ביידע האָבן אונטערהאַנדלט מיט טיטוסן, כדי זיי 
זאָלן קענען האַלטן זייער שבועה ניט צו לייגן דאָס געווער, האָבן זי אים 
געבעטן ער זאָל זיי לאָזן אַװעקגײן מיט זייערע מענטשן אין מדבר. און 
זי װעלן אים איבערלאָזן די שטאָט, 

טיטוס האָט דעם פאָרשלאַג ניט אָנגענומען, און די מלחמה האָט ווידער 
געפלאַקערט, אָבער אליעזר, וי אַלע, האָבן געוואוסט, אַז דאָס איז שוין 
אַ פייער, װאָס שטאַרבט אָפּ, 

אליעזר װאָס האָט אַזויפיל זיך אָנגעהערט װעגן די ניסים, װאָס 
װאַרטן די יידן, האָט געזען, אַז משיח איז ניט געקומען. ער האָט מער 
גיט געװאַרט אויף אַ נס. און שמעון און יוחנן זיינען דערשינען פאַר זיינע 

אויגן אין זייער איינפאַכן, מענטשלעכן געשטאַלט מיט אַלע זייערע חסרונות, 
די מלחמה איז פאַרלאָרן,. דער מאַן פון שװוערד האָט אָפּגעשפּילט זיין ראָל, 
איצט איז געקומען די צייט פאַר אַנדערע מענער. אליעזר האָט געלייגט זיין 
האָפענונג אויף יוסף בן מתתיהו און ר' יוחנן בן זכאי, די ביידע יידן 
װאָס געפינען זיך אויסער די פאַלנדיקע ווענט פון ירושלים, זאָל יוסף מיט 
זיין שתדלנות ראַטעװען, װאָס עס לאָזט זיך פונם רעשט פון אומגליקלעכן 
פאָלק. און זאָלן ר' יוחנן בן זכאי. און זיינע תלמידים מיט דער הילף פון 
דער תורה אויפהאַלטן ווייטער זיין קיום, 

װאָס עס האָט פּאַסירט, האָט פּאַסירט. מען טאָר פון אומגליק ניט ווערן 
דערשלאָגן. עס איז די ווירדע פון אַ מאַן אויפצונעמען אַלץ, װאָס עס 
קומט... ער, אליעזר האָט אַלץ פאַרלאָרן --- אַלץ און אַלעמען... נאָר 
ער איז גרייט צו בלייבן לעבן, כדי, וי איוב, אָנצופאַנגען פונדאָסניי, און, 
וי יענער, צו דערלעבן אַנטשעדיקונג. אים האָט אויסגעזען נאַטירלעך, 
װאָס דער אויפשטאַנד האָט זיך ניט איינגעגעבן. אים האָט גאָרניט גע- 
וואונדערט, גאָט איז קיינעם גאָרניט מחויב, אפילו ניט די, װאָס פירן 
מלחמה אין זיין נאָמען. 

ער האָט געזען, װוי עס האָט זיך אָנגעצונדן דער קדש-קדשים. שטראָ- 
מענווייז האָט גערונען דאָס בלוט פון די יידן, און מיט די פלאַמען פייער זיך 
געטראָפן. און פון דער שעה איז אים גרינגער געװאָרן אויפן האַרצן. ער 
האָט זיך פאַר גאָטס הויז מער ניט געדאַרפט שרעקן. 

ער האָט געזען, װי ירושלים ווערט אַ בית-עולם. מיט טויטע קערפּער 
זיינען אָנגעפילט די הייזער און די גאַסן 

נאָר אים האָט געצויגן צום לעבן 

ער האָט געזוכט אַנטרונען צו װוערן. ער האָט אין זוכן רעטונג אַרײנ- 
געטראָגן די זעלבע עקשנות, װואָס אין געשלעג. קאַלט און געלאַסן האָט 
געאַרבעט זיין קאָפּ. ווען דער קאַמף איז געווען פאַרענדיקט, האָט ער זיך 
אױיסבאַהאַלטן אונטער אַ קופּע הרוגים, געלעגן, װי אַ טויטער, צװישן 
טויטע. ער האָט זיך פאַרשטעקט אין בערג מיט אַש. 

ער, װאָס האָט שטענדיק אין פולן וואוקס באַגעגנט דעם שונא, איז 
ערשט געקראָכן אויפן בויך, זיך געמאַכט טוט ביים מינדסטן. גערויש, 

זיין געדאַנק איז געווען קלאָר : 

ער איז בלויז אַן אומבאַקאַנטער זעלנער. וי אַזעלכער האָט ער זיך 
געשלאָגן, און זוי אַזעלכער בלייבט ער געטריי. דער קריג איז פאַרלאָרן. 
און װוי אַ זעלנער, מאַכט ער דערפון ניט קיין וועזן. הונגער און פּעסט, 

פאַרראָט און פייער, שטיין און אייזן האָבן באַזיגט די העלדן פון ירושלים, 
בלייבט עס בלויז אוױיסװאַרטן אַנדערע, בעסערע צייטן.., 

אליעזר האָט זיינע לעצטע כוחות געשטעלט אין רשות פון געראַנגל 
פאַר זיין לעבן. אַרום אים האָט געהערשט דער טויט. אַרום האָט גערונען 
דאָס בלוט פון זיין בלוט, און דאָס פלייש פון זיין פלייש האָט געפוילט 
און געסמאַליעט, און ער איז געקראָכן צוישן די רואינען, שוין ניט, װוי אַ 
קריגער, נאָר בלויז, װי אַ לעבעדיקער מענטש. ער האָט זיך דערמיט ניט 
געשעמט. די ווירדע פון אַ מאַן קען פאַרלאַנגען אַזאַ האַנדלונג, כדי ער 
זאָל געפינען זיין רעטונג. ווייל זיין גוף איז דער גוף פון זיין שטאַם, 
ווייל ער טראָגט אין זיך זריעה. עס װעלן יידישע קינדער ווידער געבאָרן 
ווערן אונטער אַלע הימלען. זיין דור איז באַזיגט. אָבער מען קען זיך 
מיט אים ניט שעמען. ער האָט פאַר זיין הײיליקטום געקעמפט, װי עס 
האָבן קיין מענער ניט געקעמפט זינט עס שטייט די ערד, 

אליעזר זעט אַן אָפענע ציסטערנע. באַשליסט ער זיך אַרונטערלאָזן 
אין שטיינערנעם זאַק. אונטן געפינט ער אַן אומגליקלעכן ברודער, װאָס 
באַהאַלט זיך דאָרט אויס. יענער האָט צו אים געאָגט: ;איך בין 
דרייסיק יאָר אַלט, און שוין פאַר פופצן יאָר, װי איך געהער צו די קנאים, 
דער בית-המקדש איז פאַרברענט. איך קען מער ניט לעבן אַנטזאַג ניט 
אַ ברודער די לעצטע בקשה. איך וויל ניט זיין קיין קנעכט, דערפיל מיין 
וואונטש, און נעם מיך דורך מיט דיין שווערד". אליעזר, ביזן האַלדז אין 
װאַסער, האָט גערעדט צו זיין חבר: ,עס װעלן די קינדער פון יעקבן 
נאָך פירן קריג פאַר ירושלים. אויב מיר װעלן זיך אַלײן נעמען דאָס לעבן, 
דעמאָלט וועלן די שונאי ישראל האָבן געזיגט. זאָל דיך ניט שרעקן צו ווערן 
פאַרקויפט פאַר אַ שקלאַף, וואו מען װעט דיך ניט אַװעקפירן, װעלן די 
ברידער פון דיין גלויבן דיך פּרואוון אויסקויפן... אויב ניט, װעסט 
דוֹ קענען טאָן תפילה, בעטן ביים איינציקן גאָט, אַז ער זאָל זיך דער- 
באַרעמען איבער זיין עדה. ניין, פאַרלאַנג ניט פון מיר, איך זאָל אויפהויבן 
אַ האַנט איבער דיר", האָט יענער זיך פאַרטראַכט, דערנאָך געזאָגט: ,גיב 
מיר דיין נאָמען, כדי איך זאָל וויסן װער עס האָט מיך אָפּגערעדט פון 
טויט". קאליעזר, הייס איך". ;עס איז אַ נאָמען פון אַ כהן". ,איך בין אַ 
כהן". ;ביטט דו אַמאָל ניט פון די באַרימטע אליעזרס 1* ;ניין, איך בין 
עס ניט. איך בין אַזױ, וי דו, איינער אַן אומבאַקאַנטער*, 

זיי האָבן דערהערט טריט פון רוימער ‏ ביידע האָבן זיך אָפּנעטונקט 
אין װאַסער. די זוכער האָבן באַלױכטן די טיפע ציסטערנע מיט אַ פאַקעל, 

,קיינער באַהאַלט זיך דאָ ניט" -- האָבן זיי געזאָגט, און זיינען אַװעק- 
געגאַנגען. 

אליעזר, האַלב-דערטרונקען, האָט אַרױסגעהױבן זיין קאָפּ,. עֶר האָט 
זיך געװאָרפן אָפּראַטעװען זיין חבר. אָבער עס איז געווען שפּעט. יענער 
האָט זיך שוין צופיל געהאָט אָנגעטרונקען מיט װאַסער, 

שפּעטער האָט אליעזר זיך אויסבאַהאַלטן אין אַן אונטערערדישן גאַנג, 
ווען די רוימער זיינען אַרײנגעדרונגען אַהין, זוכנדיק דאָס לעבן פון די 
יידן און זייער גוטס, האָט ער, קריכנדיק צווישן טויטע גופים, אַריינגע- 
קראָכן אין אַן אָפענער טיר פון אַ וואוינונג. דאָרט האָט ער געפונען אַ 
גאַנצע משפּחה, אױסגעשטאָרבן פון הונגער. באַמערקנדיק די אָנקומענדיקע 
רוימער, װאָס זיינען געגאַנגען הויז נאָך הויז נאָך רויב, איז ער אַנטלאָפן, 
אָבער עס איז אוממעגלעך געווען צו שטעלן אַ טריט, זיך ניט אָנשטױסנדיק 
אויף אַ שונא. ער האָט זיך געלאָזט אַראָפּקײיקלען באַרג אַראָפּ. אָבער איינער 
פון די לעגיאַנערן האָט געזען, אַז דאָס פאַלט ניט קיין טויטער, און אוים- 
געהויבן אַ געשריי. אליעזר האָט זיך געלאָזט לויפן. נאָך אים האָבן זיך 
געיאָגט, פריער צען, און באַלד הונדערט רוימער... 

די זעלנער האָבן אים אָנגעגריפן. ער איז אָפּנעטראָטן טראָט נאָך 
טראָט. ער איז געווען אַלײן, אינגאַנצן אַלין. אומזיסט האָט ער געזוכט 
אַ חבר, אַ קאָמפּאניאן, מיט װועמען אינאיינעם צו געבן דעם לעצטן 
געשלעג. קיינער לעבן אים איז ניט געווען. די מלחמה האָט אויפגעפרעסן 
אַלע זיינע מענער... 

פּלוצלינג האָט ער דערפילט אין רוקן די װאַנט פון ריזיקע שטיינער, 
װאָס ס'האָט אויפגעשטעלט שלמה המלך, און ער האָט אָנגענומען פאַר אַ 
זכות, װאָס ער קען שטאַרבן ביים הייליקן פונדאַמענט, 

דער עלטסטער פון די רוימער האָט געהאַט אַ באַפּעל ניט צו טויטן 
די יעניקע פון די יידן, װאָס קענען מיט זייער מראה באַשיינען דעם 
טריאומף-צוג אין רוים... (זאָלן די איינוואוינער פון רוים זען מיט װאָס- 
פאַרע גבורים עס איז זיך אויסגעקומען צו שלאָגן ! און זאָלן זי פאַרשטיין 
פאַרװאָס דער קריג האָט אַזױ לאַנג געדויערט און געקאָסט אַזעלכע 
קרבנות), האָט ער געזאָגט צו זיינע זעלנער : ;דעם מאַן מיטן שיינעם קאָפּ 
און שלאַנקן געשטאַלט מוזט איר נעמען לעבעדיקערהייט!" 

אליעזר האָט געװאַרט עס זאָל אַ פאָך טאָן אַ שװערד, און ער זאָל 
שטאַרבן. אָבער פאַרן טוט האָט ער געװאָלט מיט די ליפּן אָנרירן דעם 
פונדאַמענט. , . און ער איז מיטן מויל צוגעפאַלן צו איינעם פון די שטיינער, 

און ער האָט געקושט דעם שטיין מיט אַזאַ ליבע, וי ער האָט קיין מאָל 
ניט געקושט זיין מוטער, זיין כלה, זיין ווייב, זיין זון... אין דעם מאָמענט 
האָבן די רוימער פאַרװאָרפן אויף אים זייער נעץ. 
א 

ביז װאַנען עס האָט דערגרייכט יוספס בליק איז ניט געווען צו זען 
קיין בוים אַרום ירושלים. די רוימער האָבן זיי פאַרנוצט אויף דאַמבעס 
קעגן דער שטאָט, און אויף קרייצן קעגן אירע איינוואוינער. אַ טייך פון 
טויטע האָט אַרומגענומען ירושלים. דאָס זיינען געווען אירע בירגער, װאָס 
זיינען אומגעקומען אין צייט פון באַלאַגערונג -- אין טאָל אַראָפּגע- 
שליידערט, צו קבורה ניט געבראַכט, און וי אַ ריזיקער מזבח, האָט גע- 
רויכערט דער הר-הבית. 

טיטוס האָט אָפּגענאַרט. ער האָט דעם בית המקדש ניט אויסגעהיט, 
ער האָט אַלע הייזער פאַרברענט. די שטיינער באַפױלן צעשטויסן מיט 
האַמערס. דעם גרונט באַשיטן מיט זאַלץ און צעאַקערן, און דאָס האָט 
טיטוס געטאָן מיט אַ שטאָט, װאָס איז ניט באַפאַלן רוים, נאָר בלוין 
אויפגעשטאַנען פאַר איר פרייהייט, זי איז געווען אַלט, הײיליק און באַ- 
רימט. זי האָט זיך אָבער דערלויבט דעם רוימער ניט צו פאָלגן, האָט 
דער רוימער זי אָפּגעמעקט... טיטוס האָט געװאָלט, אַז די װעלט זאָל 
וויסן, אַז ער איז אַ פאַרניכטער און אַן אױסראָטער. זאָל די וועלט זיך 
שרעקן פאַר אים ! 

װאָס װאָלט טיטוס געווען אָן דעם אויפשטאַנד פון די יידן 1 אַלץ װאָס 
ער האָט נאָר געקענט פאַרלאַנגען, האָט אים די יידישע גזע געגעבן זי 
האָט געבראַכט זיין פאָטער צום טראָן. זי האָט אים געדינט מיט דער 
ליבע פון איר פּרינצעסין, מיט די עצות פון אירע באַהאַוונטע מענער... 
אויב אַ ראַסע קען איינעם אַזױ דינען, דאַרף דער איינער זיין אַ נאַר צו 
טראַכטן, אַז ער קען איר אָפּדינען. פאַר אַזאַ גליק איז ניט מעגלעך צו 
באַצאָלן, אַן אומדאַנקבאַרן, װעט מען אים דינען ביזן סוף. דאָס פאָלק 
פון יהודה װועט אים פאַרפעסטיקן מיט אַלע זיינע גסיסות, און טראָגן אַלע 
קאָסטן פאַר זיין, טיטוסעס, נאָמען, 

אַזױ האָט געטראַכט טיטוס אין די לעצטע טעג פון דער מלחמה, 
און איז געווען גאווהדיק דערביי. ער האָט געהאַלטן, אַז דאָס זיינען גע- 
דאַנקען פון אַ געבאָרענעם הערשער, 

דאָס זיג"ליד פון די לעגיאָנערן, באַגלײט מיט אַ פּאַטשערײ פון זייערע 
הענט, האָט יוסף דערהערט פון לאַגער פון די זיגער, 

נאָר יוסף האָט ניט צוגענומען זיינע אויגן פון בילד פון אונטער- 
גאַנג. ער האָט געזוכט און געפאָרשט מיט דעם בליק פון איינעם, װאָס 
האָט געשװאָרן צו געדענקעןיי. 

יוסף האָט געגעבן אַ װאָרט די געשיכטע צו פאַרצייכענען. עס זאָל 
די פּען דערגענצן די שווערד, 

עס איז ניט לייכט צו טראָגן עדות קעגן אייגענע, װאָס האָבן אויפגע- 
הויבן אַ גערעכטן קריג און אים געפירט מיט איבערמענטשלעכן מוט. 
די יידן האָבן געליטן אונטער די פּראָקוראַטאָרן. אָבער װי אומגליקלעך 
עס איז ניט אַ פאָלק, האָט עס נאָך אַלץ, װאָס אָנצואװערן. ערשט נאָכן 
חורבן זעט מען, װוי גרויס עס איז דאָס, װאָס מען האָט פאַרלאָרן. 

יוחנן און שמעון, וי אַ סך אַנדערע, האָבן זיך געװאָרפן מיט פלאַמיקע 
ווערטער. אָבער זיי האָבן די בּאַלאַגערונג איבערגעלעבט, און צום סוף 
זיך אונטערגעגעבן די רוימער. זיי האָבן עס געמעגט טאָן פריער, און 
ניט װאַרטן, אַז די באַפעלקערונג פון ירושלים זאָל אומקומען און דער בית- 
המקדש זאָל ווערן אַ באַרג אַש. 

צו דעם דור, װאָס האָט געבראַכט דעם חורבן, האָט אויך ער, יוסף, 
געהערט. ער האָט געהאָלפן צוגרייטן דעם קריג, און ער האָט אין אים 
אָנטײל גענומען. נאָר ער האָט ניט געדאַרפט אַלץ זען אין רואינען, כדי 
צו זויסן, אַז די מלחמה איז פאַרשפּילט, 

אַלע זיינען געווען אומווירדיק, די כהנים און די פירשטן, די מעסיקע 
און די עקסטרעמע, די זעלאָטן, סיקאריער, אדומער, די פירער פון שלום 
און פון מלחמה --- זיי האָבן ניט אויסגעהיט פון אומגליק דאָס פאָלק. 

נאָר גאָט, װאָס האָט צעשפּרײט די יידן, װעט זי ניט פאַרלאָזן. די 
הייליקע שטאָט װעט אויפשטיין פונדאָסניי, --- אַ פעלז אויף אײביק. איר 
װעט מער קיין שטורעם-באָק ניט שטירצן, קיין פייער ניט פאַרברענען. 
עס װועט ניט האָבן איבער איר קיין מאַכט ניט די האַנט פון מענטשן און 
ניט די האַנט פון צייט, 


(ס וף ) 


